

**दुस-या आवृत्तीची प्रस्तावना.**

**लेखक - म.म. बाळशास्त्री हरदास, साहित्याचार्य, नागपूर**

भगवान् श्रीदत्तात्रेयांसारख्या जगत्कल्याणास्तव सगुण व साकार झालेल्या परतत्त्वाच्या माहात्म्याचा विषय व परमहंस परिवाजकाचार्य श्रीमद्वासुदेवानंदसरस्वती स्वामिमहाराजांसारखे सिद्ध पुरुष हे ग्रंथकार, असा प्रस्तुत ग्रंथाच्या संबंधात आलेला योग श्रीमद्भागवतासारखाच अलौकिक आहे. अशा या ग्रंथाला माझ्यासारख्या पारमार्थिक क्षेत्रात कोणताहि अधिकार नसलेल्या व केवळ सद्गुरुंच्या चरणारविन्दांचा आश्रय केलेल्या व्यक्तीने प्रस्तावना लिहिण्याचे धाडस करणे योग्य नाहीं, याची मला जाणीव आहे. पण माझे मित्र पंडित दत्तात्रेयशास्त्री कवीश्वार यांच्या शब्दाचा अवमान होऊ नये व अंशतः सेवेचा लाभ घडून "कांही आपण तरावया" उपयोग व्हावा या हेतूनेंव मी हें धाडस करीत आहे.

**सांस्कृतिक मूल्यांचा वर्तमान युगांतील दीपस्तंभ म्हणून प.प. श्रीमद्वासुदेवानंदसरस्वतीचे स्थान अनन्यसामान्य आहे. "ब्राम्हणत्वस्य हि रक्षणेन रक्षितः स्याद्वैदिको धर्मः" असें भगवत्पूज्यपाद श्रीमदाद्य शंकराचार्यांनी श्रीमद्भगवद्गीतेवरील आपल्या भाष्यांत म्हटलें आहे. श्रीमदाचार्यांना जें ब्राह्मण्य अभिप्रेत आहे तें श्रीमद्वासुदेवानंदसरस्वतींच्या रूपाने साकारलें होतें. चारहि आश्रमांच्या आचारधर्मांचे यथार्थदर्शन ज्यांच्या जीवनग्रंथांतून घडतें असा दुसरा कोणता महापुरुष वर्तमान युगांत दाखवितां येईल? कडकडीत तपाचरणामुळे ब्राह्मणांचे सारें सामर्थ्य त्यांच्या जीवनांतून प्रगट झालेले होतें. श्रीज्ञानदेवांनी ब्राह्मण्याचे हृदयंगम व दीप्तिमान चित्र रेखाटतांना भावार्थदीपिकेत**

म्हटले आहे :-

वर्णामार्जी छत्रचामर । स्वर्ग जयांचे अग्रहार । मंत्रविद्येचे माहेर । ब्राह्मण जे ॥५॥  
जे पृथ्यीतर्णीचे देव । जे तपोवतार सावयव । सकळ तीर्थासि दैव । उदयले जे ॥६॥  
जे अखंड वसिजे यागी । जे वेदांची वज्रांगी । जयांचिये दिठीचिया उत्संगी । मंगळ वाढे  
जयांचा कोप सुभटा । काळग्निरुद्राचा वसौटा । जयांचे प्रसार्दीं फुकटा । जोडती सिद्धी  
मियां लक्ष्मी डावलोनि केली परैति । फेडोनि कौस्तुभ घेतला हातीं ।

मग वोढविली वक्षस्थळाची वातखी । चरणरजा ॥७॥

श्रीमद्वासुदेवानंदसरस्वतींच्या जीवनांतून हे सर्व विशेष प्रगट झालेले होते. स्वतःच्या जीवनांतून त्यांनी जरें धर्माचें व आध्यात्मिक ध्येयवादाचें स्वरूप प्रगट केलें, त्याचप्रमाणे अनेक जीवांचे "आर्त" दूर करून त्यांना सन्मार्गाला लावलें व कृतार्थ केलें. भावी पिढ्यांसाठीं त्यांनीं साहित्य निर्माण करून पारमार्थिक क्षेत्रांतील साधकांची सदाचारी सोय करून ठेवली हें त्यांचे सर्वात मोठे कार्य होय. त्यांनीं निर्माण केलेल्या ग्रंथसंपत्तीपैकीं बरचसे ग्रंथ संस्कृत भाषेत आहेत. त्या ग्रंथांची महत्ता केवढीहि मोठी असली तरी सर्वसामान्य लोकांना त्यांचा विशेष उपयोग होण्यासारखा नाही, हें ध्यानांत घेऊन श्रीमहाराजांनीं मराठींत जें साहित्य निर्माण केलें आहे, त्यांत प्रस्तुत ग्रंथाची योग्यता अनेक दृष्टींनीं अलौकिक आहे. प्रस्तुत ग्रंथाचें स्वरूप व त्याच्या निर्मितीचें कारण यांवर महाराजांनी स्वतःच प्रकाश टाकलेला आहे. ते लिहितात :-

"जगदुद्धारार्थं परमेष्ठार । अत्रीच्या घरीं धरी अवतार ।

त्याच्या चरिताचा विस्तार | वर्णिला सुंदर पुराणी ।  
 तत्सारभूत दत्तपुराण | औट सहस्र निरूपण |  
 तें अपरिचित गविर्ण भाषण | प्राकृतजन नेणती ॥  
 म्हणोनि हा ग्रंथारंभ | ह्या योगें उमजेल स्वयंप्रभ |  
 भक्तवत्सल पद्मनाभ | चित्तक्षोभहर्ता जो ॥  
 श्रीदत्तपुराणाचे तीन भाग | ज्ञानोपासनाकर्मयोग |  
 त्यांतील उपासनाकांड भाग | ईश्वरानुराग दावी जो ॥  
 जेथें कार्तवीर्याचें आख्यान | अलर्काचें विज्ञान |  
 आयुयदूचें उद्धरण | हेंचि वर्णन मुख्यत्वे ॥'''

निरनिराळ्या पुराणांतील श्रीदत्तावतारविषयक साहित्य एकत्र करून श्रीमहाराजांनी दत्तपुराण नांवाचा जो संस्कृत ग्रंथ लिहिला, तो भाषेमुळे सामान्यजनांना दुर्बोध असल्याकारणानें त्यांनी प्रस्तुत ग्रंथाची रचना केली.

दत्तपुराणाचे कर्म, उपासना व ज्ञानकाण्ड हे जे तीन भाग आहेत त्यांतील केवळ उपासनाकाण्डच महाराजांच्या या ग्रंथाचा प्रतिपाद्य विषय आहे.

### **प्रस्तुत ग्रंथाची मंत्रमयता.**

श्रीमहाराजांचा प्रस्तुत ग्रंथ केवळ उपदेशपर साहित्य नसून ज्याच्या केवळ पठणाऱ्ये जीवाचें कल्याण व्हावें अशा सामर्थ्याचा आहे. श्रीज्ञानेश्वारी अथवा दासबोध यांच्या सारखाच तो 'प्रत्ययो

पहावा' या योग्यतेचा आहे. ज्यावरून मी हें अनुमान केलें आहे, ते प. प. श्रीमद्वासुदेवानंदसरस्वतीचे या ग्रंथांसंबंधीचे उद्गार पुढीलप्रमाणे आहेत :-

कर्ता धर्ता संहर्ता । विश्वाचा जो तारी आर्ता । जो स्मरणे दुःखवार्ता । नुरवी भर्ता तो अमुचा ॥ तो आमुचा गुरुवर । त्याला जोडुनी दोनी कर । त्याचे चरणी ठेविलें शिर । ज्याला सुरवर वंदिती ॥ तो हा परमात्मा श्रुतिगेय । नरसिंहसरस्वतीदत्तात्रेय । परब्रह्मसच्चिनंदमय । निरामय अद्वितीय तो ॥ तोचि रची हा ग्रंथ । निमित्तमात्र वासुदेव येथ ॥ श्रवणे पठणे करवील स्वार्थ । हा यथार्थ भाविकांचा ॥'' तात्पर्य, सामान्यजनांना या ग्रंथांतील उपदेशानुसार वागल्याने तर कल्याणाचा लाभ होईलच; पण ग्रंथाच्या केवळ पठनानेंहि ईश्वरी कृपेचा लाभ होऊं शकेल. केवळ साहित्यिक दृष्टीनेंहि या ग्रंथला वाढ़मयीन क्षेत्रांत विशिष्ट स्थान लाभावे इतका तो प्रसादगुणाने परिपूर्ण आहे.

### साहित्यिक मूल्यमापन

वस्तुतः बोधवाद हा आत्मा असलेल्या संतसाहित्याला साहित्यिक निकषांवर आणणे योग्य नाहीं. पण बोधवादी साहित्य रसपूर्ण नसावे असा कांही दंडक नाहीं. किंबहुना बोधवादी व परतत्त्वाला स्पर्श करणारे साहित्य केवळ कलावादी साहित्यापेक्षांहि कधीं कधीं अनंत पटीने सरस व सोंदर्यपूर्ण असूं शकते, हें श्रीज्ञानदेवांच्या साहित्याने सिद्धच झाले आहे. प्रस्तुत ग्रंथ बोधवादी साहित्याच्या क्षेत्रांतील असला तरी त्याचे साहित्यगुणहि आकर्षक आहेत. प्रसाद हा या ग्रंथाचा

डोळ्यांत भरणारा गुणविशेष असून अलंकार इतके सहजपणे साधले आहेत की, त्यांच्या गुंफणींत कृत्रिमतेचा अंशाहि नाहीं. विशेषतः पहिल्याच अध्यायांत असलेले सती अनसूयेचे वर्णन या दृष्टीने पाहाण्यासारखे आहे.

### ग्रंथाचे प्रतिपाद्य

सगुण व साकार परमेश्वराची भक्ति हें या ग्रंथाचे प्रतिपाद्य आहे. क्षेत्रक्षेत्रज्ञविवेकपूर्वक व क्षराक्षरविवेकपूर्वक नित्यशुद्धबुद्धमुक्तस्वभाव व सच्चिदानन्दघन अशा परमात्मतत्त्वाचे प्रत्ययात्मक ज्ञान मिळवून 'सर्व खल्विदं ब्रह्म' अशा अनुभवानंदांत तल्लीन होऊन राहणे हेंच भारतीय संस्कृतीप्रमाणे जीवनाचे ध्येय असले तरी तें सहजसाध्य होणारे नाहीं. अंतःकरणांत स्फुरणारी मीपणाची जाणीव; देह, इंद्रिय, प्राण इत्यादि अनात्मभूतपदार्थ यांचा इतका विलक्षण एकात्म संबंध जुळलेला आहे की, तत्त्वज्ञांचे उपदेश, शास्त्रग्रंथांची वर्चने व सर्वसामान्य साधनमार्ग यांच्या भरवशावर हा संबंध तुटण्याची व "यत्र त्वस्य सर्वमात्मैवाभूत्" या स्थिरीत सामान्य जीवाला तरी स्थिर होण्याची शक्तता नाहीं व जोंपर्यंत ही स्थिति प्राप्त होत नाहीं तोंपर्यंत दुःख व भय यापासून मनुष्याची सुटकाहि होण्याची शक्यता नाहीं. "द्वितीयादौ भयं भवति" दुजेपणाच्या जाणिवेंत भय सांठविलेले आहे', हें जें उपनिषदांत म्हटले आहे, तें सिद्ध करण्याचीहि आवश्यकता नाहीं, इतके सर्वांना पटलेले सत्य आहे. या अनुभूतीसाठी म्हणजेच शास्त्रीय परिभाषेप्रमाणे निर्बीज समाधीसाठी शास्त्रज्ञांनी अनेक साधनमार्ग सांगितले आहेत. अष्टांगयोगाचे व हठयोगाचे प्रक्रियाशास्त्र यासाठीच प्रवृत्त झाले आहे. पण सर्वसामान्य मनुष्याला झेपण्यासारखे हें प्रक्रियाशास्त्र व साधनमार्ग नाहींत.

शब्द, स्पर्श, रूप, रस, गंधात्मक विषयाकडे सारखी धांव घेणा-या इंद्रियांना पूर्णपणे संयमाचा अडसर घालून प्रखर वैराग्याच्या अग्नींत मन भाजून काढणे मोठमोठचा साधकांच्या बाबतीत सुद्धा अशक्यप्राय ठरते. तिथे सामान्य जीवांचा पाड काय? कविवर्य मोरोपंतांनी आपल्या केकावलीत "विषयवासना रासभी, जसि शुका अहीरास भी, तसी न इतरांस भी" असें जें म्हटले आहे तें यथार्थ आहे. आणि असें प्रखर वैराग्य हा तर योगादि प्रक्रियांचा व साधनमार्गाचा पायाच आहे. वशीकारसंज्ञा वैराग्य व धारणेचा सतत अभ्यास यांवांचून कोणत्याहि साधकाला योगप्रक्रियेच्या क्षेत्रांत पदन्यासहि करतां येणार नाही. या मार्गाच्या कठिणपणाची जाणीव प्राचीन भारतीय सिद्धांना व द्रष्ट्यांना आहे. स्वतः भगवंतांनीच श्रीमद्भगवद्गीतेत म्हटले आहे. -

"क्लेशोऽधिकतरस्तेषामव्यक्तासत्क्षेतसाम् । अव्यक्ता हि गतिर्दुःखं देहवद्भिरवाप्यते । ॥"

भगवंतांच्या या अभिप्रायाचें मर्म विशद करतांना श्रीज्ञानदेव म्हणतात - "ताहाने ताहानची पियावी । भुकेलिया भूकचि खावी । अहोरात्र वावी । भवावा वारा ॥ शीत वेढावें । उष्ण पांघुरावें । वृष्टीचि असावें । घराआंतु ॥ किंबहुना पांडवा । हा अग्निप्रवेशु नीच नवा । भ्रतारेंवीण करावा । तो हा योगु । ऐसें मृत्युहुनी तिख । कां घोटे कढत विख । डोंगर गिळितां मुख । न फाटे काई ॥ म्हणोनि योगाचिया वाटा । जें निगाले गा सुभटा । तयां दुःखाचाचि वाटा । भागा आला ॥"

मला वाटते, श्रीज्ञानदेवांनी वर्णन केले आहे त्याहून अधिक समर्पक शब्दांत या मार्गाची दुर्गमता कोणालाहि सांगतां येणे अशक्य आहे. मग सामान्यजीवांच्या उद्घाराचा कांहीं मार्गच नाहीं

काय? असा मार्ग आहे ! आपली असमर्थता व विश्वाच्या नियामकशक्तीचें प्रचंड सामर्थ्य यांची जाणीव ठेवून या नियामकशक्तीला सर्वस्ती शरण जाणें व तिच्या कृपेवर सर्वस्ती अवलंबून राहाणें हाच तो मार्ग होय. स्वतः श्रीभगवंतानींच गीतेंत म्हटलें आहे

ये तु सर्वाणि कर्माणि मयि संन्यस्य मत्पराः । अनन्येनैव योगेन मां ध्यायांत उपासते ॥  
तेषामहं समुद्धर्ता मृत्युसंसारसागरात् । भवामि न चिरात्पार्थं मय्यावेशितचेतसाम् ॥

"जे सर्व कर्म मला समर्पण करून अनन्यभक्तीनें माझें ध्यान करीत उपासना करतात, माझ्या संगुण स्वरूपाच्या ठिकाणीं ज्यांनी आपलें चित्त ठेविलें आहे अशांना मी अल्पकाळांत मृत्यु व जन्मरूपी संसारसागरांमधून वर काढतों."

श्रीभगवंताच्या या आश्चासनाचें रहस्य विशद करतांना श्रीज्ञानदेव म्हणतात, "जयांचिये आवडी । केली मजसी कुळवडी । भोगमोक्ष बापुडी । त्यजिली कुळें ॥ ऐसे अनन्य योगें । विकले जीवें मनें आंगें । तयांचे कार्मी एक सांगे । जें सर्व मी करी ॥ किंबहुना धनुर्धरा । जो मातेचिया ये उदरा । तो मातेचा सोयरा । केतुला पां ॥ ए-हर्वीं तरी माझिया भक्ता । आणि संसाराची चिता । काय समर्थाची कांता । कोरान्न मागे ॥ तैसे ते माझे । कलत्र हें जाणिजे । कायिसेनि ही लाजें । तयांचेनि मी ॥ जन्ममृत्यूं लाटी । झळंबती इया सृष्टी । ते देखोनियां पोटीं । एसें जाहलें ॥ भवसिंधूचेनि माजें । कवणासि धाकु नुपजे । येथ जरी कीं माजे । बिहिती हन । म्हणोनि गा पांडवा । मूर्तीचा मेळावा । करूनि त्यांचिया गांवा । धांवतु आलों ॥ नामाचिया सहस्रवरी । नावा इया अवधारीं । सजूनियां संसारीं । तारूं जाहलों ॥ सडे जे देखिले । ते ध्यान कासे लाविले । परिग्रही घातले । तरियावरी ॥ प्रेमाची पेटी । बांधली एकाचां पोटीं । मग आणिले

तर्टीं । सायुज्याचां ॥ परि भक्ताचेनि नांवे । चतुष्पदादि आघवे । वैकुंठीचियेराणिवे । योग्य केले ॥ म्हणोनि गा भक्तां । नाही एकही चिंता । तयाते समुद्धर्ता । अंति मी सदा ॥''

शरणागतीचा मार्ग स्वीकरून प्रेमभक्तीच्या साधनाने सगुणसाकार भगवंताशीं संबंध जोडल्यावर पशुपक्ष्यांचासुद्धां जर उद्धार होतो तर चांगल्या विशुद्धजीवाचा उद्धार होईल हें काय सांगावयास पाहिजे? प्रस्तुत ग्रंथांत श्रीमद्वासुदेवानंदसरस्वतीमहाराजांनी याच भक्तीमार्गाचा पुरस्कार व प्रतिपादन केलेले आहे. केवळ तत्त्वप्रतिपादन न करतां भगवंताच्या व भगवद्भक्तांच्या लीलाकथांच्या रसाळ वर्णनांतून तत्त्वाचा आविष्कार केलेला असल्यामुळे वाचकांच्या चित्ताची ग्रंथ सहज पकड घेतो.

### ईश्वराचें अस्तित्व

प्रस्तुत ग्रंथांत प. प. श्रीमद्वासुदेवानंदसरस्वतीस्वामिमहाराजांनी ज्याचें महात्म्य वर्णिले आहे तो ईश्वर प्रत्यक्ष अस्तित्वांत आहे कीं नाहीं असा प्रश्न अत्याधुनिक व स्वतःला प्रागतिक समजणाऱ्या आजच्या शिक्षित मनाला पडतो. ईश्वरास्तित्ववादी लोक तर्कशास्त्रीय पद्धतीने ईश्वराचें अस्तित्व सिद्ध करण्याचा प्रयत्न करून या प्रश्नाचें उत्तर देतातहि. पण हा प्रश्न बुद्धिवादाच्या आश्रयाने वस्तुतः सुटणारा नसल्यामुळे तार्किकवादांनी कुणाचेंच खरें समाधान होत नाहीं. ईश्वर हा वस्तुतः तर्कवादाचा विषय नसून तो अनुभूतीचा विषय आहे. पण अनुभूति म्हटलें कीं, एकतर ती आहे त्या स्थिरींतल्या आजच्या इंद्रियांना आली पाहिजे अथवा आजच्या विज्ञानाच्या संशोधनाचा आधार असलेल्या प्रयोगशाळांतून तेथील उपकरणांच्या द्वारे सिद्ध झाली पाहिजे असें आजच्या

आक्षेपकाचे म्हणणे असते.

## प्रयोगशाळांचा अपुरेपणा

आपल्या ज्ञानेंद्रियांची शक्ती मर्यादित असल्यामुळे अनेक सूक्ष्म गोष्टींचे अथवा अतिव्यापक गोष्टींचे अस्तित्व त्यांच्या प्रत्ययाला येणे अशक्य असते, ही गोष्ट या आक्षेपकांनाहि मान्य असते. पण प्राचीन मनुष्याचा जितका वेदांवर तितकाच या लोकांचा प्रयोगशाळांवर भरवसा असतो. कोणत्याहि गोष्टींचे अस्तित्व शास्त्रशुद्ध पद्धतीने सिद्ध करावयाचा प्रयोगशाळा हा एकमात्र राजमार्ग आहे असा या लोकांचा ठाम सिद्धांत असतो. पण हा सिद्धांत वस्तुतः शास्त्रीय नसून ती केवळ एक श्रद्धा व तीहि अंधश्रद्धा आहे असें विज्ञानाच्या व प्रयोगशाळांच्या अवस्थेकडे सूक्ष्मतेने पाहिले असतां ध्यानांत येईल. प्रयोगशाळांतील उपकरणांत जगांतील सारी गूढे उकलण्याचे सामर्थ्य आहे हा एकोणिसाव्या शतकांतील दंभ विसाव्या शतकांत पार गळून पडलेला आहे. एकोणिसाव्या शतकांत दुर्बिणीना अज्ञात असा खगोल राहू शकत नाही असा शास्त्रज्ञांचा विश्वास होता. आतां विसाव्या शतकांत अँस्ट्रॉनॉमीचे (खगोल शास्त्राचे) शास्त्रज्ञ असें उघडणे मान्य करूं लागले आहेत कीं, अनंत विश्व गोलांतील केवळ एका अतिक्षुद्र मर्यादित भागाचेंच तेवढे आपणांस ज्ञान होते. खगोलांत असें किती तरी गूढ आहे कीं, जेथपर्यंत आपली ज्ञानशक्ति पोहोचूंच शकत नाहीं. उदाहरणार्थ, कुत्रीं अपराध्याचा माग काढूं शकतात हें सत्य अनेकवार सिद्ध झालेलं असून स्कॉटलंड यार्डसारख्या महत्त्वाच्या गुप्तचरसंस्थांकडून त्यांचे प्रयोग होत असतात. कुत्रीं हा अपराध्यांचा माग कसा काढीत असतील ? कुत्रीं हा माग मनुष्याच्या वासावरून काढतात. याचाच

अर्थ असा नाहीं का कीं, मनुष्य, जेथे कोठे उभा असेल तेथे त्याच्या शरिराच्या गंधाचे परमाणु विखुरलेले असतात व कोणत्याहि कारणास्तव ते नष्ट होऊं शकत नाहींत आजच्या प्रयोगशाळांत हे गंधपरमाणु अनुभविण्याचे साधन नाहीं. मग त्यांचे अस्तित्व मानावयाचे कीं न मानवयाचे? आजचे शास्त्रज्ञ परमाणूच्या अंतःकरणाचा प्रत्यक्ष ठाव घेऊनहि सृष्टीचे गूढ उकलण्याएवजीं ते अधिकच गूढ होत चालले आहे असे म्हणू लागले आहेत. कै. सर जगदीशचंद्र बोस हे आधुनिकवज्ञानमहर्षि आपल्या "Plant autographs and their revelations" या ग्रंथाच्या प्रस्तावनेत म्हणतात, "In this vision of truth, the final mystery of things will by no means be lessened but greatly deepened."

प्रयोगशाळा व उपकरणे हीच सृष्टीच्या मूलतत्त्वाच्या सत्यासत्य निर्णयाच्या ज्ञानाची कसोटी आहे अस मानणे व केवळ त्यांच्या भरंवशावर होणारे ज्ञान सत्य मानणे अत्यंत चुकीचे आहे, प्रयोगशाळांतून उत्पन्न होणारे ज्ञान किती बेभरंवशाचे असते हे सतराव्या, अठराव्या, एकोणिसाव्या व आजच्या विसाव्या शतकांतील विज्ञानाच्या बदलत्या सिद्धान्तांवरून सुद्धां पूर्णपणे स्पष्ट होण्यासारखे आहे. Law of causation व Law of gravity यावरून उत्पन्न झालेल्या जडवादाला नुसती क्वांटम थिअरी उत्पन्न होतांच धक्का मिळाला, हे शास्त्रीय सत्य सर जेम्स जीन्स यांनी अतिशय सुंदर रीतीने विशद करून सांगितले आहे. जडद्रव्य हेच सर्वस्व आहे अस मागचे शतक सांगत होते, तर शक्ति हेच सर्वस्व आहे हे इलेक्ट्रॉन्सच्या सिद्धान्तांवरून आजचे विज्ञान सांगू लागले आहे. एकविसाव्या शतकातले विज्ञान हे विसाव्या शतकांतल्या शक्तिकल्पनेवर स्थिरवेलच असे सोणीहि सांगू शकत नाहीं, म्हणूनच आजच्या प्रयोगशाळा व उपकरणे हे

बैंधरंवशाचें कूळ आहे, हें ध्यानांत घेणे आवश्यक आहे. त्यामुळे प्रयोगशाळा व उपकरणे यांच्या साधनांनी ईश्वराचे अस्तित्व सिद्ध न होण्यार्थे ईश्वरास्तित्ववादाला अणुमात्रहि धक्का बसण्याचे कारण नाही. कानांनी वास येत नाही, नाकाने ऐकतां येत नाही अथवा डोळ्याने पदार्थाचा स्वाद घेता येत नाही, म्हणून अत्तर, स्वरसंगीत व मधुर पदार्थ यांचे अस्तित्व कोणी नाकारूं शकेल काय? प्रयोगशाळा व उपकरणांची ही त्रुटी ओळखून आजचे जाणते विज्ञानमहर्षी ईश्वरास्तित्ववादासारख्या प्रश्नाला त्यांच्या भरवंशावर बगल देत नाहीत. आजच्या विज्ञानमहर्षीत आईन्स्टीनचे स्थान सर्वश्रेष्ठ आहे. ईश्वरासंबंधी आईन्स्टीन म्हणतो,

" I believe in God..... who reveals himself in the orderly harmony of the Universe. I believe that intelligence is manifested through all nature. The basis of scientific work is the conviction that the world is an ordered and comprehensible entity and not a thing of chance."

(Modern Leaders on Religion

P.292)

केवळ विज्ञानाच्या वाफेनेच तोल सुटलेल्या विद्वानांनी या विज्ञानमहर्षीच्या उपयुक्त उद्गारांचा गंभीरपणे विचार करणे आवश्यक आहे.

ईश्वरास्तित्ववाद्यांनी ईश्वराच्या अनुभूतीचे जें प्रयोगशास्त्र सांगितले आहे तें प्रत्यक्ष प्रयोगांत आणणे हा खरा प्रामाणिकपणाचा मार्ग आहे. त्या प्रयोगशास्त्रानुसार प्रयत्न केले असतां ईश्वराचा

**अनुभव येतो.** याची साक्ष ऋग्वेदादि ग्रंथ व भारताचें प्राचीन साहित्य तर देतेंच. पण श्रीज्ञानदेव, एकनाथ यांच्यापासून तर श्रीरामकृष्ण परमहंस, विवेकानन्द, अरविन्द व रमण यांच्या पर्यंतची परंपराहि देते. या परंपरेचे तेजस्वी मेरुमणि प.प. श्रीमद्वासुदेवानंदसरस्वतीमहाराज यांचा प्रस्तुत, भक्तिसाधनाचा पुरस्कार करणारा ग्रंथ, साधकांचे निश्चित कल्याण करील. साधकांनीं त्याची अवश्य कांस धरावी असें सुचवून मी ही प्रस्तावना पूर्ण करतों.

श्रीदक्षिणामूर्ति मंदिर,  
स.७, महाल, नागपूर

बाळशास्त्री हरदास  
दि. १८.९.६२

॥ श्रीगुरुःशरणम् ॥  
श्रीदत्तमाहात्म्यांतील विषयानुक्रम

अध्याय

विषय

- |   |  |
|---|--|
| १ | मंगलाचरण, नवविधि भक्ति, सृष्टिक्रमण, दत्तात्रेयाचे मातापिता,<br>दीपकाख्यान             |
| २ | योगभ्रष्ट पुत्राची कथा, कौशिकसतीचा सूर्याला शाप, देवाच्या विनंतीनें<br>अनसूयेचें आगमन. |
| ३ | कौशिकाचें संजीवन, मांडव्य ऋषीची सुटका, दत्तावतार.                                      |
| ४ | कार्तवीर्याचा जन्म, गर्ग ऋषीचा त्याला उपदेश व दत्तमाहात्म्याचें कथन.                   |
| ५ | दैत्यांकङ्गून पराभूत देवांची दत्तसेवा व दत्तप्रभूंकङ्गून त्यांना स्वर्गाची प्राप्ति.   |
| ६ | कार्तवीर्याची दत्तभेट, परीक्षा व त्याला दत्तप्रभूंचें वरदान व राज्यारोहण.              |
| ७ | कार्तवीर्याची विरक्ति, दत्तप्रभूंकडे आगमन, स्तुति, पुनः परीक्षा व त्याचे<br>प्रश्न.    |

- ८ बृहस्पति-इंद्र संवाद, सप्तगाथा, शिल्पज्ञ कथा, कामशास्त्रज्ञ ब्राह्मण कथा.
- ९ गायत्रीजापक सुशीलाची सात समंधांपासून मुक्ति, विष्णुदत्ताची कथा.
- १० रोगग्रस्त ब्राह्मणाला कर्मविधानकाचा उपदेश व त्याला आरोग्य, झोटिंगाचे बंधन, शास्त्रतत्त्वनिरूपण.
- ११ जीवाचे विविध योनींत भ्रमण, गर्भवास, अवस्था, लक्षण, "जड" पुत्राला आश्यासन.
- १२ सृष्टिक्रम, व्यष्टि-समष्टि, विक्षेप-आवरण, सदाचरण, गुरुसेवा, श्रवण, मनन परोक्षापरोक्ष ज्ञान, जीवरूपाचे वर्णन.
- १३ वाक्यविवरण, षड्ळिंग व तत्त्वंपदार्थ, तत् व त्वं यांचे ऐक्य, यांचे निरूपण.
- १४ अष्टांगयोग, यम, नियम, आसन, प्राणायाम यांचा राजाला उपदेश.
१५. अवधूतज्ञान, सजातीयप्रत्ययलक्षण, विजातीयनिरसन, निदिध्यासन याच्या अभ्यासाने समाधीचा राजाला उपदेश व त्याला समाधिलाभ.
- १६ राजाला अनासक्त प्रारब्ध भोगण्याचा उपदेश व पाठवणी. कार्तवीर्याकडून समुद्राचे गर्वहरण, यज्ञ, दानादिक अनुष्ठाने.

- १७ अतिथिरूप सूर्याला वृक्षांचे दान व त्यामुळे वसिष्ठांचा राजाला शाप.
१८. ऋचीक-सत्यवती विवाह, जमदग्नि व विश्वामित्र याचा जन्म.
- १९ परशुरामावतार, मातेची हत्या व संजीवन, पितृसेवा.
- २० कार्तवीर्याचे जमदग्नीच्या आश्रमांत आतिथ्य व राजाकडून कामधेनूचे हरण.
- २१ परशुरामांचे व कार्तवीर्यांचे युद्ध व अर्जुनाचा वध, पित्याकडून त्याला दुषण व प्रायश्चित्तासाठी तीर्थयात्रेची आडा.
- २२ अर्जुनाच्या पुत्रांकडून जमदग्नीची हत्या, रेणुकेचा शोक, रामांचे आगमन व शत्रूंचे हनन.
- २३ मातापित्यांना घेऊन परशुरामांचे दत्ताश्रमांत आगमन, रेणुका-दत्त यांची परस्परांची स्तुति, रेणुकेचे सहगमन.
२४. रामाला क्रियाकर्मानंतर मातापित्यांचे पुनर्दर्शन, रामाकडून क्षत्रियहनन, कश्यपाला भूमिदान व समुद्रतीरीं वास.
२५. गालवाच्या यज्ञरक्षणासाठी ऋतुध्वजांचे पातालकेतूसह युद्ध, पातालगमन व गंधर्वकन्या मदालसेची भेट.

२६. ऋतध्वजाचा मदालसेशीं विवाह व नगरास आगमन, पातालकेतूच्या भावाच्या कपटानें मदालसेचा अग्निप्रवेश.
२७. विरहातुर राजाची नागपुत्राशीं सख्य व त्यांच्याद्वारे अश्वतर नागाला राजाच्या व्यर्थे ज्ञान. नागाला सरस्वतीचा वर तसेच शिवाप्रसादानें मदालसेची प्राप्ति.
२८. अश्वतर नागाकडून मदालसेचें राजाला दान व पुत्रप्राप्ति. पुत्राला मातेचा तत्त्वबोध.
२९. पुत्रांचे जाड्य पाहून राजाचा शोक; मातकडून ज्ञानप्राप्तीचे पुत्राकडून कथन; राजाचा कोप व मदालसेपुढे प्रवृत्तिमार्गाची स्तुति.
- ३० राजाच्या इच्छेनुसार अलर्काला व्यवहार ज्ञान व त्याला साम्राज्य. त्याचा अधःपात पाहून सुवाहूचे त्याच्याशीं युद्ध.
- ३१ अलर्काचा पराजय व मातृवचनास अनुसरून दत्तप्रभूंकडे गमन व बोध.
३२. अलर्काला तत्त्वज्ञानाचा तसेच मनोभंगा व वासनाक्षय याच्या उपायांचा तसेच अष्टांगयागाचा उपदेश.
३३. धारणा, अभ्यासाचे दोष व गुण.

३४. अणिमादि सिद्धींचा निषेध, सगुण व निर्गुण ध्यान, योगचर्या व भिक्षा याचें निरूपण.
३५. योगसाधन, नादानुसंधान , प्रणवध्यान, ॲकाराच्या साडेतीन मात्रा
३६. मृत्युज्ञान व क्रममुक्ति.
३७. अलर्काची दत्तस्तुति, बंधूच्या उपकाराची जाणीव व दत्ताङ्गेने बंधूभेट.
३८. सुबाहूचा काशीराजाला उपदेश व वनास गमन. अलर्काच्या पुत्रास राज्याभिषेक व अलर्काचें वनास प्रयाण.
३९. आयुराजाची पुत्रप्राप्तीकरितां दत्तसेवा व दत्तप्रसाद .
- ४० राणीची गर्भधारणा व स्वप्नांत दत्तदर्शन. हुंडासुराच्या प्रयत्नांस अपयश व दत्तकृपेने नहुषाचा जन्म.
४१. नहुषाचे हरण, त्याचें रक्षण व वसिष्ठाश्रमांत संगोपन.
४२. पुत्र दिसेनासा झाल्याने राणीचा व आयुराजाचा शोक .
४३. दत्तप्रेरणेने नारदाचे आगमन व उपदेश.

४४. नहुषाला वनांत आकाशवाणी व वसिष्ठांकडून स्वतःच्या इतिहासाचें ज्ञान व देवांच्या साह्याने हुंडासुरावर आक्रमण.
४५. हुंडासुराचा वध, नहुष व अशोकसुंदरीचा विवाह व मातापित्यांशी भेट.
४६. ययाती-देवयानीचा विवाह, ययातीचा शर्मिष्ठेशीं संयोग व शुक्रशापाने वार्धक्य, पुरुने वार्धक्य घेतल्याने त्याला राज्य, दुःखित यदूची वनांत दत्ताशीं भेट.
४७. यदु-अवधूत संवाद. पृथ्वी, वायु आणि आकाश यांचे उपादेय गुण.
४८. जल, अग्नि, चंद्र, सूर्य व कवडा यांच्यापासून घेतलेले शिक्षण.
४९. अजगर, समुद्र, पतंग, मधुकर, गज, मधुहर, मृग, मत्स्य यांचे हेयलक्षण गुण.
५०. पिंगला (वेश्या), टिटवी, बाळक, स्त्रीकंकण, सर्प, शरकार, पेशस्कार, कोळी. देहापासून शिक्षण.
५१. अवतरणिका.

॥ श्रीमत्परमहंस परिग्राजकाचार्य श्रीवासुदेवानंदसरस्वतीस्वामिकृत ॥

## ॥ श्रीदत्तमाहात्म्य ॥

श्रीगणेशाय नमः ॥ श्रीसरस्वत्यै नमः ॥ श्रीगुरुभ्यो नमः ॥ श्रीसीतारामचंद्राय नमः ॥  
श्रीगुरुदत्तात्रेयः प्रसन्नोऽस्तु ॥ श्रीदत्त ॥ ज्ञानकर्मद्वियप्राणगण । ह्यांचे करी जो संरक्षण ।  
त्या गणपतीचे वंदू चरण । मंगलाचरण हें आमुचे ॥ १ ॥ ज्याला म्हणती अंबेचा<sup>१</sup> सुत ।  
कलियुगीं जो गंधर्वस्थित<sup>२</sup> । जो वरदाभयदहस्त । स्मरणे समस्तविघ्नहर्ता ॥ २ ॥ कर्ता  
धर्ता संहर्ता । विश्वाचा जो तारी आर्ता । जो स्मरणे दुःखवार्ता । नुरवी भर्ता तो आमुचा ॥  
३ ॥ तो आमुचा गुरुवर । त्याला जोडूनी दोनी कर । त्याचे चरणीं ठेविले शिर । ज्याला  
सुरवर वंदिती ॥ ४ ॥ तो हा परमात्मा श्रुतिगेय । नरसिंहसरस्वती दत्तात्रेय । परब्रह्म  
सच्चिदानंदमय । निरामय अद्वितीय तो ॥ ५ ॥ तोचि रचि हा ग्रंथ । निमित्तमात्र वासुदेव<sup>३</sup>  
येथ । श्रवणे पठणे करवील स्वार्थ । हा यथार्थ भाविकांचा ॥ ६ ॥ जगदुद्घारार्थ परमेश्वर ।  
अत्रीच्या घरीं धरी अवतार । त्याच्या चरिताचा विस्तार । वर्णिला सुंदर पुराणीं ॥ ७ ॥  
तत्सारभूत दत्तपुराण । औटसहस्र निरूपण । तें अपरिचित गीर्वाणभाषण । प्राकृतजन  
नेणती ॥ ८ ॥ म्हणोनि हा ग्रंथारंभ । ह्या योगे उमजेल स्वयंप्रभ । भक्तवत्सल पद्मनाभ ।  
चित्तक्षोभहर्ता जो ॥ ९ ॥ श्रीदत्तपुराणाचे तीन भाग । ज्ञानोपासनाकर्मयोग । त्यांतील  
उपासनाकांडभाग । ईश्वरानुराग दावी जो ॥ १० ॥ जेथें कार्तवीर्याचे आख्यान । अलर्काचे

१. पार्वतीचा मुलगा गणपती किंवा अंबेचा मुलगा नरसिंहसरस्वती. २. घोडचावर बसलेला गणपति किंवा गंधर्वनगर-  
गाणगापुरी राहिलेले नरसिंहसरस्वती. ३. ग्रंथकर्त्त्यांचे नांव प.प.वासुदेवानंद सरस्वती.

विज्ञान। आयुर्यदूंचे उद्धरण। हेंचि वर्णन मुख्यत्वे॥ ११॥ जरी पाहिजे मुक्ति। तरी आदरावी नवविधाभक्ति। जिणे येथें मिळे भुक्ति<sup>१</sup>। अंती मुक्ति अनायासें॥ १२॥ स्मरण आणि वंदन। सख्य सेवन आणि अर्चन। दास्य श्रवण कीर्तन। सर्वनिवेदन नवविधाभक्ति॥ १३॥ कार्तवीर्ये केली स्मरणभक्ति। अलर्कानें वंदनभक्ति। आयुराजानें दास्यभक्ति। सख्यभक्ति परशुरामें॥ १४॥ विष्णुदत्तें केलें सेवन। यदूनें केलें अर्चन। वेदधर्मे केलें कीर्तन। दीपके श्रवण श्रीदत्तांचें॥ १५॥ सर्वस्वात्मनिवेदन। कित्येक भक्तांनी करून। श्रीदत्तीं तल्लीन होऊन। निर्वाणस्थान घेतलें॥ १६॥ भक्ति ज्ञानाची माऊली। करी कृपेची साउली। जिणे नामरूपा आणिली। ब्रह्ममूर्ति भली अनायासें॥ १७॥ निर्विशेष परब्रह्म। साक्षात्कार करतां श्रम। घडे मंदां त्याचा भ्रम। वारी हे क्रम दावूनी॥ १८॥ सगुणब्रह्माध्यानें मन। शीघ्र होई सावधान। मग निरस्तोपाधिकल्पन<sup>२</sup>। स्वात्मज्ञान स्फुरतसे॥ १९॥ ती नवविधाभक्ति येथ। वर्णिजेल यथार्थ। जी करील कृतार्थ। दावोनि पंथ भाविकां॥ २०॥ स्मरणभक्ति अतिश्रेष्ठ। ती नवांमाजी वरिष्ठ। आठांलाही व्यापी गरिष्ठ<sup>३</sup>। भगवत्प्रेष्ठ<sup>४</sup> ती जाणा॥ २१॥ ज्याचीं अंगे सहस्र। ज्याचीं स्वरूपे सहस्र। ज्याचीं नामे सहस्र। कर्मे सहस्र जयाचीं॥ २२॥ ह्या सर्वांचे स्मरण। भावे करितां प्रतिक्षण। उतरे सर्व कर्माचा शीण। लाभे निर्वाण सहजची॥ २३॥ जातां येतां काम करितां। खातां पितां देतां घेतां। हृदयीं भगवत्स्मरण करितां। अकर्मता कर्माची॥ २४॥ स्मरणाविणे न घडे कांहीं। म्हणोनि श्रेष्ठ स्मरणभक्ति ही। आतां कीर्तनभक्ति ऐका ही। तारी हेही

१. भोग, ऐश्वर्य. २. कल्पित उपाधि टाकून. ३. मोठी, गुरुतर. ४. प्रियकर.

भाविकां ॥ २५ ॥ यस्य स्मृत्या च नामोक्त्या । हे तो स्मृति न हो मिथ्या । तपोयज्ञकर्म जें  
न्यून त्या । पूर्णत्वा नेई कीर्तन ॥ २६ ॥ अजन्म्याचें<sup>१</sup> दिव्य जन्मकीर्तन । अक्रियाचें दिव्य  
क्रियागान । जन्मबीजाचें करी दहन । नुरवी गहन कर्मवार्ता ॥ २७ ॥ करितां कीर्तन  
भगवंताचें । उठावे सात्त्विक भाव साचे । तरीच साफल्य जन्माचें । अन्यथा दंभाचें ठाणे तें ॥  
२८ ॥ नोहे हृदय सद्गदित । नोहे वाचा गद्गदित । न हो तनु रोमांचित । प्रेमाश्रुपात नोहे  
जरी ॥ २९ ॥ अंतर्भान नोहे जरी । देहभान न उडे तरी । दंभ मिथ्या प्रलापापरी । जाणिजे  
चतुरीं कीर्तनप्रौढी ॥ ३० ॥ कीर्तनभक्ति ऐसी हे । श्रवणभक्ति तसीच आहे । त्रिकरण<sup>२</sup>  
ज्याचें दृढ राहे । जो न पाहे बाहेर ॥ ३१ ॥ सोडोनि असूया<sup>३</sup> स्पर्धा । ठेवोनियां दृढ श्रद्धा ।  
अंतर्निष्ठ जो राहे सुधा । श्रवणी बद्धासन विनिद्र ॥ ३२ ॥ स्वयें जरी जाणे भगवद्गुण ।  
तरी ऐकवितां तेचि गुण । श्रद्धाभक्तिनें करी श्रवण । तेंचि श्रवण भक्तियुक्त ॥ ३३ ॥ प्रेम  
दावूनी जाती कीर्तना ॥ तेथें वार्ता करिती नाना । कीं बैसोनि सेविती शयना । सोडिती  
अवधाना श्रवणाच्या ॥ ३४ ॥ व्यर्थ त्याचा तो परिश्रम । अशा श्रवणे न उडे भ्रम । न लागे  
मोक्षाचा क्रम । स्वरूपीं विश्राम त्या कैंचा ॥ ३५ ॥ म्हणोनियां सावधान । करावे भावे  
श्रवण । हें तृतीय भक्तीचे लक्षण । आतां सेवन अवधारा ॥ ३६ ॥ मुळीं स्वरूपची एक । तेथें  
कैंचा सेव्य सेवक । उत्तमाधम भाव विवेक । परी ठेविती लोग द्वैतभावीं ॥ ३७ ॥  
अनादिकाल प्रवृत्ति । तीस अनुसरोनी वदे श्रुति । ज्या योर्गे मिळे पद्धति । लोक तरती

१. ईश्वराचें. २.काया-वाचा-मन. ३.गुणाचे ठिकाणीं दोषारोप करणे.

अनायासे ॥ ३८ ॥ वज्रांकुशध्वजांकित । भगवत्पद पद्मचिन्हित । त्याला सेवी जो संत । तो होय मुक्त निश्चये ॥ ३९ ॥ आतां परिसावे अर्चन । साकार मूर्ति कल्प्यन । सर्वभावे कीजे पूजन । सर्वोपचारे करोनि ॥ ४० ॥ यथेष्ट प्रतिमा करुन । स्वदेहाप्रमाणे मानून । मिळती ते उपचार समर्पून । करावे अर्चन भावार्थे ॥ ४१ ॥ किंवा षोडशोपचारीं प्रातःपूजन । मध्यान्हीं पंचोपचार देवून । रात्रौ नीरांजन समर्पावे ॥ ४२ ॥ जी जी वस्तु आपणा आवडे । ती ती ठेवावी देवापुढे । ऐसी भगवत्प्रीति जोडे । कडे पडे भवाब्धीच्या ॥ ४३ ॥ मूर्तिपूजा डोळां देखावी । तैसीच चित्ती रेखावी । तेथेंच वृत्ति राखावी । ब्रह्मपदवी मिळेल ॥ ४४ ॥ एकाग्रतेने पूजोत्तर । बसोनी देवासमोर । समरस<sup>१</sup> करुन अंतर । गुरुदत्तमंत्र जपावा ॥ ४५ ॥ याचे नांव अर्चन । आतां सांगतों वंदन । जेणे समान वृत्ति होऊन । अढळ स्थान मिळेल ॥ ४६ ॥ ब्राह्मणापासोनी चांडाळापर्यंत । गाई अश्व श्व खर सहित । स्थावर जंगमात्मक समस्त । यांसीं सतत वंदावे ॥ ४७ ॥ वाच्यार्थ तो देह सगुण । अंतर्यामी लक्ष्मार्थ निर्गुण । तो एक भगवान् परिपूर्ण । चालक भासक सर्वाचा ॥ ४८ ॥ सच्चिदात्मा स्वयें एक । अस्ति भाति प्रियत्वे देख । भाव ठेवोनी तेथें एक । वंदितां लोक अढळ मिळे ॥ ४९ ॥ सर्वथा न निंदी कोणा कोण । त्याचा मनीं नाणी शीण । सर्वाभूतीं देवपण । मानून वंदन सर्वा कीजें ॥ ५० ॥ येथें रुद्राध्याय प्रमाण । याचे नांव वंदन । आतां बोलिजेल दास्यलक्षण । वागावे आपण दासापरी ॥ ५१ ॥ धन्यापाशीं सेवक जैसा । तदधीन होऊनी वागे तैसा । मानापमान आणि आळसा । सोडोनि दिननिशा सेवावे ॥ ५२ ॥ दास न ठेवी

१.एकाकार वृत्ति.

पोटाची चिंता । तैसी योगक्षेमाची चिंता । न ठेवावी सर्वथा । ते घे माथां परमेश्वर ॥ ५३ ॥  
 असें असे हें दास्य जाण । आतां सख्यभक्तीची खूण । करिजेल निरुपण । श्रुतिप्रमाण  
 विख्यात ॥ ५४ ॥ अनेक देह सुटले जरी । कल्पाचे कल्प लोटले तरी । जो जिवलगा<sup>१</sup>  
 अंतरी । आम्हां क्षणभरी न विसंबे ॥ ५५ ॥ सर्वस्य चाहं हृदि सञ्चिविष्ट । असी स्मृति बोले  
 स्पष्ट । तो सर्वामाजिं वरिष्ठ । तोचि प्रेष्ठ<sup>२</sup> जिवलगा ॥ ५६ ॥ त्याचें करावें सख्य । निरपेक्ष  
 करणे हें मुख्य । येणे लाभे ब्रह्माख्य । पद जें सांख्ययोगगम्य ॥ ५७ ॥ त्यावांचुनी न गमावे ।  
 त्यावांचुनी न विसंबावे । त्यावाचुनी न वागावें । त्याला गावें निरपेक्ष ॥ ५८ ॥ सापेक्ष सत्य  
 जी मैत्री होय । ती संसारा वारील काय । जरी ईश्वरीं सख्य होय । खास न होय  
 पुनरावृत्ति ॥ ५९ ॥ तनु मन धन । परिवार क्षेत्र सदन । करावे ईशा निवेदन । आत्मनिवेदन  
 बोलिजे ॥ ६० ॥ मी केवळ शुद्ध बुद्ध । साक्षित्व हें म्हणणे विरुद्ध । अद्वितीय मी स्वतः  
 सिद्ध । अपापविद्ध<sup>३</sup> सदोदित ॥ ६१ ॥ मला नाहीं कर्तृत्व । मग कैचें भोक्तृत्व । यास्तव  
 नाहीं बद्धत्व । नित्य मुक्तत्व खास असे ॥ ६२ ॥ असें अभ्यासे ठरतां । सहज हो  
 निःसंगता । हेंचि सर्वस्वात्मनिवेदनता । भक्ति संतां मानली ॥ ६३ ॥ अत्रिऋषि महामुनी ।  
 नवविधा भक्ति करूनी । देवां अत्यंत प्रिय होवोनी । देवपिता होवोनि राहिला ॥ ६४ ॥  
 परमात्मा ईक्षणे<sup>४</sup> करून । “भूतभैतिक<sup>५</sup> सृष्टि रचून । ब्रह्मदेवा उपजवून । वेद देवून सृष्टी  
 रचवी ॥ ६५ ॥ ब्रह्मेदवें मानससुत । मुख्य उपजविले सात । त्यांतील दुसरा विख्यात ।

१.परमेश्वर २. प्रियतम. ३.मुर्झीच पाप नसलेला. ४.ईक्षणे करून. ५.पृथ्व्यादि. ६. मनुष्यादि.

ब्रह्मसंमत<sup>१</sup> अत्रिऋषि ॥ ६६ ॥ सोडी तीनी देहांचा अभिमान । तीनी अवस्था सोडून । तीनी गुणां उलंडून । सार्थक अभिधान मिरवे अत्री<sup>२</sup> ॥ ६७ ॥ निष्कल्प ब्रह्मयाचें तप । नेत्रद्वारा आपोआप । प्रकटलें होवूनि सुरूप । ऋषिस्वरूप तो हा अत्री ॥ ६८ ॥ पहिलें लागलें सूर्यग्रहण । कोणी नेणती तें कारण । अत्री सर्वज्ञ तें जाणून । करी ग्रहण प्रगट तें ॥ ६९ ॥ ऋग्वेदाचें पांचवें मंडळ । जो प्रगट करी सकळ । ज्यामध्यें अग्न्यादि देवकुळ । शीघ्र फलप्रद असे ॥ ७० ॥ कृतयुगीं रोगग्रस्त । जाहले सर्व जीव त्रस्त । वैद्य होऊनि रोगांचे अस्त । करी समस्त सुखी अत्री ॥ ७१ ॥ मनूने मंदबोधार्थ । स्मृति केली ती यथार्थ । नेणे लोक म्हणोनी सुखार्थ । करी समर्थ दुसरी स्मृति ॥ ७२ ॥ स्वयें जरी निरिच्छ मनीं । ब्रह्मवित्-वरीयान्<sup>३</sup> असूनी । पित्याची आज्ञा मानूनी । वरी मुनी अनसूयेतें ॥ ७३ ॥ कर्दमाचें तप मूर्तिमंत । प्रगटलें देवहूतीचे उदरांत । ते हे अनसूया विख्यात । अत्री हात धरी जीचा ॥ ७४ ॥ अतिथी जिच्या स्वप्नींही । मार्गे परतोनि गेला नाहीं । जिणे स्वयें नग्न होवोनिही । दिधली भिक्षा त्रिमूर्तीला ॥ ७५ ॥ सावित्री लक्ष्मी पार्वती । ऐकून अनसूयासतीख्याती । मत्सरें ग्रासूनि पाठवीती । स्वपतींतें जीपाशीं ॥ ७६ ॥ सतीचें सत्त्व हरावया । तीनी देव अतिथी होवोनियां । आले बाल करूनि तयां । ठेवी अनसूया धर्मबळे ॥ ७७ ॥ गर्वताठा तुट्टां येती । तीनी देवी पति मागती । अनसूया बाळे ठेवी पुढती । त्या नेणती पतीच्या खुणा ॥ ७८ ॥ मग हांसूनी अनसूया । त्यांचे पति देई तयां । सती लाभे अशा सामर्थ्या । पातिब्रत्याश्रयें ती ॥ ७९ ॥ सूर्या शापी कौशिकसती । तेव्हां अंधकारें प्राणी

१. वेदसंमत. २. नाहीं आहे त्रि(तीन) ज्यास. ३. .श्रेष्ठ.

मरती । तीशीं समजावोनी उदयाप्रती । सूर्या आणी अनसूया ॥ ८० ॥ मांडव्यशापें ब्राह्मण ।  
 सहसा पावला मरण । न लागतां एक क्षण । अनुसया तया उठवी ॥ ८१ ॥ सुदुष्कर करणी  
 पाहून । देव देती वरदान । तीनी देव पुत्र होऊन । त्वदधीन राहती असा ॥ ८२ ॥ जीला  
 मृदुला झाली धरा । मंद मंद वाहे वारा । शीतलता ये दिवाकरा । अमरा थरथरा कांपरा  
 ये ॥ ८३ ॥ चंद्रतुल्य तिचें सौंदर्य । म्हणतां वाटे मना भय । कलंकी तो तिचा तनय ।  
 कलांचा क्षय जयाच्या ॥ ८४ ॥ पूर्णिमेसी पूर्ण हो जरी । तरी सरतांची रात्री । निस्तेजस्क  
 होय त्याची सरी । कोण करी अनसूयेसी ॥ ८५ ॥ तेजस्वी सूर्य म्हणों तरी । उदयास्त असे  
 बरोबरी । अनसूयेच्या तेजापरी । नित्य तेज दावी कोण अंगी ॥ ८६ ॥ कौशिकस्त्रियेने देतां  
 शाप । कळले सूर्याचें तप । जाणोनी सतीचा कोप । घेतली झोंप दशदिन ॥ ८७ ॥ त्याला  
 उदया आणिला । असी दाविली सहज लीला । कोण तये अनसूयेला । जर्गी तुला करील ॥  
 ८८ ॥ दया क्षमा शांती प्रमुख । गुण जयाचे सुरेख । तो विष्णु जगन्नियामक । जर्गी एक  
 मान्य असे ॥ ८९ ॥ त्याला जिणे केला अनुज<sup>१</sup> । पुनरपि केला आत्मज<sup>२</sup> । त्याचे उपमेचें  
 काय काज । वाटे लाज मजलागी ॥ ९० ॥ तेव्हां केवला चित्कला । अनसूया वाटली  
 मनाला । जगी उपमा नाही तिला । अबला कोण म्हणेल ॥ ९१ ॥ अन्तिक्रष्णी परम समर्थ ।  
 तपश्चर्या हा त्याचा अर्थ<sup>३</sup> । ज्याला नाहीं किमपि स्वार्थ । परोपकारार्थ जो वागे ॥ ९२ ॥  
 त्याची ही अनसूया । जाहली असे जाया । पातिग्रत्यभूषणे काया । शोभवी दयाक्षमायुक्त ॥

१. बंधू, कपिल महामुनी. २. (पुत्र)दत्त. ३. संपत्ति

१३ ॥ धुंडतां हें त्रिभुवन । न मिळे दुजें साधीरत्न । न करितां तपःप्रयत्न । उत्तम साधन संपादिलें ॥ १४ ॥ ईश्वरें साकार व्हावया । जेवीं पूर्वी रचिली माया । पश्चात् सगुण होवोनियां । प्रगट झाला जगामाजी ॥ १५ ॥ तेवीं धरावया अवतार । प्राकट्यस्थान सुंदर । अनसूयेचें हें शरीर । पृथ्वीवर प्रगटवी ॥ १६ ॥ येथें अनुसूयेशीं जरी । करावी मायेची बरोबरी । माया जड हें चेतना निर्धारी । केवीं सरी घावी सरा ॥ १७ ॥ तेव्हां निरूपम अनसूया । पुत्री कर्दमाची द्वितीया । ती दिली ब्रह्मपुत्रा द्वितीया । अद्वितीय आत्मज ज्यांचा ॥ १८ ॥ तो हा भगवान् स्वयंदत्त । दत्तात्रेय नासें विख्यात । जे आधुनिक दत्तक सुत । ते विख्यात व्यामुष्यायण<sup>१</sup> ॥ १९ ॥ ज्याला नाहीं मातापिता । नसे कुळगोत्राची वार्ता । त्याणें आत्मदान करितां । द्व्यामुष्यायणता केवी ये ॥ २०० ॥ ऐसा तो भगवान् अप्रमेय । भक्तीस्त्व झाला दाता देय । प्रसिद्ध तो दत्तात्रेय । श्रुतिगेय सद्गुण ॥ २०१ ॥ ज्याचे अनंत गुणगण । गणतां शीणति वेद पुराण । आमुचें चित्त अल्प प्रमाण । गुणसंपूर्ण गणेल कीं ॥ २०२ ॥ अथवा सत्कवित्व रचून । देवाचें तोषवाया की मन । बृहस्पतीचें कवित्व सद्गुण । विस्मय कारण तेंही नोहे ॥ २०३ ॥ तरी येथे किमपि कारण । नसे जसें करी प्रेरण । तसें घडे हें लेखन । नाही अभिमान कर्तृत्वाचा ॥ २०४ ॥ गोदावासी वेदधर्मा । तो निस्तारावया निजकर्मा । काशीवास करोनी शर्मा । पावला दुष्कर्मा टाळोनिया ॥ २०५ ॥ त्याची सेवा दीपक । शिष्यहोवोनी करी चोख । एकवीस वर्षे साहे दुःख । नोहे पराड्मुख सेवेसी ॥ २०६ ॥ त्यासी हरिहर प्रसन्न होती । बळेंची वरदान देती । तरी न भुले

१. दोन पित्याचें.

॥ श्रीदत्तमाहात्म्य ॥

त्याची मती । सत्यधृती केवळ तो ॥ १०७ ॥ मग गुरु म्हणे वर घे आतां । शिष्य म्हणे सांगा दत्तचरिता । तेण तथास्तु म्हणोनी कथा । श्रीदत्ताची कथियेली ॥ १०८ ॥

इति श्रीमत्परमहंस परिव्राजकाचार्य वासुदेवानन्दसरस्वतीविरचिते श्रीदत्तमाहात्म्ये  
प्रथमोऽध्यायः ॥ १०९ ॥

॥ श्रीगुरुदत्तात्रेयार्पणमस्तु ॥

## अध्याय २ रा

श्रीदत्तसमर्थ ॥ करोनी साष्टांग नमन । दीपक करीतसे प्रश्न । गुरुजी माझें मन ।  
समाधान करावें ॥१॥ कोणी म्हणती दत्तात्रेय । हा ऋषीचा पुत्र होय । कोणी म्हणती देव  
होय । कोणी ध्येय म्हणताती ॥ २ ॥ श्रीदत्त हा परब्रह्ममूर्ती । असें कोणीही बोलती । भ्रांत  
होते माझी मती । सांगा निगुती सत्य काय ॥ ३ ॥ काय कारणे अवतरला । कैशा केल्या एथें  
लीला । शिष्यसंग्रह कसा केला । हें सर्व मला ऐकवा ॥ ४ ॥ परिसोनी शिष्याचा प्रश्न ।  
सद्गदित झाले गुरुचें मन । म्हणे शिष्या हो सावधान । लावोनी कान ऐक तूं ॥ ५ ॥ एक  
भार्गवकुलोत्पन्न । होता उत्तम ब्राह्मण । त्यासी नवसें करून । वृद्धपणीं पुत्र झाला ॥ ६ ॥  
योगभ्रष्ट तो सर्वज्ञ । परि जडसा वागे सूझा । त्याचा पिता विप्र प्राज्ञ । शिकवी प्रयत्नें  
तयासी ॥ ७ ॥ करूनिया मौंजीबंधन । पिता करवी अध्ययन । हांसोनि पुत्र बोले वचन ।  
किमर्थ यत्न हा तुझा ॥ ८ ॥ पिता म्हणे करी अध्ययन । गृहस्थाश्रम करोन । करी मोक्षार्थ  
कर्मचरण । तेणे निर्वाण पाविजे ॥ ९ ॥ पुत्र म्हणे ताता ऐक । शिकलों मी वेदादिक । कर्मे  
केली सकळिक । भोग अनेक भोगिले ॥ १० ॥ झालों मंत्री झालों राजा । झालों भृत्य झालों  
प्रजा । असती उत्तमाधम योनी ज्या । त्या त्या सर्व अनुभविल्या ॥ ११ ॥ तें मी सर्व स्मरें  
स्पष्ट । पूर्वीचा मी योगभ्रष्ट । आतां कर्तव्य नसे अवशिष्ट । कां हे कष्ट करसी तूं ॥ १२ ॥

मी जातबोध केवळ । नको आतां कर्माचा खेळ । मनाचा झाडूनी मळ । वैराग्ये सबळ आहे मी ॥ १३ ॥ पूर्वी होतों मी ब्राह्मण । सत्संगें विद्याभ्यास करून । वैराग्ये एकाग्रमन । करुनि ध्यान केलें म्यां ॥ १४ ॥ ज्ञानाला प्रतिबंध येऊन । अकस्मात पातलें मरण । पूर्वाभ्यासें विस्मरण । न झालें जाण मज ताता ॥ १५ ॥ जसा निजेंत विद्या विसरे । जागा होतां सर्व स्मरे । त्याप्रमाणे उपजतांचि सारे । अभ्यास स्मरे दृढवृत्त ॥ १६ ॥ तीनी भूमिकरोनी फिरे । तोही अभ्यास न विसरे । मीं पंचम भूमिका आदरें । सेविली तें सारे आठवे ॥ १७ ॥ आतां झाली वृत्तींची उपरती । मिळाली परम शांति । दृढतर झाली विरती । पुनरावृत्ति आतां कैची ॥ १८ ॥ करावयाचें तें म्यां केलें । मिळवायाचें मिळविलें । आतां कांहीं नाहीं राहिलें । यथार्थ जाणविलें तुजलागीं ॥ १९ ॥ ऐकोन पुत्राचें वचन । पिता वैराग्य पावून । बोले मग होऊन दीन । तूं नंदन धन्य धन्य ॥ २० ॥ कुळ केलें पावन । पूर्वजांचें केलें उद्धरण । आतां परिसें माझें वचन । सांगे ज्ञान<sup>१</sup> मजला हें ॥ २१ ॥ मी संसारा भिऊन । ऐहिक पारलौकिक सुख सोडून । केवळ इच्छितों विज्ञान<sup>२</sup> । ज्ञान वैराग्यसहित जें ॥ २२ ॥ तूं म्हणसी हा तात । तरी मी हा अज्ञानावृत । केवळ होईन तुझा सुत । श्रुति संमत असे येथें ॥ २३ ॥ पुत्र म्हणे ऐक वचन । श्रीदत्तें उपदेशिला अर्जुन । तो योगाभ्यासें लाधला ज्ञान । तसा यत्न करी तूं ॥

१. शाब्दिक ज्ञान. २. अनुभविक ज्ञान.

२४ ॥ पिता म्हणे कोण श्रीदत्त । अर्जुन हा कोणाचा सुत । त्याला कसें झालें ज्ञान प्राप्त । हैं समस्त सांगावें ॥ २५ ॥ पुत्र म्हणे दुःखसंयोग । त्याचा करी जो वियोग । परी त्याला म्हणती योग । श्रीदत्तें तो सांग<sup>१</sup> कथियेला ॥ २६ ॥ हैं सर्व करीन निरुपण । ऐके होवूनी सावधान । प्रतिष्ठानीं होतां ब्राह्मण । कौशिकगोत्रोत्पन्न जो ॥ २७ ॥ दैवें व्यसनार्त होवोनी । सदा राहे वेश्यासदनीं । भोग भोगितां प्रतिदिनीं । कुष्ठें व्यापून त्रस्त झाला ॥ २८ ॥ बीभत्सरूप देखोन । वेश्येनें दिधला काढून । तेव्हा विवाहित स्त्रीला आठवून । आला ब्राह्मण निजसदनीं ॥ २९ ॥ असी लोकीं हे राहटी । सूऱ्यें ठेवावी पोटीं । पति येतां उठाउठीं । पायीं मिठी घाली सती ॥ ३० ॥ म्हणे धन्य आजि सुदिन । सोन्याचा आला कीं पर्जन्य । झालें इष्ट देवाचें दर्शन । आनंदघन दाटला ॥ ३१ ॥ उत्तमासनीं बैसवून । देवापरी करी अर्चन । भावे करून शुश्रूषण । घाली स्नान आवडीनें ॥ ३२ ॥ करी पादोदक प्राशन । स्वशरीरीं करी प्रोक्षण । करूनियां परमान्न । करवी भोजन सादरें ॥ ३३ ॥ पूय रक्ते भरतां वसन । नित्य करी क्षालन । उत्तम वस्त्रे नेसवून । अंगवाहन करी नित्य ॥ ३४ ॥ बोलोनि मंजुळ भाषण । करी औषधादि लेपन । श्लेष्म मूत्र मळ क्षालन । करीतां मन न विटे तिचें ॥ ३५ ॥ एवं अत्यंत विनीत होवून । करी जरी नित्य सेवन । तरी तो कोपाविष्ट होवून । करी निर्भर्त्सन सतीचे ॥ ३६ ॥ जरी झाला पराधीन । तरी न सुटे वेश्येचें चिंतन । पत्नीला शिव्या देऊन ।

१. समग्र.

म्हणे सेवन न करसी ॥ ३७ ॥ वेश्येने करविता अंगसंवाहन । त्याणे मन न हो खिन्न ।  
 पत्नीने करिता पादसंवाहन । वाटे शीण दुर्जना ॥ ३८ ॥ कसा असो पतीचा भाव । सतीने  
 ठेवावा अनन्य भाव । हें असो एकदां तो धव । डोळां देखे एक वेश्या ॥ ३९ ॥ वेश्या केवळ  
 व्याध जाण । निर्गुण भ्रूधनुष्य ओढून । कटाक्षबाणे अचुक संधान । करून विप्रमनमृग वेधला ॥  
 ४० ॥ वेश्या हा कामाचा शर । तेणे वेधिलें द्विजशरीर । विद्ध होतांचि सत्वर । निर्लज्ज  
 होवोनी बोलतसे ॥ ४१ ॥ प्रिये तूं धर्मज्ञा अससी । म्हणोनी कठोर वाघाण सोससी । तरी  
 आतां या समयासी । माझी मानसी व्यथा वारी ॥ ४२ ॥ जिवलग मित्र आणि गुणी भृत्य ।  
 प्रिय भार्येसि नित्य । साधूंलाही सांगावे सत्य । दुःख आपुले सुखार्थ ॥ ४३ ॥ हे वेश्या  
 घटस्तनी । स्वरूप सौंदर्य दावूनी । माझें मन दुरुनी । हरुनी जातसे ॥ ४४ ॥ देह जाहला  
 अशक्त । परि मन नोहे विरक्त । तत्स्वरुपीं जाहले अनुरक्त । ह्याला मुक्त करी तूं ॥ ४५ ॥  
 वेश्येगृहीं नेई मला । नातरी मृत्यु पातला । उपाय दुजा नाठवे मला । येवो तुला काकुळती ॥  
 ४६ ॥ कामाची विपरीत गती । ब्रह्मादिकांची खुंटे मती । मी तो बापुडा मंदमती । केवी विरती  
 पावेन ॥ ४७ ॥ ऐकोनी पतीचे वचन । हृष्ट झालें सतीचे मन । सत्वर कमर बांधोन । तथास्तु  
 म्हणून उभी ठेली ॥ ४८ ॥ वेश्या वश्य व्हावी म्हणून । तिला द्यावया घेई काढून । अलंकार  
 ते पदरीं बांधून । पतीस खांद्यावरी घेतलें ॥ ४९ ॥ पतीस व्यथा न व्हावी । म्हणून हळू हळू  
 चाले पदवी । मनीं शीण न वागवी । तो अंधकार पातला ॥ ५० ॥ विद्युत्तेजे धरी खूण । मंद

मंद ठेवी चरण। तों पातले विघ्न दारुण। दैववशें करूनी॥ ५१॥ सुळीं देतां एक चोर।  
 पळोनि गेला सत्वर। राजदूर्तीं शोधितां दूर। तत्समान नर देखिला॥ ५२॥ तोचि चोर  
 मानुनी। राजाची आज्ञा घेउनी। तया सुळावरी चढवूनी। राजधानीप्रती दूत गेले॥ ५३॥  
 चोर नव्हे तो मांडव्यमुनी। सुळीं असे ध्याननिष्ठ होवोनी। ध्वांतीं तया नेणुनी। चाले तेथुनी  
 सती ते॥ ५४॥ तव कौशिकाचा धक्का लागुनी। शूळे त्रस्त झाला मुनि। शाप देतसे  
 कोपुनी। विवेक मनीं न धरितां॥ ५५॥ धक्का दिधला मज ज्याणे। सूर्योदय होतांचि क्षणे।  
 तो मरो असें म्हणे। ऐकतां शिणें ती साध्वी॥ ५६॥ मग पतिव्रता म्हणे। पतीवांचोनि  
 कायसा जिणे। यास्तव वाक्य ऐक तरणे। उदय न करणे त्वां आपला॥ ५७॥ जरी मी  
 पतिव्रता नारी। तरी माझें वाक्य अवधारी। भरम होशी नातरी। हें अंतरी ठेव सूर्या॥ ५८॥  
 ऐसा शाप देवूनी। पतीचा मनोरथ पुरवूनी। पुनः तयासह सदनीं। विप्रपत्नी पातली॥ ५९॥  
 कामी पुरुष अविचारी। कार्याकार्य न विचारी। पापाची पर्वा न करीं। उपशम अंतरीं नसे  
 ज्याच्या॥ ६०॥ वेश्या हे कामाग्नीची ज्वाळा। रूपकाष्ठे पेटली सोज्वाळा। कामी जाळीती  
 पडोनी गळा। यौवनकळा आणि धनें॥ ६१॥ अहो योनी हे दुर्गंधी ब्रण। तेथे रमतां नये  
 शीण। तरी किड्याला याहून। काय न्यूनत्व आहे हो॥ ६२॥ थुंकी कफ आणि शेंबूड।  
 याने भरलें जे तोंड। त्याला चंद्रोपमा देती मूढ। मायेने दृढ आलिंगिले॥ ६३॥ स्वस्त्री  
 स्वाधीन असतां। नीच वांछी परवनिता। तळे भरलें असतां। जेवी काक कुंभोदक॥ ६४॥

विषय भोगितां झाला रुगण । तरी विषया न सोडी ब्राह्मण । असो त्याचें हे मूर्खपण । धन्य जाण सती ते ॥ ६५ ॥ सवतीचे मत्सरें प्राण देती । ही तरी स्कंधी वाहोनी पती । आली वेश्येच्या गृहाप्रती । धन्य पतिव्रता हो ॥ ६६ ॥ तिच्या शापा भिऊन । सूर्य राहिला लपून । पडला अंधकार गहन । भ्याले जन सर्वत्र ॥ ६७ ॥ सर्व मनुष्य गडबडले । पशु पक्षी तडफडले । काळाभावें अडले । विप्र पडले संकटी ॥ ६८ ॥ त्रिकाळ संध्यावंदन । सायंप्रातभौजन । कैसे करतील ब्राह्मण । दिनरात्रीमान न होतां ॥ ६९ ॥ यज्ञ याग लोपले । देवा उपवास घडले । सर्व संकटी बुडाले । सर्वाचें खचलें बुद्धिबळ ॥ ७० ॥ स्वर्गी देव म्हणती । नर आम्हां बळी देती । वृष्टीद्वारा त्यांची तृप्ति । करितों आम्ही निरंतर ॥ ७१ ॥ आम्ही वृष्टिद्वारा अन्न देतां । मनुष्यीं यज्ञ न करितां । उपसर्गे पीडावें तत्त्वतां । तरी आतां तसें नाहीं ॥ ७२ ॥ अतिवृष्टिरनावृष्टिर्मूषकाः शलभाः शुकाः । स्वचक्रं परचक्रं च सप्तैता ईतयः स्मृताः ॥ ७३ ॥ धाडाव्या ह्या सात ईति । तरी केवळ अनीती । काळलोपें यज्ञ न करिती । भयांत भीती काय द्यावी ॥ ७४ ॥ आतां जावें ब्रह्मयापाशीं । सर्व सांगावें तयाशीं । तो उपाय आम्हांशी । निश्चयेंशी सांगेल ॥ ७५ ॥ असें म्हणोनी देवगण । सत्यलोका जाऊन । ब्रह्मयाते वंदून । सर्व निवेदन करीती ते ॥ ७६ ॥ ब्रह्मा म्हणे सतीच्या शापें । भिवूनी सूर्य लोपे । जरी एकदां सती कोपे । थरथरां कांपे ब्रह्मांड ॥ ७७ ॥ आतां उपाय एक असे । तेजें तेज लोपतसे । सूर्यापुढे दिवे जसे । सतीसामूह तसे अनसूयेपुढे ॥ ७८ ॥ पतिव्रताग्रगणनीया ।

मनस्विनी अनसूया। तिला तुम्ही प्रार्थुनियां। चला घेऊनिया पैठणासी॥ ७८॥ त्या  
कौशिकपत्नीस। अनसूया उपदेशील खास। निवारील तुमचा त्रास। हे इतरांस न घडेल॥  
७९॥ देव म्हणती आपणही यावें। तथास्तु म्हणून ब्रह्मदेवें। पैठणीं गमन केलें जवें। देवांसवें  
तत्क्षणी॥ ८०॥ तयां पाहूनी अत्री-अनसूया। यथायोग्य पूजोनियां। विनयावनत होवोनियां।  
पुसलें तयां सर्व कुशल॥ ८१॥ मग वंदूनी म्हणती देव। अनसूये त्वत्पदों भाव। ठेवोनि  
घेतली धांव। तुझे नांव ऐकोनी॥ ८२॥ सतीनें सूर्या शाप दिघला। सूर्य नभीं लोपला।  
कर्ममार्ग खुंटला। अनर्थ घडला जगांत॥ ८३॥ तरी तूं होई प्रसन्न। सतीचें करी समाधान।  
उदया पाववी तपन। ऐसें तप न त्वदितरांचें॥ ८४॥ सती म्हणे तुम्ही देव। लोकपालक  
सदैव। तुम्ही म्हणतां घेतली धांव। वाटे अभिनव आश्चर्य हें॥ ८५॥ असो तथापि जावूं।  
त्या सतीला समजावूं। युक्तीनें तिला वळवूं। म्हणोनी निघाली अनसूया॥ ८६॥ पतीसह  
सती चाले। देवही समागमें आले। कौशिकगृहीं पातले। हर्ष पावले मनांत॥ ८७॥  
कौशिकपत्नी येवोन। घेतलें अनसूयेचें आलिंगन। अनसूयेसी सत्कारून। कुशल प्रश्न  
केला॥ ८८॥ अनसूया म्हणे गे साध्वी। तुझी वाणी लागे माध्वी। लोकीं ज्या ज्या साध्वी  
कीर्ति स्वाद्वी तयांची॥ ८९॥ देवाहूनही अधिक। पती वाटे कीं त्याचें मुख। पाहतां ब्रह्म  
सुखादिक। वाटे सुख काय बोल॥ ९०॥ काया वाचा मनें करून। करितां पतीचें सेवन।  
सती होवोनी पावन। इतरां पावन करीतसे॥ ९१॥ नारी तीर्थ पतिव्रता। असे ही उक्ती

विख्याता । पतीची शुश्रूषा करितां । ऋणमुक्तता नारीची ॥ ९२ ॥ धर्म अर्थ काम हे ।  
 पतिसेवेने नारी लाहे । काळाचीही भीती न वाहे । जी न पाहे यातना ॥ ९३ ॥  
 पतिव्रताधर्मपालन । हे कलेश वाटती कठिण । जी दुर्भग मानी शीण । ती दारुण यातना  
 भोगी ॥ ९४ ॥ मनासारखी न मिळतां साडी । जावोनी माहेरी करी चाडी । न मिळतां बाळी  
 बुगडी । फुगडी घाली पतीपुढे ॥ ९५ ॥ बरें बरें खाणे पिणे । काय करावी भूषणे । येती  
 इहपर दूषणे । त्याला शिणे ती धन्य ॥ ९६ ॥ कसाही असो पति । त्याबरी ठेवी जी प्रीती ।  
 पतीसह तिला गती । लाभे पतिलोकी ॥ ९७ ॥ स्त्रियांला नाही वेगळे कर्म । पती देतो अर्धा  
 धर्म । उभयलोकी मिळे शर्म । हें मुख्य वर्म धरावें ॥ ९८ ॥ म्हणोनि नित्य पतिव्रते । भावे सेवी  
 स्वधर्मातें । ऐहिकामुष्मिक सुखातें । घेशील माते निश्चयें ॥ ९९ ॥ मीही ह्या धर्मे करून ।  
 आत्मा केला पावन । म्हणोनी सर्वदा माझें मन । समाधान भर्तृचरणी ॥ १०० ॥ पतीच  
 परब्रह्म माझें । जेणे उतरलें संसाराचे ओङ्झें । त्रिविध तापही विझें । आतां न दुजें आठवे ॥  
 १०१ ॥ ऐकोनी अनसूयेचे वचन । सती होवोनी सुप्रसन्न । करद्वय जोडून । बोले वचन  
 मधुरपणे ॥ १०२ ॥ धन्य हो अये अनसूये । पतिव्रते महामाये । धन्य हो अत्रिप्रिये । निगमगेये  
 तुज नमो ॥ १०३ ॥ मी नेणे निज धर्म । मी नेणे स्वकर्म । मी नेणे निजवर्म । न ठावे शर्म  
 कारणही ॥ १०४ ॥ मज आवडे पतिसेवन । त्याला त्वां दिलें उत्तेजन । आम्हां दैवत काय  
 याहून । प्राण-जीवन पूर्णधार ॥ १०५ ॥ तप करितां नोहे भेटी । ती तूं कंठी घालूनि मिठी ।

प्रेमे धरिसी पोटीं। काढूनि हिंपुटी अनसूये॥ १०६॥ त्वां केला उपदेश। तेणे हर्ष झाला  
चित्तास। पतिसेवेचें हें खास। फळ आम्हांस मिळालें॥ १०७॥ देवांसह तुझें दर्शन। झाले  
मज न होतां यत्न। पावन केलें हें सदन। आजचा सुदिन अहो भाग्य॥ १०८॥ तूं अससी  
पूर्ण काम। तथापि कां केला आगम। हा मच्चित्ताचा भ्रम। वारी विश्राम घेऊनी॥ १०९॥

इति श्रीमत्परमहंस परिव्राजकाचार्य वासुदेवानन्दसरस्वतीविरचिते श्रीदत्तमाहात्म्ये  
द्वितीयोऽध्यायः॥ २॥

॥ श्रीगुरुदत्तात्रेयार्पणमस्तु ॥

### अध्याय ३ रा

श्रीदत्त ॥ गुरु म्हणे शिष्या परिस । सतीप्रश्न ऐकोनी सुरस । अनसूया पाहूनी  
देवांस । म्हणे सतीस तेधां ॥ १ ॥ हे देव आले तव सदनीं । सूर्योदय व्हावा म्हणोनी । हेंच  
मागती विनवूनी । मीही मनीं तेंचि आणी ॥ २ ॥ सूर्य न दिसतां कालोच्छेद । कालोच्छेदें  
कर्मोच्छेद । कर्मोच्छेदें लोकोच्छेद । होई स्वच्छंद सत्वर ॥ ३ ॥ तेव्हां साध्वी किमर्थ । करावा  
असा हा अनर्थ । आग्रह करू नको व्यर्थ । गेलिया परार्थ देहही ॥ ४ ॥ सती म्हणे अनसूये  
ऐक । काय सांगसी हा विवेक । जेणे मजला घडेल शोक । महादुःख ओढवेल ॥ ५ ॥  
मांडव्यशाप दारुण । पती केवळ माझा प्राण । सूर्योदयें पावेल मरण । हें तों कठिण नेणसी  
कीं ॥ ६ ॥ अनसूया म्हणें गे सती । जरी मरे तुझा पती । तत्क्षणीं वांचवीन सुमती । नको  
खंती करू त्याची ॥ ७ ॥ तुझा पति निःशंक । निरोगी होऊनी उठेल ऐक । मनीं आणू नको  
दुःख । देतें भाक त्रिवाचे ॥ ८ ॥ असें अनसूयेचें वचन । तिनें तें अंगिकारून । तथास्तु ऐसें  
म्हणून । केलें नमन आदित्या ॥ ९ ॥ जय सूर्या तूं तेजोराशी । समर्थ असोनी मर्यादेशीं । न  
टाळसी तूं पाळसी । मद्भाक्यासी विश्वकर्त्या ॥ १० ॥ माझें वाक्य म्यां घेतलें परत । त्वां शीघ्र  
व्हावें उदित । असें तिणे वदतां त्वरित । आदित्य उदित जाहला ॥ ११ ॥ जिच्या वचनें  
झाला लीन । तिच्या वचनें तोचि तपन । तत्काळ उदया पावोन । हें त्रिभुवन सुखी करी ॥

१२ ॥ चिरकाळ प्रवास करून । निजपती येतां देखोन । करी वदन सुप्रसन्न । कमळिणी प्रसन्न  
 तेंवी हो ती ॥ १३ ॥ सूर्य उदित होऊन । तत्काळ करी कृत्ये दोन । निःशेष अंधकारहरण ।  
 विप्रप्राणशोषणही ॥ १४ ॥ सतीचे म्लान मुख देखून । अनसूया वदे प्रौढ वचन । नको भिवूं  
 हो सावधान । माझें वचन आठवोनी ॥ १५ ॥ जरी मी अनन्य भक्तीने । देह झिजविला  
 पतिसेवेने । जरी काया वाचा मने । धर्माने सेविला निजपती ॥ १६ ॥ पतीहूनी परदैवत ।  
 दुसरें स्वप्नींही नेणत । साध्वीधर्म संतत । जरी यथार्थ घडला ॥ १७ ॥ त्या धर्माच्या  
 लेशेंकरून । ब्राह्मणा मिळो पुनः जीवन । निरोगपणे उठोन । वांचो हा शत वर्षे ॥ १८ ॥  
 कोठेंही ह्याचे मन । गेले असेल निघोन । त्याचे होवो आवर्तन । देई जीवन असुनी ते ॥  
 १९ ॥ ऐसे बोलतां अनसूया । विप्र सजीव होवोनियां । बैसला रवये उठोनियां । त्याची भार्या  
 हर्षली ॥ २० ॥ बाह्यांतर्भाव पालटला । विप्र तो देवसा भासला । आनंद झाला सर्वाला । पुर्षे  
 वर्षती सुरवर ॥ २१ ॥ सर्व देव वंदन करिती । अप्सरा हर्षे नाचती । गंधर्व तेही प्रेमे गाती ।  
 करिती ख्याती अनसूयेची ॥ २२ ॥ जयजय सतीवर्ये वेदगेयेऽत्रिभार्ये । जय निजवृष्टीर्ये ।  
 भर्तृसेवासुचर्ये । जयजय कृतकार्ये दर्शितत्रस्तसूर्ये । सतत निहतधैर्ये ते नमो मातरार्ये ॥  
 २३ ॥ देव म्हणती अनसूयेसी । त्वां वाचविले विश्वासी । केले अघटित कार्यासी । यश आम्हां  
 समर्पिले ॥ २४ ॥ आम्ही झालों प्रसन्न । तुला देतो वरदान । अनसूया वदे वंदून । काय  
 मागोन घेऊं ॥ २५ ॥ स्वधर्मे मी कृतार्थ असतां । जरी तुम्ही वर देतां । तरी हेंचि मागतें

आतां । यावत् जीव असो पतीयोग ॥ २६ ॥ ब्रह्मा विष्णु त्रिनेत्र । हे व्हावे माझे पुत्र । याहनि  
न इच्छी इह परत्र । न जाई अन्यत्र मन माझें ॥ २७ ॥ देव म्हणती हे दिले वर । पुत्र  
होतील विधिहिरिहर । करितील जगाचा उद्घार । धरी निर्धार अनसूये ॥ २८ ॥ ऐसा देव वर  
देती । आज्ञा घेवोनी स्वर्गा जाती । अत्रीसर्वे अनसूया सती । आश्रमाप्रती पावली ॥ २९ ॥  
त्या राये मांडव्या जाणोनी । उतरला सुळावरोनी । प्रार्थिला शांतवचनीं । तो यमसदनीं  
पातला ॥ ३० ॥ यमाप्रती येवोनी तो । म्हणे दिग्पालांशें राजा होतो । राजा जो दंड करितो ।  
करितो दंड दिग्पाल ॥ ३१ ॥ त्वां कां मातें सुळावर । चढविलें बोल सत्वर । यम बोले तूं  
असतां कुमार । कंटके पक्षी वेधिला ॥ ३२ ॥ त्या पापाचा परिपाक । शूलारोहण निःशंक ।  
येरु बोले हा अविवेक । लागे पातक पितयातें ॥ ३३ ॥ धर्मा तुझा हा अधर्म । दासीपोटी  
घेसी जन्म । मग विदुर झाला यम । तेव्हां अर्यम<sup>१</sup> दंड धरी ॥ ३४ ॥ असो आतां ऐक  
शिष्या । त्रिमूर्ती देववरां मानुनियां । अनसूयेच्या उदरीं येवोनियां । गर्भरूपें वाढती ॥ ३५ ॥  
ज्यांच्या स्मरणें तुटे फांस । त्यासी केंचा गर्भवास । अज असोनी दाविती खास । भक्ताधीनत्व  
या लोकीं ॥ ३६ ॥ अनसूये डोहाळे होती । उत्तम ज्ञान बोले ती । ऐसे नवमास लोटती । करी  
संस्कार अत्रिमुनी ॥ ३७ ॥ मार्गशीर्ष पौर्णिमेसी । बुधवारीं प्रदोषसमयासी । मृग नक्षत्रीं शुभ  
दिवशीं । अनसूयेसी पुत्र झाले ॥ ३८ ॥ तव अत्रिऋषी येऊन । पाहीन म्हणे पुत्रवदन । तो

१.पितूलोकाधिपति.

अकस्मात् त्रिमूर्तीं पाहून । विस्मित-मन जाहला ॥ ३९ ॥ माला कमंडलु अधःकरीं । डमरु  
त्रिशूल मध्यकरीं । शंखचक्र उर्ध्वकरीं धरी । भक्तकैवारी त्रिमूर्त्यात्मक ॥ ४० ॥ काषायवस्त्र  
परिधान । विभूतीचें लेपन । मस्तकीं जटामंडन । वात्सल्यरसायनधाम जें ॥ ४१ ॥ तें  
दिव्यरूप पाहून । करसंपुट जोडून । अनसूया अत्रि वंदून । करिती स्तवन  
सगदगद ॥ ४२ ॥ जयजया परात्परा । अजा अव्यया निर्विकारा । जगत्कारणा जगदाधारा ।  
सत्या असंगा उदासीना ॥ ४३ ॥ सावकाश ज्याच्या पोटीं । परिभ्रमती ब्रह्मांडकोटी । तो तूं  
व्यापक आमुचे पोटीं । येसी हे खोटी गोष्टी होय ॥ ४४ ॥ सृष्टीपूर्वी तूं एक सत्य ।  
स्थितिकालीही न होसी असत्य । प्रलयीं निर्बाधत्वें सत्य । त्वद्वचन असत्य होय कीं ॥ ४५ ॥  
निज बिरुदावळी पाळिसी । वासनावन जाळिसी । भक्तजनां सांभाळिसी । आळसी न होसी  
भक्तकाजीं ॥ ४६ ॥ स्वयें असोनी स्वतंत्र । भावाच्या भुकेनें होसी परतंत्र । कोण जाणे तुङ्गा  
मंत्र । भ्रमविसी यंत्रबद्ध विश्व ॥ ४७ ॥ ह्या रूपा आमुचा नंदन । म्हणणे हे जर्गीं विडंबन ।  
म्हणूनि तूं बाल होऊन । राहतां मन हर्षेल ॥ ४८ ॥ पुत्रभावेकरून । तुङ्गे करितां लालन  
पालन । जाईल आमुचे मायावरण । म्हणोनी चरण धरियेले ॥ ४९ ॥ मग बोले वनमाळी ।  
तुम्ही तप केलें कूलाचळी<sup>१</sup> । तीन स्वरूपीं त्या वेळीं । तुम्हां दर्शन दीधलें ॥ ५० ॥ एकाचें  
करितां ध्यान । तुम्ही आलेत कोण तीन । ऐसें तुम्ही पुसतां दिलें वचन । आम्ही तीन

१.हिमाचलावरील एक पर्वत -ऋक्षपर्वत

एकरूप ॥ ५१ ॥ पुढे अतिथी होऊन । जसें मागितलें भिक्षादान । तसेंच देतां नग्न होवून ।  
 अनसूयेपुढे तीन बाळ झालों ॥ ५२ ॥ आमुच्या शक्त्या येऊन । आम्हा मागती प्रार्थना  
 करून । तेव्हां हा पाळणा न व्हावा शून्य । म्हणोनी वरदान मागितलें ॥ ५३ ॥ तसाच वर  
 देऊन । शर्तींसह केलें गमन । निजभक्त देवगण । त्यांही वरदान तुम्हां दिलें ॥ ५४ ॥ तें सर्व  
 सत्य करावया । पूर्व वरा स्मरावया । लोकीं भक्तिख्याती व्हावया । प्रकट केलें ह्या  
 दिव्यरूपा ॥ ५५ ॥ तुमच्या भाव पाहोन । तुम्हां दिलें म्यां माझें दान । राहीन तुमच्या  
 स्वाधीन । देतों वचन त्रिवार ॥ ५६ ॥ माझें दर्शन न हो निष्फळ । जें गती दे तत्काळ । असें  
 म्हणोनि तीन बाळ । झाला घननील विश्वनाटकी ॥ ५७ ॥ मग अत्रि करी स्नान । करी  
 जातकर्मविधान । भिळोनियां मुनिजन । जयजयकार करिती ॥ ५८ ॥ पुष्ये वर्षती सुरवर ।  
 वारा चाले मनोहर । जर्गी आनंद होय थोर । परात्पर अवतरतां ॥ ५९ ॥ वांझ वृक्ष झाले  
 सफळ । वंध्येपोटी आले बाळ । पळोनि गेला दुष्काळ । अवतरतां मूळपुरुष हा ॥ ६० ॥  
 अनसूया धन्य पतिव्रता । विधिहरिहरांची झाली माता । जिचे स्तनपान करितां । ये तृप्तता  
 त्रिमूर्तीला ॥ ६१ ॥ बारावें दिनीं अत्रिमुनी । नामकर्म करोनी । अन्वर्थक नामें तिन्ही । तयांची  
 ठेविलीं प्रेमावें ॥ ६२ ॥ ज्यावें केलें स्वात्मदान । त्यावें दत्त हें अभिधान । सर्वा दई  
 आल्हादन । म्हणोनि चंद्राभिधान ब्रह्मांशा ॥ ६३ ॥ दुर्वासा नाम रुद्रांशा दे । मग अनसूया  
 आनंदे । पाळणा बांधूनी स्वच्छंदे । बाळा निजवूनी गातसे ॥ ६४ ॥ (पाळणा) ॥ जो जो जो

जो रे परात्परा ॥ भजकांच्या माहेरा ॥ ध्रु ॥ सह्याद्रीवरि जो अत्रिसुत । अनसूया जठरांत ।  
 प्रगटुनि विख्यात । हो दत्त ॥ तारिल जो निजभक्त । जय जगदुद्घारा, उदारा ॥ भजकांच्या  
 माहेरा । जो जो जो जो रे ॥ ६५ ॥ प्रन्हादा देशी विज्ञान । येतां अर्जुन शरण । सिद्धी देऊन  
 उद्घरून । स्वपदीं देशी स्थान ॥ अलर्क यदुतारा, योगिवरा । भजकांच्या माहेरा ॥ जो जो  
 जो जो रे ॥ ६६ ॥ (पाळणा) जो जो रे जो जो जय विश्वात्मन् । परावर भूमन् । जयजय  
 जय भगवन् ॥ ध्रु ॥ चारभूत खाणी पाळणा बांधोनी । चोवीस तत्वे घेवोनी । दढतर  
 औंवोनी ॥ ६७ ॥ गुणसूत्रे माया । स्तंभी बांधुनियां । कर्मदोरी धरूनियां । झोंके घेसी वायां ॥  
 ६८ ॥ चाळाचाळी टाकुनी । श्रुतिगीत ऐकूनी । घे झोंप उन्मनी । स्वानुभवे करूनी ॥ ६९ ॥  
 (पाळणा संपूर्ण) ॥ जे सृष्टिस्थिति संहार करिती । तयास पाळण्यांत निजवी सती । स्वकरे  
 पुनः पुनः झोंके देती । काय गती भक्तीची हो ॥ ७० ॥ जे त्रैलोक्याचे पालक । त्यांला  
 लागली भूक । अनसूयेपुढे करती शोक । भावाची भूक असी असे ॥ ७१ ॥ दोघा लावी दोन  
 स्तनीं । तिसरा रडे आकंदोनी । तया कृपादृष्ट्यमृतपानीं । थोरवी साजणी अनसूया ॥ ७२ ॥  
 यज्ञ याग जयाला । अद्यापि न देती तृप्तीला । सती स्तनपाने तयाला । ढेंकर आला  
 तृप्तीचा ॥ ७३ ॥ ऐहिक जे भोग मिळती । तीं भक्तीचीं फळे न होती । जी मिळे सायुज्य  
 गती । अवांतर स्थिति ती केवळ ॥ ७४ ॥ निःसीम प्रेम म्हणो भक्तीचें फळ । तरी  
 लालनादिकांचे काय फळ । म्हणों जरी उद्घरील पितृकुळ । हेंहि निष्फळ बोलणे ॥ ७५ ॥

स्वयें पिता-पितामह झाले बाळ । तेथें कैचें पूर्वजकूळ । तरी हा केवळ विशाळ । ज्याचा खेळ तो जाणो ॥ ७६ ॥ चंद्र तो करोनि वंदन । चंद्रमंडली राहिला जावून । औषधीला देई जीवन । वाढले संतान येथें ज्याचें ॥ ७७ ॥ दुर्वासाही उद्घत । स्वच्छंदें जर्गी धुंडत । जे असती दुर्वृत । करी सद्वृत तयांते ॥ ७८ ॥ निघोन जातां दोघे सुत । दुःखी झालें अनसूयेचें चित्त । तेव्हां पुढे येऊनी श्रीदत्त । पूर्व वृत्तांत स्मरे म्हणे ॥ ७९ ॥ मग स्मरतां वृत्तांत । तव त्रिमूर्ती दिसे दत्त । सर्वेंचि विश्वरूप दिसत । झाली चकित अनसूया ॥ ८० ॥ सर्वेंचि बाळ होऊन । योगमाया पसरून । तीर्ते मोहित करून । अंकी बैसोनी स्तन्य पिये ॥ ८१ ॥ आप्तकामही<sup>१</sup> असून । योगमाया पसरून । बालभाव धरून । करी क्रीडन कौतुके ॥ ८२ ॥ बोलोनि बोबडे बोल । मुग्ध चेष्टा करी केवळ । मुक्या करी जो वाचाळ । त्याचा खेळ काय हा ॥ ८३ ॥ जो वागवी पांगुळा । तो अडखळे वेळोवेळां । विश्वाधार तो अनसूयेच्या गळां । मिठी घाली लवलाहें ॥ ८४ ॥ ज्या ज्या बाळलीला सकळ । दावी मातेसी करून खेळ । जमवूनी मुर्नीचे बाळ । स्वयें खेळे त्यांसवें ॥ ८५ ॥ अनसूया बोलावी भोजनार्थ । नये गुंतूनी क्रीडार्थ । माता धरावया येत । धुऱ्डुधुऱ्डु धांवत जातसे ॥ ८६ ॥ माता पाठी लागतां । योग्या अगम्य तो न ये हाता । तिची देखोनी श्रांतता । तिच्या हार्तीं येई स्वयें ॥ ८७ ॥ ब्रह्मांडे ज्याचे उदरीं । त्याला धरी कमरेवरी । न्हाणूनि बैसवितां मंदिरीं । मृत्तिका शरीरीं माखी

१.निष्काम.

दत्त ॥ ८८ ॥ दाखवूनि नाना लीला । हर्ष देई मातापितरांला । भक्तवशता दावी जगताला ।  
जो एकला असंग ॥ ८९ ॥ आठ वर्षे होतां व्रतबंध । अत्रि करी विद्याबोध । शास्त्रयोनि जो  
निर्बाध । लीला अगाध तयाची ॥ ९० ॥ कौपीनादिक टाकून । स्मशानीं जावूनि वैसे नग्न ।  
नासाग्रहाद्वि ध्याननिमग्न । यत्पदसंलग्न होती योगी ॥ ९१ ॥ पिंगल नाग आणि साध्यदेव ।  
रूप पाहतां अपूर्व । प्रश्न करिती सगर्व । पाहूनी खर्वमूर्ती<sup>१</sup> ते ॥ ९२ ॥ त्यांते सदुपदेश  
करून । दिधलें योगपूर्वक ज्ञान । त्या दिवसापासून । प्रसिद्धि झाली श्रीदत्ताची ॥ ९३ ॥  
दुष्टशिक्षक शिष्टपाळक । योगमार्गप्रवर्तक । जाणूनि येती मुनीबाळक । विश्वचालक काय  
करी ॥ ९४ ॥ तत्परीक्षार्थ त्या वेळीं । श्रीदत्त बुडे अगाध जळीं । भिवूनि पळती त्या  
काळीं । कित्येक मंडळी सत्वर ॥ ९५ ॥ तो मानूनि खेळ । तेथें राहिले कित्येक बाळ ।  
त्यांची परीक्षा करावया केवळ । भलता खेळ आरंभी ॥ ९६ ॥ एक नग्न स्त्री घेऊन । श्रीदत्त  
तीरीं येवून । स्वयें नग्न होवून । क्रीडा करूनि राहिला ॥ ९७ ॥ स्वाश्रया जी स्वविषया ।  
नारी झाली ती आदिमाया । ती अंकीं वैसोनियां । वाढीं वाजवोनियां गातसे ॥ ९८ ॥ तीतें  
करवोनियां पान । शक्तीचें उच्छिष्ट घेई आपण । तिला देई वीर चर्वण । बाळ पाहोनि  
पळाले ॥ ९९ ॥ तेजीयसां नाहीं दोष । म्हणोनि राहिले जे शेष । त्यावरी करूनि तोष । योग  
सविशेष सांगितला ॥ १०० ॥ ईश्वर करी साहस । धर्मव्यतिक्रम खास । तेजीयस्त्वामुळे नाहीं

१. वामनमूर्ति.

दोष । अग्नि निर्दोष ज्यापरी ॥ १०१ ॥ ऐश्वर सामर्थ्य नसोन । मूढ एवढा घेई गुण । तो नष्ट होई न लागतां क्षण । कर्म दारुण गती दे ॥ १०२ ॥ धर्मातीत वागे हर । तो गुण घेती पामर । काळकूट जिरवी शंकर । मरे पामर त्या शिवतां ॥ १०३ ॥ ईश आणि गुणातीत । धर्माधर्मविवर्जित । श्रुतिमस्तकीं राहतात । ते वायुवत् निर्दोषी ॥ १०४ ॥ त्यांची आचरणे प्रायः न घ्यावीं । वचने मात्र न टाळावीं । दोन्हीशीं योग्य तीं पाळावीं । सांभाळावी धर्मार्ह ॥ १०५ ॥ त्यांची सुचरिते घ्यावीं । असी बोले श्रुति बरवी । त्याचे सरीस ये न रवी । नर वीर्यहीन कायसा ॥ १०६ ॥ काय सारिखा दिसला तरी । ज्ञानी अज्ञानी यांची न हो सरी । हें जाणिजे सुज्ञ चतुरीं । कुतर्क करी तो मुख्य ॥ १०७ ॥ असो असें बीभत्सही पाहून । सर्व कष्ट सोसून । टिकला कार्तवीर्य अर्जुन । योग ज्ञान लाभला ॥ १०८ ॥

इति श्रीमत्परमहंस परिग्राजकाचार्य वासुदेवानन्दसरस्वतीविरचिते श्रीदत्तमाहात्म्ये  
दत्तावतारकथनं नाम तृतीयोऽध्यायः ॥ ३ ॥

॥ श्रीगुरुदत्तात्रेयार्पणमस्तु ॥

## अध्याय ४ था

श्रीगुरुदत्तात्रेयाय नमः ॥ कृतयुगीं सोमवंशांत । हैह्यकुलीं विख्यात । जाहला कृतवीर्य  
जिताहित<sup>१</sup> । धर्मरत सार्वभौम ॥ १ ॥ त्याला शतपुत्र झाले । च्यवनशार्पे ते मेले । राजाला तें  
दुःख झालें । राज्य सोडिले शोकानें ॥ २ ॥ तों एके दिनीं अकस्मात् । गुरु येऊनी भेटत ।  
राजा पडे दंडवत् । खिन्नचित्त होवोनी ॥ ३ ॥ राजा म्हणे हाय हाय । अपुत्र मी करूं काय ।  
दैवे देखिले हे पाय । माझा अपाय दुरावेल ॥ ४ ॥ गुरु म्हणे धरीं धैर्य । तुज सांगतों उपाय ।  
जेणे घडेल श्रेय । तुझा अन्वय<sup>२</sup> वाढेल ॥ ५ ॥ असे एक रविग्रत । सर्व पापा करील शांत ।  
दैईल सुख अत्यंत । उत्तम सुत देतें जें ॥ ६ ॥ हो कां जातिवंध्या नारी । मृतवंध्या होइ  
जरी । ती हें व्रत करी तरी । होईल निर्धारी सुपुत्र ॥ ७ ॥ जिचा गर्भ रुवेल । किंवा पोटीं  
धरील सल । नवमासांपूर्वी पडेल । मरोनी उपजेल बालक ॥ ८ ॥ उपजतांची शून्य पडेल ।  
किंवा सटवी शिवेल । किंवा बाळपणीं मरेल । जड होईल सर्वथा ॥ ९ ॥ होई ग्रहभूतरोगार्त ।  
किंवा आकस्मिक प्राणांत । ऐसे हे दोष समस्त । हें व्रत निवारील ॥ १० ॥ सप्तमी रविवार  
दिनीं । पंचांगशुद्धी पाहोनी । चंद्र अनुकूल जाणोनी । व्रतारंभ करावा ॥ ११ ॥ व्रतसंकल्प  
करून । करावे पुण्याहवाचन । नांदीश्राद्ध करून । आचार्यवरण करावे ॥ १२ ॥ आचार्ये

१. शत्रू जिंकणारा । २. वंश

गृहशुद्धी करून। करावें अग्निस्थापन। विधीने कलश मांडून। त्यावरी देवता स्थापाव्या ॥१३॥ सूर्य रुद्र सप्त मातृका। ह्यांच्या स्वर्णप्रतिमा देखा। पूजोनीं तदुत्तरभागीं ऐका। शांत्यर्थ ठेवा सात कलश ॥ १४॥ ते विधीने पूजोन। शांतिसूक्त जपून। करोनियां अन्वाधान। करावें हवन विधीने ॥ १५॥ समितिल यव पायस। अष्टोत्तरशत प्रत्येकास। आहुती द्याव्या होमशेष। बळीदानादि करावे ॥ १६॥ पूर्णाहुती करूनी। जीवत्प्रजा सुवासिनी। त्यांकरवीं कलशोदकांनीं। अभिषेक करवावा ॥ १७॥ दीर्घायु होवो ह्यांचा बाळ। सूर्यादि ग्रहमंडळ। त्रिमूर्ति लोकपाळ सकळ। सर्वथा बाळ रक्षोत ॥ १८॥ सर्वही रक्षोत अनुदिनीं। बालग्रह भूत अन्नि शनि। न पीडेत निशिदिनीं। असें चितुनी अभिषेकावें ॥ १९॥ स्नान करोनी वस्त्रे तीं। द्यावीं आचार्याचे हातीं। सुवासिनी ब्राह्मणप्रती। यथाशक्ति दक्षिणा द्यावी ॥ २०॥ आचार्या द्यावें गोप्रदान। तिलपात्रीं काळमूर्तीं पुजोन। ती ब्राह्मणा देवोन। ब्राह्मणभोजन करावें ॥ २१॥ यथेष्ट वाढावें पायसान्न। दक्षिणा तया देवून। घ्यावें आशीर्वचन। अरिष्टनिरसन होईल ॥ २२॥ दीर्घायु होवो बालक। शंभर वर्षे भोगो सुख। जें याचें दुरितदुःख। तें वडवामुखांत पडों ॥ २३॥ ब्रह्मा हरिहर षडानन। इंद्र वायु हुताशन। करोत अरिष्टनिरसन। विप्रें आशीर्वचन असें द्यावें ॥ २४॥ करावें कर्म ईश्वरार्पण। करावें कुटुंबासह भोजन। सूर्यप्रसादें अरिष्टनिरसन। होवोनी संतान वाढेल ॥ २५॥ असें ऐकोनी गुरवचन। राजा गुरुस पुजून। भक्तिभावें करून। व्रताचरण करिता झाला ॥ २६॥ मैत्रेयी

एके दिनीं। स्वच्छंदें आली राजसदनीं। राणी लागे तिचें चरणीं। निवेदून दुःख आपुलें ॥२७॥ मैत्रेयी म्हणे अनंतव्रत। करी तेणे होईल सुत। भूमंडळीं प्रख्यात। गुणवंत समरधीर ॥ २८॥ मार्गशीर्ष पौर्णिमेसी। आरंभावें व्रतासी। एक वर्ष नियमेसी। प्रति पूर्णिमेसी पूजिजे ॥ २९॥ पूर्वी करोनी स्वस्तिवाचन। विधिवत् व्रत आरंभोन। प्रदोषीं पूर्णिमेसी पूजन। कीजे हविष्यान्न वर्षभर ॥ ३०॥ कामपूरक भगवान् अनंत। हर्षे करितां हें महाव्रत। फळ दे सर्वेश्वर अनंत। देवो सुत भद्र दे जो ॥ ३१॥ असे करावें पूजन। वर्ष होतां संपूर्ण। उद्यापन करून। गोप्रदान विप्रा द्यावें ॥ ३२॥ बारा उदकुंभ देऊन। कीजे शक्त्या विप्रभोजन। एवं करितां आचरण। पाप शमन होईल ॥ ३३॥ लोकोत्तर गुणी पुत्र। चक्रवर्तीं पवित्र। होईल मान्य सर्वत्र। यशस्वी अमित्रदमन दाता ॥ ३४॥ ब्रह्मवादिनी मैत्रेयी। असें सांगोनी आज्ञा घेई। शीलधरा राज्ञी वंदी पायीं। म्हणे आई लोभ ठेवीं ॥ ३५॥ मैत्रेयीचें वचन। तें भूपा कळवोन। पतीच्या आज्ञेंकरून। व्रताचरण करितसे ॥ ३६॥ एक वर्ष हविष्यान्न। ब्रह्मचर्य भूमीं शयन। कामक्रोधादि वर्जून। धरी मौन शीलधरा ॥ ३७॥ तिला दत्ताची उपासना। व्रतीं ठेवी तीच भावना। सावरोनियां मना। व्रत संपूर्ण करी यत्ने ॥ ३८॥ व्रतें श्रीदत्त झाला प्रसन्न। स्वप्नीं निजरूपी दाखवून। बोले सुहास्यवदन। साधु साधु म्हणोनियां ॥ ३९॥ अत्युत्कट धर्मफळ। राज्ञी मिळेल तत्काळ। तुला पुत्र होईल सबळ। सप्तद्वीपपाळक ॥ ४०॥ जो अकुंठितगती। स्मरतां देईल भेटी। असे बोलोनी भक्तपती।

गुप्त होती तत्क्षणी ॥ ४१ ॥ राणी मग उठोन। तें स्वरूप स्मरून। अत्यंत हृष्ट होऊन।  
 सांगे स्वप्न राजातें ॥ ४२ ॥ कृतवीर्य संतोषला। राणीचे पोटी गर्भ राहिला। उत्तम डोहाळा  
 लागला। रायें केला पूर्ण तो ॥ ४३ ॥ केले संस्कार यथाकाळी। उच्चीं पांच ग्रह जे वेळी।  
 उदित असती ते वेळी। निशीथकाळीं प्रसवली ॥ ४४ ॥ दिशा झाल्या प्रसन्न। मंद वाहे  
 पवन। अग्निज्वाला प्रदक्षिण। वाहती गगन स्वच्छ हो ॥ ४५ ॥ ब्रह्मांडी हर्ष झाला। देवीं  
 दुंदुभिनाद केला। अप्सरा नाचती सलीला। गंधर्व गाती समरसें ॥ ४६ ॥ पुष्टे वर्षती  
 दिविज। बाळाचें फांकलें तेज। दीप झाले निस्तेज। वाटे लाज नक्षत्रां ॥ ४७ ॥ धर्मी राहिले  
 जनाचें मन। सज्जन होती प्रसन्न। सिद्ध देती आशीर्वचन। आयुष्मान् हो म्हणोनी ॥ ४८ ॥  
 राजा बोलावी गणकां। करवी बाळाच्या जातका। धन-धान्य वस्त्रदिकां। देई लोकां  
 यथायोग्य ॥ ४९ ॥ द्विजां दिघलें सुवर्ण। केलें अमित गोदान। ज्योतिषी साधूनी लग्न।  
 बोलती वचन सुहर्षे ॥ ५० ॥ दैवशाली हा कुमार। श्रीदत्तात्रेयकृपापात्र। तपोबळे पवित्र।  
 होईल सर्वत्र प्रख्यात ॥ ५१ ॥ याचें घेतां नाम। नष्ट वस्तूचा आगम। स्मरतां करील  
 आगम। निगमागमप्रवीण हो ॥ ५२ ॥ सप्तद्वीपमहीपती। होईल हा चक्रवर्ती। अनंतव्रतें  
 निश्चिती। पंचाशीति सहस्र वर्ष ॥ ५३ ॥ सूर्वव्रतें रोगरहित। लक्षायु होय निश्चित।  
 जितेंद्रिय विजयी संतत। जो संमत सर्वाला ॥ ५४ ॥ ऐसें ऐकोन गणकवचन। राजा करी  
 त्यांचे पूजन। सोळावे दिवशीं अभिधान। ठेवी अर्जुन सुताचें ॥ ५५ ॥ यौवराज्या योग्य

अर्जुन । हो तों पिता गेला मरून । म्हणती पौर प्रधान । करीं राज्य अर्जुना ॥ ५६ ॥ अर्जुन  
म्हणे नको राज्य । मनापासोन केलें त्याज्य । तें जरी हो का पूज्य । अंती प्राज्य कष्ट दे ॥  
५७ ॥ भूमीचा षष्ठांश । व्यापाराचा द्वादशांश । घेवून जो प्रजेश । न पाळी प्रजेस न्यायानें ॥  
५८ ॥ चोरादिकांपासून । न करी प्रजासंरक्षण । न हो हें राज्यलक्षण । नरक दारुण तया  
अंतीं ॥ ५९ ॥ असोनियां समर्थ । अधर्म न वारितां व्यर्थ । सांठवी अन्यायें अर्थ । तो धृत  
नरकी पडेल ॥ ६० ॥ जो नीती सोङ्गनी । क्रोधलोभ जोङ्गनी । अदंड्यातें दंड्यनी । दे सोङ्गनी  
दंड्यातें ॥ ६१ ॥ तुम्ही म्हणाल हें असें । कळे तरी त्वां वागावें तसें । हें तो घडेल कसें ।  
परविश्वासें राज्य करूनी ॥ ६२ ॥ जे भृत्य ठेवी भूप । ते करिती जें पाप । चतुर्थाशें  
आपोआप । तें नृपमस्तकीं पडें ॥ ६३ ॥ एवं मी एकला । कसें जोङ्ग साधुफला । मग ह्या  
राजाच्या बोला । ऐकोनि बोलला गर्गमुनी ॥ ६४ ॥ अर्जुना तूं धन्य होसी । हें यथार्थ  
बोलसी । जो दोहील भूधेनूसी । तेणे प्रजावत्सासीं पाळावें ॥ ६५ ॥ धरितां तीक्ष्ण दंडा ।  
होईल प्रजेला पीडा । कीं धरितां मृदु दंडा । तया वेडा करितील ॥ ६६ ॥ जसा  
नातिशीतोष्ण । मनोहर वाटे पवन । युक्त दंड तसा जाण । प्रजारंजन करी भूप ॥ ६७ ॥ जरी  
पराव्याच्या विश्वासा । तूं न धरिसी सहसा । तरी तूं योगाभ्यासा । करी साध्वसा<sup>१</sup> वारील  
तो ॥ ६८ ॥ योगें नाना देह धरिसी । तूं एकला राज्य करिसी । मनोवेगें तूं फिरसी । सर्व

जाणशील साक्षित्वे ॥ ६९ ॥ अनसूयागर्भरत्ल । दत्तात्रेयाभिधान । सह्यपर्वतीं आसन । असें  
जाण जयाचें ॥ ७० ॥ ज्याला म्हणती योगींद्र । यन्नामें सुके भवसमुद्र । नित्य जो विनिद्र ।  
ध्याती वितंद्र मुनी ज्यातें ॥ ७१ ॥ निस्त्रैगुण्यमार्गं चाले । भक्ता रक्षी योगबळे । योगानंदे जो  
डुले । ज्या देखिले समदर्शनीं ॥ ७२ ॥ महात्मा तो विश्वसाक्षी । सर्वा समान निरीक्षी ।  
भजकांचा जो पक्षी । दुष्टां शिक्षी स्वयेंची ॥ ७३ ॥ तरी त्या नये विषमत्व । नये ज्याला  
निर्दयत्व । नित्य धरी समत्व । योगी सत्त्वबळानें ॥ ७४ ॥ माता बाळाचें लालन । किंवा करी  
ताडन । तिला निर्दय म्हणोन । दोष कोण ठेवील ॥ ७५ ॥ तसें संतांचें पालन । दुष्टां  
करितां शिक्षण । नियंत्या नये दूषण । हें भूषण गुणदोषातीता ॥ ७६ ॥ जगद्वाता अत्रिनंदन ।  
तपस्वी योग्यांचे ध्यान । जो भक्तां दे इष्टदान । त्याचें आराधन करी तूं ॥ ७७ ॥ जंभ दैत्ये  
स्वर्गस्थान । हरिलें तेव्हां येऊन । इंद्रें केलें आराधन । त्याला स्थान पुनः दिलें ॥ ७८ ॥  
अद्यापि इंद्र सेवा करी । देवासह नित्य दर्शन करी । म्हणोनी नाहीं त्याला सरी । सुखे राज्य  
करी स्वर्गाचें ॥ ७९ ॥ ज्याचें दुष्कर आराधन । दुर्मतीला वाटे कठिण । सुमतीला सुकर  
जाण । जो कारण आत्मभूत ॥ ८० ॥ देहाभिमानी बहिर्मुख । जे न सोडिती विषयसुख । न  
दिसे तयां भगवन्मुख । कैचे सुख मग तयां ॥ ८१ ॥ दुर्मतीला तो दूर । भक्तांसमीप निरंतर ।  
व्यापक जो योगीश्वर । त्यापासून वर मिळवीं तूं ॥ ८२ ॥ ज्याचें नित्य गंगास्नान । माहूरीं  
करी शयन । सह्याद्रीवरी आसन । करी ध्यान गाणगापुरीं ॥ ८३ ॥ कुरुक्षेत्रीं आचमन ।

धोपेश्वरीं जाऊन । करी जो भस्मधारण । संध्यावंदन कहाडीं ॥ ८४ ॥ कोल्हापुरी भिक्षाटण ।  
 पांचाळेश्वरीं जाऊन । नित्य करी भोजन । विचित्राचरण जयाचें ॥ ८५ ॥ पंढरपुरीं जाऊन ।  
 नित्य सुगंध लेवून । पश्चिम सागरीं येऊन । करी अर्धदान सायंकाळीं ॥ ८६ ॥ जो जो  
 करील स्मरण । त्या त्या देई दर्शन । व्यापिलें जेणें त्रिभुवन । असो नमन तच्चरणा ॥ ८७ ॥  
 ज्याची लीला ऐकोन । तृप्त होती कानमन । त्याला कोण कां नमन । न करील जनमान्य  
 जो ॥ ८८ ॥ जो मायाध्यक्ष होऊन । करी जग उत्पन्न । त्याचें करी पालन । जो स्वयं  
 उदासीन निगर्व ॥ ८९ ॥ ब्रह्मरूपे उत्पादक । विष्णुरूपे पालक । रुद्ररूपे संहारक । करी एक  
 तो सर्व ॥ ९० ॥ तो भक्तिचा भुकेला । भक्ताधीन राहिला । अंतर न देतां भक्तांला । खेळ  
 भला करी तो ॥ ९१ ॥ योग क्षेम भजकाचें । वाहे हें बिरुद त्याचें । आगम गाजवी तयाचें ।  
 दर्शन करी अर्जुना ॥ ९२ ॥ भावें करितां सेवन । तो होईल प्रसन्न । नातरी त्याचें मन ।  
 वळवील कोण कसेंबा ॥ ९३ ॥ त्याणें देतां वरदान । एकला करशील तूं जाण ।  
 सप्तद्वीपपृथ्वी पालन । स्वेच्छाचरण होवोनी ॥ ९४ ॥ तो देईल तुला धृती । तो देईल  
 नानाशक्ती । भावें करीं त्याची भक्ती । दे जो सन्मती मुक्तिदाता ॥ ९५ ॥ जें जें मनी  
 आणसी । योगप्रभावें तें मिळविसी । मानूनी माझ्या वचनासी । सेवीं दत्तासी सत्वर ॥ ९६ ॥  
 ऐकोन गर्गाचे वचन । वेधलें तत्काळ मन । गर्गा करोनी नमन । प्रेमें अर्जुन बोलतसे ॥ ९७ ॥  
 धन्य धन्य तूं मुनी । श्रीदत्ताच्या स्मरणी । योजिलें मजलागोनी । हा मी मानी अनुग्रह ॥

९८ ॥ सकाम हित दावूनी । माझी वृत्ती वळवोनी । लाविली श्रीदत्तभजनी । झाला मनीं परम हर्ष ॥ ९९ ॥ धन्य धन्य अत्रिमुनी । धन्य अनसूया साजणी । परात्मा आणिला ज्याणी । नामरूपा आश्चर्य हें ॥ १०० ॥ असा जो अत्रिपुत्र । दत्तात्रेय पवित्र । ज्याणे घातलें योगसत्र । असे सर्वत्र जो ॥ १०१ ॥ ज्याची ऐकोनी दिनचर्या । मी पावलों आश्चर्या । तो कसा भेटला देववर्या । मुनिवर्या हें सांगावें ॥ १०२ ॥ देवेंद्रें जाऊन । कोठें केलें दर्शन । कसें केलें आराधन । वळविलें मन केंवी त्याचें ॥ १०३ ॥ त्याच्या राज्याचा जंभासुर । कसा करी अपहार । असुराशीं कां समर । अमरेंद्रा वर काय दिला ॥ १०४ ॥ हें चरित्र अपूर्व । ऐकावें वाटे सर्व । कान पसरूनही शर्व । सोडोनि गर्व नायकेल कीं ॥ १०५ ॥ मी असें श्रद्धान । माझें करी समाधान । दत्तचरित्र पावन । ऐकवी कान भरोनी ॥ १०६ ॥ मग मीही करीन । श्रीदत्ताचें सेवन । जेणे होय प्रसन्न । देईल वरदान श्रीदत्त ॥ १०७ ॥ असें बोलता अर्जुन । गर्ग पावे समाधान । बोले उत्तर वचन । चित्तीं चिंतोनि श्रीदत्त ॥ १०८ ॥

इति श्रीमत्परमहंस परिग्राजकाचार्य वासुदेवानन्दसरस्वतीविरचिते श्रीदत्तमाहात्म्ये  
चतुर्थोऽध्यायः ॥ ४ ॥

॥ श्रीगुरुदत्तात्रेयार्पणमस्तु ॥

## अध्याय ५ वा

श्रीदत्त समर्थ । गुरु म्हणे शिष्या परिस । गर्ग सांगे अर्जुनास । जंभ नामें दैत्य खास ।  
 भूतलीं वास जयाचा ॥ १ ॥ जिंकोनी नृपमंडळ । स्वाधीन केलें भूमंडळ । तो अजेय झाला  
 सबळ । महाखळ दारुण ॥ २ ॥ आतां जिंकावें देवांसी । हिसकून घ्यावें स्वर्गासी । म्हणोनि  
 एका भृत्यासी । देवापासीं पाठवी ॥ ३ ॥ देवीं न मानितां सत्वर । मिळवोनियां असुर । स्वर्गीं  
 आला जंभासुर । समरधीर शूर जो ॥ ४ ॥ मग देव जावोन । इंद्रा सांगती वर्तमान । इंद्रें  
 देवसेना घेऊन । दैत्यकंदन आरंभिलें ॥ ५ ॥ तो संग्राम दारुण । देव घेती दैत्यांचे प्राण ।  
 दैत्यां अंगीं नुरे त्राण । अंगीं बाण झोऱतां ॥ ६ ॥ दैत्य करिती पलायन । जंभासुरें पाहून ।  
 दैत्यां मागें वळवून । सरसावून ये पुढें ॥ ७ ॥ पुढें होवोनी जंभासुर । देवां करी जर्जर ।  
 नानाशस्त्रीं देतां मार । ते निर्जर घाबरले ॥ ८ ॥ न हटे तो दनुज । थकले सर्व दिविज ।  
 पळतां वाटे लाज । देवराज तें पाहे ॥ ९ ॥ ऐरावतारूढ होऊन । हातीं वज्र धरून । इंद्र करी  
 दैत्यमर्दन । दैत्य मरोनि जाती ते ॥ १० ॥ दैत्यांचे देह तोडी । वज्रें मस्तकें फोडी ।  
 वाहनावरोनि पाडी । हस्तपादादिक ॥ ११ ॥ करोनि वज्रप्रहार । मूर्च्छित केला जंभासुर ।  
 तथापि तो महाशूर । वेगें सत्वर उठला ॥ १२ ॥ केलें इंद्रा जर्जर । पळविलें निर्जर । करोनि  
 शब्द थोर । झाला असुर तो विजयी ॥ १३ ॥ सर्व दैत्य घेऊन । अमरावतींत जाऊन ।

इंद्रपदी बैसोन। इंद्र आपणां म्हणवी तो॥ १४॥ देवा भूतलीं घालोन। दिग्पालांचे अधिकार  
घेऊन। त्रैलोक्य आपुलेंसे करून। भोगी आपण यज्ञभाग॥ १५॥ जेथें देव असती। तेथें  
दैत्य जोवोनी भिडती। देव मेरुगुहें लपती। अन्य गती नसे जयां॥ १६॥ सर्व देव  
मिळोनी। गुरुपाशीं येवोनी। दुःख निवेदिती वंदूनी। दीन होवोनी दुःखातुर॥ १७॥ गुरो  
आमुची ही स्थिती। पुढे आमुची काय गती। शत्रु आम्हां नावरती। खचली मती आमुची॥  
१८॥ गुरु म्हणे वासवा। कोणी न टाळी दैवा। जें जें होणार जेव्हां। तें तें तेधवां होतसे॥  
१९॥ आतां तुम्हीं सत्वर। जावे सह्यगिरीवर। तेथें वर्से देववर। अत्रिकुमार श्रीदत्त॥ २०॥  
परमात्मा तपोधन। करी शरणागतरक्षण। तो करील कृपेक्षण। दुःखहरण शरण तो॥ २१॥  
जो मनी धरी धीर। त्याला देईल तो वर। तुम्ही चला सत्वर। सेवातत्पर होवूनी॥ २२॥ तें  
गुरुवाक्य मानून। गुरुचरण वंदून। दत्ताश्रमीं देवगण। येऊन भावे वंदिती॥ २३॥ दिसे  
मूर्ती आजानुकर। सर्वावयवीं सुंदर। अप्रतर्क्य मनोहर। दिगंबर विशालाक्ष॥ २४॥  
प्रफुल्लकमलमुख। रूप दिसे सुरेख। कंबुकंठ त्रिरेख। पाहतां सुख अपार॥ २५॥  
नगनयुवती मांडीवर। घेवोनियां वारंवार। चुंबन घेई धरोनि कर। प्रेमभर आणोनि॥ २६॥  
स्वयें अनघ असोनी। अनघा नामें स्त्रियेलागूनी। पाचारी जो मद्यपानीं। आसक्त होवोनी मत  
दिसे॥ २७॥ असे त्याचें रूप पाहोन। देव दूरी राहून। करिती साष्टांग नमन। न मन दे  
त्यांकडे श्रीदत्त॥ २८॥ श्रीदत्त चालतां चालती। उभा होतां उभें राहती। बैसतां बैसती।

नमन करिती पुनः पुनः ॥ २९ ॥ असा बहुकाळ गेला । श्रीदत्ते प्रश्नही न केला । खेद वाटे देवाला । धिक्कारिती आपणांते ॥ ३० ॥ अहो आम्हां तपोबळ । नाहीं किंवा भावबळ । म्हणोनी उपेक्षी केवळ । भक्तपाळ हा गोविंद ॥ ३१ ॥ आतां हाचि निर्धार । येथ टाकूं कलेवर । जंव न मिळे अभयकर । परमेश्वराचा आम्हांशी ॥ ३२ ॥ असे म्हणोनि ते देव । न सोडिती तो ठाव । होतां त्यांचा ढढ भाव । दत्तदेव बोलतसे ॥ ३३ ॥ सोडूनियां स्वर्गस्थान । येथें कां केलें आगमन । कां वाळलें तुमचें वदन । कदन कोणी केलें कीं ॥ ३४ ॥ ऐसे वचन ऐकून । श्रीदत्ता करूनी नमन । बोलती होवोनि दीन । ते गीर्वाण दुःखित ॥ ३५ ॥ जगत्प्रभो देवदेव । सर्वज्ञ तूं जाणसी सर्व । जंभनामा दानव । महावैभवें मातला ॥ ३६ ॥ तेणे आराधुनी भर्ग । घेतला आमुचा स्वर्ग । तेथें वसती दैत्यवर्ग । आमुचा मार्ग काय आतां ॥ ३७ ॥ तेणे घेतले यज्ञ भाग । तोच भोगी सर्व भोग । ज्यावरी शस्त्रप्रयोग । न चाले, भंग नसे ज्याचा ॥ ३८ ॥ तूं तरी परमेश्वर । आम्ही तुझे किंकर । शत्रूचा करी संहार । आतां उशीर न लागावा ॥ ३९ ॥ प्रलयीं हा ब्रह्मांडगोल । न लागतां एक पळ । जाळिसी एकला सकळ । कायसा वेळ दैत्यदळणी ॥ ४० ॥ आम्ही सर्व गताधिकार । करूं भूमीवरी संचार । होवोनि लाचार जसे नर । तूं कृपासागर तारक हो ॥ ४१ ॥ देवा आम्ही तुझे भक्त । तूंच आमुची गती व्यक्त । आतां त्वत्पर्दीं झालों सक्त । दुःखमुक्त करी आतां ॥ ४२ ॥ श्रीदत्त बोले हसोन । स्त्रीचं उच्छिष्ट खाऊन । भ्रष्ट झालों मीं पीवून । पानशेष दूषित मी ॥ ४३ ॥ मद्यासक्त मी न

वशी<sup>१</sup>। माझी स्थिती झाली अशी। व्यर्थ तुम्ही मजपासी। आलेत शीघ्र परता॥ ४४॥  
 स्त्रीसंयोगे ये पतन। स्त्रीसंभोगे दुःख दारुण। चला दैवे स्त्रीचे उच्छिष्टपान। करोनि भ्रष्ट  
 झालों मी॥ ४५॥ आतां पुढे काय गती। न हेंही येतसे चित्ती। धर्माधर्माची नसे  
 खंती। पापपुण्यगती मग केंची॥ ४६॥ असे श्रीदत्ताचे वचन। ऐकोनियां देवगण। गुरुवचन  
 स्मरून। नमन करूनी बोलती॥ ४७॥ भगवान् हें तव यथार्थ। जे मायारचित पदार्थ। ते  
 व्यापिले हा उच्छिष्टाचा अर्थ। भ्रष्ट पदार्थ जीवत्व॥ ४८॥ मद्य हे मोह प्रमाद। ह्याचा जीव  
 घे स्वाद। तूं ईश्वर स्वच्छंद। भेदपरिच्छेद तुज नाही॥ ४९॥ तूं अनघ अससी। अनघा हे  
 असे तसी। तव शक्ती निश्चयेंसी। विद्या तुजसी अभिन्न हे॥ ५०॥ सूर्याची प्रभा जसी। विप्र  
 आणि चांडाळ यांसी। स्पर्शितां पुण्य पापाशीं। न घे तशी तव शक्ती॥ ५१॥ तुझा होतां  
 अनुग्रह। कोण करील निग्रह। अज्ञार्थ हा धर्मसंग्रह। सूज्ञ आग्रह धरील की॥ ५२॥ श्रीदत्त  
 वदे हें जरी। निश्चित केलें अंतरीं। दुःख जाईल दुरी। मिळेल वरी गती सत्य॥ ५३॥  
 आतां तुम्हीं शीघ्र चला। युद्ध करूनी शत्रूला। येथे आणा तयाला। निर्वाय करीन क्षणार्ध॥  
 ५४॥ असे वचन ऐकून। देव करिती वंदन। शत्रूसमोर जाऊन। धैर्ये रण आरंभिलें॥ ५५॥  
 दैत्य बळे मार देती। देव तेथून पळती। दैत्य पाठीसी लागती। आश्रमा येती श्रीदत्ताच्या॥  
 ५६॥ मार्गे दैत्यही पातले। दत्ताश्रमीं प्रवेशले। तेथें स्त्रीरत्न देखिले। ते भुलले पाहून॥ ५७

१.जितेन्द्रिय.

॥ कनक आणि कांता । भ्रम करिती अवलोकितां । जे न भुलती तयां तत्त्वतां । पूर्ण मुक्तता  
जाणावी ॥ ५८ ॥ जीचीं अंगे सुंदर । पद्मपत्रसम नेत्र । प्रफुल्ल कमलसें दिसे वक्त्र । विचित्र  
गात्र मनोहर ॥ ५९ ॥ ओठ बिंबासमान । हिरे भासती रदन । स्वर्णकलशापरी स्तन ।  
रूपमंडन न वर्णवे ॥ ६० ॥ अशी ती सुंदरी नारी । श्रीदत्ताच्या अंकावरी । बैसली ती त्या  
असुरीं । पाहिली नेत्रीं मनोज्ञा<sup>१</sup> ॥ ६१ ॥ दैत्य मोहित होऊन । तिचा अभिलाष धरून । देवां  
देती सोडून । होवोनि ते कामातुर ॥ ६२ ॥ न करितां प्रयत्न । आम्हां मिळाले स्त्रीरत्न ।  
निर्बळ हे सपत्न<sup>२</sup> । यांचा यत्न कायसा ॥ ६३ ॥ देव मागें येतील । तरी ते ठार मरतील ।  
असें बोलोनी दैत्य खल । शिविका पुढे आणिती ॥ ६४ ॥ दत्ताच्या मांडीवरूनी । त्या नारीतें  
उचलोनी । शिविकेंत बसवूनी । मस्तकीं घेऊनी चालले ॥ ६५ ॥ देव तटस्थ पाहती । कांही  
बोलू न शकती । दत्त बोले तयांप्रती । नेली सती दैत्यांनीं ॥ ६६ ॥ दोषांमाजी विशेष ।  
परांगनास्पर्शदोष । जाळील कुळ निःशेष । एक निमेष न लागतां ॥ ६७ ॥ यांहीं केलें  
महापातक । यांला लागला कलंक । हतबळ हतश्रीक । उभय लोक भ्रष्ट झाले ॥ ६८ ॥  
साक्षात् लक्ष्मी हे मच्छत्ती । दैत्यमस्तकीं बसली ती । तोडोनि त्यांचीं शिरें सती । येईल  
मागुती सत्वर ॥ ६९ ॥ दैत्य झाले मृतोपम । करा यांसी संग्राम । तुमचा हे एक रोम । न  
तोडतील निश्चये ॥ ७० ॥ आतां तुम्ही निमित्त मात्र । उठा देव हो सत्वर । कां लावतां

१.मनोहर . . २.वैरी

उशिर । न धरा दर<sup>१</sup> हृदयांत ॥ ७१ ॥ ऐकोनिया असें वचन । देवी विश्वास ठेऊन । हातीं शस्त्रे घेऊन । जाऊनि दैत्यां मारिती ॥ ७२ ॥ क्रोधावेशे निर्जर । देती शस्त्रांचा मार । दैत्यां पाडिती भूमीवर । पूर्व वैर स्मरोनी ॥ ७४ ॥ केला परस्त्रीसंपर्क । तेंची थोर पातक । तेणे झाले निस्तेजस्क । महामूर्ख दैत्य ते ॥ ७५ ॥ जरी देव हाणिती । तरी वरी हात न करिती । गेली तयांची शक्ती । नाठवीती मंत्रासी ॥ ७६ ॥ श्रींच्या कृपेने अमर । जय पावले सत्वर । मेले ते सर्व असुर । श्रीदत्तवरप्रभावे ॥ ७७ ॥ मग शक्ती येऊन । दत्तांकी वैसून । प्रेमे घेई चुंबन । तंव सुरगण पातले ॥ ७८ ॥ येऊनी वंदिती चरण । दत्त वदे हो देवगण । तुम्हीं करोनिया रण । दैत्यगण मारिले ॥ ७९ ॥ भयंकर जंभासुर । त्याशीं युद्ध केलें घोर । मारिले सर्व असुर । विजय थोर घेतला ॥ ८० ॥ उभारिला विजयध्वज । धन्य हो तुम्ही दिविज । माझी ही रक्षिली लाज । स्त्रीही आज सोडविली ॥ ८१ ॥ तुम्ही केला उपकार । काय करूं प्रत्युपकार । माझे अंगीच तो निर्धार । जिरो अमर शूर हो ॥ ८२ ॥ ऐसें ऐकोनि वचन । चकित झाले देवगण । वंदूनी प्रभूचे चरण । गद्गद वचन बोलती ॥ ८३ ॥ नमो नमस्ते जनार्दन । बोलोनिया कूट वचन । मोहविसी आम्हां लागून । कार्य करूनी स्वयेंची ॥ ८४ ॥ जे दैत्य आम्हां बांधिती । ज्यांला कोणी न जिंकिती । ते मारविले आम्हां हातीं । आमची शक्ती हे नोहे ॥ ८५ ॥ काष्ठाची बाहुली जेवी । सूत्रधार खेळवी । जयश्री आम्हां करवीं । घेवविली तेवी

१. भय

दयाळा ॥ ८६ ॥ आमुची कायसी मती । आमुची कायसी शक्ती । स्वल्पही नसतां भक्ती ।  
 केली मुक्ती आमुची ॥ ८७ ॥ तूं अससी स्वतंत्र । आम्ही खास परतंत्र । बांधोनिया कर्मसूत्र ।  
 मायामंत्रीं भ्रमविसी ॥ ८८ ॥ तुझा नेणों अंत पार । तुला जोडूं दोनी कर । भूमीवर टाकूं  
 शरीर । चरणीं शीर ठेवूं हें ॥ ८९ ॥ श्लोक ॥ जय जय भयहारिन् भक्तचित्तानुसारिन् ।  
 सततविनततारिन् मर्त्यकृत्यानुकारिन् । सदयहृदयचारिन् देवदेवाब्जधारिन् ।  
 अवितविनतहारिन्<sup>१</sup> ते नमश्चित्तहारिन् ॥ ९० ॥ ओवी ॥ ऐसा स्तवितां श्रीदत्त । होवोनियां  
 प्रसन्नचित्त । म्हणे देवहो अप्रमत्त । होवोनी स्वर्गभोग घ्या ॥ ९१ ॥ मी तुम्हां झालों प्रसन्न ।  
 मागोनि घ्या वरदान । माझ्या भक्तां काय न्यून । मी आसन्न नित्य ज्यांसी ॥ ९२ ॥ देव  
 म्हणती विनयेसी । जरी आम्हां वर देशी । भक्ती घावी निशचयेसी । दिवा निशी  
 प्रेमयुक्त ॥ ९३ ॥ मग तथास्तु म्हणे आत्रेय । देव वंदूनिया पाय । ज्यांचा टळला अपाय । कांहीं  
 उपाय न करितां ॥ ९४ ॥ चित्तीं दत्ता चिंतूनी । पुनः पुनः नमूनी । देव जाती स्वर्गभुवर्नी ।  
 घेती जाऊनी स्वाधिकार ॥ ९५ ॥ अद्यापि देवांसह इंद्र । पावूनी आनंद सांद्र । नित्य दर्शना  
 येती वितंद्र । भावें योगींद्रपदाच्या ॥ ९६ ॥ गर्ग म्हणे रे अर्जुना । बरवी तुझी वासना । जाई  
 दत्ताच्या दर्शना । तो कामना पुरवील ॥ ९७ ॥ होवोनिया निःसंशय । भावें धरितां त्याचे  
 पाय । केवी घडेल अपाय । हा उपाय वेद सांगे ॥ ९८ ॥ ऐकोनि गर्गाचें वचन । द्रवले

१. राक्षित आहे शरणागत ज्यांने.

अर्जुनाचें मन। भक्त्युत्कंठित होवून। बोले वचन गर्गाप्रती ॥ ९९ ॥ धन्य धन्य तूं मुनी।  
 अससी कीं महाज्ञानी। भक्ती उपजगिली माझें मनीं। दत्तचरणी सादरें ॥ १०० ॥ मी करतों  
 गमन। द्यावें मला वरदान। दत्ताचें घडावें दर्शन। हेंची मन चिंतीतसे ॥ १०१ ॥ गर्ग तथास्तु  
 म्हणतां। तो अर्जुन धरी पंथा। एकला सह्याद्रीवरता। येता ज्ञाला सत्वर ॥ १०२ ॥ जेथें  
 जळ वाहे मंजुळ। वाटे परम शीतळ। वायु राहे निश्चळ। गाती कोकिळ कोमल स्वरें ॥  
 १०३ ॥ जेथें घनदाटी वृक्षांची। नित्य वस्ती पक्ष्यांची। समृद्धी हो फलपुष्टांची। दुःखाची नच  
 वार्ता ॥ १०४ ॥ जेथें वैर सोडूनी। व्याघ्र धेनु मिळोनि। एकत्र खेळती त्या वर्नी। आश्रम  
 मुनीचा देखिला ॥ १०५ ॥ जेवी साजे नंदनवन। तेवी तें आश्रमस्थान। तेथें जाऊन  
 अर्जुन। अत्रिनंदनपद देखे ॥ १०६ ॥ देखोनी पदचिन्हासी। उल्हास ज्ञाला रायासी।  
 गुरु म्हणे दीपकासी। वर्णितां त्यासी नवल वाटे ॥ १०७ ॥

इति श्रीमत्परमहंस परिव्राजकाचार्य वासुदेवानंदसरस्वतीविरचिते श्रीदत्तमाहात्म्ये  
 पंचमोऽध्यायः ॥ ५ ॥

॥ श्रीगुरुदत्तात्रेयार्पणमस्तु ॥

## अध्याय ६ वा

श्रीदत्तात्रेयाय नमः ॥ गुरु म्हणे शिष्याप्रती । त्वां ऐकावें एकचित्तीं । पुत्र सांगे पित्याप्रती । तेची उक्ती सांगतों ॥ १ ॥ सह्याद्रीवरी अर्जुन । जातां देखे पदचिन्ह । वज्रांकुश ध्वज नलिन । शोभायमान उमटलें ॥ २ ॥ पाहतां सचिन्ह पाउलें । अर्जुनाचे मन दाटलें । अंगीं रोमांच उठलें । नेत्री सुटले प्रेमाश्रु ॥ ३ ॥ मन झालें निश्चल । इंद्रिये न करिती खेळ । बुद्धी झाली विमल । राहिली केवळ चेष्टाहीन ॥ ४ ॥ अंतर्बाह्य नेणे कांहीं । मीतूंपण ठावें नाहीं । पददर्शनाची गती ही । योग्यां नाहीं ठावी जी ॥ ५ ॥ दैवयोगें ये देहावर । करी तया नमस्कार । तेथें लोळे सादर । टाकी अंगावर ती माती ॥ ६ ॥ म्हणे अहो धन्य हे मही । जें पद अलभ्य देवांलाही । तें अश्रात सेवी ही । ऐसी नाहीं दुजी धन्या ॥ ७ ॥ रोमांचसे तृणांकुर । उभारून पाठीवर । सुचवी हर्ष निर्भर । कृपापात्र हे भूमी ॥ ८ ॥ तंव देखिले वृक्ष फलित । शाखांगें नम्र होत । म्हणे अर्जुन हे निश्चित । केवळ भागवत वाटती ॥ ९ ॥ पूर्वी केला अपराध । ताठा धरोनी झालों मदांध । म्हणोनी हा तमोंध । वृक्षजन्म दिघला ॥ १० ॥ असें मनीं आणून । फलें पुढें करून । शाखामस्तकें नमून । करिती वंदन भक्तीनें ॥ ११ ॥ हा पर्वत मनोरम । वाटे हा भागवतोत्तम । नित्य सेवी हा सत्तम । पुरुषोत्तमचरणरजा ॥ १२ ॥ नित्य कंदमूल फळ । भगवंता दे स्वादुजळ । हा भाविक प्रेमळ । भक्त केवळ वाटे हा ॥ १३ ॥ असें मनीं चिंतून । चाले पुढें अर्जुन । चकोर चांदणें पाहून । आनंदघन होय जेवीं ॥ १४ ॥ तेवीं आश्रम पाहोनी । वेदध्वनी ऐकूनी । पुढें अर्जुन येऊनी । पाहे नयनीं भगवंता ॥ १५ ॥

कोटी कंदर्प गाळूनी। मूर्ती ओतिली वाटे मनी। मंद हास्य दिसे वदनीं। पाहतां मनीं हर्ष होय॥ १६॥ आजानुबाहु सुरेख। पहातां डोळां होय सुख। दृष्टी चिकटे सविवेक। सेवी चोख रूपामृत॥ १७॥ प्रफुल्ल कमलवदन। वाटे घ्यावे चुंबन। शरीर परम शोभन। वाटे आलिंगन दृढ घ्यावे॥ १८॥ दिसे दिगंबर मूर्ती। परम गोजिरी आकृति। तेथोनि न फिरे मागें वृत्ती। जेवीं गती योगियाची॥ १९॥ मायेची करोनियां नारी। प्रेमें तिशी क्रीडा करी। तें देखोनी पळती दुरी। अविचारी मुनी जे॥ २०॥ गर्गवचन स्मरून। हा खेळ जाणून। केवळ प्रेमळ अर्जुन। भाव धरोनी राहिला॥ २१॥ दत्त म्हणे जा निघोन। नातरी करीन ताडन। येऊ तथास्तु म्हणून। श्रीचरण चुरुं लागे॥ २२॥ अंकीं ठेवूनी चरण। भावें करी संवाहन। जरी दत्त करी निर्भर्त्सन। तिकडे मन न देई॥ २३॥ जसी कां सती नारी। कोपें पति मारी तरी। सेवेसी न अंतरी। न अंतरीं धरी तें॥ २४॥ प्रभूचे पाय चुरतां। नखमणिके चमकतां। हार्दतम<sup>१</sup> जाय अस्ता। स्वरूपीं लीनता सहज॥ २५॥ सहज होतां सेवन। समूळ नासे अज्ञान। ज्ञानें भगवत्प्रेमबंधन। हो तें तोडून कोण टाकी॥ २६॥ टाकी पदीं लोटूनि दत्त। तरी शिष्य न सोडित। जेवी लोह चुंबका धरित। तसा संसक्त होई राजा॥ २७॥ करी पादसंवाहन। मद्य मांस दे आणून। दे सुगंधस्त्रक<sup>२</sup> चंदन। फळे आणून देतसे॥ २८॥ निद्रा आळस सोडून। चरणीं मन लावून। न सांगतां करी सेवन। उच्छिष्ट पानप्रसाद घे॥ २९॥ त्यांचे जाणाया अंतर। कौतुक करी ईश्वर। बाहु पाडी धरेवर। ईक्षणमात्रेकरून<sup>३</sup>॥ ३०॥ हांसोनि बोले आपण। भूपा अरिष्ट हें दारूण। पळत जा येथून।

१.हृदयांतील अज्ञानांधकार. २.माळा किंवा हार. ३.नेत्रकटाक्षानें.

येर्ल मरण वाटतें ॥ ३१ ॥ अशुद्ध संगाचें हें फळ । मी असें अमंगळ । कर्मवहिष्कृत केवळ भक्ष्याभक्ष्यवर्जित ॥ ३२ ॥ मी उन्मत्त नगन । नगन स्त्रिये घेऊन । क्रीडा तिसीं करुन । राहे अनुदिनीं भूपाला ॥ ३३ ॥ माझा संसर्ग दोष । तुज लागला विशेष । तोचि करील प्राणशोष । निःशेष तुला झळकोन ॥ ३४ ॥ ऐसें ऐकोनि वचन । गर्गोपदेश रमरुन । बोले नमस्कार करुन । तो अर्जुन दत्तात्रें ॥ ३५ ॥ देवा व्यर्थ कां मोहविशी । समजलों मी मानसी । लोकानुसारें वदसी । लीला दाविसी तसाच ॥ ३६ ॥ तूं सर्वात्मा पुरुष । घेशी मायेनें हा वेष । असोनियां निर्विशेष । सविशेष भाससी ॥ ३७ ॥ तूं अनघ निश्चळ । अनघा ही शक्ती केवळ । आपुल्यावरी घेसी आळ । जगज्जाळ आधाराची ॥ ३८ ॥ हें जग उपजेल जरी । जगीं असशील तूं तरी । हें तो मृगजळापरी । हें विकारी दृष्ट नष्ट ॥ ३९ ॥ तूं आणि विश्व चराचर । जो उभयताचें नेणें अंतर । तो भेददर्शी पामर । तो शास्त्रें बद्ध होतो ॥ ४० ॥ नाहीं जयाहून शुद्ध । तूं खास अशुद्ध । एवं यथार्थ जाणे जो बुद्ध । तो हो अशुद्ध त्वत्सम ॥ ४१ ॥ अज्ञां दिसे हा भेद । त्यां बांधी धर्म वेद । त्यांचें शिरी विधिनिषेध । तूं तो निर्बाध सर्वथा ॥ ४२ ॥ देह जावो अथवा राहो । त्वद्वूपी मन निश्चळ होवो । विपरीत भावना न राहो । हा निश्चय भगवंता ॥ ४३ ॥ ऐकूनी अर्जुनाचें वचन । श्रीदत्त प्रसन्न होऊन । धन्य रे तूं भूपनंदन । देतो वरदान माग आतां ॥ ४४ ॥ तूं भक्तीतत्त्व जाणसी । म्हणोनि मज न सोडिसी । जिवलग तूं आवडसी । भक्त होसी निश्चळ ॥ ४५ ॥ जे माझे अनन्य भक्त । त्यांपाशीं राहें मी सतत । जे असती अभक्त । दुःखयुक्त ते होती ॥ ४६ ॥ तूं न धरितां देहस्वार्थ । सोडोनियां भोग्यार्थ । मत्सेवा केली यथार्थ । केलें सार्थक जन्माचें ॥ ४७ ॥ ऐसें

बोलतां दत्त। राजा झाला पुलकांकित। निरिच्छ असून निश्चित। प्रारब्धप्रेरित वदे  
तो॥४८॥ देवा जरी प्रसन्न होसी। देई सर्व सप्तद्वीसी। यावें मला एकुल्यासी।  
प्रजापालनसामर्थ्य॥ ४९॥ अविरोधं धर्मार्थकाम। असावें यश निःसीम। म्यां व्हावें बलधाम।  
देवो मन्नाम नष्टलाभ॥ ५०॥ धर्मे प्रजापालन। व्हावें परचित्तज्ञान। स्मरतीं त्यांला घडावें  
दर्शन। सर्वसिद्ध्यागमन असावें॥ ५१॥ सहस्र बाहू असावें इच्छितां। जय मिळावा सर्वथा।  
इच्छित स्थानीं जाण्याकरितां। अकुंठित गती असावी॥ ५२॥ सदा सर्वज्ञता असावी। स्वर्गीं  
पाताळीं गती व्हावी। कुमार्गीं प्रवृत्ती न व्हावी। सदा असावी सत्संगती॥ ५३॥ अतिथी पूज्य  
यावे घरीं। अक्षय द्रव्य असावें भांडारीं। अरी न रहावा भूमीवरी। व्हावें महीवरी साम्राज्य॥  
५४॥ आयुष्य पूर्ण असावें। धारातीर्थी मरावें। भवतुल्याने मारावें। तुमचे नित्य स्मरण॥  
५५॥ भक्ती असावी भवच्चरणीं। सदोदित अव्यभिचारिणी। हेचि आवडी माझे मनीं। असे  
म्हणोनि नमस्कारी॥ ५६॥ प्रभू म्हणे हे दिले वर। तूं होसी सप्तद्वीपेश्वर। ऐसें बोलतां  
योगेश्वर। फुटले सुंदर दोन भुज॥ ५७॥ मग प्रेमें दाढून। दृढ घेई देवाचे आलिंगन।  
आलिंगिता द्वैतभान। जाऊन निश्चल राहिला॥ ५८॥ ओळखोनी अंतःस्थिती। वरदान  
आणूनी चितीं। त्यावरी माया सोडिती। पुनः उठविती तयातें॥ ५९॥ श्रीदत्त म्हणे तयासी।  
त्वां जावोनि माहिष्मतीसी<sup>१</sup>। राज्याभिषेक आपणासी। करवी विधिसी मदाझेने॥ ६०॥  
तथास्तु म्हणोन अर्जुन। भावें नमन करून। म्हणे शिरसा मान्य वचन। विस्मरण न व्हावें  
तुमचे॥ ६१॥ माझें असावें स्मरण। आपले हे चरण। हेचि माझें जीवन। येथें प्रमाण

१. माळव्यांतील महेश्वर.

मन तुमचें ॥ ६२ ॥ जेवीं बाळा सोङ्गून । दुरावे जरी कूर्मण । त्याचें करितां स्मरण । तया  
जीवन येतसे ॥ ६३ ॥ जीवन येतसे भक्तां । तुम्हीं मनीं आठवितां । जेवीं कूर्मिणीने विसरतां ।  
बाळे पंचता पावती ॥ ६४ ॥ कूर्मिणीला येवो भ्रमप्रमाद । तुम्ही ईश्वर स्वच्छंद । तुम्हां न ठावा  
भ्रमप्रमाद । साक्षी वेद देतसे ॥ ६५ ॥ तुमचे आङ्गेकरून । जीवावरी आवरण । घाली माया  
दारूण । म्हणोनी भ्रमण पावती ॥ ६६ ॥ तीच माया तुम्हांपासीं । तिचें आवरण नये तुम्हांसी ।  
लौकिक मायेसी<sup>१</sup> । उपमेय जी ॥ ६७ ॥ स्वाधीन स्वाश्रयमाया । अन्या ठेवी मोहूनियां । ती  
नावरी स्वाश्रया । लोकत्रया ठावे हें ॥ ६८ ॥ जैसा पाळला कुतरा । छु म्हणतां धरी परा ।  
धन्यावरी नये त्याच्या घरा । सेवी त्यावरी न भोंके ॥ ६९ ॥ जो होई तुझा भक्त । त्यापुढे  
माया हो अशक्त । मी तुझा भक्त व्यक्त । अव्यक्त माया काय करील ॥ ७० ॥ आम्हां मायेचें  
नाहीं भय । आम्हां पुढे काळ काय । दैवरेषेवरी पाय । देवूं हे पाय आठवितां ॥ ७१ ॥ देवा  
योगक्षेमाची वार्ता । सोङ्गूनि देवूं सर्वथा । जेथें तेथें तुझ्या कथा । गाऊं माथा नम्र करूनी ॥  
७२ ॥ असो आतां हें मागणे । सर्वथा आम्हां न विसरणे । आम्हां वांचवावे स्मरणे । हें गान्हाणे  
पुनः पुनः ॥ ७३ ॥ असें म्हणोनी अर्जुन । चाले मागे पाहून । जेवीं सासुन्या जातां सून । पुनः  
पुनः फिरोनि मागे पाहे ॥ ७४ ॥ स्मरण ठेवूनी अंतरीं । राजा आला रेवातीरी । प्रवेशला  
माहिष्मतीपुरीं । येती सामोरी पौरमंत्री ॥ ७५ ॥ देव ऋषी आणि महर्षी । त्यातें आणिले  
संतोषीं । त्यांही मंत्रवाद्यघोषीं । अभिषेक केला विधीने ॥ ७६ ॥ स्वर्णपवित्रयुक्त सुरेखा ।  
औंदुंबराची ओली

१. इंद्रजालादि.

शाखा । तिणे अभिषेकिती तीर्थोदका । नाना शाखामंत्रेसी ॥ ७७ ॥ त्यांसी अभिषिक्त अर्जुन ।  
 देई क्षेत्र - गो - स्वर्ण । दीनांधकृपणां धन । देई अज यथेच्छ ॥ ७८ ॥ वसुरुद्रादित्य देव ।  
 आले मरुद्रण विश्वेदेव । त्यांहीं अभिषेकिला राव । महोत्सव तेह्वां झाला ॥ ७९ ॥ महाराज  
 अर्जुन । सर्वांचे करी पूजन । ते देती आशीर्वचन । सुखी आयुष्मान् हो म्हणुनी ॥ ८० ॥  
 नाना राजे करभार । घेऊनि आले समोर । डांगोरा पिटे नृपवर । ते सर्व पौर ऐकतां ॥ ८१ ॥  
 माझ्या वांचोनी जो करीं । जरी कां शस्त्र धरी । किंवा जो हिंसा चौर्य करी । त्याला मारीन  
 ठार मी ॥ ८२ ॥ ऐसें ऐकोनी वचन । शस्त्रे देती टाकून । भयें पाळिती वचन । लीन होवोन  
 सर्वदा ॥ ८३ ॥ तोचि झाला क्षेत्रपाळ । ग्रामपाळ पशुपाळ । सेनाधान्यधनपाळ । विप्रपाळ  
 तोचि झाला ॥ ८४ ॥ अग्नि चोर रिपु व्याळ । यांहीं प्रजा होता व्याकुळ । नाना रूपे धरोनी  
 संभाळ । करी भूपाळ विपद्धर्ता ॥ ८५ ॥ नष्ट लाभे नाम घेतां । दर्शन दे ध्यान करितां । सर्वा  
 झाली अरोगता । वृष्टी पडे यथाकाळीं ॥ ८६ ॥ सुफळा झाली धरा । भूपे यज्ञे भूसुरामरां ।  
 तृप्त केलें न्याये नरां । पाळी फिरे जो त्रिलोकी ॥ ८७ ॥ माघ कृष्ण अष्टमीदिनी ।  
 अनघाष्टमी व्रत करूनी । ब्राह्मणां भोजन दे दुसरे दिनीं । प्रतिवर्षी नियमानें ॥ ८८ ॥ जो हैं  
 अष्टमीव्रत करील । तो नर सुखी होईल । सकलाभीष्ट लाभेल । हे बोल मानील जो ॥ ८९ ॥  
 यद्दिनीं मिळाला वर । तद्दिनीं उत्सव करी थोर । श्रीदत्तदर्शन वारंवार । करीं प्रेमभर  
 होवोनी ॥ ९० ॥ जो परम दुर्धर्ष तेजस्वी । बळी सहस्रकर कीं रवी । विजयी सुकीर्ति  
 मिरवी । नुरवी जो दुःखवार्ता ॥ ९१ ॥ ज्याला नसे विस्मरण । करी शरणागतरक्षण । सर्वेश्वर्य  
 भोगून । गाथा वदवी जगीं हे ॥ ९२ ॥ श्लोक ॥ न नूनं कार्तवीर्यस्य गतिं यास्यन्ति

पार्थिवाः । यज्ञदानतपोयोगश्रुतवीर्यजयादिभिः ॥ १३ ॥ एके दिवशीं सहस्र नारी । घेवोनियां रेवातीरीं । स्वच्छंदें अर्जुन क्रीडा करी । तंव देवारी रावण आला ॥ १४ ॥ अर्जुन हा महाशूर । नारदवाक्ये जाणूनी निशाचर । आला करावया समर । तया देखती त्या नारी ॥ १५ ॥ अर्जुनें नेत्रसंकेत करून । स्त्रियांकरवीं करविलें बंधन । बाळा खेळावया लागून । ठेविला नेऊन सदनांत ॥ १६ ॥ पोर धरिती त्याच्या करा । भोवंडिती त्या निशाचरा । हें कळलें कुबेरा । प्रार्थुनी नृपवरा सोडविला ॥ १७ ॥ असा बळी तो अर्जुन । नगरींहीं नित्य राहून । नानारूपीं सप्तद्वीप धुंडोन । राज्यपालन करी धर्मे ॥ १८ ॥ नमस्ते कार्तवीर्याय । हा तयाचा मंत्र होय । येणे सर्वारिष्ट क्षय । होय हा निश्चय जाणावा ॥ १९ ॥ प्रणवबीज लावून । जपतां होय भवबंधनोचन । न्हींबीज लावून । जपतां सर्वेश्वर्य मिळेल ॥ १०० ॥ ऐंबीज लावितां वाक्सिद्धी होई । सर्वविद्यापारंगत होई । लक्ष जपतां कार्यसिद्धी होई । मंत्रशक्तिप्रभावे ॥ १०१ ॥ श्रींबीजें लक्ष्मी मिळे । द्रांबीजें अपमृत्यु टळे । रोगपीडा पळे । आरोग्य मिळे निश्चये ॥ १०२ ॥ वषट्बीजें वशीकरण । वौषट्बीजें होई आकर्षण । हुंबीजें होई विद्वषेण । फट्बीजें उच्चाटण होतसे ॥ १०३ ॥ ठः ठः बीजे होय स्तंभन । खें खें बीजे होय मारण । नमःबीजे होय संपन्न । होय पोषण स्वाहाबीजे ॥ १०४ ॥ सौःबीजे होय क्षोभन । क्लींबीजे वशीकरण । ग्रहभूतादि निवारण । हुंफट्बीजे होईल ॥ १०५ ॥ अक्षिरोग मेह सन्निपात । श्लेष्मज्वर क्षय कुच्छ । गुल्म पैतिक वात । देशकालोत्थ संगज ॥ १०६ ॥ हे रोग समस्त । किंवा त्रिविध उत्पात । प्रणवबीजे होती शांत । परप्रयोगाचा अंत होईल ॥ १०७ ॥ दत्त निवेशित नष्ट प्रयुक्त । ते सहस्र जपे मिळे वित्त । घृतदीप लावून एकांत । जपतां साधे

प्रयोग ॥ १०८ ॥ श्लोक ॥ कार्तवीर्याऽर्जुनो नाम । राजा बाहुसहस्रवान् । तस्य स्मरणमात्रेण ।  
गतं नष्टं च लभ्यते ॥ १०९ ॥

इति श्रीमत्परमहंस परिग्राजकाचार्य वासुदेवानन्दसरस्वतीविरचिते श्रीदत्तमाहात्म्ये  
षष्ठोऽध्यायः ॥ ६ ॥

॥ श्रीगुरुदत्तात्रेयार्णमस्तु ॥

## अध्याय ७ वा

श्रीगुरुदत्तात्रेयाय नमः । असा प्रतापे दुर्धर । चौन्यायशी सहस्र वर्षे शूर । राज्य करी नृपवर । योगीश्वरप्रसादें ॥ १ ॥ धर्मबळे जो सुमती ॥ सप्तद्वीप वसुमती । पाळी एकला आपुले हातीं । नमूनी राहती मांडलिक जया ॥ २ ॥ श्रीदत्ताचैं करी दर्शन । नमस्कार कर्ले येई प्रतिदिन । कधीं कधींही राहून । धर्मचितन करीतसे ॥ ३ ॥ एवं चौन्यायशी सहस्र । वर्षे लोटतां नृपवर । एके दिनीं शत्येवर । होवोनी एकाग्र विचारी ॥ ४ ॥ म्यां काय केला पुरुषार्थ । हा श्रम केला व्यर्थ । राज्यानें काय होईल स्वार्थ । पुढे अनर्थ ओढवेल ॥ ५ ॥ जें जें दृश्य सकळ । तें तें नाशिवंत चपळ । जें केवळ निश्चळ निर्मळ । तें विपुळ न जाणिले ॥ ६ ॥ रायें रंका वर देतां । कोंडा मागे रंक तत्त्वतां । तैसे म्यां केलें वर घेतां । दुर्देवता पुढे ये कीं ॥ ७ ॥ श्रीदत्त प्रसन्न होऊन । संतोषे देतां वरदान । म्यां काय घेतलें हें मागोन । केवळ भुलोन मूढपणे ॥ ८ ॥ देवाचा काय अन्याय । म्यांच माझा केला अपाय । सर्व सोडून ज्याचे पाय । योगिवर्य इच्छिती ॥ ९ ॥ त्याचे धरुनी चरण । न चुकविले जन्ममरण । राज्यांधकूप गहन । डोळस असूनी त्यांत पडलों ॥ १० ॥ क्षणभंगुर विलास लक्ष्मीचा । काय भरंवसा आयुष्याचा । काय उपयोग परिवाराचा । अंतकाळाची वेळ येतां ॥ ११ ॥ कोण कोणाचे पुत्र दार । कोण कोणाचे मित्र किंकर । कोठे राहील राज्य भांडार । हा परिवार लटिकाच ॥ १२ ॥ जो निजकरें शत्रु बांधी । त्याला बांधूनी घेतीं स्कंधीं । जो प्रतापे जाळी सुधी । स्मशानामधीं टाकिती तया ॥ १३ ॥ जया वंदिती भूपती । तया बांधूनिया स्वहस्तीं । मृगसा

फिरविती युवती। कृमिविट् भस्म अंतीं ज्याचें॥१४॥ त्या देहाचें उपलालन। कराया केलें  
दुराचरण। असें माझें मूढपण। ज्याणें शीण मनीं नये॥ १५॥ दयाळु परमेश्वर। तया असो  
नमस्कार। तेणेंच हा सुविचार। आजि सारभूत दिधला॥ १६॥ तो असे सकरुण। तया  
जावें शरण। त्याचे धरावे चरण। तयाविण कोण तारी॥ १७॥ असा विरक्त होवोन।  
सह्याद्रीवरी ये तो अर्जुन। तत्पूर्वींच भगवान। बसे ध्याननिश्चलसा॥ १८॥ शिष्याचे  
परीक्षार्थ। गुरुला हें उचित। जेंणे शिष्याचें दृढचित्त। होई हित देई जें॥ १९॥  
कायावाचामनें करून। सर्व भावें करी भजन। तरी देव न सोडी ध्यान। त्याचें मन ओळखी  
जो॥ २०॥ उदकही न पितां। खिन्न होवोनी स्तवितां। वारंवार नमनही करितां। न दे  
श्रीदत्त आश्वासन॥ २१॥ मग होऊनी खिन्न। राजा करी स्तवन। सगद्गद होऊन। दृष्टी  
लावून श्रीचरणी॥ २२॥॥ पद॥ जय करुणाकरा जगदुद्घारा। अजि कां रुससी  
परमोदारा॥ ध्रु॥ २३॥ तूं मायबापा धरितां कोपा। कोण माझ्या तापा शमवी बापा॥  
२४॥ बालवाक्यापरी स्तव अवधारी। वारी मम चिंता तूंचि भवारी॥ २५॥ तुज शरणागत  
तेचि कृतार्थ। व्यर्थ कीं हें मत वद वेदसंमत॥ २६॥ जो मम भक्त मत्पदीं सक्त।  
दोषवियुक्त तो सुखी मुक्त॥ २७॥ नाश न होई मम भक्ताचा। न करी मिथ्या हे तव  
वाचा॥ २८॥ गीत॥ जोगी॥ अजि सख्या रुससि कां रे। भववैरे श्रीहरे॥ ध्रु॥ तव भक्त  
त्वत्परायण। होवून म्यां प्राण हे। धरियेले रे दयाळ्ये निष्ठुरता बाण हे॥ २९॥ नाराजी  
अजि होऊनी। सोडिसि कां कोण हे॥ सोसि बरें बोल बारे काय चुकलों भवतरे॥ ३०॥  
वाचुं कसा जेवि मासा जळ नसतां तळमळे। मजविषयीं कां न तुझें मन बापा कळवळे। धेनु

जसी धांवें वत्सालागिं तसा कळकळे । आजि दयादुग्ध पाजी ना तरि रे मी मरे ॥ ३१ ॥  
 (भोला नाथ दिगंबर ) (पद) चाल-इस तन धन ॥ मजवारि कां वरी दृष्टि नसे । जरी मी  
 दोषि असे ॥ धु. ॥३२ ॥ माझ्या दोषां नाहीं गणित । अगणित भूकणसे ॥ ३३ ॥ नाहीं दयाळू  
 लोकीं तुजसम । मजसम दोषि नसे ॥ ३४ ॥ रोगीच नसतां मग कोण पुसता । असता वैद्य  
 जसे ॥ ३५ ॥ दयनीय<sup>१</sup> नसतां दयाळू वार्ता । पुसता कोण असे ॥ ३६ ॥ गुरु माय बाप तूं  
 हरी ताप । कोप तव चित्तीं नसे ॥ ३७ ॥ ओवी ॥ यद्रूपि जड जगभ्रांती । दिसे स्वप्नोपम  
 असती । अलातचक्रसी तच्छ्रांती । करिती यती ज्ञानबळे ॥ ३८ ॥ जगद्भ्रांती शमवून । जयाचे  
 पदीं जावून । भक्त होती अत्यंत लीन । पुनरावर्तन नसे त्यांचे ॥ ३९ ॥ असें ज्याचें हें पद ।  
 येथे निरतिशयानंद । तो तूं त्र्यधीश<sup>२</sup> गोविंद । अससी स्वच्छंद निश्चये ॥ ४० ॥ देवा मी  
 तुझा भक्त । बद्ध ज्ञालों निश्चित । जन्ममरणभयत्रस्त । शोकमोहग्रस्त असें ॥ ४१ ॥ दया कां  
 नसे तव मना । करी प्रसन्न वदना । न सोसवे भवयातना । हें तव मना न ठावें कीं ॥ ४२ ॥  
 आतां स्मरलें मज खास । प्रसूतिवेदना वंध्येस । न ठावी तेवी तव मनास । भवत्रास कसा  
 कळेल ॥ ४३ ॥ सर्वज्ञ तूं नित्यमुक्त । जन्ममरण भयातीत । शोकमोहादिवर्जित । सदोदित  
 पूर्णानंद ॥ ४४ ॥ जेवी गर्भश्रीमंत । दुष्काळ नेणे संतत । तेवि तूं शिव अनंत । भववेदना  
 नेणसी ॥ ४५ ॥ नसो तुला भवानुभव । जे असे साक्षी वैभव । तेणे पाहे हा जीव । कसा  
 भवव्यथित हें ॥ ४६ ॥ सूर्यनेत्रे विश्वा पाहसी । तो तूं नेत्र कसे ज्ञांकिसी । अजुनि मला कीं  
 नेणसी । उपेक्षिसी कीं दयाळ्ये ॥ ४७ ॥ वर्स्त्रीं भरलें जेवि सूत । तेवी जग हे त्वदुदरांत । तो

१. दया करण्यायोग्य । २. त्रिगुणमायेचा स्वामी ।

तूं काय माझा अंत। घेसी अंनत असूनी॥ ४८॥ तूं सच्चिदानन्द नारायण। तूंचि  
भवभयहरण। म्यां धरिले चरण। शरणागत होऊनी॥ ४९॥ कोण जाणे तुझे मनोगत।  
ब्रह्मादिक नेणती अंत। मी पामर अत्यंत। तव हृदगत काय जाणे॥ ५०॥ आतां होई  
प्रसन्न। करी अपराधक्षमापन। उघडोनियां नयन। प्रसादवचन बोल बापा॥ ५१॥ विषयसुख  
कुत्सित। त्यासाठीं संसारबिळांत। घुसता डसला अकस्मात। काळसर्प मूषका जेवी॥ ५२॥  
भवाटवींत पडलों। तापत्रयवणव्याने पोळलों। दीन आर्त मुमूर्षू झालों। दयाघना आलो शरण  
तुज॥ ५३॥ हा तुझा अवतार। दे भक्ती ज्ञान वैराग्य वर। करी मुमुक्षूंचा उद्घार। हा  
निर्धार मच्चिती॥ ५४॥ भोगी संसारसुख। म्हणसी तरी हे दुःख। याहुनी वाटे बरे विख।  
त्याला पराड्मुख मी झालो॥ ५५॥ स्त्री पुत्र मित्र द्रव्य। राज्यभोग मायामय। स्वरुपावरक  
हें हेय<sup>१</sup>। उद्वेग होय स्मरताही॥ ५६॥ घेऊनी विचवाचें प्रावरण। सर्पाचें उसें करून।  
खदिरांगारीं शयन। सुखें करूनी निजवेल की॥ ५७॥ एकाद्यास घडेल हेंही। भवसुख<sup>२</sup>  
त्याहूनही। प्रमादमृत्युमोही<sup>३</sup>। घाली जें तापोद्वेगद॥ ५८॥ त्याहूनि बरा नरकवास। नको  
वार्ता त्याची आम्हांस। हा निश्चय केला खास। तुझी कांस धरिली म्यां॥ ५९॥  
भवचक्राहूनी इतर। शत्रू वज्र दंडधर<sup>४</sup>। भूत<sup>५</sup> भौतिक हिंस। त्यापासूनि दर न वाटे॥ ६०॥  
भवचक्रभंगोपाय। केवळ हे तुझे पाय। हाचि मनाचा निश्चय। भयाचें भय<sup>६</sup> पाय हे॥ ६१॥  
करितां पायांचा आश्रय। होय आनंदाश्रुसांद्र काय। भवचक्राचा होईल लय। यापुढें  
श्रेय<sup>७</sup> काय तें॥ ६२॥ जे नर पराड्मुख। त्यां दे हें विषयसुख। ते असती उन्मुख।

१. त्याज्य. २.संसारसुख, विषयसुख. ३.नजरचूक, दुर्लक्ष, प्रमादरूपी मृत्यू- त्यामध्यें आणि मोहीं- मोहामध्यें. ४.यम.  
५.पृथ्व्यादि जग. ६.भयासही भीति देणारें. ७.मोक्ष.

विषयसुख भोगावया ॥ ६३ ॥ मी सारज्ञ विरक्त । मुमुक्षु तुङ्गा भक्त । तव पदीं आसक्त । करी  
मुक्त मुकुंदा ॥ ६४ ॥ नाहीं इहपर भोगेच्छा । कोण पाहे तया तुच्छा । पादसेवेची धरी  
वांच्छा । ती पुरवी इच्छा कल्पवृक्षा ॥ ६५ ॥ धन्य अत्री अनसूया । वंदू तयांचिया पायां ।  
ज्याचा न ठाव आम्नाया । आणिलें तया नामरूपा ॥ ६६ ॥ तो तूं साक्षात्परमेश्वर ।  
निजभक्तांचे माहेर । मला केवी करिसी दूर । काटीने नीर दुरावें की ॥ ६७ ॥ नमो  
भक्ताधिव्याधिनाशा । विश्वाध्यक्षा हृषीकेशा । वासुदेवा परेशा । मायाधीशा तुज नमो ॥ ६८ ॥  
ऐसी स्तुति करुन । मूर्च्छित झाला अर्जुन । पुनः होवोनी सावधान । करी स्तवन भावार्थे ॥  
६९ ॥ भूपाळी । उठि उठि मुनिनंदना । भक्त पातले दर्शना । त्यांची पुरवी तूं कामना । पाही  
नयना उघडुनी ॥ ७० ॥ उघडुनियां करुणादृष्टी । दासा धरीं आपुलें पोटीं । नको येऊं देऊं  
हिंपुटी । घाली कंठी मिठीं हर्षे ॥ ७१ ॥ हर्षे तुङ्गे पदीं रंगले । दारागारा विसरले । निजदेहा  
न भुलले । विनटले निजभावे ॥ ७२ ॥ निजभावे येतां शरण । लपविसी कां बा चरण । जेणे  
तरती दुष्टाचरण । मग मरणभय कैचे ॥ ७३ ॥ नको करूं निष्ठुर मन । शीघ्र देई  
आश्वासन । तूं अससी करुणाघन । तापशमन करी शीघ्र ॥ ७४ ॥ उठी उठी बा  
सद्गुरुराया । उठी उठी करुणालया । उठी उठी बा चिन्मया । निज माया  
आवरी ॥ ७५ ॥ ओवी ॥ असें स्तवूनी अर्जुन । उभा राहे धरूनी मौन । तव उदया आला  
अरुण । अरुण दिसे प्राचीमुख ॥ ७६ ॥ सिद्ध मुनी ऋषी देव । दर्शना येती अप्सरा गंधर्व ।  
ते वंदोनी जाती सर्व । जयां गर्व न ठावा ॥ ७७ ॥ सह्याद्रिवासी मुनी । तेही जाती वंदूनी ।  
मृतिका जल घेवूनी । आला मुनी शांततपा ॥ ७८ ॥ मग श्रीदत्त उठोन । करीं मृज्जल

घेऊन। नैरऋती दिशे जाऊन। मलोत्सर्ग करून पातला॥ ७९॥ मृज्जल समिधा घेऊनी। तव आला दुसरा मुनी। श्रीदत्ते शौच करूनी। दंतधावन पैं केले॥ ८०॥ सरोवरीं केले स्नान। केले देवर्षिपितृतर्पण। तंव एक मुनी येऊन। भस्म वल्कल देतसे॥ ८१॥ करुनि त्रिपुङ्ग धारण। वल्कल तें पांघरून। करूनी संध्यावंदन। पुनः ध्यान आरंभिले॥ ८२॥ राजा मनीं झाला खिन्न। उभा राहे हात जोडून। मग शांततपा बोले वचन। नमन करून गुरुतें॥ ८३॥ भगवन् हा तुमचा दास। उभा राहे करून उपवास। यानें आपुली धरली कास। यास उदास न करावा॥ ८४॥ हा करी भक्ती बरवी। याची उपेक्षा न करावी। कृपादृष्टी यावरी करावी। हा भाविक ठावा असेल॥ ८५॥ हंसोनी बोले श्रीदत्त। काय इच्छितें याचें चित्त। आणिक इच्छी जरी वित्त। तरी देतो सत्वर॥ ८६॥ माझ्या भक्ता काय दुर्लभ। सर्व सिद्धी केल्या सुलभ। यावरी ठेविला लोभ। अजुनी सिद्धी किती देऊ॥ ८७॥ ऐकूनी श्रीदत्तवचन। राजा झाला साश्रुलोचन। म्हणे देवा तूं प्राणजीवन। माझें मन जाणसी॥ ८८॥ पुरे पुरे परीक्षा। बरवी केली हे शिक्षा। आतां करी कृपेक्षा। न करी उपेक्षा दीनाची॥ ८९॥ तृषिता द्यावें पान। क्षुधिता द्यावें अन्न। दुर्गतां<sup>१</sup> द्यावें धन। करावें अवन आर्ताचें॥ ९०॥ योग्या योग्य द्यावें। हे सर्वज्ञा काय सांगावें। आतां म्यां काय मागावें। त्वां जाणावें अंतरीचें॥ ९१॥ आतां कांहीं नाहीं कांक्षा। घेतां आपुली दीक्षा। दैवें झाली मुमुक्षा। ज्ञानदीक्षा द्यावी आतां॥ ९२॥ स्वबुध्द्या करितां श्रम। शास्त्रीं झाला मला भ्रम। न कळे ज्ञाननिष्ठाक्रम। इंद्रियग्राम नावरे॥ ९३॥ वाड्यमनसागोचर। ब्रह्म एक परात्पर।

जग मायिक क्षणभंगुर । तें खोटें म्हणे वेदांती ॥ १४ ॥ दुसरा म्हणे सत्य हे । म्हणोनी व्यवहार करी हे । मीमांसक म्हणे सुखी होते हे । कर्मयोगें निश्चयें ॥ १५ ॥ काणाद बोले हे असद्वेतुक । सांख्य बोले जीव अनेक । योगी म्हणती योगें ये सुख । म्हणे क्षणिक शून्यवादी<sup>२</sup> ॥ १६ ॥ कोणी म्हणती ईश्वर निमित्त । कर्मपरतंत्र कोणी म्हणत । कोणी प्रधान कारण बोलत । कोणी म्हणत द्वंद्वज हें ॥ १७ ॥ स्व स्व सिद्ध करिती । श्रुतिप्रमाण दाखविती । भ्रम पावे माझी मती । म्हणोनी प्रणति म्यां केली ॥ १८ ॥ यांमध्ये सत्य काय । मुमुक्षूनें करावें काय । म्हणोनी धरिले हे पाय । मोक्षोपाय दाखवा ॥ १९ ॥ माझी आज्ञा त्रिभुवनी । कोणी न जाती उलंडूनी । शत्रु ठेविले भृत्य करोनी । समृद्धी सदनीं अक्षय ॥ १०० ॥ सर्व भोग भोगिले । माझें मन कंटाळले । आतां ज्ञानावांचून भले । न मानिले काहींच म्यां ॥ १०१ ॥ बोलतों वाहुनी आण । गुरुदेव माझे आपण । दृढ धरिले हे चरण । करा उत्तीर्ण भवापासुनी ॥ १०२ ॥ कोणत्याही युक्तीने आतां । काढा मज वरता । भितों ह्या भवगर्ता । दुसरा उद्घर्ता नाही मला ॥ १०३ ॥ ब्रह्मादिकांचे गुरु आपण । यालागीं वेद प्रमाण । तुम्हांहूनी दयालु कोण । मायावरण काढील हें ॥ १०४ ॥ कायावाचामनेंकरून । तुम्हांवरी निश्चय ठेऊन । बैसलों धरणे घेऊन । सर्व आपण जाणतसां ॥ १०५ ॥ देवा पूर्वी आपण । सुप्रसन्न होऊन । माग म्हणतां वरदान । ऐहिक धन मागितले ॥ १०६ ॥ त्यावेळी माझें दुर्दृव । तेथें आले घेवोनी धांव । तेणे ऐहिक वैभव । मागविले क्षणलवविरस जें ॥ १०७ ॥

तुङ्गी माया दुर्धर। कोण लावी तिचा पार। आतां करितो नमस्कार। माझा उद्घार  
करावा ॥१०८॥

इति श्रीमत्परमहंस परिव्राजकाचार्य वासुदेवानन्दसरस्वतीविरचिते श्रीदत्तमाहात्म्ये  
सप्तमोऽध्यायः ॥ ७ ॥

॥ श्रीगुरुदत्तात्रेयार्पणमस्तु ॥

## अध्याय ८ वा

श्रीगुरुदत्तात्रेयाय नमः ॥ गुरु म्हणे दीपकाप्रती । ऐसी अर्जुने करितां विनंती । आश्वासून तयाप्रती । म्हणती तया योगिराज ॥ १ ॥ अर्जुना तूं सात्त्विक । दैवी संपत्तीचा नायक । प्रारब्धवर्णे सकलिक । भोग भोगिले मद्वरे ॥ २ ॥ माझ्या सेवेच्या योगाने हें । वैराग्य जाहले आहे । आतां सत्वर पाहें । याच डोळा मुक्तिसुख ॥ ३ ॥ आत्मस्वरूप जाणणे । तरी शास्त्रप्रमाण घेणे । शास्त्रांचे एक तत्त्व जाणणे । द्वैत न पाहणे सुविचारे ॥ ४ ॥ शास्त्रांचे तात्पर्य एक । असे सांगतों तें ऐक । एकदां देवनायक । गुरुदर्शना पातला ॥ ५ ॥ दूरीं देखतां गुरुवर । पायीं चालोनि ये इंद्र । करी भावे नमस्कार । परमादर करूनि ॥ ६ ॥ गुरु बैसवी तयासी । तो बैसोनि देखे शिष्यासी । झटले जे शास्त्राभ्यासी । अन्य मानसीं न आणिती ॥ ७ ॥ कोणी लौकायत<sup>१</sup> शास्त्र । कोणी पढती कामशास्त्र । कोणी शिल्प<sup>२</sup> सौगतशास्त्र<sup>३</sup> । न्यायशास्त्र कोणी पढती ॥ ८ ॥ तें ऐकोनि इंद्र पुसे । म्हणे गुरो काय हें असें । आपण पढवितां कसें । बंध येतसे ज्यायोगें ॥ ९ ॥ उपजतांची पूर्वाभ्यासें । विषयवासना होतसे । ती कामादिशास्त्राभ्यासें । बुडवितसे ठार नरकीं ॥ १० ॥ आधींच उल्हास । त्यांत पातला फाल्गुनमास । तसे क्षुद्रशास्त्रे ह्यांस । विषयाध्यास होईल ॥ ११ ॥ हे होत विषयाक्रांत । दुःशास्त्रीं करितां आसक्त । जेवीं अंध कूपांत । लोटावे तसें हें वाटे ॥ १२ ॥ मुळीं हे कामुक । हीं शास्त्रे अर्थात्मक<sup>४</sup> । गुरु म्हणे इंद्रा ऐक । मनीं कौतुक न मानी ॥ १३ ॥

१. चार्वाक, दृश्य आहे तेंच खरें आहे असें मानणाऱ्ये शास्त्र. २. त्वाष्ट्र. ३. बुद्ध. ४. विषयात्मक.

शास्त्रे न होती बाधक। सर्वाचे तात्पर्य एक। सात गाथा सांगतों ऐक। मन निःशंक होईल ॥  
 १४। कापिल्यनगरीं शिल्पज्ञ। होता नामे विधिज्ञ। वास्तुशास्त्री अभिज्ञ। ज्याला प्राज्ञ  
 मानिती ॥ १५॥ क्षेत्रशुद्धि आयव्यय। जाणे शल्यज्ञानोपाय<sup>१</sup>। विधीने बांधी आलय।  
 सुखालय केवळ तें ॥ १६॥ तेण बांधितां घर। त्यांत घडती निरंतर। धर्म उत्सव अध्वर।  
 लोकां ज्वर न येती ॥ १७॥ त्याकरवीं लोक। घरे बांधविती सुरेख। त्या घरीं नित्य होय  
 सुख। होती मख मंगले ॥ १८॥ तो विधिज्ञ प्रसिद्ध झाला। द्रव्य लाभे त्या कुशला। कधीं  
 नेणे मिथ्या बोला। सर्वा भला वाटे तो ॥ १९॥ जीं लोकांची घरे बांधी। तेथें नोहे  
 आधिव्याधी। अपमृत्यु न ये कधीं। शास्त्राधारे घरे बांधितां ॥ २०॥ तो मरोनि स्वर्गा गेला।  
 सुख भोगोनि पुनः आला। भूमीवरी राजा झाला। पूर्वपुण्यबलाने तो ॥ २१॥ प्रासाद  
 देवालये। बांधवी धर्मशाळा स्वयें। पूर्तेष्टदत्त<sup>२</sup> करितां ये। तया मृत्यू सुखाने ॥ २२॥ पुनः  
 स्वर्गीं जाऊन। दिव्य भोग भोगून। पुनः भूतलीं येऊन। विप्रकुळीं जन्मला ॥ २३॥ कर्माची  
 गती गहन। दुर्लभ हें नरजनन। सर्वेद्वियनिधान<sup>३</sup>। पुण्यवंता मिळे क्वचित् ॥ २४॥ त्यामध्ये  
 विप्रजाती। मिळतां सायस होती। होणे विद्वान् सुमती। हें तो अतिपुण्यफळ ॥ २५॥ जन्मा  
 येतां ब्राह्मण। सूर्य करी गोदान। म्हणोनि थोर ब्राह्मण। करी उद्धरण लोकांचे ॥ २६॥ तो  
 शिल्पज्ञ पूर्वीचा। पुढे तया राजाचा। जन्म लाभला मग साचा। झाला विप्राचा पुत्र  
 तो ॥ २७॥ गर्भी येतां गर्भाधानादि। क्रिया घडल्या यथाविधि। मातेला दुःख न दे  
 कधीं। सुवेळीं सुधी जन्मला ॥ २८॥ पिता त्याचें जातकर्म। करी प्रेमें दानधर्म। करोनियां

१. भूतदोष. २. वापी, कूप, तडाग, बगीचे. ३. यज्ञायाग. ४. दान. ५. पटुत्व सकलेन्द्रियीं.

नामकर्म । देवशर्मा म्हणती तया ॥२९॥ स्वरूपे सौम्य दिसत । प्रकृतीने असे शांत । लोकांची मने तो कांत । रमवी अश्रांत सुखी तो ॥ ३०॥ यथाकालीं चौल करून । केले मौंजीबंधन । तो करी वेदाध्ययन । घालवीना मन खेळाकडे ॥ ३१॥ संध्यावंदन अग्निकार्या । करी गुरुची सपर्या । धर्मे पाळी ब्रह्मचर्या । धरी औदार्या स्वभावे ॥ ३२॥ संहिता-पद-क्रम । अंगे शास्त्रे यथाक्रम । पढला ज्याला न हो भ्रम । सफल श्रम तयाचे ॥ ३३॥ सार्थ विद्या मिळवून । व्रताचरण करून । गुरुला दक्षिणा देऊन । समावर्तन करी तो ॥ ३४॥ बुद्धिरूपशीलसंपन्न । पाहूनी कन्या कुलीन । तिशीं विवाह करून । गृह्याचरण करी तो ॥ ३५॥ वेदशास्त्रार्थ तत्त्वज्ञ । करी नित्य पंचयज्ञ । विशेषतः जपयज्ञ । करी प्राज्ञ दैवयोगे ॥ ३६॥ समर्यां स्नानसंध्यावंदन । होम जपयज्ञ पठन । करी गुरुशुश्रूषण । भगवद् भजन प्रेमभरे ॥ ३७॥ कर्मी अभिमान न करी । फळाची इच्छा नच धरी । निर्ममत्वे वागे घरीं । उदासीनापरी सर्वथा ॥ ३८॥ आगंतुक साधन । करी यज्ञदानाध्ययन । प्रतिग्रह याजनाध्यापन । यांहीं जीवन करीतसे ॥ ३९॥ ईश्वरोद्देशे कर्म करितां । चित्ता ये शुद्धता । प्रतिग्रहा तो सोडी ज्ञाता । तपस्तेजहर्ता जो ॥ ४०॥ होतां ईश्वरी आवडी । याजनाध्यापना सोडी । भिक्षेची धरी आवडी । सोडी गोडी विषयांची ॥ ४१॥ शम दम तप शौच । क्षांति आर्जव ज्ञान साच । आस्तिक्य विज्ञान हेंच । स्वाभाविक ब्रह्मकर्म ॥ ४२॥ हें प्रकृतिवशे मिळाले । कामादिक पळाले । मीपणही गळाले । उत्तरोत्तर विप्राचे ॥ ४३॥ कर्म झाले मन शुचि । श्रवणाची लागली रुचि । समाप्ति गृहस्थाश्रमाची । करूनि वर्नीं राहिला ॥ ४४॥ शीतोष्ण सहन करी । ध्याननिष्ठ अंतरीं । श्रीहरीचे चिंतन करीं । न धरी योगक्षेमवांच्छा ॥४५॥ असा महाव्रत

होवोनी। सर्व संन्यास करुनि। गुरुपदिष्ट चिंतनीं। निशिदिनीं निमग्न हो॥ ४६॥ श्रवणे  
संशय भावना। मनने असंभावना। ध्याने विपरीत भावना। निमाल्या मनापासून॥ ४७॥  
करुनिया योग। केला प्रतिबंधभंग। वासनाक्षय मनोभंग। ज्ञानयोग मिळवी जो॥ ४८॥ बोध  
वैराग्य उपरती। पूर्णपणे जेथें वसती। त्यालागीं किंकरी मुक्ती। हे उक्ती सत्य असे॥ ४९॥  
असा जीवन्मुक्त। विप्र झाला ईशभक्त। प्रारब्ध भोगूनि असक्त। विदेहमुक्त<sup>१</sup> झाला तो॥ ५०॥  
शास्त्र तें शासन करी। ईशवाक्य तें हो कां क्षुद्र जरी। विश्वास ठेवितां त्यावरी। ये गति  
वरी अनुक्रमे॥ ५१॥ शिल्पशास्त्रविधीने। वागतां विधिज्ञाने। गति अनुक्रमाने। घेतली  
योगाने दुर्लभ जी॥ ५२॥ ही एक गाथा अशी। दुसरीही असे तशी। गुरु सांगे इंद्राशी।  
दत्त म्हणे अर्जुना ऐक॥ ५३॥ नर्मदेच्या तीरीं माहिष्तीनगरी। द्विज एक अवधारी। गीत  
वादित्रीं रत असे॥ ५४॥ तो स्वरूपे सुंदर। असे कवी उदार। पूर्ण जाणे कामशास्त्र। धुंडे  
सुंदर नारीते॥ ५५॥ मिळावी सुलक्षणा पचिनी। हें चित्तीं ठेवूनि। पातला राजसदनीं। रायें  
वंदूनि पूजिला॥ ५६॥ राजा म्हणे विप्रासी। काय इच्छा मानसी। विप्र म्हणे रायासी।  
शास्त्रोक्त नारी धुंडितो॥ ५७॥ जाणे भी कामशास्त्र। तसेच सामुद्रिक शास्त्र। नारी  
मिळावी पवित्र। शास्त्रयुक्त लक्षणांची॥ ५८॥ ऐकून त्याचें वचन। रायें तया  
स्वकन्यारत्न। दाविले तें पाहून। मोहित होवोनि तो पडला॥ ५९॥ शास्त्रोक्त सर्व  
लक्षणे। पाहतां पीडिला कामबाणे। सावध होवोनि क्षणे। यथेष्ट वीक्षणे पाहिली॥ ६०॥ मुख  
पाहतां विप्राचें। भुलले मन कन्येचें। हार्द<sup>२</sup> जाणोनि दोघांचें। राजाचे मन सुखावले॥ ६१॥

१.जीवन्मुक्त. २. प्रेम.

राजा म्हणे हा सुपात्र । विप्र असे पवित्र । मीही असे अपुत्र । हा घरजांवई करावा ॥ ६२ ॥  
 विप्र कन्येसी पाहून । राहिला मोहित होऊन । कन्येचेही अंतःकरण । रंगलें याहून काय  
 पाहूं ॥ ६३ ॥ जरी हा असे निर्धन । याला द्यावे राज्यार्धदान । असा विचार करून । मुहूर्त  
 पाहून लग्न करी ॥ ६४ ॥ ब्राह्मविधीनें कन्यादान । दिलें राज्यार्ध आंदण । केला उत्सव  
 सोळां दिन । जांवई ठेवून घेतला ॥ ६५ ॥ चक्रवाकासमान । परस्पर प्रेमबंधन । झालें तयांचे  
 अनुदिन । आनंदनिमग्न होती ते ॥ ६६ ॥ वाचे मना अगोचर । तें सुख आत्यंतिक पर ।  
 आत्मस्वरूप तें वर । नित्य निरतिशय जें ॥ ६७ ॥ मनुष्यानंदाहूनि । उत्तरोत्तर शतगुणी ।  
 ब्रह्मसुखान्त जीं तयाहूनि । शतगुणीं आत्मसुख ॥ ६८ ॥ रत्यारुढ तेंची पूर्ण । कामशास्त्री  
 जो विचक्षण । जाणे ब्रह्मसुखाचे लक्षण । तो घे पूर्णपणे तें ॥ ६९ ॥ पामरें भोगितां नारी ।  
 सोपाधिक सुख घेतों अंतरीं । नित्य निरतिशय सुखाची सरी । मैथुनांतरी त्या द्यावी  
 कीं ॥ ७० ॥ शास्त्र नेणे तया स्पष्ट । स्पर्धासूयादि दुष्ट । रतिसुख जाणें स्पष्ट । मानी प्रेष्ट  
 तत्त्वज्ञ ॥ ७१ ॥ मैथुनांती शयनांतीं । जी बाणे पूर्णस्थिति । ती सदैव जे पाळिती । जीवन्मुक्ति  
 तयां हातीं ॥ ७२ ॥ हें नेणे तो पामर । धरी संसार अनिवार । विषयासक्ति निरंतर । करी  
 पराड्मुखपणे ॥ ७३ ॥ असा तो ब्राह्मण । कामशास्त्रप्रवीण । रत्युपाधीनें जाणून । ब्रह्मानंदीं  
 निमाला ॥ ७४ ॥ राजकन्या हृष्ट झाली । विप्रचरणीं रमली । कधींही दृष्टि आपुली । अन्यत्र  
 न घाली क्षणमपि ॥ ७५ ॥ धरोनि पतीची चित्तवृत्ती । रमे राजकन्या सती । मानी परब्रह्म  
 पती । ती सुमती धन्य हो ॥ ७६ ॥ दोघांनी न केलें पातक । स्वप्नीही न देखिले दुःख ।  
 परस्पर भोगूनि सुख । राहती एकमनेंसी ॥ ७७ ॥ यथायोग्य पाळिती धर्म । जो असे गृहाश्रम

तदनुगुणे करिती कर्म। परब्रह्म नर्म<sup>१</sup> ज्याचें॥ ७८॥ जें सुख देव नेणती। तें सुख ते अनुभवती। सुखे मरोनी ते अंती। दोघेंही जाती गंधर्वलोकी॥ ७९॥ तेथेंही दंपती होऊन होती नादब्रह्मलीन। गीतवाद्यताननिपुण। गंधर्वगणमान्य झाले॥ ८०॥ एके दिनी हिमाचळी। ते खच्छंद गाती त्या वेळी। गाणे ऐकूनि चंद्रमौळी। तयांजवळी पातला॥ ८१॥ गाणे मंजुळस्वर। तालासह सप्तस्वर। बावीस श्रुति धरिता उर। तान बरोबर एकुणपन्नास॥ ८२॥ रागांसह रागिणी। विरामासह दावितां त्यांनी। हर्षा न पुरे धरणी। शिवाचे श्रवणी भरे तें॥ ८३॥ गीतरागे हराचें मन। त्यांणी हरितां सोडून ध्यान। हर बोले होऊनि प्रसन्न। कर उचलून प्रेमानें॥ ८४॥ तुम्ही सुशिक्ष्य उत्तम। तुमचें गाणे मनोरम। यापुढे काय साम। आनंदधाम हें गाणे॥ ८५॥ जैसे तुम्हीं गाईले। ऐसे अद्यापि न ऐकिले। माझें मन पूर्ण धालें। ऐकतां भलें गाणे हे॥ ८६॥ तुम्हां न होईल त्रास। तुम्हां देतों स्वर्गावास। तेथें रमवूनि देवांस। करा निवास आनंदें॥ ८७॥ असे म्हणोनि शंकरें। विमानीं बैसवोनि त्वरें। तयां मानपुरःसरे। स्वर्गावरी पाठविलें॥ ८८॥ त्यांचीं गाणी ऐकूनि। किन्नर किन्नरी जाती भुलोनि। गंधर्वही ऐकोनि। चकित होऊनि राहती॥ ८९॥ ऐसा तो ब्राह्मण। स्वर्गी देवगंधर्वाहून। मान्य झाला अनुदिन। आनंदलीन मानस॥ ९०॥ कालांतरीं एके दिनी। उत्सव झाला ब्रह्मभुवनी। तेथें गंधर्व बोलावूनि। आणिले असती अनेक॥ ९१॥ जो हा पूर्वीचा ब्राह्मण। गंधर्व झाला जाण। त्यालाही देवगण। घेऊनि आले ब्रह्मलोकी॥ ९२॥ मृदंगादि आनद्ध वाद्यें। वीणादिक तंतुवाद्यें। मुरलीप्रमुख सुषिर<sup>२</sup> वाद्यें। वाजती घनवाद्यें

तालादिक ॥ ९३ ॥ अप्सरा कौशल्ये नाचती । हाव भाव कळा दाविती । गंधर्व प्रेमभरें गाती । आनंदविती देवांसी ॥ ९४ ॥ सर्वामध्ये विस्पष्ट । ब्राह्मणाचा स्वर उत्कृष्ट । सर्वांचें चित्त करी हृष्ट । झाला संतुष्ट ब्रह्मदेव ॥ ९५ ॥ सर्व गंधर्वा वारूनि । त्या दोघां पुढे बैसवून । ब्रह्मा ऐके चित्त देऊनि । त्यांचीं गाणीं मनोरम ॥ ९६ ॥ ऐकतां ज्यांचे गाणें । साक्षात् ब्रह्मानंद होणें । संतोषूनि ब्रह्मा म्हणे । धन्य जिणें तुमचें हें ॥ ९७ ॥ नादब्रह्मात्म तत्त्व जें । ज्यासमान नाही दुजें । म्हणूनि सर्वोत्तम जें । तें उमजे हा एक ॥ ९८ ॥ विलक्षण ह्याचा आनंद । दुसऱ्या देई परमानंद । केवळ ब्रह्मरसास्वाद । सर्व खेद वारी जो ॥ ९९ ॥ याचा नित्य निवास । ब्रह्मलोकीं व्हावा खास । आतां स्त्रियेसह ह्यास । माझे जवळी ठेवितो ॥ १०० ॥ ऐसें ब्रह्मा बोलून । सुप्रसन्न होऊन । तया दे स्वसन्निधान । प्रेमें मानपुरःसर ॥ १०१ ॥ ऐसा तो ब्राह्मण । कामशास्त्रप्रवीण । पुढे गंधर्व होऊन । ब्रह्मलोकीं राहिला ॥ १०२ ॥ कृतोपासकां जी गति । ती आली तया पुढती । तेणे घेतली क्रममुक्ति । पुनरावृत्ति न हो तया ॥ १०३ ॥ ज्यांचें अपक्व ज्ञान । ते ब्रह्मलोकीं येऊन । तेथें श्रवणादि करून । क्रमें निर्वाण पावती ॥ १०४ ॥ जे केवळ पुण्येकरून । ब्रह्मलोकीं येऊन । राहती तयां ये पतन । पुण्य भोगून सरतांची ॥ १०५ ॥ गुरु म्हणे इंद्रा ऐक । कामशास्त्रनिश्चायक । तो ब्राह्मण सस्त्रीक । ब्रह्मलोकवासी झाला ॥ १०६ ॥ तो क्रममुक्तीचा अधिकारी । जाहला असे जो यापरी । शास्त्रतत्त्व निर्धारी । क्रमें चारी मुक्ति घेतो ॥ १०७ ॥ श्रीदत्त म्हणे अर्जुना । द्वितीय

गाथा ऐकून देवराणा । पोचोनियां समाधाना । तृतीयोदाहरण पुस्तसे ॥ १०८ ॥

इति श्रीमत्परमहंस परिग्राजकाचार्य श्रीवासुदेवानंदसरस्वतीविरचिते श्रीदत्तमाहात्म्ये  
अष्टमोऽध्यायः ॥ ८ ॥

॥ श्रीगुरुदत्तात्रेयार्पणमस्तु ॥

## अध्याय ९ वा

श्रीगुरुदत्तात्रेयाय नमः ॥ श्रीदत्त म्हणे अर्जुना । परिसे करूनी एकमना । ह्या तिसन्या उदाहरणा । समाधाना पावसी ॥ १ ॥ वेदशर्मा विप्र एक । गोदावासी सुविवेक । तया पुत्र झाला एक । नामे अन्वर्थक सुशील ॥ २ ॥ तो स्वाचारसंपन्न । गायत्री जपे करी श्रवण मनन । दैवयोगेंकरून । सात भूतांनी गांठिला ॥ ३ ॥ सातही ब्रह्मराक्षस । पीडिती त्या पुत्रास । नानापरी देती त्रास । न देती ग्रास भक्षावया ॥ ४ ॥ सातांच्या चेष्टा सात । एकाकाळी एक येत । एवं विप्र सतत । भूतग्रस्त झाला असे ॥ ५ ॥ एक रडे एक उडे । एक हंसे गाढे । एक नाचे पुढे पुढे । खायी गायी पडे एक ॥ ६ ॥ द्विजाअंगीं घुसती । अशा चेष्टा दाविती । कांहीं उपाय न चालती । झाली भिती ब्राह्मणा ॥ ७ ॥ म्हणे माझा पुत्र एक । त्याला भुतें देती दुःख । पाहुनियां झाला शोक । उभय लोक अंतरले ॥ ८ ॥ श्रीदत्ताचा उपासक । मी असोनी हैं दुःख । केवीं झाले विवेक<sup>१</sup> । तोही चोख न राहे ॥ ९ ॥ असा करी विप्र शोक । तंव आला भिक्षुक । दुर्गंधांगी मलिन मूर्ख । दिसे लोकदृष्ट्या तो ॥ १० ॥ भिक्षा देतां त्याची कांती । पाहतां विप्रा झाली भ्रांती । म्हणे हा कीं दिनपती । माझी मती भ्रमतसे ॥ ११ ॥ करू याचें परीक्षण । असें म्हणतां तत्क्षण । भिक्षुक धांवे त्वरा करून । पाठी लागोन धांवे विप्र ॥ १२ ॥ भिक्षुक वनीं चालिला । द्विज पाठीसी लागला । पाषाण मारी तयाला । जा जा

१.विचार.

मार्गे फीर म्हणे॥ १३॥ मार सोसोनि ब्राह्मण। जाऊनी दृढ धरी चरण। म्हणे आलों शरण। करी रक्षण सत्पुरुषा॥ १४॥ भिक्षु म्हणे मी व्रात्य भष्ट। तूं ब्राह्मण पूज्य श्रेष्ठ। विप्र म्हणे आपण वरिष्ठ। स्पष्ट देव भूलोकी॥ १५॥ हंसूनी भिक्षु दावी रूप। तों दिसे त्रिमूर्तिस्वरूप। विप्र म्हणे गेलें पाप। दर्शनें ताप नष्ट झाले॥ १६॥ भूतें त्रासिला माझा सुत। तुम्ही त्याला करा मुक्त। हांसोनि वदे भिक्षुक दत्त। मंत्र सात हे घे तूं॥ १७॥ एका एका भूता। एक एक मंत्र योजितां। तत्काल ये बद्धता। होईल मुक्तता पुत्राची॥ १८॥ जसे मनाचे मळ। एका एका शास्त्रे केवळ। जाऊनी आत्मयाची आळ। दुरावे तत्काळ तया परी॥ १९॥ एका एका मंत्रें एक एक। भूत जाईल निःशंक। परस्परविरुद्ध ते ऐक। न जाती एक मंत्रानें॥ २०॥ असें बोलोनी सविधान। सात मंत्र सांगून। गुप्त झाला भगवान्। विप्र वंदून मार्गे फिरे॥ २१॥ विप्र घरीं येऊन। सुरनात होऊन। यथाविधी न्यास ध्यान। करून प्रयोग करितसे॥ २२॥ एक भूताचें झालें बंधन। ती एक चेष्टा जाऊन। पुत्र पावला समाधान। मंत्रविधानबळानें॥ २३॥ विप्रे असा सात दिवस। उपाय केला तयास। बांधोनी सात भूतांस। टाकिलें खास मंत्रबळे॥ २४॥ ज्या ज्या भूताची जी जी चेष्टा। तो तो बद्ध होतां ती अदृष्टा। झाली अशा सातही चेष्टा। जाऊनी पुत्र मुक्त झाला॥ २५॥ मग तो अभ्यास करून। मुक्त झाला द्विजनंदन। असा क्षुद्र शास्त्रापासून। उपयोग जन करितात॥ २६॥ मंत्रशास्त्रही उपकारक। ही तिसरी गाथा सुरेख। आतां चौथी गाथा ऐक। मन निःशंक होईल॥ २७॥ सह्याद्रिनिकट मातापूर<sup>१</sup>। तेथें वसे द्विजवर। विष्णुदत्तशर्मा पवित्र।

कर्मशूर गृहस्थ ॥ २८ ॥ पत्नी तयाची सुशीला । सदा वागे अनुकूला । सदा आदरी पतिसेवेला । न हो प्रतिकूला कधींही ॥ २९ ॥ तो विप्र श्रीदत्तोपासक । असे कर्मठ मीमांसक । यथाकालीं आन्हिक । करी विवेकपूर्वक तो ॥ ३० ॥ अश्वत्थ असे त्याचे दारीं । ब्रह्मराक्षस वसे त्यावरी । भूतबळी भक्षण करीं । वैश्वदेवांतरी टाकितां ॥ ३१ ॥ न देती जे बलिदान । करी तयांचे पीडन । भूतांचा हा स्वभाव म्हणून । वैश्वदेव करूनि बलि द्यावा ॥ ३२ ॥ विष्णुदत्ते बळी देतां । नित्य येऊनी तो खातां । राक्षसा ये शांतता । शुद्धान्न सेवितां काय नोहे ॥ ३३ ॥ एके दिनीं घेऊनी बळी । विष्णुदत्त आला वृक्षातळी । ब्रह्मराक्षस तत्काळीं । अश्वत्थमूळीं उतरला ॥ ३४ ॥ भयंकर तो दिसत । विप्र झाला चकित । थरथरां कांपे भयभीत । म्हणे हें दुरित काय आलें ॥ ३५ ॥ रूप दिसे विशाळ । मुखही अति विक्राळ । जेवीं भेटतां शार्दूल । गाय व्याकूळ होतसे ॥ ३६ ॥ व्याकूळ हो तसा द्विज । म्हणे हें काय विघ्न आज । रुसला कीं योगिराज । माझी लाज न ठेवी कीं ॥ ३७ ॥ भ्याला ब्राह्मण जाणून । राक्षस शांत होऊन । बोले मंजुळ वचन । देतों वरदान राक्षस मी ॥ ३८ ॥ तूं देशी बलिदान । तें नित्य भक्षून । शांत झालो म्हणून । उपकार फेडीन तुडे आतां ॥ ३९ ॥ ऐसे राक्षसवचन । ब्राह्मणानें ऐकून । आपुले कर्म म्हणून । करी स्तवन दत्ताचें ॥ ४० ॥ पद ॥ अहहा कौतुक हें लोकीं । दत्ता दाविसी कीं ॥ ध्रु ॥ ४१ ॥ करितां नित्य तुझी सेवा । धरूनी मनीं ह्या सद्भावा । धर्महि आचरितां देवा ॥ भता प्रसन्न करविसी कीं ॥ ४२ ॥ जीं असती भूतें क्रूर । त्वत्स्मरणे जाती दूर । तुज स्मरतां आजि कां समोर । राक्षस घोर दाविसी कीं ॥ ४३ ॥ ओवी ॥ राक्षस

म्हणे ब्राह्मणा। काय ही तुझी विचारणा। जरी तूं अससी शहाणा। दैववाणा<sup>१</sup> होऊं नको॥४४॥ मनींचें भय सोडून। आतां घेई वरदान। नको करूं अनुमान। मी सुप्रसन्न देतसें॥ ४५॥ विप्र ऐकूनी वचन। मनीं करी चिंतन। जरी मागावे पुत्रसंतान। तरी निर्धन मी असें॥ ४६॥ जरी मागावें धन। तरी रहाया नाहीं स्थान। काय मागावें हें मन। एक निर्धार न करी॥ ४७॥ जरी नश्वर ऐहिक। तरी मागावा कीं परलोक। तोही नश्वर म्हणती लोक। निर्वाणसुख मागों कीं॥ ४८॥ असा विप्र गडबडूनी। मग गृहांत जाऊनी। संशयास्पद होऊनी। सांगे पत्नीप्रति सर्व॥ ४९॥ पत्नी म्हणे प्राणेश्वरा। मागूं नका नश्वरा। श्रीदत्ताची भेटी करा। ऐशा वरा मागावें॥ ५०॥ होतां श्रीदत्ताची भेटी। सर्व संपदा पडती गांठी। याहूनि प्राप्ति नाहीं मोठी। योगी ज्यासाठीं तळतळती॥ ५१॥ पडतां दत्ताची गांठ। सर्व देव देतील भेट। संपदा न सोडतील पाठ। मग आटाआट कासया॥ ५२॥ असे प्रियचें भाषण। ऐकतां तो ब्राह्मण। म्हणे हेंचि शहाणपण। श्रीचरण पहावे॥ ५३॥ तो तथास्तु म्हणून। पुनः बाहेर येऊन। म्हणे दत्ताचे दर्शन। व्हावें हें दान दे भूता॥ ५४॥ भूत म्हणे नाम त्याचें। ऐकतां मन आमुचें। भितें तथापि वाचे। वदलों तें साचें करीन॥ ५५॥ त्वां केला उपकार। जरी हा प्रत्युपकार। न घडे तरी धिक्कार। असे निर्धारपणे मला॥ ५६॥ आतां यत्ने दर्शन। तुला निश्चयें करवीन। तूं धीर धरून। धरी चरण दृढ त्याचे॥ ५७॥ तो नानारूपधर। देवादिकां दुर्धर। भक्तिगम्य योगिवर। जया निर्धार तया मिळे॥ ५८॥ जरी होईल दर्शन। तरी कृतकृत्य जीवन। निजकुला उद्धरोन। घेईल निर्वाण

मानव ॥ ५९ ॥ राक्षस असें बोलुनी । गुप्त होई तत्क्षणीं । ब्राह्मण आश्चर्य पावूनी । घरी येवूनी राहिला ॥ ६० ॥ मद्याचे दुकानांत । एकदां पातला दत्त । राक्षस तें जाणत । विप्राप्रत सांगतसे ॥ ६१ ॥ म्हणे विप्रा त्वरें जावें । श्रीच्या पदीं लागावें । मागें पुढें न पाहावें । तरीच गावेल पद त्याचें ॥ ६२ ॥ उन्मत्तसा मद्यापणी<sup>१</sup> जो फिरे त्याचे चरणीं । लागे निश्चय करूनी । न करीं मर्नीं अनुमान ॥ ६३ ॥ ऐकूनी विप्र धांवत । तसाचि देखिला उन्मत्त । दुर्गधांग मक्षिकावृत । म्हणे हा अवधूत होय कीं ॥ ६४ ॥ आधीं जातीचा भूत । तया काय ठावा दत्त । लोग हांसतील निश्चित । पाय धरितां मद्यप्याचे ॥ ६५ ॥ मर्नी विकल्प येतां असा । दत्त गुप्त झाला सहसा । विप्र तळतळे जसा मासा । म्हणे कसा मी दुर्देव ॥ ६६ ॥ जरी असता हा उन्मत्त । तरी न होता गुप्त । राक्षसें हाचि दत्त । म्हणोनि निश्चित दाविला ॥ ६७ ॥ कशी माझी दुष्टवासना । कसा दावूं भूता वदना । पत्नी म्हणेल भक्तिहीना । कां निधाना दवडिलें ॥ ६८ ॥ असा अनुतप्त होउनी । विप्र आला परतूनी । भूत म्हणे धिकारूनी । तुझा मद्यवचनीं न विश्वास ॥ ६९ ॥ असो पुनः अजुनी । दत्ता दावीन दुरोनी । सावधान होवोनी । लागे चरणीं धीरानें ॥ ७० ॥ मग कांहीं काल गेल्यावर । स्मशानीं खेले योगेश्वर । हाक मारूनी असुर । विप्राप्रती सांगतसे ॥ ७१ ॥ तुझा देव स्मशानीं बसून । अंगी धूळ माखून । बरोबर कुत्रे घेऊन । करी क्रीडन कौतुकें ॥ ७२ ॥ तो जाणे आत्माराम । आत्मक्रीडा उत्तम । ज्या भजती मुनिसत्तम । मुक्तिधाम तेंचि जाण ॥ ७३ ॥ जाणावया तयाची

१. मद्याचें दुकान

गती । भूतांची काय शक्ती । मी पूर्वी केली भक्ती । म्हणोनी युक्ती सांगतो ॥ ७४ ॥ मी भक्त असोन । विप्रांचा केला अवमान । त्या पारें असा होऊन । राहिलों तरी स्मृती असे ॥ ७५ ॥ मग विप्र जाय स्मशानीं । दत्त मारी अस्थी घेऊनी । मरणभयें पळे सदनीं । भूत निर्भर्त्सूनी वदे तया ॥ ७६ ॥ मिथ्याभूत देहा भुलून । पाप्या देवा देशीं सोडून । तथापि दावितों अजून । यापूढे जाण दैव तुझें ॥ ७७ ॥ मग पुनः एके दिनीं स्मशानीं । मृतखरमांस तोडुनी । कुत्र्या कावळ्या दे वांटूनी । त्या पाहूनी विप्रातें जाणवी ॥ ७८ ॥ पत्नी म्हणे व्हा सादर । विप्र म्हणे मी न सोडी धीर । भूत म्हणे जरी योगेश्वर । देझ्ल वर तये वेळीं ॥ ७९ ॥ दर्शश्राद्धीं द्यावया क्षण । आलों तुम्ही घ्यावें आमंत्रण । असें मागावें वरदान । विप्र तथास्तु म्हणोन निघाला ॥ ८० ॥ स्मशानीं विप्र येऊन । तशीच मूर्ती पाहून । जाऊन दृढ धरी चरण । न सोडी ताडन करिताही ॥ ८१ ॥ म्हणे दत्त कां पाद धरिसी । विप्र म्हणे आलों क्षण द्यावयासी । येसु म्हणे भ्रष्टासी । कां देशी श्राद्धीं क्षण ॥ ८२ ॥ मी धर्माधर्मवर्जित । विप्र म्हणें हें यथार्थ । परमात्मा तूं समर्थ । तुला किमर्थ धर्माधर्म ॥ ८३ ॥ हांसोनि ॐ तथा म्हणे दत्त । निजस्वरूप दाखवित । कुत्रे होती श्रुति मूर्तिमंत । वायस होत शास्त्रें तीं ॥ ८४ ॥ योगभूमी दिसे स्मशान । पाहतां चकित झाला ब्राह्मण । दत्त म्हणे होतां मध्यान्ह । स्नान करूनी येतों मी ॥ ८५ ॥ पंक्तियोग्य असेल ब्राह्मण । तरीच मी करीन भोजन । विप्र तथास्तु म्हणोन । वंदन करूनी घरीं आला ॥ ८६ ॥ राक्षसाप्रती येऊन । सर्व सांगे वर्तमान । पंक्तियोग्य ब्राह्मण । आणूं कोठून शोधूनी ॥ ८७ ॥ भूत बोले अग्नि आदित्य । पंक्तियोग्य असती तथ्य । तुझे कार्य झाले सत्य । माझें अगत्य स्मरण करी ॥ ८८ ॥ विप्र सदनीं येऊन । भार्येप्रती सांगे सर्व

विस्तारुन । तीही अत्यंत हृष्ट होऊन । पाक करुन राहिली ॥ ८९ ॥ तंव मध्यान्हीं पातले दत्त । म्हणती अजूनी विप्र न दिसत । विप्र देखूनि स्वरूप अद्भुत । पाहे विस्मित होऊनी ॥ ९० ॥ तंव पत्नी आसन देऊन । म्हणे करावें उपवेशन । सत्वर येतील ब्राह्मण । तथास्तु म्हणून दत्त बसे ॥ ९१ ॥ पत्नी बाहेर येऊन । सूर्या प्रार्थी हात जोडून । भो सर्वात्मन् कश्यपनंदन । जीवां चेतन करिसी तू ॥ ९२ ॥ ब्राह्मणांचे तू दैवत । रूपांतरे येऊन त्वरित । श्राद्धीं क्षण घ्यावा निश्चित । अत्रिसुत वाट पाहे ॥ ९३ ॥ असी प्रार्थना ऐकून । विप्ररूप घेऊन । सत्वर उतरला अरुण । तया आसन देई सती ॥ ९४ ॥ दत्त म्हणे षड्दैवत । दर्शश्राद्ध हें निश्चित । तीन विप्र पाहिजेत । तिसरा येतो म्हणे सती ॥ ९५ ॥ अग्निशाळेत जाऊन । प्रार्थीं सती हात जोडून । अग्ने तू गृहपति म्हणून । प्रख्यात होसी कर्माध्यक्ष ॥ ९६ ॥ तुला असो गृहाची लाज । तू होवोनी द्विज । श्राद्धीं क्षण घेई आज । योगीराज वाट पाहे ॥ ९७ ॥ असें प्रार्थितां अग्नी विप्र होऊन । देवस्थानीं बैसला येऊन । विप्रे संकल्पादि करुन । केलें श्राद्ध यथाविधी ॥ ९८ ॥ तीन देव तृप्त झाले । पितर सद्गतीतें पावले । द्विजें अष्टोत्तरशतनामें स्तविलें । दत्ता वंदिलें प्रेमानें ॥ ९९ ॥ विप्र म्हणे माझी मती अल्प । जरी माझे मनीं विकल्प । देवा तू सत्य संकल्प । माझें निर्विकल्प मन केलें ॥ १०० ॥ धन्य हे माझे नेत्र । हें रूप पाहोनी झाले पवित्र । हें धन्य माझे गात्र । कुळगोत्र पवित्र करी ॥ १०१ ॥ मी तो कःपदार्थ । तुम्हीं भगवान् समर्थ । पूर्ण केले मनोरथ । झालों कृतार्थ कुळासह ॥ १०२ ॥ राक्षसाच्या वचनें करुन । देखिले म्यां हे चरण । दत्त म्हणे हे ब्राह्मण । तो राक्षस जाण भक्त माझा ॥ १०३ ॥ दुर्देवें दुर्गत झाला । हें उच्छिष्ट देई त्याला । तोहि

जाईल सद्गतीला । घे मुक्तीला स्त्रियेसह तूं ॥ १०४ ॥ माझी भक्ती दुर्लभ जाण । ती तुला  
मिळाली दैवेंकरून । तूं इहपर भोग भोगून । सायुज्य निर्वाण घेशील ॥ १०५ ॥ असें म्हणोनी  
श्रीदत्त । विद्या परोपकारार्थ देत । कामगती विमान दे सविता । भाग्यसंपदा दे अग्नी ॥  
१०६ ॥ आज्ञा घेउनी तिघे जाती । विप्र दत्ता चिंती चित्ती । उच्छिष्टाशनें राक्षसा ये गती । ये  
जीवन्मुक्ती सस्त्रीक विप्रा ॥ १०७ ॥ करितां मीमांसोक्त कर्म । विप्रा मिळालें अलभ्य शर्म ।  
शास्त्राचें जो जाणील वर्म । सर्व धर्मफळ घे तो ॥ १०८ ॥

इति श्रीमत्परमहंस परिव्राजकाचार्य वासुदेवानन्दसरस्वतीविरचिते श्रीदत्तमाहात्म्ये  
नवमोऽध्यायः ॥ ९ ॥

॥ श्रीगुरुदत्तात्रेयार्पणमस्तु ॥

## अध्याय १० वा

श्रीदत्तात्रेयाय नमः ॥ गुरु म्हणे परमपवित्र। विष्णुदत्ताची गाथा विचित्र। जो दत्तभगवान् स्वतंत्र। होतो परतंत्र भावभुकेनै ॥ १ ॥ अद्यापि यज्ञ ज्याला। तृप्ति न करिती तयाला। तृप्तीचा ढेकर आला। श्राद्धान्न जेवितां हर्षानै ॥ २ ॥ धन्य ती सुशीला सती। दत्ता जेवूं वाढी ती स्वहस्ती। आग्रह करूनी निगुती। दीक्षिता गती न ये ही ॥ ३ ॥ धन्य तो विष्णुदत्त। ज्याचें परम शुद्ध चित्त। आराधोनियां श्रीदत्त। उद्घरिले समस्त कुळ ज्याणे ॥ ४ ॥ धन्य तोही राक्षस। आपणासह विप्रास। उद्घरी ऐशा परम हितास। दावी तो खास परम गुरु ॥ ५ ॥ श्रीदत्तें विष्णुदत्तावर। अनुग्रह केला हा थोर। करावया परोपकार। दयेनै वर विद्या दिधल्या ॥ ६ ॥ ज्या ज्यावरी अनुग्रही करी। तो तरे या संसारीं। विष्णुदत्तासम उपकारी। ब्रह्मांडोदरीं विरळ ॥ ७ ॥ ग्रहभूत डचकती। विष्णुदत्ता देव भीती। नुरवी लोकांची खंती। महामती दत्तवरे ॥ ८ ॥ आतां ऐक देवनाथा। पांचवी असे हे गाथा। कर्मविकापाची कथा। मोक्षपंथा मिळेल ॥ ९ ॥ हरिशर्मा विप्र गोदावासी। एक पुत्र झाला त्यासी। अल्पवय असतां तयासी। मातापितयासीं मृत्यु आला ॥ १० ॥ धनी होता म्हणून। तयाचें जाहले लग्न। परि व्याधिग्रस्त दुःखमग्न। सदा उद्विग्न मन ज्याचें ॥ ११ ॥ उपजतांचि वरोबर गुल्मरोग। तेरावे वर्षी क्षयरोग। अठरावे वर्षी जलोदर रोग। सर्वांग निस्तेजस्क झालें ॥ १२ ॥ एकुणीस वर्षे होतां अतिसार। कासश्वास वरोबर। पुढे झाला भगंदर। मग त्रिदोषे जोर केला ॥ १३ ॥ करितां औषधदान। मृत्युंजयजप हवन। ग्रहदेवांचें

अर्चन। करितां रोगांचे शमन न झालें॥ १४॥ त्याची भार्या सोळा वर्षाची। ऐकूनि कीर्ति विष्णुदत्ताची। येऊनि पाऊले धरी त्याची। सौभाग्यदान द्याचि म्हणे॥ १५॥ माझा पती वीस वर्षाचा। त्याला गुल्मरोग जन्माचा। क्षयरोग आठ वर्षाचा। तीन वर्षाचा जलोदर॥ १६॥ एक वर्षाचा जीर्णज्वर। षण्मासांचा अतिसार। चौमासांचा भगंदर। त्रिदोष थोर वाढला आतां॥ १७॥ केले अनेक उपाय। तरी न झाले आरोग्य। मला द्यावे सौभाग्य। तुम्ही सभाग्य दत्तभक्त॥ १८॥ असी प्रार्थना ऐकून। तिचे सदनीं येऊन। तया विप्रा पाहून। बोले वचन विष्णुदत्त॥ १९॥ पूर्वपापे सर्व रोगी होती। प्रायश्चित्तं पापे शमती। कर्मविपाकीं हे ख्याती। ऋषिसंमती अशीच असे॥ २०॥ ब्रह्मवधदोषे क्षय झाला। द्वादशाब्द प्रायश्चित्त कीजे तयाला। देवद्रोहें गुल्म झाला। षडब्द तयाला प्रायश्चित्त॥ २१॥ जलोदरा द्वादशाब्द। जीर्णज्वरा एकाब्द। भगंदरा एकाब्द। योजी अब्द अतिसारा॥ २२॥ पत्नीकरवीं विष्णुदत्त। करवी असें प्रायश्चित्त। ज्या ज्या रोगांचे जें जें प्रायश्चित्त। तें तें करितां तो तो रोग जाई॥ २३॥ त्रिदोषावरी रसायन। देतां त्याचें निरसन। जाहलें तेव्हां तो ब्राह्मण। बैसला उठोन सुखानें॥ २४॥ त्याचें हृदय स्पर्शोन। विष्णुदत्त मंत्र म्हणोन। तया देई आशीर्वचन। मनीं स्मरोनी श्रीदत्ता॥ २५॥ मग त्या द्विजा आरोग्य। आयुष्य प्रजा ऐश्वर्य। यश दिव्यगती वीर्य। मिळाले औदार्य विप्रवरें॥ २६॥ दत्तपर्दीं दृढ भक्ती। मिळाली उत्तम मुक्ती। निर्मळ जाहली मती। मंत्रशक्ती अशी हे॥ २७॥ विप्रस्त्री म्हणे विष्णुदत्ता। त्वां सौभाग्यदान दिलें आतां। यथेच्छ घेई वित्ता। विष्णुदत्त नको म्हणे॥ २८॥ तूं केवळ माझी कन्या। होसी निश्चयें विश्वमान्या। पतीसेवने हो धन्या। तुम्हा अन्या गती नाहीं॥ २९॥

स्वप्नींही परपुरुषा न देखे ती। जाण ते उत्तम सती। बंधुसमान नरां देखे ती। मध्यम सती जाणावी॥ ३०॥ परपुरुषा पाहुनी। उपजे काम जरी मनी। राहे प्रयत्ने आवरूनी। कनिष्ठ सती ती जाण॥ ३१॥ परपुरुषा भोगी नारी। ती जारिणी निर्धारी। ती विधवा होई जन्मांतरी। पुनः पुनः निश्चित॥ ३२॥ जी जारकर्म करी। ती कुलत्रय घाली रौरव घोरी। स्वयेंही नरकीं कष्ट भारी। भोगी ती नारी दुर्भगा॥ ३३॥ यास्तव साध्वी तू आतां। धरीं पतीच्या चित्ता। स्वप्नींही न सोडीं सद्वृत्ता। मिळेल सुभगता अखंडित॥ ३४॥ असा उपदेश करूनी। निस्पृह तो ये स्वभवनीं। विप्रा कर्मविपाक शास्त्रे करूनी। रोग जाऊनी ये सद्गती॥ ३५॥ प्रायश्चित्ते रोगनाश। मग आरोग्य दे रस। तसा शास्त्रे होतां अविद्यानाश। प्रबोध ब्रह्मरस देतसे॥ ३६॥ जरी फळाची लालुची। शास्त्रीं दाविली सार्ची। ती मना वळवावयाची। युक्ति शास्त्राची जाणावी॥ ३७॥ एक पुत्र बहु गोड खातां। रोगी झाला त्याची माता। त्या निंब पाजी तो तत्वता। न पिये माता तया बोले॥ ३८॥ बाळा निंब जरी कडू। हा पितां तुला देईन लाडू। हें ऐकतां निंबरसाचा गडू। पिये तो लाडू मिळेल म्हणूनी॥ ३९॥ हातीं लाडू देउनी। अपथ्य होईल म्हणूनी। युक्तीने घे काढूनी। त्यापासुनी दयाळु माय॥ ४०॥ लड्डुकासारिखें गौण फळ। आरोग्य हें मुख्य फळ। भवार्त हा जेंवी रोगी बाळ। श्रुती कनवाळ मातेपरी॥ ४१॥ शास्त्र नव्हे हें स्वर्गार्थ। नव्हे हें वशीकरणार्थ। नव्हे कामभोगार्थ। शत्रुघातार्थ नव्हे हें॥ ४२॥ शास्त्र बुद्धिशुद्धी करी। युक्तीने भ्रम निवारी। एतदर्थ अवधारी। साहावी गाथा बरी असे॥ ४३॥ सह्याद्रीचे उत्तरेस। विप्र एक करी वास। एके दिनीं मित्रानें त्यास। आपल्या गांवास पाचारिलें॥ ४४॥ त्याची

भार्या सुरुपा असे। तियेसी तो सांगतसे। मला मित्राने पाचारिले असे। एक मास रहावया ॥ ४५॥ त्वां सुखें राहावें घरीं। मी येईन मास लोटल्यावरी। तें ऐकूनियां नारी। पाथेय त्याकरीं देतसे॥ ४६॥ तें घेऊनी तो निघाला। ती स्त्री स्नाना आली नदीला। मार्गी अश्वत्थीं झोटिंग वैसला। तेणं ती अबला देखिली॥ ४७॥ ब्रह्मचारीदशेंत। जो मरे कामार्त। तो होय झोटिंग भूत। कामलंपट दुर्धर्ष॥ ४८॥ भूतवर्तमानज्ञान। भूतांला येतें स्पष्ट कळून। तिचा पती गेला हें जाणून। पतिसा होऊन ये घरीं॥ ४९॥ त्याची भार्या पतिव्रता। नेणं तयाचिया कपटा। पती आला जाणूनि त्वरिता। हास्यवदनें पुढे आली॥ ५०॥ तया आसन देऊन। पादप्रक्षालन करून। तें तीर्थ शिरसा वंदून। वायू घालून श्रम वारी॥ ५१॥ मंद मंद वाक्ये बोले। त्वरित कां आगमन झालें। किंवा अपशकुन पाहुनी फिरविले। काढिलेले प्रस्थान माघारां॥ ५२॥ किंवा माझ्या स्नेहामुळे। प्रवासीं मन न वळे। सतीचे मन विरहें वाळे। तुम्हां कळे हें यथार्थ॥ ५३॥ मग तो कपटी काय बोले। ज्याकरितां मीं गमन केले। ते मार्गी जवळचिं भेटले। त्यांणीं फिरविले माघारां॥ ५४॥ अशी ऐकूनी त्याची उक्ती। म्यां मागें फिरविली गती। पुनः जाऊं मासांतीं। व्यर्थ तुला वियोगार्ति कां घावी॥ ५५॥ असें हे कपटच्याचें वचन। तिणे सर्व ऐकून। तें यथार्थ मानून। करी तत्सेवन निष्कपटे॥ ५६॥ अशी तीसी वश करून। तो झोटिंग दुर्जन। तीसीं रसे अनुदिन। पतीसमान होवोनी॥ ५७॥ वय अवस्था रूप शील। शब्द वर्ण आकार सरळ। चाल चालणूक सकळ। दावी खळ पतीसमान॥ ५८॥ रात्रौ करितां संग। तिचे चुरलें सर्वांग। परी त्याचा पुरा न हो भोग। ज्या नये भंग सुरतयुद्धी॥ ५९॥ त्याचे बळ दांडगेपण। भोगशक्ती दारुण। विकारही

विलक्षण । जाणूनि शीण पावे नारी ॥ ६० ॥ ती नारी खिन्न होउनी । विचार करी आपुले मर्नी । भोग न देतां धर्महानी । देतां ग्लानी येतसे ॥ ६१ ॥ असें चितूनी हो दुःखित । त्याविषयी संदेह वाटत । परी सांगावया लाजत । हा अनर्थ इतरांप्रती ॥ ६२ ॥ प्रत्यहीं सर्वरात्र तिला भोगितां । तया नये तृप्तता । तिये आली कृशता । तंव मास लोटतां पती आला ॥ ६३ ॥ तो द्वारीं पातला । तंव स्वसमान एक दारीं बैसला । तो त्याणे पाहिला । संदेह झाला तयासी ॥ ६४ ॥ विप्र म्हणे तूं कोण । माझें रूप घेऊन । माझें घरीं राहून । कापट्य करुन साचा होशी ॥ ६५ ॥ झोटिंग बोले तयालागूनी । मी प्रख्यात घरधनी । तूं कोण आलासी कोठूनी । माझें रूप घेऊनी कपटिया ॥ ६६ ॥ तूं कपटी तूं कपटी म्हणती । असें परस्पर भांडती । तेथें ग्रामस्थ लोक येती । तेही भुलती तयां पाहतां ॥ ६७ ॥ दोनी दिसती समान । खरा खोटा निवडी कोण । त्याचें भांडण दारुण । निवारील कोण कर्से ॥ ६८ ॥ विप्र म्हणे सर्वासी । घरांतूनी दवडा यासी । तो म्हणे दारांतून यासी । घालवा तुम्ही ग्रामलोक ॥ ६९ ॥ माझी नारी सुंदर । भोगीन म्हणतो हा पासर । करूनी आला रूपांतर । परी मी घर न सोडीन ॥ ७० ॥ जरी करील हा बलात्कार । तरी मारीन मी ठार । हें ऐकूनी ते नर । कांहींच उत्तर न देती ॥ ७१ ॥ सासूसासरे विप्राचे । येऊनी पाहती रूप त्याचें । ते म्हणती विष्णुदत्ताचे । घरीं न्यावें या दोघां ॥ ७२ ॥ जेणे आराधिला दत्त । सर्वज्ञ तो विष्णुदत्त । सर्वाचें ओळखी चित्त । तो निश्चय करील ॥ ७३ ॥ मानलें हें वचन सर्वास । सर्व म्हणती त्या दोघांस । घेऊनियां स्त्रियेस । विष्णुदत्ता भेटूं चला ॥ ७४ ॥ तेही वरें म्हणून । स्त्रियेसी पुढे करून । तेही दोघे निघोन । विष्णुदत्ता येऊन भेटले ॥ ७५ ॥ सर्व वर्तमान

ऐकून। सत्कारे र्सर्वा बैसवून। झोटिंगालाही ओळखून। बोले वचन विष्णुदत्त॥ ७६॥  
 अवस्था वय रुपशील। स्वरवर्ण आकार सकळ। नाम गोत्र आणि कुल। सांगा आपुलें  
 दोघेही॥ ७७॥ दोघेही एकच बोलत। तयां म्हणे विष्णुदत्त। यांत काय करावे निश्चित।  
 आतां उपाय करितों मी॥ ७८॥ जें करीन प्रमाणेंसी। तें मान्य होईल लोकांसी। क्षमा  
 मागतों तुम्हांसी। सभ्य म्हणती बहू बरे�॥ ७९॥ असें बोलूनी विप्रमस्तकीं। श्वेतमुद्रा तो  
 रेखी। लाल मुद्रा भूतमस्तकीं। मंत्रे रेखी सुव्यक्त॥ ८०॥ लोकां म्हणे मुद्रेवरून। चित्तीं धरा  
 तुम्ही खूण। मंत्रित मुद्रा बदलून। न टाकवेल भूताला॥ ८१॥ असें बोलूनी विष्णुदत्त। विप्रा  
 बोलावूनी पुसे व्यक्त। भांडी वस्त्रे धन घरांत। काय आहेत सर्व सांग॥ ८२॥ स्त्रियेच्या  
 गुप्त खुणा। सर्व सांग तूं ब्राह्मणा। ब्राह्मण म्हणे यथार्थ जाणा। न सांगवेल पात्रादिक॥  
 ८३॥ स्त्रियेच्या बाह्य खुणा। ठाऊक असती आपणा। याहूनि गुप्त खुणा। नेणे म्हणे  
 सर्भेत॥ ८४॥ भूत सांगे पात्र वस्त्र धन। पात्रांचेही वजन। म्हणे घराच्या इटाही जाण।  
 सांगेन जरी पुसाल॥ ८५॥ बाह्यांतर खुणा स्त्रियेच्या। सांगता मनीं सभ्यांच्या। शंका आली  
 बोलती वाचा। हा न साचा यथार्थ॥ ८६॥ विष्णुदत्त म्हणे तयांसी। ह्या पंचक्रोशी क्षेत्रासी।  
 प्रदक्षिणा करूनी आम्हापाशी। पूर्वीं येईल त्यासी सत्य मानून॥ ८७॥ बरें म्हणोनी दोघे  
 जाती। घटिकेने पिशाच ये मागुती। म्हणे प्रदक्षिणा करूनी क्षेत्राप्रती। तुम्हांप्रती प्रथम  
 आलो॥ ८८॥ सभ्य पुसती खुणा तया। तो यथार्थ सांगे तयां। ते म्हणती हें तों मनुष्या।  
 घटिकेमध्ये न घडेल॥ ८९॥ तेक्हां वाटतो हा भूत। दोन प्रहरांनी विप्र येत। कांहीं कांहीं  
 खुणा सांगत। तें यथार्थ सभ्य म्हणती .॥ ९०॥ विष्णुदत्त म्हणे ह्या पर्वतीं। सिद्ध किती

वसती । पुसोनी त्यांच्या नामगोत्राप्रती । पर्वता प्रदक्षिणा करावी ॥ ११ ॥ प्रदक्षिणा करून । जो भेटेल पूर्वी येऊन । सत्यपणा त्यावरून आम्हां कळोनं येईल ॥ १२ ॥ असें ऐकूनी वचन । दोघे जाती निघोन । लोटितां घटिका दोन । प्रदक्षिणा करून । भूत आला ॥ १३ ॥ यथास्थित सर्व सांगे । विप्र पांच प्रहरांनी ये मागे । विष्णुदत्ताप्रति सांगे । न भेटले सिद्ध कोणी ॥ १४ ॥ हें ऐकतां विप्राचा विश्वास । झाला सर्व सभासदांस । विष्णुदत्त म्हणे तयास । परीक्षा एक शेष राहिली ॥ १५ ॥ असें म्हणूनी लोखंडाची झारी । विष्णुदत्त तयांपुढे करी । म्हणे इच्या मुखानें जाऊनी अंतरी । तोटीनें बाहेर निघावे ॥ १६ ॥ असें म्हणूनी स्वांगरक्षा करी । भूत मुखानें प्रवेश करी । विष्णुदत्त मंत्र उच्चारी । आच्छादित करी दोनी तोंडे ॥ १७ ॥ तोटी मुख बंद होतां । मार्ग न मिळे भूता । हें कृत्य पाहतां । सर्वाला आनंद झाला ॥ १८ ॥ उचलतां जड झाली झारी । ती गाडिली पर्वतावरी । तो आनंद सर्वातरी । न माये त्यावरी भक्त बोले ॥ १९ ॥ येतांच ओळखिला भूत । एकाएकीं करितां निगृहीत । माझ्यावरी समस्त । दोष निश्चित ठेवितील ॥ १०० ॥ म्हणोनी हा यत्न केला । सर्वांचा संशय फिटला । झोटिगही बद्ध झाला । सोडविली अबला ब्राह्मणी ॥ १०१ ॥ शास्त्रे कर्म करून । अज्ञानाचें करिती निरसन । तेणे संशय जाऊन । आत्मज्ञान जेवी होतें ॥ १०२ ॥ तसा करितां हा उपाय । प्रथम झाला संशय । दुसरे वेळीं गेला संशय । झाला निश्चय तिसरे वेळी ॥ १०३ ॥ आतां कोणी शब्द न ठेवील । आतां भूतही न सुटेल । साध्वीलाही दोष न लागेल । माझा बोल निश्चित ॥ १०४ ॥ ऐकूनी असें वचन । साधु साधु म्हणोन । लोक जाती निघोन । सस्त्रीक ब्राह्मण वंदन करी ॥ १०५ ॥ म्हणे माझे अरिष्ट घालविलें । झोटिंगाचें बंधन केले ।

माझे घर मला दिधले। यश गाजविले हैं जगी॥ १०६॥ तुम्ही भगवद्भक्त समर्थ। तुम्हां  
मुळीच नाहीं स्वार्थ। तुमचे जिणे परार्थ। सार्थकता हीच तयाची॥ १०७॥ असें म्हणूनी  
दंपती वंदिती। निरोप घेऊनी घरीं जाती। गुरु म्हणे इंद्राप्रती। शास्त्रे जाती  
संशय॥१०८॥ तंत्रशास्त्रेंकरून। होतां भ्रमनिरसन। सत्य कळले हैं तसेंचि जाण। ब्रह्मज्ञान  
होतसे॥ १०९॥

इति श्रीमत्परमहंस परिव्राजकाचार्य वासुदेवानंदसरस्वतीविरचिते श्रीदत्तमाहात्म्ये  
दशमोऽध्यायः॥ १०॥

॥ श्रीगुरुदत्तात्रेयार्पणमस्तु ॥

## अध्याय ११ वा

श्रीदत्त समर्थ ॥ गुरु म्हणे इंद्रासी । शास्त्रे न घालवी जो भ्रमासी । मुक्ती न मिळे तयासी । गर्भवासी पडे तो ॥ १ ॥ भूलोकांतूनी पर्जन्यांत । पर्जन्यातूनी अन्नांत । अन्नद्वारा पितृशरीरांत । येऊनी राहे तीन मास ॥ २ ॥ राही रेत होऊन । कामाग्नीने तापून । ऋतुकाळीं होता मैथुन । र्णीयोनींत प्रविष्ट होई ॥ ३ ॥ योनिरक्त विमिश्रित । राही गर्भाशयांत । दैवे वाढे वारेने वेष्टित । न मरे कष्ट होतांही ॥ ४ ॥ अस्थि-स्नायु मज्जा रेतानें । होती त्वचा मांस रक्त रक्तानें । मोदका उकडती त्या तन्हेनें । हा देह बने अमंगळ ॥ ५ ॥ मूत्राचें आधण विष्ठेचा दाथर । रेत रक्ताची उकड थोर । मातेची कूस हेंच पात्र । तयामाजी जठराग्नी उकडी ॥ ६ ॥ शुक्र अधिक असे जर । तरी उपजे खास नर । रक्त अधिक असे जर । नारी शरीर उपजेल ॥ ७ ॥ रक्त रेत समान होतां । खास ये नपुंसकता । शुक्र वायुने भिन्न होतां । आवळे जुळे देह होती ॥ ८ ॥ अमंगळाहूनी अमंगळ । रजस्वलेचा विटाळ । तेथेंच उपजे बाळ । तो निर्मळ धुवून होय कीं ॥ ९ ॥ रेत रक्त जें एकत्र मिळते । पांच रात्रीने बुद्बुद होतें । सात दिवसांनी पिशवी होते । पक्षानें फुगते तीच पैं ॥ १० ॥ महिन्यानें होई कठीण । दो मासांनी मस्तक निर्माण । तिसरे मासीं पोट होवून । हस्तपादांकुर फुटती ॥ ११ ॥ चौथे मासीं त्वचा । पांचवे मासीं उद्गम नखांचा । साहावे मासीं नवछिद्रांचा । उद्भव होय अनुक्रमे ॥ १२ ॥ वायू पायापासून । अंतरीं राहे प्राण होऊन । सातवे मासीं ताळू फोडून । अंतरी चेतन प्रवेश करी ॥ १३ ॥ मातेने खाता अन्न । त्याचा रस नाभिछिद्रांतून । पोंचे पोटात जाऊन । तेंचि जीवन गर्भासी ॥ १४ ॥ दोन्ही हृदयें एक होती । तेव्हां डोहाळे उठती । अजीर्ण कृशता वांती । मातेला सुस्ती येतसे ॥ १५ ॥ निजकर्मे भोगी हा नरक । परी तेथेंही ईश्वर संरक्षक । स्तन होती पुष्ट कुण्णमुख । ही पूर्वी योजना दुग्धाची ॥ १६ ॥ दक्षिण कूस होतां थोर । समजावा जन्मेल पुत्र । वामकृक्षी होतां थोर । कन्या

निर्धार जाणावी ॥ १७ ॥ लोटतां नवमास । पूर्णत्वं ये गर्भस । स्मरोनी पूर्व कर्मास । प्रार्थी ईश्वरास  
 पीडूनी ॥ १८ ॥ सातवे मासापासून । होवूनियां चलायमान । अवाड्मुख पीडून । वंदून बोले  
 परमेश्वरा ॥ १९ ॥ देवा कर्म केले गहन । त्याचें हें दुःख दारूण । भोगविले त्वां मजलागून । पुरे  
 शिक्षण आतां हें ॥ २० ॥ दुर्गधीने कंटाळलो । जठराग्नीने पोळलो । ह्या नरकांत लोळलो । शिणलों  
 आतां सोडवी मज ॥ २१ ॥ निजकर्म नानायोनी । येथें आलों भोगूनी । वाटे मला नरकाहूनी ।  
 गर्भवास हा महा कष्ट दे ॥ २२ ॥ आतां सोडवी येथून । यावरी पाप न करीन । देवा तुझें भजन  
 करीन । तुला विसरें न कधीही ॥ २३ ॥ असी स्तुती करितां । दशम मास प्राप्त होतां । सूतीवायूची  
 लहरी उठतां । पडे योनीद्वारे किडा जसा ॥ २४ ॥ उपजतां स्पर्शे वात । ती स्मृति जाई अकस्मात् ।  
 सोहं विसरुनियां पोत । राहे रडत कोहं कोहं ॥ २५ ॥ बोलों नये पराधीना । न जाणती त्याच्या  
 मना । विपरीत होती सर्व योजना । शयनपानादिकांच्या ॥ २६ ॥ बाल्यावस्था खेळांत जाय ।  
 विषयभोगीं तारुण्य जाय । तेव्हां धर्माधर्म दिसेल काय । संतांचे पाय न धरवती ॥ २७ ॥ स्त्री सांगेल  
 तें प्रमाण । माता वाटे कीं वैरिण । ऐकाया शास्त्र-पुराण । मनीं शीण येतसे ॥ २८ ॥ जसें मोगरीचें  
 फूल । मावळे न लागतां वेळ । मनीं विषयांचा मांडितां खेळ । तारुण्य तत्काळ मावळे ॥ २९ ॥  
 ईश्वरभजनीं उतावेळ । न केली त्याचें हें फळ । जरेस पाठवी काळ । काना जवळ ये ती  
 टवळी ॥ ३० ॥ जरा हळू कानी सांगत । मान हालउनी हा तें नाहीं म्हणत । मग ती पाडूनियां दांत ।  
 कान डोळे आंत ओढीतसे ॥ ३१ ॥ तसें पाहुनि तें बेरूप । पोरे जवळ घालिती हूप । त्याच्या मनीं ये  
 कोप । आपोआप अपमान होतां ॥ ३२ ॥ मग म्हणूं जाई राम राम । तो होई लाम लाम । जवळी  
 ज्याला न पडे दाम । तो निकाम दुरावे ॥ ३३ ॥ पुन्हा काळचक्रीं पडे । परिभ्रमण पूर्ववत घडे । जेव्हां  
 मनींचा भ्रम उडे । तेव्हां सांकडे कडे पडती ॥ ३४ ॥ पूर्व संस्कारे जी प्रकृती । तदनुसार कर्म  
 घडती । शास्त्रेविणे न पालटे ती । म्हणूनी शास्त्रयुक्ती आदरावी ॥ ३५ ॥ शास्त्रे होतां भ्रमनिरसन ।

जरी हाती येर्इल ज्ञान। स्थिरबोध न हो तंव जाण। भय दारुण वाटे कीं॥ ३६॥ ऐक इङ्द्रा तूं  
आतां। सांगतो सातवी गाथा। प्रतिष्ठानीं विप्र होता। झाला सुत तयासी॥ ३७॥ योगभ्रष्ट तो  
पूर्वचा। भय मानूनी द्वैताचा। उन्मत्त झाला असोन साचा। व्यर्थ वाचाळपण करी॥ ३८॥ लोकसंगा  
डरे तो। विषयां विष मानी तो। मान न व्हावा म्हणूनी तो। राहे जडमूढ होवूनी॥ ३९॥ माता म्हणे  
नायके सुत। विष्ठामूत्रीं लोळत। पिता म्हणे खचित। ग्रहग्रस्त हा होय॥ ४०॥ मग ब्रतें करिती।  
नियमें देवा पूजिती। हातीं रक्षा बांधिती। दानें देती विप्रांला॥ ४१॥ वैद्यही औषध देती। तीर्थयात्रा  
जप शांती। करिती आंगारे लाविती। भूतभीती मानूनी॥ ४२॥ कांहीं नोहे उपयुक्त। लागलें  
महाभूत। जें जग चेष्टवित। तें बंधात केंवी ये॥ ४३॥ अहं ब्रह्मास्मि उच्चारी। स्वयें झाला  
पंचाक्षरी। यापुढे बापुडा मंत्री। भागवतावांचुनी॥ ४४॥ करितां उपाय फार। तो नये प्रकृतीवर। तो  
लोळे भूमीवर। मळमूत्र नेणे तो॥ ४५॥ हगे मुते उभ्यानें। काय खाणें काय पीणें। हेंही तो मुळींच  
नेणें। त्याचें बोलणें न समजे॥ ४६॥ न जाणें हिताहित। असी जाता वर्ष आठ। मौंजीबंधन करी  
तात। सांगे कानात गायत्री॥ ४७॥ संध्यावंदन न करी। जरी तया पिता मारी। तरी न जपे गायत्री।  
मैत्री न ठेवी कोणासी॥ ४८॥ विष्णुदत्ता ऐकून। तया पुत्रा घेऊन। त्याचे घरी जाऊन। बोलती  
वंदून मायबाप॥ ४९॥ हा जन्मापासून। पडे जडसा होऊन। यासी उपाय योजून। पुत्रदान द्या  
आम्हां॥ ५०॥ आम्हां एकचि सुत। झाला कीं रोगग्रस्त। भूतत्रस्त कीं उन्मत्त। ग्रहग्रस्त कीं न कळे  
हा॥ ५१॥ विष्णुदत्त तें ऐकून। तया पुत्रा पाहून। ब्रह्मनिष्ठ ओळखून। म्हणे पुत्रा ठेवूनी चला॥  
५२॥ पिता म्हणे हा सुत। मुतेल या यज्ञशाळेत। तया म्हणे विष्णुदत्त। चला निश्चिंत आपुलें  
घरी॥ ५३॥ बरें म्हणूनी ते जाती। विष्णुदत्त तया प्रती। म्हणे का घेसी ही भीति। काय चिंती चित्त  
तुझें॥ ५४॥ तूं कोणाचा कोण। येथें येण्याचें काय कारण। कां दाविसी हे दुर्गुण। तुज कोण  
मोहवील॥ ५५॥ त्वां घरीं जावें आनंदें। मायबापा सुख दे। लोकसंग्रह सोडून न दे। या स्वच्छंदें

काय लाभ ॥ ५६ ॥ सोङ्गनी दे ह्या चेष्टा । तुझें काय करूं आतां । हें सांग तूं तत्वता । म्हणूनी माथां हात ठेवी ॥ ५७ ॥ हंसुनियां पुत्र बोले । विप्रा काय हें ऐकविलें । निजरूप माझें भलें । तें एकलें तूं जाणसी ॥ ५८ ॥ मूळीं न माझी उत्पत्ती । मायबाप कसे असती । कर्म ही अक्रियाहाती । केंवी केंवी घडती बोल बापा ॥ ५९ ॥ मी सच्चिदानंद व्यापक । प्रळय जळापरी एक । मी कोणाचा होवू लेक । जावू येवू कुठें कसा ॥ ६० ॥ मी अन्न आणि अन्नाद । नाहीं भोग्य भोगस्वाद । मुळीच नाहीं भेद । परिच्छेद केवीं घडे ॥ ६१ ॥ जरी असतों परिच्छिन्न । तरी हा तुझा प्रश्न । मानितों मी समीचीन । सर्वथा न घडे असें ॥ ६२ ॥ देशकाल वस्तु व्यापून । मी असें संपूर्ण । मला परिच्छेद न । भेद न सर्वथा ॥ ६३ ॥ ऐकून हें वचन । विष्णुदत्त हर्षून । प्रेमें तया आलिंगून । गाढ वचन बोलतसे ॥ ६४ ॥ बापा तूं साच धन्य । अससी सर्व देवमान्य । तुझ्यासारिका कोण अन्य । तूं संन्यस्त साच मानी ॥ ६५ ॥ कोणीही पुरुष पाहे । कधींही अकर्मा न राहे । प्रकृति स्वभाव प्रवाहे । कर्म करिती हें निश्चित ॥ ६६ ॥ तरी करावें शास्त्राचरण । दुसऱ्यालाही तें शिक्षण । मिळेल त्याणें दूषण । कीं भूषण येईल ॥ ६७ ॥ जे वसिष्ठादिक । ते ज्ञानी सम्यक । परंतु ते लौकिक । सर्वथा न टाकिती ॥ ६८ ॥ स्वयें आचरूनी । अन्या मार्ग दावूनी । ज्ञानभूमी धरूनी । पहिले मुनी राहिले ॥ ६९ ॥ पहिल्या योगभूमि तीन । योगीयांचें जागरण । मानिती चौथी स्वप्न । तेथें जाण ब्रह्मवेत्ता ॥ ७० ॥ भूमी धरितां पांचवी । ब्रह्मविद्वर पदवी । मिळे घेई जो सहावी । तो ब्रह्मविद्वरीयान् ॥ ७१ ॥ पांचवी स्वल्प निद्रा । सहावी गाढ निद्रा । ही स्वयें न सोडी योगमुद्रा । परतः उत्थान होय जेणे ॥ ७२ ॥ तुर्या ते सातवी । स्वतः परतः न उठवी । इच्या योगें ये पदवी । ब्रह्मविद्वरिष्ठसंज्ञक ॥ ७३ ॥ तो विधिनिषेधातीत । अजूनी तूं ती मात । नेणसी म्हणूनी भीत । करिसी व्यर्थ ह्या चेष्टा ॥ ७४ ॥ सुखी राहे जीवन्मुक्त । वागूनियां अनासक्त । करी कर्म शास्त्रोक्त । मुक्तसंग होऊनी ॥ ७५ ॥ येणे ज्ञान होय स्थीर । घडे लोकोपकार । ढिला होई अहंकार । शास्त्राधार असा असे ॥ ७६ ॥ अभिमान हाची बंध । सोडी त्याचा

संबंध । हीच युक्ती म्हणती बुध । आत्मबोध होई जेणे ॥ ७७ ॥ ठेवितां स्वात्मदृष्टी । नोहे अहंममता भेटी । मानापमानाच्या गोष्टी । केंवी पोटीं येती मग ॥ ७८ ॥ असी बाणतां स्थिती । विषयवासना नुठती । मना विकार केवी होती । निरहंकृती राहतां ॥ ७९ ॥ असा जो समाहित । तोची मानिजे मुक्त । त्याची दृष्टी जेथें जात । तेथें होत समाधी ॥ ८० ॥ जो कर्मफळ सोडी । अहंकारा न जोडी । हो कां तो अज्ञ अनाडी । बंध तोडी निश्चयें ॥ ८१ ॥ आतां तूं तरी ज्ञाता । बंधाची नसे वार्ता । यापरी वागता । केवी बद्धता येर्इल ॥ ८२ ॥ ज्यांचें अवश चित्त । होई विषयासक्त । तो न होई मुक्त । घेर्ई गुप्त मार तो ॥ ८३ ॥ ज्यांचें स्वामिनिष्ठ मन । तो विषयां भोगून । अलिप्त असे नित्य जाण । तया कोण बद्ध म्हणे ॥ ८४ ॥ परव्यसनी जी नारी । घरधंदा करी जरी । जारसंग अंतरी । ती घरीं वावरतांही ॥ ८५ ॥ तेवीं रूपीं विश्रांत । बाहेर वावरे मुक्त । तसा तूं अनासक्त । होई मुक्त बाळका ॥ ८६ ॥ मोक्ष नाहीं स्वर्गावरी । खालीं किंवा भूमीवरी । जो अहंकारा मारी । त्याचे अंतरीं मोक्ष वसे ॥ ८७ ॥ जाईचेही फूल । चोळतां श्रम होईल । त्याहूनी सुखें करवेल । अहंकारत्याग तो ॥ ८८ ॥ मीतूंपणाची गती । जी उठे स्फूर्ती भ्रांती । ह्या मनाच्या चेष्टा निश्चिती । त्या न शिवती ज्ञात्याला ॥ ८९ ॥ चित्तीं ठेवी हा बोध । न बाधेल मग संबंध । तुटेल तो कर्मबंध । हा निर्बंध न मानी ॥ ९० ॥ मग ज्ञान स्थिरावेल । शांती अंगीं बाणेल । मुक्तीपदीं डोलशील । माझा बोल साच मानी ॥ ९१ ॥ असे वचन ऐकून । बाळचेष्टा दे सोडून । विष्णूदत्ताचे घरी जाऊन । करी भोजन स्वस्थ चित्ते ॥ ९२ ॥ सतीचे हातानें मिळतां अन्न । तयाचा भ्रम गेला निघोन । त्याची शांत वृत्ती पाहून । झालें समाधान मायबापा ॥ ९३ ॥ म्हणती जन्मापासून । जो धड न बोले वचन । त्याला न लागतां क्षण । सावधान केला विप्रें ॥ ९४ ॥ ते म्हणती विष्णूदत्ता । आम्हांवरी दया केली आतां । काय उपाय योजला सुता । जेणे स्वस्थता शीघ्र आली ॥ ९५ ॥ आम्हां दिलें जीवदान । म्हणोनि घालिती लोटांगण । घरीं जातीं आझा घेऊन । बाळही सावधान वागे तो ॥ ९६ ॥ शास्त्राचें एक तात्पर्य ।

अज्ञा पदोपदीं भय । संसार असतां ब्रह्मय । वाटे मायामय तयासी ॥ ९७ ॥ स्वरूपातें भुलोनी । कर्तुत्व भोक्तृत्व वाडूनी । व्यर्थ जाते शिणूनी । हे अज्ञानी मूढपणे ॥ ९८ ॥ नथ गळसरीत खोंविली । तिची विसर पडली । तसे असे ही बोली । चतुरीं जाणिली पाहिजे ॥ ९९ ॥ नथ गळ्यांत दावितां । ती म्हणे मिळाली आतां । तेवीं शास्त्रीं स्वात्मा कळतां । म्हणती आतां मिळाला ॥ १०० ॥ शास्त्रे लहान थोर । सर्व असती बोधपर । असे गुरुचे उत्तर । ऐकोनी इंद्र नमन करी ॥ १०१ ॥ करा जी अपराध क्षमा । चित्ती न ठेवा अतिक्रमा । असे म्हणूनी सुत्रामा । नमोनी स्वधामा चालिला ॥ १०२ ॥ श्रीदत्त म्हणे अर्जुना । ठेवी शास्त्रसारांशी मना । शास्त्रापासुनी परोक्षज्ञाना । घेवूनि विज्ञाना पावसी ॥ १०३ ॥ जी कर्माची फळे बोलती । अणिमादी सिद्धि असती । तिकडे न द्यावी चित्तवृत्ती । नश्वर होती अंतीं ज्या ॥ १०४ ॥ सर्व शास्त्रे पाहून । स्वार्थ घ्यावा शोधून । हंस जेवी पाणी टाकून । दुग्ध पिवून जाई तेवीं ॥ १०५ ॥ असे श्रीदत्ताचें वचन । सविस्तर ऐकून । तो कार्तवीर्य अर्जुन । बोले वंदूनी श्रीदत्ता ॥ १०६ ॥ सह्याद्रीवरी येवून । किंचित जटांनीं आच्छन्न । जे पाहिले हें श्रीवदन । तेणे सदन समृद्ध झाले ॥ १०७ ॥ हें वैराग्यही झाले । शास्त्रतत्त्व ऐकिले । आतां ज्ञान विज्ञान भले । कृपेने कळले पाहिजे ॥ १०८ ॥

इति श्रीमत्परमहंसपरिव्राजकाचार्यवासुदेवानंदसरस्वतीविरचिते श्रीदत्तमाहात्म्ये  
एकादशोऽध्यायः ॥ ११ ॥  
॥ श्रीगुरुदत्तात्रेयार्पणमस्तु ॥

-अध्याय १२ वा

श्रीगुरुदत्त ॥ गुरु म्हणे दीपकाप्रती । अर्जुनाची परिसोनी विनंती । श्रीदत्त तयाप्रती । विस्तरें सांगती उत्तर ॥ १ ॥ संसारीं हे मूढ जीव । शास्त्रावरी न ठेविती भाव । त्यावरी अवकृपा करी देव । तेणे भवभ्रमण हो ॥ २ ॥ स्वयें चिध्दन साक्षी असून । तीनी अवरथेहूनि भिन्न । स्वयें अनुभव येत असून । जाती विसरून स्वरुपा ॥ ३ ॥ मी कर्ता मी दाता । म्हणती मी सुखदुःखभोक्ता । अशी घेवूनी मूढता । जगी भिन्नता पाहती ॥ ४ ॥ ही केवळ होय भ्रांती । ही जातां दूर नाहीं मुक्ती । हाही आत्म्यावर उपचार म्हणती । जे वेदांतीं निष्णात ॥ ५ ॥ मुळीं बंध नाहीं जाण । मग मुक्ती खरी म्हणे कोण । अज्ञबोधार्थ हें निरुपण । शास्त्रपुराण करीतसे ॥ ६ ॥ जे सत्यज्ञान अनंत । ब्रह्म एक सदोदित । भ्रमें नामरूपे निश्चित । असती कल्पित ब्रह्मावरी ॥ ७ ॥ दिसे जो हा सर्व लोक । ते पूर्वी ब्रह्म होतें एक । भेदरहित देख । सच्चित्सुखस्वरूप ॥ ८ ॥ न दुजें तत्समान । त्याला सजातीय भेद कोठून । दुसरें नाहींच म्हणोन । विजातीय भेद नसे तया ॥ ९ ॥ सच्चिदानंद ब्रह्म खास । तें असे अखंडैकरस । स्वगतभेद<sup>१</sup> तयास । नाहींत खास वृक्षापरी ॥ १० ॥ वृक्षा पत्र एकदेशीं । फळ पुष्प एकदेशीं । ब्रह्मसच्चिदानंद सर्वाशीं । दृष्टांत तयासी रक्तोष्ण प्रकाशदीप ॥ ११ ॥ निर्विकारा नये विकार । म्हणोनी करितां मायेचा अंगिकार । ती आत्मशक्ती निराकार । तिणे न ये द्वैतपणा ॥ १२ ॥ शक्ती शक्ताहूनी भिन्न नसे । हें लोकीं ठावे असें । तिणे द्वितीयत्व येतसें ।

१.पत्रपुष्प हे स्वगतभेद.

असें कसें म्हणावें ॥ १३ ॥ कोणी म्हणती पहातां माती । ईचे पुढे घडे होती । तेव्हां नाम आकृती । पूर्वी चित्तीं येतसें ॥ १४ ॥ तसें येथें मानितां । पूर्वी कांहीं नव्हतां । जिक्हा मन नसतां । नामआकारता कोण करी ॥ १५ ॥ तें अद्वितीय ब्रह्म एक । संकल्पानें झालें स्वयें अनेक । म्हणोनी एकाच्या ज्ञानें सकळीक । कळे विवेक<sup>१</sup> होतांची ॥ १६ ॥ घेवूनियां माती । कुंभार घडा करी हातीं । हा आरंभवाद म्हणती । उपादान माती निमित्त कुलाल ॥ १७ ॥ ईश्वर निमित्त उपादान । उभयरूप<sup>२</sup> होऊन । करी जग निर्माण । निर्विकारपण न जातां ॥ १८ ॥ ईश्वर कोळ्याचे परी । विश्वोत्पत्ती संहार करी । याला कुंभारापरी । आरंभवाद न घडे ॥ १९ ॥ आम्लानें होतें दुधाचें दहीं । हा परिणामवाद<sup>३</sup> तोही । ह्या निर्विकार आत्म्याला नाहीं । म्हणूनी विवर्तवाद बोलती ॥ २० ॥ रुपें भासे शिंपीवर । किंवा सर्प दोरीवर । तसा हा जगदुत्पत्तिप्रकार । निर्विकार अधिष्ठान तें ॥ २१ ॥ जीव आणि ईश्वर । यांचा भेद परस्पर । चित्तीं अविद्या तद्भेद परस्पर । हे सहा प्रकार अनादी मानिले ॥ २२ ॥ कल्पित जाण भेद हाही । मुळीं अविद्याच नाहीं । मग कैंची भेदवार्ता ही । काहीच नाही स्वरूपीं भेद ॥ २३ ॥ तुं म्हणशी कीं मिथ्या भ्रम । मग किमर्थ हा श्रवणदि श्रम । जरी होय मिथ्या भ्रम । महा अनर्थ घडवी हा ॥ २४ ॥ म्हणूनी योगादिक करून । करावें याचें निरसन । जसा अग्नी मलिन सुवर्ण । मळ जाळून स्वच्छ करी ॥ २५ ॥ तसा भ्रममळ योगें जातां । स्वयें प्रकाशे स्वयंप्रकाशता । तेथें कैंची द्वैतवार्ता । आभासमात्रता जयाची ॥ २६ ॥ गारुड्यानें दाविलें जळ । त्याणें न भिजे भूमंडळ । परी भुलती लोक सकळ । हें जळ म्हणोनी ॥ २७ ॥ तेवीं

१.विचार. २. निमित्त ईश्वर आणि उपादानही ईश्वर. ३. वस्त्वंतर होणे.

जाण हें जगद्दैत। भ्रमची असे समर्स्त। संसारही भ्रमभूत। भ्रमजात सुख दुःख ॥ २८ ॥  
हा भ्रम नष्ट होतां। मग केंची द्वैतवार्ता। प्रारब्धाची काय कथा। भ्रम नासतां  
अर्जुना ॥ २९ ॥ कर्मादिकें व्यर्थ श्रम। त्यांने न निरसे भ्रम। वास्तुज्ञानाचा क्रम। धरितां भ्रम  
दुरावे ॥ ३० ॥ जो ज्ञानयोगपर। तो करी भ्रम दूर। तोचि आनंद निर्भर। तोचि नर  
कृतकृत्य ॥ ३१ ॥ असे ऐकुनी वचन। वंदूनी बोले अर्जुन। कसें साधावें योगज्ञान। कृपा  
करोन सांगावें ॥ ३२ ॥ ब्रह्म असोनी एक। कसें झालें अनेक। केवी आलें हें दुःख। हा  
विवेक मज व्हावा ॥ ३३ ॥ श्रीदत्त म्हणे अर्जुना। स्वरूपीं नाहीं कल्पना। नित्यमुक्त  
निर्विकारपणा। तो कोणा न मोडवे ॥ ३४ ॥ शुद्धसत्त्व प्रकृतींत। तेंची ब्रह्म प्रतिबिंबित।  
तोची जगाचा तात। श्रुतिसंमत ईश्वर ॥ ३५ ॥ ब्रह्मविष्णुरुद्ररूपें धरी। तोचि सृष्टी स्थिती  
संहार करी। तोची राहे सर्वातरी। तोचि तारी भक्तजनां ॥ ३६ ॥ शुद्धसत्त्वगुणी त्याची  
शक्ती। तिला विद्यामाया म्हणती। ही उपाधिभूत प्रकृती। सर्वज्ञता येती इच्या योगें ॥ ३७ ॥  
मलिनसत्त्व जी प्रकृती। त्यांत ब्रह्मप्रतिबिंबे पडती। त्यांना जीव असे म्हणती। ते असती  
पराधीन ॥ ३८ ॥ ते व्यष्टीभूत किंचिज्ञ। समष्टच्यभिमानी जो सर्वज्ञ। तो स्वतंत्र ईश्वर  
प्राज्ञ। वागवी अज्ञ जीववर्गा ॥ ३९ ॥ मायेच्या शक्ती दोन। आवरण विक्षेप म्हणोन। स्वरूपा  
ठेवी आच्छादून। म्हणूनी आवरण म्हणती तया ॥ ४० ॥ ईश्वर आणि मुक्त यांसी। सोडून  
इतर जीवांसी। आवरण पडे निश्चयेंसी। मग मी अज्ञ असी प्रतीत ये ॥ ४१ ॥ असे होतां  
अज्ञान। कर्तृत्व भोक्तृत्व ये लागून। हें विक्षेपाचें कार्य जाण। नानायोनी भ्रमणरूप ॥ ४२ ॥  
विक्षेप हें सुख दुःख। विक्षेपची भूतभौतिक। कार्य जें सकळीक। विक्षेप एक पसरला ॥ ४३ ॥

जैसी मंदांधकारीं। पडली असतां दोरी। तें नेणतां अंतरीं। वाटे खरोखरी हा सर्प॥ ४४ ॥  
 जो हा विकल्प घे मन। हेंची होय आवरण। मग धडकी कंप होय दारुण। तो विक्षेप जाण  
 अर्जुना॥ ४५॥ दोरीचें होतां ज्ञान। होय सर्पभ्रमनिरसन। मग विक्षेप राहिला म्हणून। तया  
 कोण गडबडे॥ ४६॥ जें असे जीवा अज्ञान। त्याचें होतां निरसन। जीवा न होय भ्रमण।  
 विक्षेपानें सर्वथा॥ ४७॥ ब्रह्मापासुनी प्रकृती। ती पासूनी महत्तत्त्वोत्पत्ती। महत्तत्त्वापासूनी  
 अहंकारोत्पत्ती। त्यापासूनी होती पंचभूते॥ ४८॥ आकाश हो शब्दगुण। वायु शब्दस्पर्शगुण।  
 तेज शब्दस्पर्शरूपगुण। जलाचे गुण शब्दस्पर्शरूपरस॥ ४९॥ शब्दस्पर्शरूपरसगंधानीं। युक्त  
 असे मेदिनी। भूतांच्या सत्त्वगुणांशांनी। ज्ञानेंद्रियें पांच होती॥ ५०॥ श्रोत्रत्वचा आणि  
 नयन। रसना आणि घ्राण। ही ज्ञानेंद्रियें जाण। आतां अंतःकरण ऐक॥ ५१॥ भूत सत्त्वांश  
 एकत्र होऊन। होतसे अंतःकरण। वृत्तिभेदें पंचधा जाण। अंतःकरण निर्विकल्प॥ ५२॥  
 संकल्पात्मक तें मन। निश्चयात्मक बुद्धि जाण। चित्त करी अनुसंधान। करी मीपण अहंकार  
 तो॥ ५३॥ याचा अंतर्भाव करून। कोणी म्हणती हीं दोन। आतां रजोगुणें जाण। कर्मेंद्रिय  
 प्राण झाले॥ ५४॥ वाचा हस्त पाद। लिंग आणि गुद। हीं कर्मेंद्रियें निर्वाद। प्राणाचे भेद  
 पांच हे॥ ५५॥ प्राण अपान व्यान। उदान आणि समान। हे पांच वायू जाण। क्रियात्मक  
 असती हे॥ ५६॥ ज्ञान कर्मेंद्रियें प्राण। मिळोनी लिंगदेह जाण। हाचि ब्रह्मांडी करी भ्रमण।  
 जोंवरी ज्ञान न होय॥ ५७॥ अज्ञान हें कारणशरीर। आनंदमय कोशाचें हें घर। लिंगाख्य  
 सूक्ष्म शरीर। हेंही घर तीन कोशांचें॥ ५८॥ कर्मेंद्रियें पांच। रजोगुणी प्राणही पांच। हा  
 प्राणमय कोश साच। करवी हाच कर्मातीं॥ ५९॥ ज्ञानेंद्रियें मनासहित। मनोमय

कोशख्यात । बुद्धि ज्ञानेंद्रियांशी सहित । कोश हा प्रथित विज्ञानमय ॥ ६० ॥ आकाशादि  
भूतांचे । दोन दोन भाग करूनी साचे । पुनः चार चार अर्ध्यांचे । भाग करोनी ते एक ॥  
६१ ॥ आपुल्या भागी न मिळवितां । प्रत्येकाच्या अर्धभागी योजितां । पंचीकरण होई तत्वतां ।  
त्यापासूनीच सर्व शरीरे ॥ ६२ ॥ रोम त्वचा मांस नाडी अस्थी । हे पृथ्वीचे अंशे होती ।  
उदकाचे पांच असती । लाळ रक्त स्वेद शुक्र मूत्र ॥ ६३ ॥ क्षुधा तृष्णा आणि कांती । निद्रा  
आळस हे होती । तेजाचे अंश निगुती । ऐक आतां वायूचे ॥ ६४ ॥ गमन आणि धावन ।  
लंघन आकुंचन प्रसारण । हे वायुचे अंश जाण । चपळपणा असे हा ॥ ६५ ॥ काम क्रोध  
लोभ मोह भय । हे आकाशांश यांहीं होय । चतुर्विध स्थूल काय । अन्नमय कोश हा ॥ ६६ ॥  
जसे खालीं वर प्रासाद । करूनी राजा करी विनोद । तसे जीवात्म्याचे हे प्रासाद । तीन देह  
जाणावे ॥ ६७ ॥ स्थूल देहाचा करूनी संग । इंद्रियांनी घेई जाग्रद्विषयभोग । विश्वनामक होई  
मग । घे प्रविविक्त भोग सूक्ष्म देहीं ॥ ६८ ॥ जाग्रद्वासना घेऊनी । तैजस नामक होवूनी ।  
स्वप्नावस्था कल्पूनी । एक असुनी अनेकत्व पाहे ॥ ६९ ॥ कारणदेहीं जाऊनी । प्राज्ञ नामक  
होवूनी । निद्रावस्था अनुभवुनी । जागृत होउनी पुनः भ्रमे ॥ ७० ॥ देह हें अधिष्ठान । अहंकार  
कर्ता जाण । इंद्रियसमूह हें कारण । चवथी जाण वायु चेष्टा ॥ ७१ ॥ इंद्रियादिकांच्या  
देवता । हें पांच एकत्र होतां । शुभाशुभ कर्मचेष्टा । कायावाचामने घडे ॥ ७२ ॥ इष्ट पुण्य  
स्वर्गादि सुख दे । अनिष्ट पाप नरकादि दुःख दे । मिश्र पापपुण्य मनुष्यजन्म दे । त्रिविधकर्म  
दे असी गती ॥ ७३ ॥ अंडज आणि स्वेदज । उद्भिज आणि जारज । पांचवी योनी दिविज ।  
कर्मभोगार्थ ह्या योनी ॥ ७४ ॥ कर्मयोगे ह्या योनी फिरे । जरी कल्पकोटी होती फेरे । तरी

भोगित्यविना कर्म न सरे। जंववरी वरें ज्ञान न ठसे॥ ७५॥ असा सृष्टिक्रम। दावीतसे वेदागम। हा सत्य म्हणोनी भ्रम। घेई अधम मानव जो॥ ७६॥ अमानित्वादि गुण। अंगीं घ्यावें बाणून। गुरुला शरण जाऊन। आत्मज्ञान जोडावें॥ ७७॥ फलाभिमान त्यागून। करितां स्वधर्मानुष्ठान। ईश्वरप्रीती होवून। सदगुरुचें दर्शन होईल॥ ७८॥ गुरु देवासमान। श्रद्धेने नित्य मानून। त्याची सेवा करूनी श्रवण। करावें निर्वाणलाभार्थ॥ ७९॥ गुरुच्या अनुग्रहे करून। विचार ठसेल सत्य जाण। अन्यथा व्यर्थ ये शीण। अंतरीं ज्ञान न ठसेल॥ ८०॥ राजा त्वां आश्रमोक्त। कर्म केलें अनासक्त। म्हणूनी झालासी माझा भक्त। आतां व्यक्त सांगतों॥ ८१॥ भ्रम मोह मलहर। वैराग्य ज्ञालें जें पर। आतां तुजवरी सत्वर। विद्या प्रसाद करील॥ ८२॥ विद्या म्हणजे ज्ञान। तें दोन प्रकारचें जाण। परोक्ष अपरोक्ष म्हणून। श्रुतिप्रवीण बोलती॥ ८३॥ गुरुमुखें श्रवण करणे। उपक्रमादि सहालिंगाने। वेदांताचें तात्पर्य घेणे। हें जाणणे परोक्ष ज्ञान॥ ८४॥ ब्रह्म एक कीं अनेक असे। असा संशय जो होतसे। ती संशयभावना तीही नासे। श्रवण असें करिंता हें॥ ८५॥ ब्रह्म नाहीं हेही मती। असत्यावरण तें म्हणती। तेंही नष्ट होई निश्चिती। वस्तु आहे म्हणती मग तेची॥ ८६॥ श्रवणानुसारे मनना। करिंता हरे असंभावना। स्थिर करूनियां मना। सावधाना पावूनी॥ ८७॥ मी किंचिज्ज अपरोक्ष असें। ईश सर्वज्ञ परोक्ष असे। मग ऐक्य व्हावें कसें असे। वाटे ती संशयभावना॥ ८८॥ तीनी अवस्थेत ज्ञान एक। तें सदा सच्चिदाननंद रूपक। तें प्रत्यक्तुपाधीने अज्ञत्यादिक। त्याचा विवेक नसतां दिसे॥ ८९॥ आत्मा एक सदोदित। जग हें मिथ्या स्वप्नवत। उपक्रमोपसंहारे पहात। उपाधीमुळे द्वैतता॥ ९०॥ अध्यारोपा

सोङ्गूनी । अपवादा विचारूनी । पाहतां एकत्व ये मनर्नी । चिंतितां मनीं श्रवणानुसारें ॥ ११ ॥  
 वस्तु न भासे ही मती । तें अभानावरण म्हणती । जे हें मनन करिती । जाई अभानावरण  
 त्यांचें ॥ १२ ॥ असें निदिध्यासन होतां । आवरण दूर जातां । ध्याने अद्वितीयता । अभ्यास  
 करितां स्थिरावे ॥ १३ ॥ सर्व संकल्प सोङ्गून । एकांतीं बैसून । ध्यान करितां अनुदिन । स्वयं  
 आपण ब्रह्म होय ॥ १४ ॥ भ्रमराचें ध्यान करितां । कीटां ये भ्रमरता । हा ध्यानाचा प्रभाव  
 तत्वां । लोकीं प्रसिध्दता असे ही ॥ १५ ॥ जीव तरी ब्रह्म असून । करितां स्वरूपाचें ध्यान ।  
 ब्रह्म स्वरूपा पावतां कोण । मानील निपुण आश्चर्य हें ॥ १६ ॥ ध्यान तरी किमर्थ । म्हणसी  
 तरी यथार्थ । ऐक राया कृतार्थ । होसील स्वार्थ जोङ्गूनी ॥ १७ ॥ जी अनिर्वचनीय ख्याती ।  
 तीणे स्वरूपीं ये भ्रांती । रज्जुसर्पापरी ती । मिथ्या असूनी अनर्थ करी ॥ १८ ॥ अविद्या काम  
 कर्मसी । युक्त होई दिननिशीं । होऊनी रागादिकां वशी । अविनाशित्व हरपवी ॥ १९ ॥  
 रागद्वेषवशेकरून । करितां त्रिविध कर्माचरण । त्याणे ये सदा भ्रमण । जन्ममरण पुनः पुनः ॥  
 १०० ॥ राहुग्रस्त झाला रवी । म्हणती अज्ञ जेंवी । जिवावरी आवरण तेंवी । भास मात्र असें  
 तें ॥ १०१ ॥ ज्ञानावांचुनी तञ्जिवृत्ती । कोण करील कवण्यारीतीं । श्रवणादिक्रमें जे ज्ञानी  
 होती । तेचि मिळती स्वरूपीं ॥ १०२ ॥ शाब्दज्ञान परोक्ष । आत्मा तरी प्रत्यक्ष । ध्याने होई  
 अपरोक्ष । म्हणोनी ध्यान करावें ॥ १०३ ॥ राजा तू सभाग्य । तुला झालें वैराग्य । तू होसी  
 उपदेशयोग्य । मोक्षभागी तूं खास ॥ १०४ ॥ कर्म केले मदर्पण । झालें शुद्ध अंतःकरण । तुझी  
 मजविषयीं जाण । दृढ भक्ती जाहली ॥ १०५ ॥ आतां तुला निर्विघ्न । घडेल महावाक्य  
 चिंतन । अपरोक्षानुभव घेऊन । समाधीमध्ये लीन हो ॥ १०६ ॥ स्थिरऊनी तत्वज्ञान । मनाचा

भंग करुन। टाकी वासनावन। समूळ जालून सर्वथा ॥ १०७ ॥ मग होसी जीवन्मुक्त।  
प्रारब्ध भोगूनी पूर्ववत। विदेह कैवल्ये मद्रूपांत। मिळसील निश्चित हें मानीं ॥ १०८ ॥ नृपा  
आतां तूं सादर। करी महावाक्यविचार। तेणे अपरोक्ष साक्षात्कार। होईल सत्त्वर  
निर्धरें ॥१०९ ॥

इति श्रीमत्परमहंसपरिग्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
द्वादशोऽध्यायः ॥ १२ ॥

॥ श्रीगुरुदत्तात्रेयार्पणमस्तु ॥

## अध्याय १३ वा

श्रीगुरुदत्त ॥ दत्तगुरु म्हणे दीपकासी । आनंद झाला अर्जुनासी । वंदूनी प्रार्थी दत्तासी । विनयेंसी भावार्थी ॥ १ ॥ महावाक्य कोणतें । कसें चिंतावें तयातें । जेणे अपरोक्षता येते । तें मातें निरोपावें ॥ २ ॥ ऐकूनी अर्जुनाची विनंती । श्रीदत्त म्हणती तयाप्रती । सामवेदी श्वेतकेतू प्रती । अरुण सांगे तत्त्वबोध ॥३ ॥ नऊ वेळ अभ्यासे । तें तूं अससी वाक्य असें । युक्तीनें उपदेशिलें असें । महावाक्य तें अवधारी ॥ ४ ॥ येथें चित्त दे सादर । येणे होय साक्षात्कार । उतरसील भवपार । हा निर्धार धरीं मनीं ॥ ५ ॥ नित्यानित्य विचार । हे पहिलें साधन साचार । विषयभोग जो इहपर । त्याचा अनादर सर्वथा ॥ ६ ॥ याचें नांव इहामुत्रार्थविराग । हें दुसरें साधन चांग । नसतां विषयविराग । ध्यानयोग मग कसा घडे ॥ ७ ॥ करणे मनाचें शमन । इंद्रियांचें करणे दमन । व्यवहाराचें वर्जन । शीतोष्णादिक सहन करावें ॥ ८ ॥ गुरुवचनी शब्दा धरावी । समाधानता चित्तीं असावी । हे सहा भिळोनी जाणावी । तिसरी साधनसंपत्ती ॥ ९ ॥ माझी मुक्ती व्हावी ऐसें । मन उतावेळ होतसे । हें चौथें साधन मुमुक्षुत्व असें । सांगतसे मोक्षशास्त्र ॥१० ॥ हीं चार साधने जोडून । गुरुला शरण जाऊन । भावें नमस्कार करून । वाक्यविचारण करावें ॥ ११ ॥ जो शब्दज्ञाननिपुण । स्वरूपानुभवप्रवीण । तोचि सद्गुरु जाणून । त्याचे चरण धरावे ॥ १२ ॥ उद्धतपणा सोडून । भावें करितां सेवन । गुरु करवील श्रवण । भ्रमनिरसन करी जैं ॥ १३ ॥ साहा लिंगे तात्पर्य ग्रहण । याचें नाम श्रवण । उपक्रमोपसंहार जाण । पहिलें<sup>१</sup> लिंग असें हें ॥ १४ ॥ अभ्यास

अपूर्वता फल । अर्थवाद उपपत्ती विमल । हीं सहा लिंगे सबल । करवितील श्रवण तें ॥१५॥  
 हें जग पूर्वी सद्गूप । होतें ब्रह्म अरुप । अद्वितीय एकविपाक । असा उपक्रम करोनी ॥१६॥ हें  
 सर्व जग ब्रह्मात्मक । हेंचि आपुलें रूप एक । आत्मा सत्य आहे हा विवेक । उपसंहार  
 जाणावा ॥ १७॥ उपक्रमोपसंहार मिळोन । अर्जुना हे एक लिंग जाण । आतां अभ्यासाचें  
 लक्षण जाण । ऐक सांगेन निश्चयें ॥ १८॥ शरीर हें अन्नमय । त्याचें कारण तोय । त्याचें  
 कारण तेज होय । त्याचें सद्ब्रह्म होय कारण ॥ १९॥ सन्मूल ह्या प्रजा जाण । सत्प्रतिष्ठा  
 सदायतन । हा एक अभ्यास जाण । दुसरा अवधारण करी ॥ २०॥ ह्या सर्व नद्यांची खूण ।  
 नामरूपें केवळ जाण । कृष्णा गोदा नर्मदा गंगा म्हणून । करिती जन व्यवहार ॥ २१॥ त्या  
 समुद्रीं मिळतां जाण । त्यांचीं नामरूपें ओळखील कोण । तसें ज्ञानानें ब्रह्मीं होतां लीन । केवीं  
 भिन्न जीव होय ॥ २२॥ हा दुसरा अभ्यास । आतां तिसरा परिस । मधुकर आणिती  
 पुष्परस । नाना वृक्षांचें यत्नानें ॥२३॥ ते सर्व एक होतां । त्याला येई मधुरता । मग एकरस  
 होतां । ते ओळखता न येती ॥२४॥ तेवीं जीव सद्ब्रह्मीं मिळतां जाण । कसा ओळखील  
 कोण । हा तिसरा अभ्यास पूर्ण । करी अवधारण चौथ्याचें ॥ २५॥ फळांतील बीज वडाचें  
 अति सूक्ष्म असें साचें । ऋतु क्षेत्र जळानें तयाचें । मोठें झाड होतसे ॥२६॥ तसें सद्ब्रह्म  
 जाण । सूक्ष्म असे तें जगत्कारण । काल दैवादियोगें तें वाढून । जगद्गूप होऊनी टवटवे ॥  
 २७॥ तें ब्रह्म तूं अससी । हा चौथा अभ्यास घे मानसीं । आतां सावधानेसी । लवणाचा  
 दृष्टांत ऐक ॥ २८॥ समुद्रापासोनी झालें लवण । तें नामरूप पोंचून । पुन्हां समुद्रीं जातां  
 मिळोन । नामरूप सोडूनी एक होय ॥२९॥ तसा जीव ब्रह्मीं मिळतां । सोडी नामरूपता ।

ब्रह्म होय तत्त्वतां । हा पांचवा अभ्यास ॥ ३० ॥ वृक्षाची खांदी तोडितां । तिलाच ये निर्जीवता । तेवीं जीवें शरीर सोडितां । शरीरा ये पंचता न जीवा ॥ ३१ ॥ जीव ब्रह्म आहे म्हणून । त्याला नाहीं जन्ममरण । तो शरीराहून । सर्वथा भिन्न जाणावा ॥ ३२ ॥ हा सहावा अभ्यास । आतां सातवां परिस । चोरानें बांधूनी नेत्रांस । एक नरास पळविला ॥ ३३ ॥ देशांतरी त्या टाकून । चोर जाती अलंकार घेऊन । तो रडतां ऐकून । एक सज्जन तेंथें आला ॥ ३४ ॥ त्याणें सर्व जाणून । तोडूनी त्याचें नेत्रबंधन । त्याच्या देशाची खूण । दिग्दर्शन करूनी दाविली ॥ ३५ ॥ दावितां मग तो मेधावी । दिग्दर्शनें धरी पदवी । पोंचे आपुल्या गांवीं । समजावें तेवीं येथेंही ॥ ३६ ॥ नरा येतां मुमुक्षुता । तापत्रयें कळवळतां । दया येई गुरुनाथा । जवळी येई कळकळे ॥ ३७ ॥ मायापटल तोडून । म्हणे हा स्वदेशमार्ग धरून । सावधान करी गमन । असें म्हणून मार्गी लावी ॥ ३८ ॥ मग तो त्या मार्गी चाले । गुरुकृपेनें न भुले । स्थान घे आपुले पहिलें । वेद बोले असें हैं ॥ ३९ ॥ हा सातवा अभ्यास । गुरुविणें न भिळे मोक्ष खास । आतां आठवा अभ्यास । भावें परिस अर्जुना ॥ ४० ॥ येतां नरा अंतकाळ । त्रिदोष वाढे तत्काळ । तेणे होई व्याकुळ । प्रतिकूळ झाल्यानें ॥ ४१ ॥ मग इंद्रियें ओढ घेती । मनामध्यें लपती । मनाचीही होय गती । प्राणामध्ये तत्काळ ॥ ४२ ॥ प्राण तेजामध्यें होय लीन । तेजही जाई मिळोन । परदेवता रूपीं जाण । मग कोण कोणा जाणेल ॥ ४३ ॥ स्त्रीपुत्र जवळी रडती । मला पहा पहा म्हणती । तरी न फिरे मागुती । दृष्टी ती लीन झालेली ॥ ४४ ॥ तेवीं अभ्यास करिता । देहभानही उडतां । इंद्रियांची लीनता । होई चित्तामध्यें ती ॥ ४५ ॥ चित्त प्राणामध्यें लपे । प्राण तेजामध्यें लपे । तेज परदेवतेमध्यें लपे ।

अनुकूलरूपे अभ्यासें ॥ ४६ ॥ मग एक रस बाणे । तेव्हां कोणा कोण जाणे । जरी विस्मृति होय मरणे । पुनः शिणे जन्ममरणीं ॥ ४७ ॥ अभ्यासे रूपीं होय लीन । नराचें हरपे देहभान । त्याला नये मरण । आणि जनन पुनरपि ॥ ४८ ॥ हा अभ्यास आठवा । आतां ऐक नववा । चोरी केली म्हणून मानवा । धरूनी नेती राजदूत ॥ ४९ ॥ तो न होता कबूल । हातीं धरवीती तप्त शूल । तेणे हात जळे तात्काळ । पापफळ हें असे ॥ ५० ॥ मग त्यासी दंडिती । जरी धरितां शूल हातीं । चोरी न होतां सत्यता ये ती । जाळूळ न दे त्याच्या हाता ॥ ५१ ॥ न जळतां त्याचा हात । सोडूनी देती राजदूत । तेवीं निरभिमानी जो निर्लिप्त । तया मुक्त करी यम ॥ ५२ ॥ तो या उभय लोकांतूनी । जायी मग सुटोनी । हा नववा अभ्यास मनीं । निश्चयेंकरूनी धरावा ॥ ५३ ॥ प्रत्येक अभ्यासे । तें तूं ब्रह्म आहेस असें । छांदोग्यामध्ये सांगितले असे । ते हें असें दुसरे लिंग ॥ ५४ ॥ ब्रह्म जसे अर्तींद्रिय । प्रत्यक्ष प्रमाणा अविषय । ब्रह्म तें निरंश होय अनुमानागम्य आहे तें ॥ ५५ ॥ ब्रह्म अद्वितीय म्हणूनी । उपमा नसे त्रिभुवनीं । केवळ वेदांत-वाक्येंकरूनी । धरिता ध्यानीं मिळतसे ॥ ५६ ॥ त्याला म्हणती शब्दप्रमाण । अखंडैकार्थरसज्ञान । शाब्दे<sup>१</sup> होय नरा जाण । ही खूण तिसन्या लिंगाची ॥ ५७ ॥ एवंविज्ञान होतां । प्रारब्ध भोगूनी सरतां । ये विदेहकैवल्यता । चौथें लिंग हें म्हणती ॥ ५८ ॥ सृष्टी स्थिती प्रलय जाण । प्रवेश पदार्थ शोधन । नियमन फल जाण । सात हे अर्थवाद ॥ ५९ ॥ हे सात मिळोन । अर्थवाद एक जाण । सर्वांची उत्पत्ती ब्रह्मापासून । ब्रह्मरूपी स्थिती होय ॥ ६० ॥ ब्रह्मरूपी प्रलय जाण । जीवरूपे करी प्रवेशन । एक व्यापक असून । प्रवेश करी

१. आप्तवाक्यं शाब्दं- वेदवाक्य

सर्वदेहीं ॥ ६१ ॥ बिंबप्रतिबिंबन्याये जरी । हा प्रवेश मानावा तरी । ब्रह्म अरुप निर्विकारी । कवण्यापरी प्रतिविंबले ॥ ६२ ॥ ब्रह्म असे अपरिच्छिन्न । त्याचा शरीरामध्ये जाण । प्रवेश होतो त्याची खूण । वेदांत निपुण वदती ही ॥ ६३ ॥ जें पाहणे ऐकणे । हुंगणे चाखणे बोलणे । घेणे देणे जाणे येणे । मल सोडणे रति घेणे ॥ ६४ ॥ व्हावया हे व्यवहार । जें कारण अगोचर । त्याच रूपे साचार । ब्रह्मशरीर प्रविष्ट म्हणती ॥ ६५ ॥ ब्रह्मची स्वयं आपण । सर्वाचं करी नियमन । तत्त्वं पदार्थ शोधितां जाण । ब्रह्म एक लक्ष होय ॥ ६६ ॥ होतां पूर्ण विज्ञान । सर्व कामना होती पूर्ण । ब्रह्मज्ञानाचं हें फळ जाण । अंती निर्वाण निश्चल ॥ ६७ ॥ हे सात अर्थवाद मिळोन । एक पांचवे लिंग जाण । सहाव्याचं करीं श्रवण । उपपत्ती म्हणून जें असे ॥ ६८ ॥ घडा होण्यापूर्वी माती । मध्येंही व्यापून असे ती । घडा फुटतां अंतीं । हो ती माती पूर्ववत ॥ ६९ ॥ एक घडा पारखतां । सर्वमृद्धिकार ओळखी ज्ञाता । जेथें ये आकारता । नाम तेथें येतसे ॥ ७० ॥ तसे हे ब्रह्म जाण । याचं होतां ज्ञान । सर्व ये कळोन । हें सहावे लिंग जाण ॥ ७१ ॥ यांही श्रवण करावे । तात्पर्य तें चित्तीं घ्यावे । मग संशय नाश पावे । करितां भावे श्रवण हें ॥ ७२ ॥ आतां ऐक वाक्यविवरण । तत्पदे परब्रह्म जाण । त्वंपदे प्रत्यक्त ब्रह्म म्हणून । श्रुती वचन प्रसिद्ध असे ॥ ७३ ॥ अंतःकरण आणि त्याच्या वृत्ती । साक्षीपणे ज्याला कळती । ज्याची चैतन्यमूर्ती । त्वंपदार्थ तो जाण ॥ ७४ ॥ घटद्रष्टा घटाहून । वेगळा जसा तसा जाण । देहद्रष्टा देहाहून । असे भिन्न तो त्वंपदार्थ ॥ ७५ ॥ स्वप्रीत्यर्थ ज्याला पुत्रादिक । तत्प्रीत्यर्थ आपण न हो ऐक । स्वात्मा प्रियतम ज्याला एक । सुखरूप तो त्वंपदार्थ ॥ ७६ ॥ मीं असावे हें वाटे । ज्याचं स्वप्रेम न तुटे । जरी देहही सुटे ।

तरी न तुटे स्वप्रेमबंध ॥ ७७ ॥ मनाचें जाणें येणे । बुद्धीचे भाव अनुक्षणे ।  
जाग्रत्स्वप्ननिद्रालक्षणे । जो जाणे तो त्वंपदार्थ ॥ ७८ ॥ स्वयें विकारी न होतां । बुद्ध्यादिकां  
खेळवितां । लोहचुंबकापरी जो चेता । तो त्वंपदार्थ जाणावा ॥ ७९ ॥ देहेंद्रियादी संघात । हे  
सर्व जड होत । ह्याला जो वागवी सतत । त्वंपदार्थ तो जाणा ॥ ८० ॥ जो बोध साक्षी  
लक्षण । त्वंपदार्थ तो जाण । बोधृत्व आणि साक्षिपण । निर्विकारपणे जयाला ॥ ८१ ॥  
देहेंद्रिय मनःप्राण । आणि अहंकार यांहून । जो सर्वथा असे भिन्न । निर्विकारपणे जयाला ॥  
८२ ॥ हा होय त्वंपदार्थ । आता सांगतों तत्पदार्थ । हा जाणता यथार्थ । सर्वानर्थ नष्ट  
होती ॥ ८३ ॥ तत् म्हणजे ब्रह्म एक । अतत् म्हणजे द्वैत अनेक । ते दूर करणे देख । अतत्  
व्यावृत्ती तिला म्हणती ॥ ८४ ॥ अतत् व्यावृत्तीरूपाने । आणि साक्षात् विधिमुखाने । तत्पदार्थ  
जाणणे । ब्रह्म होणे निजांगे ॥ ८५ ॥ तो विष्णु संसारधर्मरहित । स्थूल सूक्ष्मादि चिन्हवर्जित ।  
अदृश्यत्वादि गुणयुक्त । तत्पदार्थ तो जाण ॥ ८६ ॥ ज्याच्या आनंदा नाहीं सीमा । जो  
सच्चिदानन्दात्मा । ज्याला म्हणती परमात्मा । तो भूमा<sup>१</sup> तत्पदार्थ ॥ ८७ ॥ जयाला सर्वज्ञत्व ।  
जया असे सर्वेश्वरत्व । जया सर्व शक्तिमत्व । जया समत्व तत्पदार्थ तो ॥ ८८ ॥ ज्याच्या  
ज्ञाने सर्व कळे । ज्याचें अनंतत्व न चळे । प्रपंचकार्य शक्तिवळे । करी तोचि तत्पदार्थ ॥  
८९ ॥ जीवरूपीं सर्व शरीरी । अविकारी जो प्रवेश करी । सर्वांचे नियमन करी । तो अवधारी  
तत्पदार्थ ॥ ९० ॥ जीवां कर्मफळे देई । स्वयें अलिप्त आपण होई । जो परोक्ष अमृताची  
पोयी । तो होई तत्पदार्थ ॥ ९१ ॥ सर्वज्ञ परोक्ष तत्पदे । किंचिज्ज्ञ अपरोक्ष त्वंपदे । वर्णिले

१. अपरिच्छिन्न, सर्वव्यापक

असें वेदें। या भेदें ऐक्य करें॥ १२॥ असें म्हणशी तरी ऐक। तो हा देवदत्त नामक। येथें तो हा या पदां एक। देवदत्त देख आधार॥ १३॥ तत्पदें तो देश गतकाल। हा ह्या पदें हा देश वर्तमानकाल। दोनी विरुद्ध टाकुनी केवळ। घेती आधार निश्चल देवदत्त॥ १४॥ जो पूर्वी देखीला काशींत। राज्य करी तारुण्यांत। तो हा भ्रष्टराज्य वृद्ध येथ। देवदत्त लक्ष्यार्थ एक॥ १५॥ दोनी अवस्था दोनी काळ। दोनी देश टाकितां केवळ। देवदत्त एक निश्चल। लक्षणावृत्त्या जसा कळे॥ १६॥ तेवीं किंचिज्जन्त्व सर्वज्ञत्व। अपरोक्षत्व आणि परोक्षत्व। जीवेश्वराचें टाकूनी एकतत्त्व। लक्ष्यार्थ रूप तें घ्यावें॥ १७॥ सुखी दुःखी कर्ता भोक्ता। किंचिज्ज अपरोक्षादि हे तत्त्वता। हे त्वंपदाचे वाच्यार्थ आतां। लक्ष्यार्थ तुज सांगेन॥ १८॥ असज्जडुःखरूप देहादिक। तत्प्रतिकूल सच्चिदानंदरूपक। प्रत्यगात्मा स्वयंप्रकाशक। लक्ष्यार्थ तो एक त्वंपदाचा॥ १९॥ ज्याचे सर्वज्ञतत्वादि गुण। तो तत्पदवाच्यार्थ जाण। जें सत्यज्ञानानंदादिलक्षण। तें लक्ष्यार्थ जाण तत्पदाचें॥ १००॥ लक्ष्यार्थे ये अविरोध। वाच्यार्थे असे विरोध। म्हणूनी लक्षणावृत्ती निर्बाध। अखंडैकरसबोध करीतसे॥ १०१॥ जी स्वार्थत्याग करी। ती जहल्लक्षणा निर्धारी। गंगेवर गोठा येथें ज्यापरी। स्वार्थ सोडूनी तीर लक्षण॥ १०२॥ लक्ष्यार्थ एक असल्यामुळे। जहल्लक्षणा एथें न जुळे। स्वार्थ न सोडितां अन्य घेई बळे। अजहल्लक्षणा ती होय॥ १०३॥ कावळ्यापासूनी दही राख म्हणतां। त्याला कुत्र्यानें खाऊं येतां। त्यांचेही निवारण करिजेल तत्त्वता। ती अजहल्लक्षणा होय॥ १०४॥ जे विरुद्ध लक्ष्यार्थ। ते न सोडितां ये अनर्थ। म्हणूनी जी करी स्वार्थ। जहदजहल्लक्षणा ती घ्यावी॥ १०५॥ विरुद्धांश तत्त्वंपदाचे।

सोङूनी अविरुद्धांश त्यांचे । घ्यावे हें तत्व वाक्याचें । जाणती साचे ते तरती ॥ १०६ ॥ तें  
ब्रह्म मी असे । मी तें ब्रह्म असें । शिष्ये जाणावें असें । सांगतसे हें महावाक्य ॥ १०७ ॥  
योगाभ्यासें मन । स्थिरवूनी हें करितां ध्यान । तत्काळ तुटोनी बंधन । मिळे स्थान अढळ  
जें ॥ १०८ ॥

इति श्रीमत्परमहंसपरिग्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
त्रयोदशोऽध्यायः ॥ १३ ॥

॥ श्रीगुरुदत्तात्रेयार्पणमस्तु ॥

## अध्याय १४ वा

श्रीगुरुदत्तात्रेयाय नमः ॥ अर्जुन नमन करुनी । म्हणे वाक्यार्थ ऐकूनी । आनंद झाला  
मनी । आतां योग सांगावा ॥ १ ॥ श्रीदत्त म्हणे रे अर्जुना । सावधान करी मना ।  
अष्टांगयोगविचारणा । सांगतों मना स्थिरवी जी ॥ २ ॥ यम नियम आसन । प्राणायाम  
प्रत्याहार जाण । धारणा आणि ध्यान । समाधी जाण अष्टांगे हीं ॥ ३ ॥ यम नियम  
स्वाभाविक असती । म्हणोनी षडंग योग कोणी म्हणती । कोणी समाधी फल मानिती । ते  
म्हणती सप्तांग योग ॥ ४ ॥ सविकल्प निर्विकल्प समाधी मानून । एक योगांग कल्पून ।  
दुसरें फल मानून । अष्टांग योग म्हणती ते ॥ ५ ॥ प्राणिमात्राचें न करावे पीडन । हें  
अहिंसेचें लक्षण । बोलावे यथार्थ मृदु भाषण । हें सत्य जाण अर्जुना ॥ ६ ॥ तृणसुद्धां न  
चोरावे दुसन्याचें । हें लक्षण अस्तेयाचें । दुःख जाणावे प्राण्यांचें । हें दयेचें लक्षण ॥ ७ ॥ न  
करावे मैथुन । हें ब्रह्मचर्यलक्षण । रहावे सरळपणा धरून । हें लक्षण आर्जवाचें ॥ ८ ॥ करावे  
दुःखादि सहन । क्षमेचें हें लक्षण । हानी होतांही निर्विकार होऊन । राहणे जाण धृती  
ती ॥ ९ ॥ दोन भाग भरून । जेवावे पथ्य अन्न । जलानें तिसरा भाग भरून । राहणे हा  
मिताहार ॥ १० ॥ करितां मलमूत्र विसर्जन । मृत्तिकाजळानें करावे शोधन । हें बाह्य शौच  
जाण । म्हणती ध्यान अंतर्शोच ॥ ११ ॥ हे होत दहा यम । आतां ऐका नियम । तेही दहा  
उत्तम । ऋषिस्तोम सांगतसे ॥ १२ ॥ चांद्रायाणादिके देहशोषण । करणे तें तप जाण ।  
दैवलाभास तोषोन । असणे तो संतोष ॥ १३ ॥ वेदवाक्याचा विश्वास । आस्तिक्य म्हणती

तयास । वेदांताचा जो अभ्यास । श्रवण खास म्हणती तें ॥ १४ ॥ योग्या योग्यसमर्पण । तया म्हणती दान । सर्व करावे विष्वर्पण । तेंचि पूजन निश्चित ॥ १५ ॥ वेदोक्तकर्मीं जी प्रीती । तिला श्रद्धा म्हणती । कुकर्मीं लाजणे ती । न्ही म्हणती योगज्ञ ॥ १६ ॥ जो एकादश्यादि उपवास । व्रत म्हणती तयास । गुरुलपदिष्ट मंत्राभ्यास । जप तयास म्हणिजे ॥ १७ ॥ वाचिक जप अधम । उपांशु मध्यम । मानसिक उत्तम । वदे आगम त्रिविध जप ॥ १८ ॥ हे दहा नियम । पतंजलीने पांच यम । सांगितले पांच नियम । हे उत्तम असावें ॥ १९ ॥ गोमनुष्या मारिता हिंसा । इतरां मारितां न हिंसा । हें जात्यवच्छिन्ना हिंसा । ही महाव्रत न होय ॥ २० ॥ तीर्थावरी वर्जावी हिंसा । ही देशावच्छिन्न हिंसा । श्राद्धसमर्थीं न करणे हिंसा । ती हिंसा कालावच्छिन्न ॥ २१ ॥ प्राणिमात्रासी न मारणे । सर्व देशीं हिंसा न करणे । सर्व काळीं हिंसा न करणे । तें जाणणे महाव्रत ॥ २२ ॥ असे सर्व यमनियम । संपादावे ते उत्तम । यांही घडे परम धर्म । कर्मसाफल्य होईल ॥ २३ ॥ अहिंसा सिद्ध झाली जयासी । तत्सन्निध राहतां जीवांसी । वैरभाव न उमटे मानसीं । जातीवैन्यासी मित्रत्व ये ॥ २४ ॥ म्हणूनी ऋषींच्या आश्रमांत । उंदीर मांजरासी खेळत । गाई व्याघ्र एकत्र होत । अहिंसा फळ असें असे ॥ २५ ॥ सत्यानें मिळे मंत्रफळ । ब्रह्मचर्ये मिळे बळ । अस्तेयें मिळे धन विपुळ । कळे पूर्वफळ<sup>१</sup> अपरिग्रहें ॥ २६ ॥ बाह्यशौचें ये स्वदेहाचा वीट । अंतशौचें ये इंद्रियजय स्पष्ट । मनःस्थैर्ये सौमनस्य<sup>२</sup> नीट । आत्मदर्शनयोग्यता ये ॥ २७ ॥ उत्तम सौख्य मिळे संतोषानें । देहेंद्रियशुद्धि हो तपानें । देवसान्निध्य हो जपानें । मिळे भक्तीने समाधी ॥ २८ ॥ आतां ऐक आसन ।

१. पूर्वजन्माचें. २. मनप्रसन्नता.

मांड्यांमध्ये पायं ठेऊन । बसावे सरळ होऊन । स्वस्तिकासन होय हें ॥ २९ ॥ डाव्या  
उजव्या कमरेखालून । उजवी डावी खोट टेंकून । दोहातीं पाय धरून । बसतां गोमुखासन  
जाणावें ॥ ३० ॥ डाव्या उजव्या मांड्यांवरी । उजवे डावे पाय करी । पृष्ठतः डाव्या उजव्या  
करी । दृढ धरी हे पद्मासन ॥ ३१ ॥ उलट गुढगे गुदा लावून । ढोपरांवरी बोटे पसरून ।  
मुख पसरूनी नासाग्र पाहून । बसतां सिंहासन होतसे ॥ ३२ ॥ अंडाखालीं डावा पाय ।  
लिंगावरी उजवा पाय । ठेवी सरळ करी काय । ठेवी हृदयप्रदेशीं हनु ॥ ३३ ॥ नासाग्र दृष्टी  
ठेवून । बैसतां होय सिद्धासन । बंधत्रय साधून । समाधी लावून देर्इल हें ॥ ३४ ॥ हात टेकूनी  
भूमीवरी । नाभी ठेवावी कोंपरावरी । अंतराळीं दंडापरी । राहतां मयुरासन होय ॥ ३५ ॥  
दोनी पाय हाती जोडूनी । शिवणीला खोटा लावूनी । बसावे नासाग्रनयनीं म्हणतीं मुनी  
भद्रासन हें ॥ ३६ ॥ शववत् पडणे होतां श्रम । शवासन त्याचें नाम । चिरकाळ बसतां न  
व्हावा श्रम । ही उत्तम आसनासिद्धी ॥ ३७ ॥ जेथें उपद्रव नसे । शब्दहीं ऐकूं न येतसे ।  
एकांतीं पवित्रस्थळ असें । सुख होतसे ज्या ठायीं ॥ ३८ ॥ तेथें मठ कीजे सुंदर । असावे  
लहान द्वार । आंत नसावे छिद्र । सारखूनी पवित्र करावें ॥ ३९ ॥ चार हातपर्यंत । पाषाण  
अग्नी जळवर्जित । करूनी बसावे निश्चिंत । गुरुआदिकां वंदूनी ॥ ४० ॥ खालीं दर्भ वरी  
कृष्णाजिन । त्यावरी मृदुवस्त्र घालून । त्यावरी करावे उपवेशन । आसनविधी करूनी ॥ ४१ ॥  
शरीर गळामान । यांना सरळ करून । इकडे तिकडे न पाहून । नासाग्रदर्शन बसावे ॥ ४२ ॥  
सर्व चिंता सोडूनी । मनीं धैर्य धरूनी । दृढनिश्चय करूनी । प्राणायामा करावे ॥ ४३ ॥ जंव

चाले प्राण । तंव चपळ होय मन । चपळ होतां मन । चाले प्राण निश्चयें ॥ ४४ ॥ म्हणोनियां  
दोहोंतून । घ्यावें एकाला जिंकून । दोहोंचाही जय होऊन । समाधिसाधन होतसे ॥ ४५ ॥  
प्राणायामीं दढाभ्यास । करावा ठेवूनी विश्वास । असें जिंकावें प्राणास । मग श्वासोच्छ्वास बंद  
होती ॥ ४६ ॥ होतां प्राणाचा जय । मनाचाही होई जय । दोहोंचाही एकत्र विलय । असें  
निश्चयें जाणावें ॥ ४७ ॥ नवद्वारे रोधितां । प्राणजय ये हातां । परि न जिंकवे चित्ता । दृढ  
विरक्तता नसतां ॥ ४८ ॥ मन असे चपळ । इंद्रियां क्षोभवी तत्काळ । तें दृढ असूनी सबळ ।  
श्रम केवळ तज्जर्यीं ॥ ४९ ॥ म्हणूनी प्राणायामादि करून । जिंकावें चपळही मन । कित्येक  
देवाचें ध्यान करून । सुखें मन वश करिती ॥ ५० ॥ डाव्या नासापुटांत । इडा येऊन संपत ।  
तिचें चंद्र दैवत । शुभकार्य साधून दे ती ॥ ५१ ॥ उजव्या नासापुटांत । पिंगला येऊन संपत ।  
तियेचें सूर्य दैवत । उग्रकार्य साधून दे ती ॥ ५२ ॥ दोंमध्ये सुषुम्ना असें । ती ब्रह्मरंध्रीं  
संपतसे । तिचे मुळीं कुंडली वसे । साडेतीन वेंटाळ्या देऊनी ॥ ५३ ॥ मुखानें सुषुम्ना मुख  
धरीं । म्हणूनी तिच्या अंतरीं । प्राण प्रवेश न करी । यास्तव तिला चाळवावी ॥ ५४ ॥ ती चळे  
करितां अभ्यास । तो न करावा दिवसास । रात्रीही अभ्यास । शास्त्रे वर्ज्य असे ॥ ५५ ॥ हें  
तों असें कूट । याचा अर्थ ऐक स्पष्ट । चंद्र चालतां रात्र स्फुट । सूर्य चालतां दिवस हो ॥  
५६ ॥ डावा अपान । उजवा प्राण । यांसीं करावें समान । तीच सुषुम्ना जाण । रात्रंदिन  
भोकत्री ॥ ५७ ॥ सोळा मात्रांनीं पूरक । चौसष्टांनीं कुंभक । बत्तीसांनीं रेचक । हा प्राणायाम  
उत्तम ॥ ५८ ॥ इडेनें पूरक करावा । कंठीं जालंधर बांधावा । जोरानें कुंभक रोधावा । रेचक  
करावा पिंगलेनें ॥ ५९ ॥ बांधोनियां उड्हियान । करावें हळु हळु रेचन । पुनः पिंगलेनें घेऊन ।

पूर्ववत् करोन सोडावा ॥ ६० ॥ जिणे प्राण प्यावा । तिणे तो न सोडावा । असा अभ्यास करावा । पुनः पुनः त्रिकाळ ॥ ६१ ॥ किंवा श्वास बाहेर सोडावा । हा पूरक जाणावा । तसाचि तो थांबवावा । तो जाणावा कुंभक ॥ ६२ ॥ मग आंत हळू घ्यावा । हा रेचक जाणावा । असा अभ्यास करावा । केवळ कुंभकपर्यंत ॥ ६३ ॥ जसी मात्रावृद्धी होय । हो तसा प्राणजय । चित्ताचें होय स्थैर्य । नाडीद्वार शुद्ध होतां ॥ ६४ ॥ कफ वात आणि पित्त । हे दोष होतां शांत । हो योगी रोगरहित । अग्नी प्रदीप्त होय त्याचा ॥ ६५ ॥ कनिष्ठ प्राणायाम होतां । धर्म सुटे विशेषता । मध्यम प्राणायाम होतां । सुटे कंप सर्वांगी ॥ ६६ ॥ उत्तम प्राणायामें जाण । ब्रह्मरंध्री जाई प्राण । श्वासोच्छ्वास बंद होउन । निश्चलत्व ये सर्वथा ॥ ६७ ॥ जंव इंद्रियशुद्धी न झाली । कुंडली ती न हालली । सुषुम्णेमध्यें न झाली । प्राणाची गती जंववरी ॥ ६८ ॥ तंववरी वृथा प्रयास । केवळ पाविजे त्रास । मध्यमार्ग मिळतां प्राणास । आयास सफळ जाणावे ॥ ६९ ॥ मेदश्लेमा अधिक असतां । षट्क्रिया अभ्यासाव्या तत्वतां । किंवा विशेष प्राणायाम करितां । नाडीशुद्धतां होतसें ॥ ७० ॥ जे जपध्यानरहित । ते निर्बोज प्राणायाम होत । जे जप ध्यानसहित । ते होत सबीज प्राणायाम ॥ ७१ ॥ हा सबीज प्राणायाम । योगी मानिती उत्तम । शीघ्र मिळे ब्रह्मरंध्रधाम । सबीज प्राणायाम करितां ॥ ७२ ॥ पांच पांच रोज चढवीत । चढवावे ऐशींपर्यंत । एवं त्रिकाळीं सतत । तीन मास अभ्यास करावा ॥ ७३ ॥ मग सुषुम्णापंथा । शुद्ध होय सर्वथा । मग कुंडली चाळवीतां । प्राण वरती जातसे ॥ ७४ ॥ होतां कुंडलीचें चालन । षट्चक्रे जाती भेदून । ब्रह्मविष्णुशिवग्रंथी तुटून । सरळ मार्ग होतसे ॥ ७५ ॥ नाभिदेशीं अग्नी जाण । तेथें तर्जनी टेंकून । अग्नीचें करावें

आकुंचन। दररोज तीन वेळां॥ ७६॥ हातीं पाय धरून। करावें कंदाचें ताडण। आठ वेळ  
 भसिका करून। निर्विकल्प मन करावें॥ ७७॥ लय विक्षेप सोडून। रूपीं मन जोडून।  
 राहतां वर वर चढे प्राण। मनाचें उन्मन होय मग॥ ७८॥ दोन पळे पांच विपळे जाण।  
 ब्रह्मांडी ठरतां प्राण। प्राणायाम तो मुख्य जाण। पापशमन करीं तो॥ ७९॥ बारापट  
 प्राणायाम काळ। प्रत्याहार तितुका वेळ। बारापट उत्तरोत्तर काळ। धारणादिकांचा वेळ  
 होय॥ ८०॥ ब्रह्मरंध्रीं बारा दिन। राहतां निश्चल प्राण। निर्विकल्प समाधी जाण। यत्नें  
 साधून घ्यावा हा॥ ८१॥ अथवा प्राण जिंकून। इंद्रियें विषयांपासून। मनानें घ्यावीं फिरवून।  
 हा जाण प्रत्याहार॥ ८२॥ सोडूनियां आळस। पुनः पुनः हा अभ्यास। करितां प्रत्याहार  
 होई खास। मग त्रास न होय॥ ८३॥ कूर्म जसा आपुलीं अंगें। आयास न होतां वेगें। आंत  
 बाहेर आपुलीं अंगें। वागवी वश करूनी॥ ८४॥ योगीयानें तयापरी। इंद्रियें धरावीं अंतरीं।  
 जरी कां जाती बाहेरी। पुनः अंतरीं ठेवावीं॥ ८५॥ जया इंद्रियें वश झालीं। त्याची प्रज्ञा  
 स्थिरावली। विषयेच्छा दुरावली। सिध्दी आली त्याचे करी॥ ८६॥ असा हा प्रत्याहार। जो  
 करी तो योगीश्वर। विषय असतांही समोर। होती दूर तयातें॥ ८७॥ जरी जिंकिलें मन।  
 एकही इंद्रिय सुटोन। जाई बाहेर पळोन। तेंचि मनःक्षोभ करी॥ ८८॥ म्हणूनिया सादर।  
 करावा हा प्रत्याहार। मग मनाचा जय सुखकर। न लागे उशीर थोडाही॥ ८९॥ मग  
 करावी धारण। स्थिर करी अंतःकरण। सगुणा गुणलक्षण। द्विविध धारणा म्हणती  
 ती॥ ९०॥ आत्मरूपी अभ्यासानें। मन ठेवावें धारणेनें। जरी न ठरे विक्षेपानें। यत्नानें तें  
 फिरवावें॥ ९१॥ जरी न ठरे निर्गुणीं। तरी ठरवावें सगुणीं। पुनः पुनः यत्न करूनी।

लक्ष्यावरी स्थिरवावें ॥ १२ ॥ अर्जुना मी निर्गुण । असूनी हैं सगुण । रूप धरिले सुलक्षण ।  
 भक्तत्राण करावया ॥ १३ ॥ तें हैं माझें गोचर । रूप असे सुंदर । एक एक अवयव मनोहर ।  
 पाहतां नेत्र तृप्त होती ॥ १४ ॥ या रूपींच पुनः पुनः । करावी स्थिर धारणा । येथें निश्चल  
 करितां मना । निर्गुणीं धारणा सहज होय ॥ १५ ॥ मन पळतां वरचेवरी । अंतरी खेद न  
 करी । अभ्यासानें पुनः धरी । जोंवरी स्थिर होय ॥ १६ ॥ धारणा न साधे ज्यास । ते श्रम  
 केवळ त्यास । मग सोडूनी आळस । धारणाभ्यास करावा ॥ १७ ॥ पूर्वी ध्यान मग धारणा ।  
 ही होय दुर्विचारणा । म्हणती उपसमाधी ध्याना । ध्यानविस्मृती समाधी ॥ १८ ॥ अशी  
 धारणा साधून । मग करावें ध्यान । तेंही एक सगुण । एक निर्गुण पूर्ववत् ॥ १९ ॥ तैलधारा  
 अखंड जशी । ध्यानीं चित्तवृत्ती धरावी तसी । विच्छेद न यावा तियेसी । महाप्रयासीं  
 सर्वथा ॥ २० ॥ ध्याता ध्यान आणि ध्येय । ही त्रिपुटी जोंवरी होय । ध्यानाचें हैं लक्षण होय ।  
 योगीवर्य बोलताती ॥ २१ ॥ जेव्हां अभ्यासें ठरे । मी ध्याता हैं विसरे । ध्यानालाही न स्मरे ।  
 ध्येयाकारें राही मन ॥ २२ ॥ जेथें वायू मुळीं नसे । तेथें दिवा जसा असे । तसें मन जेव्हां  
 वसे । समाधी होतसे तेधवां ॥ २३ ॥ उडे सर्वथा देहभान । नसे बाह्याभ्यंतरज्ञान । तीनी  
 अवस्था जाऊन । उन्मनी होय तेधवां ॥ २४ ॥ तुटे सर्वाभिमान । कैंचें द्वैतानुसंधान । सर्वथा  
 लपे अज्ञान । तुर्यावस्थान होतांची ॥ २५ ॥ आपण आपणा पाहून । जेथें जाई विरोन ।  
 आत्यंतिक सुख पूर्ण । बुद्धियोगे योगी घेई ॥ २६ ॥ समाधी दैवा मारी । धर्मामृतवृष्टी करी ।

१. जाग्रत , स्वज्ञ, सुषुप्ति

धर्ममेघ हैं नाम चतुरीं। योजिलें असे यथार्थ॥ १०७॥ अर्जुना असा हा योग। वारी सर्व उद्बेग। करी दुःखाचा वियोग। जीवब्रह्मयोग करी॥ १०८॥

इति श्रीमत्परमहंसपरिव्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
चतुर्दशोऽध्यायः॥ १४॥

॥ श्रीगुरुदत्तात्रेयार्पणमस्तु ॥

## अध्याय १५ वा

श्रीगणेशाय नमः । ऐकूनियां योगाभ्यास । आनंद झाला अर्जुनास । पुनः वंदूनियां गुरुस । साशंकमानस प्रश्न करी ॥ १ ॥ म्हणे गुरुजी कृपा करून । केलें योगाभ्यासनिरूपण । हृष्ट झालें अंतःकरण । परी एक पुसेन तुम्हांला ॥ २ ॥ योगे होतां साक्षात्कार । कासया वाक्यविचार । हा संशय करा दूर । ठेविला निर्धार तुम्हांवरी ॥ ३ ॥ ऐकूनी अर्जुनाचे वचन । हर्षे बोले अत्रिनंदन । केवळ योगाने नोहे निर्वाण । नसतां ज्ञान योगिया ॥ ४ ॥ प्राणायामे करून । स्थिर होतां आपुले मन । जें ऐकिले वाक्य ज्ञान । त्याचे मनन करावे ॥ ५ ॥ त्या अर्था अनुसरून । परमात्माचे चिंतन । अखंड मनोवृत्ती करून । करणे मनन तेंचि होय ॥ ६ ॥ सविकल्प<sup>१</sup> समाधी जाण । तेंचि निदिध्यासन ध्यान । विजातीयप्रत्यय<sup>२</sup> टाकोन । सजातीय प्रवाहीकरण जें ॥ ७ ॥ जें नामरूप प्रत्यय । तें सर्व विजातीय । नित्य शुद्धबुद्धादि प्रत्यय । ते सजातीय जाणावे ॥ ८ ॥ निषेध्य<sup>३</sup> आणि विधेय । आत्म्याचे दोन प्रकारचे ध्येय । गुण असती श्रुतिगेय । हे अभय देती ध्यानानें ॥ ९ ॥ अशब्द अस्पर्श अद्वय । अरूप अरस अव्यय । अगंध अनादि नित्य । अनंत अभय अभेद ॥ १० ॥ अगोत्र अवर्ण अदृश्य । अचक्षुःश्रोत्र अग्राह्य । अपाणिपाद अवेद्य । हे निषेध्य गुण होत ॥ ११ ॥ नित्य शुद्ध बुद्ध मुक्त । सत्यज्ञान अनंत । परब्रह्म आत्मा अच्युत । असंग सदोदित परावर ॥ १२ ॥ गुण हे विधेय । एवं हें गुणद्वय

१. जोंपर्यंत ध्याता, ध्यान आणि ध्येय निराळे समजतो तोंपर्यंत सविकल्प समाधि २. द्वैतांतील सर्व पदार्थ ३. हे ईश्वराचे दोन गुण.

ध्येय। हाचि सजातीय प्रत्यय। हे प्रवाहवत्<sup>१</sup> चिंतावें॥ १३॥ जो वाक्यार्थ निर्णीत। षड्लिंगांनी आवधारित। लक्षणावृत्तीने लक्षित। तोचि मननांत स्थिर होई॥ १४॥ तो मी आत्मा परब्रह्म। अखंडैकरसधाम। परावर शिवपरम। पुरुषोत्तम मीच असें॥ १५॥ असें होतां मनन। ध्यातृध्यानभाव हरून। अंतीं ध्येयाकार होऊन। राहे मन निश्चल॥ १६॥ निर्विकल्पसमाधी हा। हा निवारी अज्ञानांधमोहा। उपशमवी प्रारब्धा हा। वासनावना हा जाळी॥ १७॥ चैतन्य जें व्यापक। तें स्वयंप्रकाशक। तेंचि प्रगटें सम्यक। सच्चित्सुखमय तेव्हां॥ १८॥ असा होतां साक्षात्कार। योगी न जाणे बाह्याभ्यंतर। स्वयें चिन्मय निरंतर। निश्चल अजस्र<sup>२</sup> सुखरूपी॥ १९॥ बाह्याकार मनोवृत्ती। अज्ञाना निवारूनी ती। निष्कल ब्रह्मातें अंतीं। विषयीं विस्पष्ट करी ती॥ २०॥ कार्यासहित अज्ञान। इणे जाई नष्ट होऊन। सच्चिदानंदलक्षण। ब्रह्म निरंजन<sup>३</sup> एक उरे॥ २१॥ तूं म्हणसी ही वृत्ती असतां। मग कसी अद्वैतता। वृत्तीही हें कार्य होतां। मुरुन जाई स्वरूपी॥ २२॥ निवळीच्या बियेचा कल्क। गढूळ जळांत टाकतां सकळिक। गाळ नासूनी स्वयें देख। नष्ट होई त्यापरी हें॥ २३॥ घट फुटतां घटाकाश। जेंवी होई महाकाश। तेंवी होतां अविद्यनाश। उपाधिनाश होतसे॥ २४॥ उपाधी म्हणती अविद्येस। तीमुळे जीवा क्लेश। ती नष्ट होतां स्वयंप्रकाश। होई जीव परब्रह्म॥ २५॥ तूं म्हणशील जें अज्ञात। आणि बाहेर जें असत। तें इंद्रियां मना होई विदित। प्रत्यग्ब्रह्म हें तसें नोहे॥ २६॥ इंद्रियांतःकरणाच्या गती। ब्रह्मस्वरूपी न होती। ते असे स्वयंज्योती। कोण जाणती तयातें॥ २७॥ ब्रह्म तेंचि आत्मा होय। तो सर्वा-

१. अखंड जलधारेसारखें. २. मायारहित ब्रह्म.

अग्राह्य । तो द्रष्टा दृश्य न होय । सत्य होय सिद्धांत हा ॥२८॥ तरी ऐक वेदमत । आपले  
मुख आपणा न दिसत । त्याते आरसा दाखवित । लोकीं मात अशी असें ॥ २९॥ तरी  
उपाधी आरसा । त्या जडा बोध होई कसा । तेव्हां स्वयें स्वरूपा जसा । पाहे तसा हाही  
न्याय ॥ ३०॥ आरसा असतां मळकट । मुखही दिसें मळकट । आरशाला असतां फूट ।  
भासे फूट मुखावरती ॥ ३१॥ स्वच्छ करितां आरशी । मुखीं स्वच्छता दिसे तसी । स्वच्छ  
करितां बुद्धिसी । स्वरूपासी स्वच्छ पाहे ॥ ३२॥ आरशावरी मळ आगंतुक । बुद्धीवरी  
रागद्वेषादिक । शास्त्राधारे हे करितां पृथक । होय सम्यक् स्वच्छ बुद्धी ॥ ३३॥ जो  
बुद्धिप्रतिबिंवित । तो जीवानामें विख्यात । त्याला व्हावया बाह्य ज्ञात । करिती मदत  
इंद्रिये ॥३४॥ अंधःकारी घडा पाहणे । तरी दिवा<sup>१</sup> नेत्र हे असणे । जरी दिवा पाहणे । एका  
नेत्राने कार्य होई ॥ ३५॥ तेंवी स्वात्मया पाहतां । बुद्धिवृत्ती पुरे तत्त्वतां । इचें नांव  
वृत्तीव्याप्तता । फलव्याप्तता इतरत्र ॥ ३६॥ बुद्धिबिंवित स्वात्मदर्शन । आपणासच होई  
जाण । म्हणोनी श्रुतीचें हें वचन । इंद्रिये मन न पाहती ॥ ३७॥ दिव्या पाहतां दिवा नलगे ।  
तसा स्वयंप्रकाश निजांगे । आत्मा तया पाहतां नलगे । साधन वावुंगे कासया ॥ ३८॥  
अज्ञान मात्र आड असे । तें बुद्धिवृत्तीने नासतसे । तदर्थ श्रवणादिक असे । उपाय नसे दुसरा  
येथें ॥ ३९॥ जी ब्रह्माकार वृत्ती । तीही रूपी मुरे अंती । तया निर्विकल्प समाधी म्हणती ।  
परमगती हीच जाण ॥ ४०॥ जेथें अखंडैकब्रह्म जाण । जेथें नसे दुजेपण । तेथें करितां  
आरोहण । न पुनःपतन कल्पांतीही ॥ ४१॥ निद्रेमाजीं स्वरूपज्ञान । तेंच जाग्रत्स्वप्नीं जाण ।

१. दीपक. २.बाह्य विषयाचे ठारीं

होतसे वृत्तिज्ञान । अज्ञान त्यासी वैर न करी ॥ ४२ ॥ जेवीं उन्हानें न जळे तृण । सूर्यकांत  
 आड येतां तत्क्षण । जळून जाई सर्व तृण । वैरपण येतांची ॥ ४३ ॥ तेवीं सामान्य ज्ञान । वैर  
 न करी अज्ञान । मी ब्रह्म असे वृत्तिज्ञान । तें अज्ञानवन जाळीं ॥ ४४ ॥ जो योग करूं जाई ।  
 तया सिद्धी आड येई । जो धैर्ये सिद्धी सोडून देई । तो धेई मोक्षसुख ॥ ४५ ॥ अणिमादि  
 आठ सिद्धी । यांकडे करितां बुद्धी । जरी होई ऐहिक समृद्धी । मोक्षसिद्धी दुरावे ॥ ४६ ॥  
 सिद्धीचें नश्वर फळ । मोक्ष असे निश्चल । म्हणोनी ज्ञान विमळ । साधावें केवळ प्रयत्नानें ॥  
 ४७ ॥ झोपेंत जातां चित्त । करावें तया जागृत । विषयीं होतां विक्षिप्त । करावें शांत पुनः  
 पुनः ॥ ४८ ॥ असें अभ्यासानें चित्त । होतां निवांत दीपवत । वृत्ती शांत होती समस्त । होई  
 कृतकृत्य योगी ॥ ४९ ॥ सर्व कर्म क्षीण होती । हृदयग्रंथी तुटती । संशयघट फुटती । हटती  
 मागें शोकमोह ॥ ५० ॥ ज्ञानें जळे संचित क्रियमाण । प्रारब्ध भोगी योगी आपण । मनीं न  
 मानी तो शीण । स्वयें जीवनमुक्त होतां ॥ ५१ ॥ सर्प जसा अंगावरी । वेगळाली कात धरी ।  
 तिचे विषयीं अभिमान न करी । त्यापरी शरीरी मुक्त जाण ॥ ५२ ॥ अर्जुना अभ्यास जोंवरी ।  
 दृढ न झाला तोंवरी । वागावें अंधबधिरापरी । तरी अंतरीं योग ठसेल ॥ ५३ ॥ स्वयें समर्थ  
 असूनी । विषयांजवळी बसूनी । निद्रितापरी वागे मुनी । त्याला जगी मुग्ध म्हणती ॥ ५४ ॥  
 बसतां उठतां किंवा चालतां । ज्याची दृष्टी चार हातां । सोडून दूर न जाई तत्वतां । तो  
 आंधळा जाणावा ॥ ५५ ॥ हितकर किंवा अहितकर । मनोहर किंवा शोककर । वाक्य ऐकूनी  
 न ऐके नर । योगी तो बधिर जाणावा ॥ ५६ ॥ हितकारक सत्य भाषण । बोले परिमित  
 भाषण । जेवतां बरवें वार्झिट अन्न । नेणे तो जाण अजिह्व ॥ ५७ ॥ मळमूत्रोत्सर्गार्थ जाणे ।

भिक्षार्थ ज्याचें फिरणे। यांवाचूनी फिरुं नेणे। तोचि पंगू जाणावा ॥ ५८ ॥ कुमारी आणि वृद्ध नारी। किंवा तरुणी सुंदरी। ह्या समान पाहूनि अंतरीं। जो निर्विकारी तो नपुंसक ॥ ५९ ॥ यापरी वागूनी। योगचर्या धरूनी। जो अंतर्निष्ठ वागे मुनी। तो जनीं वर्नीं समान ॥ ६० ॥ अर्जुना हा जाण योग। तुज म्यां कथिला सांग। जो श्रद्धान विनीत असंग। तया सांग योग हा ॥ ६१ ॥ जो माझा भक्त होऊनी। समलोष्टाश्मकांचर्नी। हिंसा असत्यादि दे सोडूनी। तो आवडे मज योगी ॥ ६२ ॥ राजा तूंही माझा भक्त। माझे ठायीं तुझें चित्त। विषर्णीं अससी अनासक्त। मुक्तसंग सर्वथा ॥ ६३ ॥ तूं केलेस याग। शुद्ध केलेस अंतरंग। म्हणोनी कथिला हा योग। करी सांग अभ्यास तयाचा ॥ ६४ ॥ तें ऐकूनीं भगवद्वचन। सगद्गद होऊनी अर्जुन। दोनी कर जोडून। करी स्तवन श्रीदत्ताचें ॥ ६५ ॥ अभंग ॥ तुज नमूं देवा ॥ ठेऊनियां भावा ॥ केला हा बरवा ॥ उपदेश ॥ ६६ ॥ मोहतम गेलें ॥ तापही निवाले ॥ त्वद्वर्षीं निवालें ॥ माझें मन ॥ ६७ ॥ ज्ञानसूर्य मनी ॥ उदित होऊनी ॥ टाकिलें जाळूनी ॥ अंतरस्तमा ॥ ६८ ॥ देवा तुझें पद ॥ पाहूनी आनंद ॥ झाला गेला खेद ॥ भेद सर्व ॥ ६९ ॥ आज हे अपूर्व ॥ आले मोठें पर्व ॥ पाहिलें पद सर्व ॥ प्रेमास्पद ॥ ७० ॥ तूंची मायबाप ॥ शमविले ताप ॥ घालविले पाप ॥ कोपद्वेषां ॥ ७१ ॥ केला उपशम ॥ माझा सर्व भ्रम ॥ करिशी निष्काम धाम ॥ दिल्हें ॥ ७२ ॥ देवा परानंद ॥ सतत हें पद ॥ दिसो हाची छंद ॥ पुरवी तूं ॥ ७३ ॥ ओवी ॥ तूंचि माता तूंचि पिता। तूंचि गुरु कुलदेवता। तूंचि स्वजन बंधू भ्राता। तुजपरता न दुजा मज ॥ ७४ ॥ तूं स्वयें देहेंद्रियातीत। सर्वेंद्रियां चालविसी

सतत । तूं दाविली ही मात । गुहाश्रित<sup>१</sup> होऊनी ॥ ७५ ॥ यापरता नाहीं स्वार्थ । दाविला जो हा परमार्थ । तेणे झालों कृतार्थ । आतां व्यर्थ कां भडकावे ॥ ७६ ॥ तूं भक्तिगम्य देव । तव पदीं घेतली धांव । पुरविला माझा भाव । आनंदा वाव नाहीं आतां ॥ ७७ ॥ त्वद्गुपीं हें जग भरले । जेवीं पटीं तंतू ओविले । ते रूप आज ठावे झाले । धाले मन माझे हें ॥ ७८ ॥ या संसारवृक्षीं । जीव ईश हे दोन पक्षी । जीव हा कर्मफळे भक्षी । ईश्वर निरीक्षी साक्षित्वे ॥ ७९ ॥ यावत्फळाची रुची असे । तंव जीव घिरटचा घालितसे । तंव हें तुझें रूप असें । अंतरीं न ठसे तयाच्या ॥ ८० ॥ जो तुझा भक्त केवळ । तो सोडी कर्मफळ । त्याच्या अंतरींचा झऱे मळ । सबळ वैराग्य येउनी ॥ ८१ ॥ मग तो रिघे तुझे पाठीं । तूं करिसी त्यावर दृष्टी । हें म्यां माझें दृष्टि । पाहिले आतां स्वानुभवे ॥ ८२ ॥ मन होता निष्काम । तुझें गोड लागे नाम । तूंचि सत्य परंधाम । आत्माराम परमार्थ ॥ ८३ ॥ म्यां करायाचे केले । मिळवायाचे मिळविले । पाहायाचे पाहिले । मन निमाले त्वच्चरणी ॥ ८४ ॥ तूं अससी अगम्य । परी होसी गुरुगम्य । कोणाशीं करूं तुझें साम्य । अनौपम्यस्वभाव तूं ॥ ८५ ॥ असा अर्जुने स्तवितां दत्त । तत्काळ होऊनी प्रसन्नचित्त । म्हणे होऊनी अप्रमत्त । ऐकिला योग सर्वही ॥ ८६ ॥ ही येथें असे दरी । इचे आंत प्रवेश करी । स्थिर बसूनी आसनावरी । करी अभ्यास प्रयत्ने ॥ ८७ ॥ आसनीं सरळ बसूनी । स्वरूपीं दृष्टी लावूनी । अभ्यास करी एकाग्रमनी । शमवूनी लय-विक्षेपा ॥ ८८ ॥ जो म्यां उपदेशिला योग । त्याचा अभ्यास करी सांग । जें अनुभविसील तें सांग । योगवियोग झाल्यावरी ॥ ८९ ॥ जा तूं न भी अंतरीं ।

१. बुद्धियोगाने. २.एकाग्र होणे.

गुहेमध्ये प्रवेश करी। असें म्हणोनियां भवारी। त्याचे शिरीं ठेवी कर॥ १०॥ राजा रोमांचित होऊनी। श्रीगुरुसी वंदूनी। आज्ञा शिरसा मानूनी। बैसे जाऊनी गुहेत॥ ११॥ घालूनियां द्वासन। अभ्यासानें प्राणापान। करुनियां समान। श्वास जिंकून स्थिरावला॥ १२॥ षट्चक्रं भेदितां। कुंडलिनी सरळ होतां। सुषुम्णेचं द्वार खुलतां। समाहितता पावला॥ १३॥ समाधी लागली तीन दिवस। पुनः लावी सोङ्गूनी आळस। पुनः तो बारा दिवस। समाहित होऊनी उठला॥ १४॥ पुनः करितां अभ्यास। समाधी स्थिरावे तीन मास। ती खुलतां तयास। वाटे गुरुस भेटावे॥ १५॥ येऊनी वंदी श्रीदत्तातें। आलिंगूनी तयातें। वदे दत्त काय तूतें। कळलें तें मारें सांगावें॥ १६॥ त्वां इतुके दिवस। गुहेमध्ये केला वास। काय आलें अनुभवास। तें खास सांग आतां॥ १७॥ अर्जुन म्हणे अभिनव। काय सांगू अनुभव। जेथें त्रिपुटीला नाहीं वाव। तो अनुभव कसा वदू॥ १८॥ जरी तेथें नव्हत्या वृत्ती। तरी होतां आतां अनुवृत्ती<sup>१</sup>। तर्क येतसे चित्तीं। स्थिर होती मती जेथें॥ १९॥ जाग्रत् स्वप्नसुषुप्ती। तीनी जेथें नसती। इंद्रियांच्या चेष्टा न होती। उन्मनी स्थिती मना ये॥ १००॥ जें पूर्वी होतें उद्धिग्न। तें मन स्वरूपीं संलग्न। होतां परमानंद निमग्न। झालें भग्नसंकल्प तें॥ १०१॥ तो आनंद न बोलवे। गुरुजी काय सांगावे। बोलतसे जीवे भावे। न वर्णवे आनंद तो॥ १०२॥ तेंची तुमचें रूप। सत्य झानानंदरूप। तें अनुभवितां न पाप ताप। तें हें स्वरूप बाहेरही॥ १०३॥ हें सुख टाकून। अन्यत्र न जाई माझें मन। आतां नको राज्यधन। समाधान पावलो॥ १०४॥ दुःख न होईल राज्य टाकीतां। सुख न होईल

१. वृत्तीचें मागाहून समजणें.

राज्य करितां । झाली मनाची दृढता । खास आतां भवद्वूपीं ॥ १०५ ॥ जो सर्वत्र व्यापून ।  
परमात्मा असे परिपूर्ण । तेंचि तुमचें रूप निर्गुण । सगुणही तेंच झालें ॥ १०६ ॥ ज्ञानपात्रा  
करूनी । मला हातीं धरूनी । कृपामृतानें भरूनी । अमर करूनी ठेविला ॥ १०७ ॥ असें  
म्हणोनी लोटांगण । घालुनियां तो अर्जुन । भावें चरण वंदून । लीन होऊन राहिला ॥ १०८ ॥

इति श्रीमत्परमहंसपरिग्राजकाचार्यवासुदेवानंदसरस्वतीविरचिते श्रीदत्तमाहात्म्ये  
पंचदशोऽध्यायः ॥ १५ ॥

॥ श्रीगुरुदत्तात्रेयार्पणमस्तु ॥

## अध्याय १६ वा

श्रीगणेशाय नमः ॥ गुरु म्हणे रे दीपका । जो जगीं दावी कौतुका । ज्याचे अनुग्रहें बोले मुका । सच्चित्सुखात्मक जो दत्त ॥ १ ॥ तेण साक्षात् उपदेशितां । सिद्धी ये अर्जुनाचे हातां । कोण मानी या अद्भुता । यन्नाम घेतां भयनाश ॥ २ ॥ अर्जुनाचे तें वचन । श्रीदत्तात्रेय ऐकून । बोले आतां तुझें मन । काय इच्छी सांगावें ॥ ३ ॥ अर्जुन म्हणे श्रीगुरुसी । आज्ञा होईल जशी । वागणूक करीन तसी । नाहीं मानसीं अन्य भाव ॥ ४ ॥ आज्ञा झालिया गुहेंत । जाऊनी बैसेन समाहित । अथवा हें स्वरूप पहात । बसतां चित्त सुखावेल ॥ ५ ॥ श्रीदत्त म्हणे अर्जुना । आजी करी संध्यावंदना । करूनियां भोजना । उद्यां आसनावरी बैस ॥ ६ ॥ तथास्तु म्हणूनी अर्जुन । करी संध्यावंदन । गुरुप्रसाद सेवून । घालवी दिन सेवेत ॥ ७ ॥ दुसरे दिवशीं उठून । नित्यकर्म करून । श्रीदत्तातें वंदून । गुहेंत जाऊन बैसला ॥ ८ ॥ करूनी मनाचें समाधान । सुषुम्णामार्ग धरून । ब्रह्मरंधी प्राण नेवून । लीन होऊन राहिला ॥ ९ ॥ तीन मास सतत । जाहला समाधिस्थ । पुनः षण्मासपर्यंत । समाधिस्थ जाहला ॥ १० ॥ पुनः एक वर्षपर्यंत । अर्जुन राहतां समाधिस्थ । येऊनीयां श्रीदत्त । म्हणे हा उत्थित न होय ॥ ११ ॥ राहिलें स्वतः उत्थान । म्हणूनी शिरीं कर ठेवून । समाधी तयाची उघडून । उठविला बळे श्रीदत्तें ॥ १२ ॥ प्रयत्ने देहावरी । अर्जुन तो ये जरी । तयाची इंद्रियें अंतरीं । ओढ घेती स्वरूपीं ॥ १३ ॥ अंतःकरण न फिरे । तेव्हां मग योगिवरे । स्वेच्छेने फिरविलें सारे । प्राणेंद्रियांतःकरणग्राम ॥ १४ ॥ हळू हळू अंगे हालवून । देहावरी आला अर्जुन । हळूच नेत्र

उघडून। करी दर्शन गुरुपदाचें॥ १५॥ होतां पदाचें दर्शन। अर्जुन झाला तल्लीन। समाधिसुख विसरून। नेत्र ताढून पाहतसे॥ १६॥ माशी जशी गुळावरी। चिकटे तशी चरणावरी। अर्जुनाची दृष्टी निर्धारीं। चिकटून राहिली निश्चल॥ १७॥ जसी कां पतिव्रता नारी। जरी पती निवारी तरी। न होतसे दूरी। भावें धरी पतिचरणातें॥ १८॥ तसा निवारीतां अर्जुना। त्याची दृष्टी फिरेना। मग हातीं धरूनी गुरुराणा। बैसवी अर्जुना स्वसंनिध॥ १९॥ श्रीदत्त म्हणे तूं माझा भृत्य। तुझें राहिलें नाहीं कृत्य। तूं झालासी कृतकृत्य। हें सत्य न संशय॥ २०॥ आतां त्वां नगरा जावें। प्रजेचें पालन करावें। अनासक्तीनें वागावें। भावें गावें माझें यश॥ २१॥ असें ऐकतां अर्जुन म्हणे। आतां कैचें येणे जाणें। खुंटलें अवघें बोलणें। धरणें घेतलें येथेंची॥ २२॥ श्रीदत्त म्हणे अर्जुना। अंगिकारावें माझ्या वचना। लावूनी स्वरूपीं मना। बाह्याचरणा करावें॥ २३॥ जरी अवशिष्ट नसे कृत्य। तरी आचारा सेवी अगत्य। स्वतःचें नसतांही कृत्य। होईल सत्य परोपकार॥ २४॥ धर्म आहे सनातन। त्याला न द्यावा सोडून। स्वयें धर्म आचरून। जना शिक्षण तें लावावें॥ २५॥ येणे होय परोपकार। नातरी सिद्धा पाहूनी इतर। वागतील तरी अनाचार। होईल संहार संकरानें॥ २६॥ लोकबाधा न व्हावी म्हणून। लोक जातील भुलोन। असें दाखवावें बाहेरून। विपरीताचरण जनामाजी॥ २७॥ तूं गृहस्थ अससी। न टाकी वर्णाश्रमासी। करी त्रिविध कर्मासी। सक्ती मानसीं न धरिता॥ २८॥ जे असती मुक्त। ते कोठेंही न होती सक्त। त्याला करी अनुरक्त। असी वस्तु जगीं नाहीं॥ २९॥ सूर्य होतां शीतल। उष्ण होता चंद्रमंडल। अधोभागीं पसरतां अनल। न मानी नवल जीवन्मुक्त॥ ३०॥

जशी कुग्रामललना । नागरी कांताच्या मना । न रमवी तसें मुक्तजना । न रमवी जनामार्जी कोणी ॥३१॥ माझा जो म्हणावा । तो मुळींच न होई ठावा । ज्याचा हा मी म्हणावा । त्याचे गांवा नेणेची ॥ ३२॥ असा मुक्तांचा सिद्धांत । मीतूंपणाची नसे मात । तसा तूंही सतत । राहे यावत् प्रारब्ध ॥ ३३॥ श्रेष्ठ करी जसा आचार । पाहुनी तसा वागे इतर । जें प्रमाण मानी थोर । वागे इतर तदनुसारे ॥३४॥ येणे न होय अतिप्रसंग । बालासमान व्हावे असंग । गुणबुद्धीचा करूनी त्याग । वागतां व्यंग काय होय ॥ ३५॥ जो आत्मरती आत्मतृप्त । आत्मरूपीं संतुष्ट । त्याचें कार्य न अविशिष्ट । हें सर्व शिष्ट जाणती ॥ ३६॥ करितां पुण्य त्याणे । न लगे स्वर्गाप्रती जाणे । पापही करितां त्याणे । नरकीं जाणे न घडेल ॥३७॥ तथापि हेंची बरवे । पुण्यमार्गा अनुसरावे । चित्तीं लक्ष्य धरावे । लोकीं वागावे असंगत्वे ॥३८॥ आतां तूं जा स्वनगरीं । प्रजेचें पालन करी । यागीं देवा तृप्त करी । पितृतृप्ती करी श्राद्धांशी ॥३९॥ गायी भूमी कन्या सुवर्ण । रथ वस्त्र भूषण । देऊनी तोषवी विप्रगण । करी पालन दीनांधांचें ॥ ४०॥ पुनः पुनः येऊन । घेई माझे दर्शन । राज्य करितां स्मरण । ठेवी अनुक्षण निज चित्ती ॥ ४१॥ तूं कधींही न भुलसी । माझ्या स्वरूपा न विसरसी । अंतर्निष्ठ राहसी । बाहेर व्यवहार करितांही ॥ ४२॥ प्रवाहपतित कर्म जरी । शुभाशुभ घडेल तरी । त्याचें फळ तुङ्णे शिरी । काळांतरींही न येईल ॥ ४३॥ यापरी तूं जीवन्मुक्त । प्रारब्ध भोगी अनासक्त । तूं होसी विदेहमुक्त । हें मदुक्त सत्य सत्य ॥ ४४॥ असे परिसुनी वचन । सानंद झाला अर्जुन । बोले करूनियां नमन । हें वचन शिरसा मानलें ॥ ४५॥ म्हणूनी पायां दृढ धरी । प्रेमाश्रूनीं क्षालन करी । हर्ष न मावे अंतरी । जरी आंवरी पुनः पुनः ॥ ४६॥

प्रेमाश्रुधारा नावरती । स्थिती नये देहावरती । म्हणे हे चरण अंतरती । हीच खंती वाटते ॥४७॥ श्रीदत्त म्हणे अर्जुना । जा मानूनी माझ्या वचना । चिंतितां ह्या चरणां । जाती न मनांतुनी तुझ्या ॥ ४८॥ म्हणोनी देती आलिंगन । करिती त्याची बोळवण । मनीं चिंतूनियां चरण । गेला अर्जुन नगरासी ॥ ४९॥ नगरीं येतां अर्जुन । समोर येती सर्वजन । नगर अलंकृत करोन । समारंभे नेती तया ॥ ५०॥ चंदनोदकाचे सडे । मार्गीं घालिती चहंकडे । वाढ्ये वाजविती पुढे । द्विजगण पढे आशीर्मत्रां ॥ ५१॥ वारांगना नृत्य करिती । भाट बंदी यश गाती । जयजयकारे गर्जती । जनपंक्ती आनंदे ॥ ५२॥ सुभूषित पौरकन्याजन । माडीवरी चढून । लाह्या शिपिती<sup>१</sup> हर्षून । गुण गाऊन अर्जुनाचे ॥ ५३॥ मोत्यांनीं तोरणे बांधिलीं । गुढियांची पंक्ति उभारिली । शोभवूनी गल्लोगल्लीं । संतोषली सर्व प्रजा ॥५४॥ सोन्याचे तारीं रत्नदीप । घेऊनी सुंदरी आल्या समीप । पाहुन अर्जुनाचे स्वरूप । विरहताप घालविती ॥ ५५॥ सोळासहस्र अर्जुनाच्या नारी । आल्या रत्ने घेऊनी करी । ओवाळूनी अर्जुनावरी । रत्ने दूरी टाकिती ॥ ५६॥ तीं रत्ने घेऊन । धनिक झाले जे दीन । अशा समारंभे करून । अंतरी अर्जुन पातला ॥ ५७॥ सर्वासी बैसवून । वस्त्राभरणे देऊन । उत्तम गौरव करून । यथाधिकारे बोळवी ॥ ५८॥ सप्तद्वीप पृथिवीचे । राज्य असे जयाचे । एकटा पालन करी सर्वाचे । श्रीदत्ताचे वचन पाळी ॥ ५९॥ अनेक रुपे घेऊन । सर्वत्र करी संचरण । कुठे काय करी कोण । हें दिसोन येत जया ॥ ६०॥ स्वच्छंद असे ज्याची गती । कोठेहि कुंठित न होई ती । जसी वायुची गती । तशी गती तयाची ॥ ६१॥

१. वर्षती.

असूनी स्वयें ब्रह्मज्ञ । केले दहा हजार यज्ञ । जेथें अत्रिप्रमुख कर्माभिज्ञ । ऋत्विज प्राज्ञ सर्वही ॥६२॥ सोन्याच्या वेदी घातूनी । सुवर्ण मंडप उभारूनी । देवाला बोलावूनी । समारंभे यज्ञ करी ॥ ६३ ॥ दिव्याभरणे लेऊनी । देवस्त्रिया घेऊनी । येती विमानी बैसूनी । देव यजनीं अर्जुनाच्या ॥ ६४ ॥ तेथें अप्सरा नाचती । गंधर्व सुस्वरे गाती । विप्रही वेद पढती । पुरंध्री<sup>१</sup> गाती तत्कीर्ती ॥ ६५ ॥ असे भूप करी याग । देवां यथेच्छ दे हविर्भाग । ब्राह्मणही वेदपारग । सांग करिती अनुष्ठान ॥ ६६ ॥ भूमी सुवर्ण धनान्न । विप्रां देई कन्यादान । तृप्त होती द्विजजन । पक्वान्न परमान्न<sup>२</sup> जेवूनी ॥ ६७ ॥ दक्षिणेसी फोडी भांडार । यथेच्छ धन नेती द्विजवर । रितें न होय कोशागार । सिद्धी सादर रहाती जेथें ॥ ६८ ॥ रौप्यखुर स्वर्णशृंगी । सवत्स धेनू शोभनांगी । पयस्विनी नानारंगी । देई सात्विक वृत्तीनें ॥ ६९ ॥ धर्म राज्य करी अर्जुन । अकाळीं कोणा न ये मरण । न होती उत्पात दारुण । नसे दुर्भिक्ष ज्याचें राष्ट्रीं ॥ ७० ॥ यथाकाळीं पडे पर्जन्य । सर्वत्र उत्तम पिके धान्य । लोक होती वदान्य । मान्य राजा राज्य करितां ॥७१ ॥ कोणी नसती वंध्या नगरीं । फळेपुष्टे असती वृक्षांवरी । विधवा न होई भूमीवरी । न करती चोरी कोणीही ॥ ७२ ॥ मूषकादि उपद्रव न होती । कोणी अधर्म न करिती । सकळलोक धार्मिक होती । कार्तवीर्य राज्य करितां ॥ ७३ ॥ खड्गचक्र धनुर्बाण । आपुल्या करीं घेऊन । अनेक रूपे धरून । फिरे अर्जुन सप्तद्वीपीं ॥ ७४ ॥ ज्याचा रथ इच्छागमनी । हिंडे सकळ मेदिनी । अर्जुन त्यावरी बसोनी । पाहे नयनीं सप्त द्वीपे ॥ ७५ ॥ कवचित् कोणी करितां चोरी । स्वयें जाऊनी तया धरी । तो दंड्य होई तरी । ठार मारी

१.सौभाग्यवती स्त्रिया. २.खीर आणि पायस

धर्मात्मा ॥ ७६ ॥ दुष्टांचे करी शिक्षण । शिष्टांचे करी पालन । सर्वांचे अंतःकरण । ओळखी क्षण न लागतां ॥ ७७ ॥ अदंड्या दंड न करी । दंड्या शास्त्रोक्त दंड करी । क्रोधें लोभें कोणा न मारी । कामारीपरी विरक्त जो ॥ ७८ ॥ भलतें कोणी सांगतां । कानावरी न धरी सर्वथा । भलती भीड घालितां । न मानी सर्वथा धर्मज्ञ तो ॥ ७९ ॥ पूज्यांचे ठेवी सन्मान । ब्राह्मणाचा ठेवी बहुमान । हे भूसुर असे मानून । देई वस्त्रधन तयांसी ॥ ८० ॥ असा राजा जीवन्मुक्त । होऊनीयां अनासक्त । कधीं न हो विषयासक्त । ठेवी दत्तपर्दी मन ॥ ८१ ॥ एके दिवसीं फिरतां । कर्कोटकाच्या सुतां । देखिले दुराचार करितां । जाता झाला तत्संनिध ॥ ८२ ॥ त्यांशी करूनियां युद्ध । तया केले बाणविद्ध । करोनियां तयां बद्ध । त्यांचे समृद्ध राज्य घेई ॥ ८३ ॥ तेथें पुरी बसवून । हजारों स्त्रिया घेऊन । नर्मदातीरीं येऊन । क्रीडा करून राहिला ॥ ८४ ॥ भुजसहस्रे करून । नर्मदेशीं पूल बांधून । प्रवाह पूर्वेस फिरवून । क्रिडा करून राहिला ॥ ८५ ॥ मनोहर वैजयंती माळा । घालूनियां आपुलें गळां । करूनी स्त्रियांचा गोळा । क्रीडा करून राहिला ॥ ८६ ॥ देव विमानीं चकित पाहती । किन्नरींच्या निवी सुटती । अप्सरा भुलोन जाती । क्रीडा पाहतां अर्जुनाची ॥ ८७ ॥ त्या नर्मदेचा पती । पश्चिम समुद्र जया म्हणती । पाहुनी अर्जुनाची क्रीडा ती । कोपे दुर्मती खवळला ॥ ८८ ॥ राजाच्या अंगावर । एकाएकीं आला समुद्र । तया पाहून राजेंद्र । हास्य करूनी राहिला ॥ ८९ ॥ समुद्र होऊनी खळ । अंगावरी येतां चपळ । तया करूनी निर्बळ । केला निश्चळ जागोजागीं ॥ ९० ॥ मग तो राजा अर्जुन । हजार बाहु उभारून । समुद्रीं उडी टाकुन । करी ताडन जोरानें ॥ ९१ ॥ ताडित होतां समुद्र । पलायन करी सत्वर । मरोनी

जाती जलचर। कांपे थरथरां पाताल॥ ९२॥ समुद्रदेवता येऊन। करीं रत्ने घेऊन।  
 अर्जुनाते पुजून। अभयदान मागतसे॥ ९३॥ शरणागतपालन। करावे हें ज्याचें व्रत पूर्ण।  
 तो धर्मात्मा अर्जुन। अभयदान दे तया॥ ९४॥ जया नाहीं विषयाची गोडी। मग कैंची  
 स्त्रियांची आवडी। प्रारब्धकर्म देहा ओढी। आसत्ती थोडी सुद्धां न त्याची॥ ९५॥ समुद्र  
 जले भरला असतां। इच्छा नसोनी नद्या येतां। तया मागे लोटूनी न देतां। घेई स्वांतरीं  
 प्रारब्धयोगे॥ ९६॥ तसा मुक्तही निष्काम। दैवे येऊन मिळतां काम। तयां भोगितां  
 इंद्रियग्राम। न क्षोभे उपशम पावला जो॥ ९७॥ दगडाप्रमाणे संतत। बसणे हे  
 जीवन्मुक्तीव्रत। म्हणती ते केवळ अज्ञात। श्रुतिसिद्धांत नेणती ते॥ ९८॥ शास्त्रप्रमाणे प्रबळ  
 ज्ञान। साधका मिळे तें पूर्ण। अज्ञान तत्कार्यनाशन। करी कर्म हेंची तयाचे॥ ९९॥ त्या  
 ज्ञानाचा नाश करी असें। विशेष प्रबळ प्रमाण नसे। म्हणूनी आत्मज्ञान न नासे। कसें तरी  
 वागतांही॥ १००॥ नाश करणे प्रारब्धाचा। हा धर्म नसे तयाचा। नास करणे आवरणाचा।  
 हा तयाचा धर्म होय॥ १०१॥ म्हणूनियां तत्त्वज्ञानी। प्रारब्ध भोगूनी राहती जर्नी। भोगाचा  
 शिण न घेती मर्नी। ते जाणूनी प्रारब्धतत्त्व॥ १०२॥ ज्ञानी अज्ञानी या दोघांसी। भोग जरी  
 समानेंसि। तरी काय विशेष तयांसी। म्हणसी तरी ऐक बा॥ १०३॥ स्वानुसंधान ठेवूनी  
 ज्ञानी। स्वप्नापरी प्रारब्ध भोग मानी। म्हणूनी तो न शिणे मर्नी। राहे जर्नी  
 उदासीन॥ १०४॥ कदाचित् भोगकालीं। मी मर्त्य ही वृत्ती उदेली। त्याणे ज्ञानाची हानी  
 ज्ञाली। हें त्रिकाली घडेना॥ १०५॥ जे रागद्वेषादिक। तीं अज्ञानाचीं चिन्हें देख। ज्ञाने  
 समूळ रागादिक। नासतां शोक मग कोणा॥ १०६॥ अज्ञानी हें तत्त्व नेणे। म्हणोनी

दुःखादिके शिणे । रागद्वेषयुक्त घालवी जीणे । शोकदुःख भेणे घे सतत ॥ १०७ ॥ हा  
तयांचा विशेष जाण । ज्ञान्याचे कर्म अशुक्लकृष्ण । म्हणोनी प्रारब्धे भोगी अर्जुन । उदासीपणे  
भोग ॥ १०८ ॥

इति इति श्रीमत्परमहंसपरिग्राजकाचार्यवासुदेवानंदसरस्वतीविरचिते श्रीदत्तमाहात्म्ये  
षोडशोऽध्यायः ॥ १६ ॥

॥ श्रीगुरुदत्तात्रेयार्पणमस्तु ॥

## अध्याय १७ वा

श्रीगणेशाय नमः ॥ गुरु म्हणे शिष्या ऐक । राजा परम धार्मिक । असा वागे धरूनी विवेक । अनेक कार्ये करूनियां ॥ १ ॥ स्वरूपीं ठेवूनी अनुसंधान । करी यज्ञतपोदान । ब्राह्मणाचें नित्य पूजन । करी पालन प्रजेचें ॥ २ ॥ जो औरस पुत्रापरी । प्रजेचें पालन करी । विशेषें यज्ञयागावरी । प्रीती धरी अर्जुन ॥ ३ ॥ श्रीगुरुदत्तप्रीत्यर्थ । अश्वमेध आरंभी यथार्थ । तो असतां कृतार्थ । स्वर्गार्थ यज्ञ करील कीं ॥ ४ ॥ तो समर्थ जाणूनी । त्याचा अश्व न धरी कोणी । अश्वमेध सांग होवूनी । जाती म्हणूनी भीती देव ॥ ५ ॥ त्याचें अंतःकरण न जाणती । म्हणोनी देव भय पावती । एकत्र होऊनी सर्व म्हणती । आतां गती काय आमुची ॥ ६ ॥ आम्हां वाटतो उद्देग । रायाचे निर्विघ्न होती याग । आतां तो घेईल स्वर्ग । होता सांग सयज्ज ॥ ७ ॥ तरी त्यासी करावा उपाय । जेणे पडेल अंतराय । राजाला विप्र असती प्रिय । हा निश्चय ठावा असे ॥ ८ ॥ यास्त्व कोणीतरी । विप्रवेष घेऊनी भूमीवरी । जावूनियां त्याचे द्वारीं । सत्व हरावें तयाचें ॥ ९ ॥ आम्हांमध्ये सूर्य समर्थ । पुरवील सर्वाचे मनोरथ । त्यावांचूनियां हा अर्थ । साधाया समर्थ दुजा नसे ॥ १० ॥ असा विचार करूनी सुर । सूर्या धाडिती भूमीवर । सूर्य होउनी द्विजवर । माहिष्मतीसी पातला ॥ ११ ॥ वैश्वदेवसमर्यां । अर्जुन बळी टाकूं येई । सूर्यही त्या समर्यां । येई समोर रायाच्या ॥ १२ ॥ पोट पाठीस लागलें । डोळेही खोल गेले । अडखळती पाऊलें । शब्द न खुले बाहेर ॥ १३ ॥ राजा देखूनी विस्मय करी । म्हणे राहे कोण्या देशांतरीं । असा दीन भूनीवरीं । अद्यापवरी न पाहिला ॥ १४ ॥

राजा समोर जाऊन । नमस्कार करून । म्हणे कुटूनी झालें आगमन । काय आज्ञापन भृत्यासी ॥ १५ ॥ विप्र म्हणे रायाप्रती । ऐकूनी आलों तुझी कीर्ति । तुला आतिथेय म्हणती । तुझी ख्याती तीन लोकीं ॥ १६ ॥ तूं ब्रह्मण्य अससी । परम दयालू दिससी । याचकां अभीष्ट देशी । म्हणूनी घरासी आलो तुझ्या ॥ १७ ॥ जे असती उदार । ते राज्यधनपुत्रदार । किंवा नश्वर शरीर । यावर लोभ न धरती ॥ १८ ॥ उदार होसी तूं तरी । माझी आतां तृप्ती करी । तुजवीण या भूमीवरी । न दिसे अंतरी निश्चयो हा ॥ १९ ॥ राजा म्हणे पुरें बोल । तुझी तृप्ती केंवी होईल । ब्राह्मण माझें दैवत केवळ । देईन सर्वस्व माझ्यासकट ॥ २० ॥ विप्र म्हणे रायाप्रती । ही तुझी सप्तद्वीपा क्षिती । ईचेवरी उदिभिज असती । ते सर्व देतां तृप्ती होईल ॥ २१ ॥ त्यांहीं मी तृप्त होईन । आणीक न इच्छा याहून । असें वचन ऐकून । हर्ष अर्जुन मनात ॥ २२ ॥ निश्चयें नव्हें हा नर । देवही फिरती भूमीवर । विष्णु गेला बळीच्या द्वारावर । तद्वत् हा अमर कोणीतरी ॥ २३ ॥ हा दिसतो तेजस्वी । तेव्हां असावा हा रवी । ऐसा तेजस्वी येन्हवीं । कोण दुसरा असेल ॥ २४ ॥ असें मनीं चिंतून । म्हणे मागितलें देतों दान । परी सांगा तुम्ही कोण । मग ब्राह्मण बोलतसे ॥ २५ ॥ मी दिवाकर भट । आलों भरावया पोट । लोकालोकावरुनी<sup>१</sup> वाट । धरिली नीट येथवरी ॥ २६ ॥ ऐकून अर्जुन हास्य करी । म्हणे मी धन्य धरणीवरी । साक्षात् सूर्य माझे द्वारीं । याचक होऊनी पातला ॥ २७ ॥ त्याचा धन्य गृहस्थाश्रम । त्याचा सफळ आचारश्रम । त्याचाची चुकला भ्रम । महात्मा अतिथी घरीं येतां ॥ २८ ॥ मी दत्तात्रेयकृपापात्र । जाणे योग विचित्र । योगबळे सर्वत्र । पुनः उदिभिज

१. उदयाचल

उपजवीन ॥ २९ ॥ असा निश्चय करुन। वृक्ष द्यावया अर्जुन। सिद्ध झाला तंव तपन।  
 दावी प्रगटून निजरूप ॥ ३० ॥ तें स्वरूप पाहून। हृष्ट झाला अर्जुन। म्हणे दिल्हें वृक्षदान।  
 प्रतिग्रहण करावें ॥ ३१ ॥ सूर्य म्हणे रायासी। तूं खास उदार अससी। तरी शुष्क करुनी  
 वृक्षांसी। देतां भक्षीन अग्निरूपे ॥ ३२ ॥ राजा म्हणे जें दान। मागितलें तें देईन। करीन मी  
 वृक्षशोषण। तूं भक्षण करी सुखें ॥ ३३ ॥ सूर्य म्हणे देतों बाण। त्याचें करी तूं संधान।  
 त्यांही वृक्ष जाती वाळून। मग मी भक्षण करीन ॥ ३४ ॥ असें म्हणून भाते। देई सूर्य  
 रायातें। राजाही पांचशें धनुष्यातें। सज्ज करुनी बाण योजी ॥ ३५ ॥ एका एका  
 बाणापासून। उपजती सहस्र सहस्र बाण। एकेक हजारों उदिभज्ज शोषून। शुष्क करती  
 क्षणार्धे ॥ ३६ ॥ ग्रामीं नगरीं पर्वतावरी। दुर्गवनीं नदीतीरीं। वृक्ष होते जे भूमीवरी। ते  
 क्षणांतरीं जळाले ॥ ३७ ॥ ज्या ज्या वृक्षा बाण लागती। ते ते तत्काळ वाळती। अग्निरूपे  
 तयाप्रती। सूर्य जाळी क्षणार्धे ॥ ३८ ॥ तृण गुल्म वृक्ष लता। सर्वही भस्म होतां। तो वसिष्ठ  
 ध्यानस्थ होता। तो उठिला त्या वेळीं ॥ ३९ ॥ वृक्ष जळती आश्रमस्थ। तें पाहूनी शिष्यां  
 पुसत। शिष्य सांगती बाणघात। केला अपरिमित अर्जुनें ॥ ४० ॥ हें ऐकतां वचन। ध्यानें  
 विचार करुन। होऊनी कोपायमान। निष्ठुर वचन बोले मुनी ॥ ४१ ॥ दुर्बुद्धी हा अर्जुन।  
 राज्यभरें मत्त होऊन। माझा आश्रम टाकिला जाळून। त्याला शिक्षण देईन मी ॥ ४२ ॥  
 बळाचा दर्प असे याला। हा अतिशय मत्त झाला। प्रतियोद्धा नाहीं याला। म्हणोनि झाला हा  
 उन्मत्त ॥ ४३ ॥ अर्जुना गर्व पुरे आतां। जमदग्नीला सुत होतां। तो तोडुनी तुझ्या हातां।  
 शिरच्छेद करील ॥ ४४ ॥ असे क्रोधावेशेंकरुन। बोले वसिष्ठ शापवचन। तपस्व्याचें तें

वचन । अन्यथा कोण करील ॥ ४५ ॥ अर्जुन हा ब्राह्मणभक्त । वसिष्ठही अत्यंत शांत । तो हा असा शाप देत । येथें कारण भाविदैव ॥ ४६ ॥ होणारी ईश्वरी करणी । निमित्तमात्र होती प्राणी । स्वतंत्र नसती कोणी । वेदवाणी असी असे ॥ ४७ ॥ सर्व स्थावर जाळून । सूर्य गेला निघोन । अर्जुनें योगबळेंकरून । केलें वृक्षजीवन पूर्ववत् ॥ ४८ ॥ अतिदारुण ब्राह्मणाचा रोष । तच्छाप हें अनिवार्य विष । करी प्राणाचा शोष । हा दोष न शमवें ॥ ४९ ॥ शाप होतां अर्जुन । तत्काळ उद्धृत होऊन । स्वर्गावरी जाऊन । देवां जिंकूं म्हणतसे ॥ ५० ॥ त्याचे पुत्र बहुत । तयां नगरी ठेवित । आपण विमानीं बैसत । स्वर्गाप्रत जावया ॥ ५१ ॥ ज्याच्या ऐश्वर्या तुळणा नाहीं । किंकरी झाल्या सिद्धी त्याही । ज्याची गती कुंठित नाहीं । कोणी आज्ञाही न उल्लंघी ॥ ५२ ॥ स्मृतिगामी उग्रशासन । अनेक देह धरून । त्रिभुवनीं करी गमन । सर्वांचे मन ओळखी जो ॥ ५३ ॥ दिव्यविमानीं बैसून । स्वर्गीं चाले अर्जुन । चैत्ररथी<sup>१</sup> येऊन । क्रीडा करून राहिला ॥ ५४ ॥ पाहुनी त्या अवसरीं । यक्ष धावले तयावरी । शस्त्रे सोडिती नानापरी । अर्जुन निवारी सर्वांते ॥ ५५ ॥ नराचे मुख अश्वाचे देह । अश्वाचे मुख नराचे देह । असे किन्नरांचे समूह । यक्षांसह लोटले ॥ ५६ ॥ महाबल अर्जुन । पांचशे धनुष्य सज्ज करून । सोडी बाणावरी बाण । यक्षगण मग भ्याले ॥ ५७ ॥ छिन्न भिन्न होतां देह । प्राणावरी येतां संदेह । यक्षकिन्नर समूह । पावले मोह त्या युद्धीं ॥ ५८ ॥ ते करिती पलायन । तयां सोङ्गनी दे अर्जुन । शस्त्रांते सांवरून । स्वर्ग भुवना चालिला ॥ ५९ ॥ त्याला पाहुनी देवदूत । जाऊनी इंद्राप्रती सांगत । तों अर्जुन पातला अकस्मात । दिसे कृतांतसा देवां ॥ ६० ॥

१. कुबेराचा बगीचा

सहस्रबाहू महाशूर । अर्जुन येतां समोर । घेवोनियां सर्व निर्जर । शचीवर सरसरला ॥ ६१ ॥  
 तेथें झाले तुमुल युद्ध । सर्व देव झाले विद्ध । आश्चर्य करिती सिद्ध । पाहुनी अर्जुनाच्या  
 पराक्रमा ॥ ६२ ॥ अर्जुनाचे लागतां बाण । देवां अंगींचे गेले त्राण । मग व्याकूळ होती प्राण ।  
 पलायन करूळ इच्छिती देव ॥ ६३ ॥ मोहनास्त्र टाकूनी । देवां मोहित करूनी । अर्जुन येऊनी  
 नंदनवनीं । क्रीडा करूनी राहिला ॥ ६४ ॥ शचीसह एके दिनीं । इंद्र विमानीं वैसूनी । पुढे  
 ऐरावता चालवूनी । नंदनवनीं पातला ॥ ६५ ॥ तों देखिला अर्जुन । त्यावरी कोपायमान  
 होऊन । वज्र वरते उचलून । सहस्रनयन पुढे झाला ॥ ६६ ॥ तें देखून अर्जुन । हातीं विमान  
 उचलून । शचीसहित इंद्रा घेऊन । गर्जना करूनी चालविला ॥ ६७ ॥ इंद्र करी आकांत ।  
 धांवा धांवा देवां म्हणत । देवही आले धांवत । अर्जुनाप्रती झुंजाया ॥ ६८ ॥ तेथें युद्ध झाले  
 तुमुल । देवांचे खचले बल । अर्जुनाचा प्रताप विशाल । न टिके काल जयापुढे ॥ ६९ ॥ जो  
 योगाभ्यास धुरंधर । त्याचा देह वज्रसार । त्याला कोण दर्दैल मार । खचले निर्जर  
 मनांत ॥ ७० ॥ कोणी होती विवस्त्र । कोणी टाकून देती शस्त्र । कोणी झांकिती नेत्र । कोणी  
 वक्त्र मुरडती ॥ ७१ ॥ कोणी हात जोडिती । त्राहि त्राहि म्हणती । देव असे दीन होती । मग  
 नृपती सोडी तयां ॥ ७२ ॥ सुट्टांचि इंद्र तेथून । सर्व देवां घेऊन । मेरुवरी येऊन । खिन्न  
 होऊनी वदतसे ॥ ७३ ॥ देवां दिधला स्वर्गलोक । मनुष्यां दिधला मर्त्यलोक । ब्रह्मदेवें तया  
 हें दुःख । चला निवेदन करूया ॥ ७४ ॥ मनुष्य असूनी हा अर्जुन । बळे स्वर्गी येऊन । व्यर्थ  
 आम्हांसी लढून । स्वर्गभुवन घेतसे ॥ ७५ ॥ हा तों बळी अनिवार । श्रीदत्तवरे झाला अमर ।  
 हा आमुचा करील चूर । चला सत्वर ब्रह्मया सांगो ॥ ७६ ॥ असें हें इंद्रवचन । मान्य करूनी

देवगण । इंद्रा पुढे करुन । ब्रह्मभुवना पातले ॥ ७७ ॥ जेथें वेद मूर्तिमंत । ब्रह्मदेवा वेष्टुनी राहत । सनत्कुमारादि ब्रह्मभूत । स्तविती ज्याला सदैव ॥ ७८ ॥ पाहूनियां चतुर्मुखा । देव विसरुनि दुःखा । पावले परमसुखा । ज्यांच्या हरिखा पार नाही ॥ ७९ ॥ साष्टांग नमन करुनी । देव उभे राहूनी । करसंपुट जोडूनी । स्तवन करिती तयांचें ॥ ८० ॥ जयजया कमलासना । जगदुत्पादका चतुरानना । जगत्पालका जगज्जीवना । कमलजनना तुज नमो ॥ ८१ ॥ आम्ही तुझे आज्ञाधारक । आज्ञेनें वागतों जसे सेवक । आजपावेतों पावलों सुख । आतां दुःख वोढावले ॥ ८२ ॥ श्रीदत्ताच्या वरानें । उन्मत्त होऊनी अर्जुनानें । स्वर्गी येऊनी बळाने । आम्हां केलें जर्जर ॥ ८३ ॥ तो नावरे सर्वथा । शस्त्रास्त्रे जाती वृथा । खुंटला आमुचा पंथा । आम्हीं आतां काय करावें ॥ ८४ ॥ ब्रह्मा म्हणे देवांसी । चला जाऊ वैकुंठासी । भक्तकैवारी लक्ष्मीविलासी । वैकुंठवासी तारील ॥ ८५ ॥ म्हणोनी सर्व निघती । वैकुंठाप्रती येती । मनीं नारायण स्मरती । प्रेमें गर्जती नामघोषें ॥ ८६ ॥ जें वैकुंठभुवन । आनंदाचें मुख्य स्थान । स्वप्नींही ज्याचें स्मरण । न होई जाण दुर्भगां ॥ ८७ ॥ नलगे सूर्यदिकांचा प्रकाश । जें असे स्वयंप्रकाश । जेथें रोगचिंताक्लेश । लेशमात्रही न राहती ॥ ८८ ॥ सर्वकाळ सुखावह । जेथें नसे शोकमोह । पूर्णानंदाचें गृह । गरुडवाहधाम तें ॥ ८९ ॥ जें शांतदांत निर्मत्सर । निष्कपटी निरहंकार । जे अहैतुकीभक्तितत्पर । ते तें पुर पाहती ॥ ९० ॥ जेथें वने कल्पद्रुमांचीं । वृंदें फिरती कामधेनूची । सरोवरे अमृताचीं । चिंतामण्यांचीं सोपानें ॥ ९१ ॥ जेथें सुवर्णाच्या भिंती । रत्नजडित विराजती । जिवंत चित्रे भासती । कुंठितमती होय जेथें ॥ ९२ ॥ त्या वैकुंठाप्रती । देवांसह शचीपती । येवूनियां

द्वाराप्रती। द्वारपाळा जाणविले ॥ ९३ ॥ विष्णुसारिखे द्वारपाळ। चतुर्भुज घननीळ। जयविजयनामें विमल। ते कलविती विष्णूतें ॥ ९४ ॥ विष्णूचे आङ्गेंकरून। देवांसह चतुरानन। अंतरीं येवूनी जाण। कमळलोचन पाहती ॥ ९५ ॥ वामांकीं लक्ष्मी घेऊन। पीतांबर पांघरून। शंखचक्रगदा घेऊन। बैसला मधुसूदन आनंदें ॥ ९६ ॥ त्याला घालिती लोटांगण। देव स्तविती कर जोडून। जय जय जगज्जीवन। नारायणा तुज नमो ॥ ९७ ॥ तूं भक्तपालक कृपाघन। निजभक्तांचे जीवन। पाहोनियां सुदीन। करिसी मन कनवाळू ॥ ९८ ॥ त्वां अवधूतरूपानें। अर्जुना दिल्हीं वरदानें। आजि बलात्कारें त्याणें। देवस्थानें घेतलीं ॥ ९९ ॥ आम्ही देव तुझे किंकर। आमुचा तूंचि आधार। करा आतां प्रतिकार। राखावे अधिकार आमुचे ॥ १०० ॥ असें स्तवितां देवांनीं। विष्णु विचार करी मनीं। अर्जुना शाप दे मुनी। म्हणूनी तो क्षोभला ॥ १०१ ॥ तो असे जीवन्मुक्त। प्रारब्धें ह्या चेष्टा होत। त्याला स्वर्गाचा नसे स्वार्थ। व्यर्थ चेष्टा करीतसे ॥ १०२ ॥ तसें अर्जुनांचे आचरण। काय जाणती अमरण। त्याचें प्रारब्धही झालें पूर्ण। घेईल तूर्ण विदेहमुक्ती ॥ १०३ ॥ ख्यात्याधिकाचे करीं। वध नेमिला मीं जरी। तया अर्जुना मारी। ब्रह्मांडोदरीं असा नाहीं ॥ १०४ ॥ तरी म्यांच अवतारून। धारातीर्थी देह ठेववून। द्यावें तया विदेहमुक्तिदान। झाला पावन पूर्वीच तो ॥ १०५ ॥ असा विचार करून। देवां म्हणे जनार्दन। मी जमदग्नीपासून। रेणुकानंदन होऊन ॥ १०६ ॥ अर्जुनासीं युद्ध करीन। संग्रामीं तयासी जिंकीन। तुम्ही चिंता सोडून। चला स्वस्थान लक्ष्मी ॥ १०७ ॥ ऐकोनी विष्णूचें वचन। देव आनंद पावून। विष्णूची आङ्गा घेवून। हर्षे स्वस्थाना परतले ॥ १०८ ॥

इति श्रीमत्परमहंसपरिग्राजकाचार्य श्रीवासुदेवानन्दसरस्वतीविरचते श्रीदत्तमाहात्म्ये  
सप्तदशोऽध्यायः ॥ १७ ॥

॥ श्रीगुरुदत्तात्रेयार्पणमस्तु ॥



## अध्याय १८ वा

श्रीगुरुदत्तात्रेय नमः ॥ दीपक पुसे गुरुसी। जमदग्नी कोण ऋषी। रेणुका माता  
ज्ञाली कशी। हृषीकेशाची सांग ॥ १॥ विष्णु स्वयं अवतारून। अर्जुनासीं कां संग्राम  
करून। कसा जिंकी जनार्दन। हें विस्तरून सांगावें ॥ २॥ द्विजरूप कां धरी।  
निजभक्तासी कां मारी। हें सर्व सविस्तरी। प्रश्नोत्तरीं निरोपावें ॥ ३॥ ऐकूनी शिष्याचें  
वचन। वेदधर्मा हृषेन। म्हणे ऐक शिष्या सावधान। साद्यांत निरोपितों ॥ ४॥ जन्मांत देव  
नेणून। संकटें येतां मी तुझा म्हणोन। जो एकदांच ये शरण। त्यालाही अभयदान दे  
देव ॥५॥ हा तरी नित्ययुक्त। असे अर्जुन एक भक्त। केवी टाकील त्याला दत्त।  
तच्छित्तानुसार वागे जो ॥ ६॥ जीवन्मुक्त अर्जुन। श्रीदत्तापासीं येऊन। विनवी हात जोडून।  
माझें हनन तुम्ही करा ॥ ७॥ क्षत्रियाचा देह बरवा। तो धारातीर्थीं पडावा। तरी हें कार्यं न  
करवेल देवा। मानवाचा काय पाड ॥ ८॥ हा तो योगी श्रेष्ठ। असे महाबलिष्ठ। याला  
मारील असा वरिष्ठ। न दिसे ब्रह्मांड शोधितां ॥ ९॥ देव म्हणे तयासी। म्यां प्रतिपाळिलें  
तुजसी। या हातीं मारावयासी। मती कसी होईल ॥ १०॥ अर्जुन म्हणे हें जरी। तुम्हां न  
रुचे तरी। मृत्यु न यावा हीनाच्या करी। रोगादिकें तरी न यावा ॥ ११॥ तुम्हांसम वरिष्ठ  
असेल। त्याकरीं यावा अंतकाल। असा वर मागे भूपाल। देव तो बोल अंगिकारी ॥ १२॥ हें  
वरदान ठेवूनी अंतरीं। देवांनीं प्रार्थितां मधुवैरी। स्वयं हा अवतार धरी। ब्राह्मण घरीं

ख्यात्याधिक<sup>१</sup> ॥ १३ ॥ यांत ईश्वरा काय दोष । काय तया असे रोष । भक्ताच्या इच्छेने धरी वेष । प्रळयीं निःशेष मारी जो ॥ १४ ॥ जो ईश्वर निजकरीं । उत्पत्ती स्थिती लय करी । तो लेप न घे आपल्यावरी । उदासीनापरी वागे ॥ १५ ॥ तो असे जनार्दन । बाळापरी क्रीडन । तया केवी ये बंधन । नित्यमुक्त असे जो ॥ १६ ॥ जो उपजे भूमीवर । तया मृत्यु बरोबर । केवळ पडतां शरीर । जीवां विकार काय होय ॥ १७ ॥ मुक्ताचे शरीर पडले । तेणे तयाचे काय गेले । पूर्वीच विज्ञानबळे । बाधित<sup>२</sup> केले शरीर ज्याणे ॥ १८ ॥ जशा जळीं लाटा येती । परस्परांवरी आदळती । जरी त्या फुटोनी जाती । जळाचा नाश होईल कीं ॥ १९ ॥ तसे देह विकारी । हे नष्ट होती जरी । स्वरूपा हानि तिळभरी । न पडे हें अंतरी । जाणावे ॥ २० ॥ एवं विचारें पाहतां अंतरीं । दोष नये कोणावरी । असो आतां बोल भारी । अवधारी पूर्वकथा ॥ २१ ॥ गाधी राजा कान्यकुञ्जदेशीं । धर्मात्मा सोमवंशी । होतां तयाचे कुशीं । दैवे संतान न जाहलें ॥ २२ ॥ तो राजा उदासीन होऊनी । भार्येसह वसे वनीं । श्रीशंकरा आराधोनी । कन्यारत्न लाधला ॥ २३ ॥ तीचें नाम ठेविले सत्यवती । रूपलावण्य संपत्ती । चातुर्यखाणी महामती । वाढे सुदती ती कन्या ॥ २४ ॥ एके दिवशीं ऋचीक ऋषी । गेला पितृदर्शनासी । भृगुनामें पितयासी । प्रेमे वंदी सद्भावे ॥ २५ ॥ भृगु म्हणे ऋचीकासी । आजपावेतों केले तपासी । आतां माझी आज्ञा धरी शिरसीं । गृहस्थाश्रमासी स्वीकारी ॥ २६ ॥ गृहस्थाश्रम करून । यज्ञे देवां तोषवून । पुत्रमुख देखून । मग वन सेवी तूं ॥ २७ ॥ असें भृगूचे वचन । शिरसा मान्य करून । ध्याने पाहे कन्यारत्न । सत्यवतीसम अन्य न देखे ॥

१.श्रेष्ठ. २.मिथ्यात्व निश्चय करणे.

२८॥ मग गाधीपाशीं येऊन । ऋचीक मागे कन्यादान । गाधी राजा गडबडून । मनीं म्हणे काय करावें ॥ २९॥ हा तों तपस्वी मुनी । दरिद्री वास करी वनीं । याला कन्या देऊनी । काय उपयोग होईल ॥ ३०॥ माझी एकुलती कन्या हे । नाजूक अति सुकुमारी हे । वनीं कष्ट केवीं साहे । नोहे योग्य ही तापसासी ॥ ३१॥ फिरवावा जरी मुनी । तरी कोपेल तत्क्षणीं । शाप देऊनी आम्हां जाळूनी । टाकील हा क्षणार्धे ॥ ३२॥ तरी याला नाहीं न म्हणावें । युक्तीनें मागें फिरवावें । यापाशीं भलतेंच मागावें । असें योजी मनीं नृप ॥ ३३॥ ऋचीका सत्कारुनी । राजा म्हणे ऐक मुनी । माझी कन्या पाहूनी । भीड घालूनि मागती राजे ॥ ३४॥ मग म्यां एक पण केला । जो सहस्र श्यामकर्ण अश्वांला । भाग्यवंत देईल तयाला । हे कन्या देईन मी ॥ ३५॥ म्यां प्रतिज्ञा केली असी । तुम्हां ती साधेल कशी । असें ऐकतां वचनासी । ऋचीक नृपासी बोलत ॥ ३६॥ सहस्र श्यामकर्ण । मी आणून देईन । मला द्यावें कन्यादान । हें वचन न फिरवी ॥ ३७॥ असें म्हणूनी करी ध्यान । वरुणापाशीं अश्व पाहून । आकाश मार्गे गमन करून । येऊन वरुणा भेटला ॥ ३८॥ म्हणे वरुणा मी ऋचीक ऋषी । पाळुनी पितृवचनासी । साधावया गृहस्थाश्रमासी । उद्युक्त झालों ॥ ३९॥ गाधीची कन्या योजिली । परि एक गोष्ट अडली । जरी ती त्वां ऐकिली । तरी झाली कार्यसिद्धी ॥ ४०॥ रायें केला एक पण । जो दे सहस्र श्यामकर्ण । तया देईन कन्यादान । तुझे स्वाधीन हें आहे ॥ ४१॥ स्वस्त्यस्तु ते वरुणा । मला देई श्यामकर्णा । ऐकोनी ऋषीच्या वचना । वरुणा भीति वाटली ॥ ४२॥ मनीं चिंतीं वरुण । हा असे तपःपूर्ण । याला न देतां श्यामकर्ण । कोपें तूर्ण शापील हा ॥ ४३॥ तरी अश्वां पाजावी मदिरा । मग ते न जाती

मुनीश्वरा । योजूनि ऐशा विचारा । ऋषीश्वरा म्हणे वरुण ॥ ४४ ॥ माझे उन्मत्त श्यामकर्ण ।  
 यांला वळवी असा कोण । आवडे तरी दाखवून । देतों तुम्हां अश्व ते ॥ ४५ ॥ ज्यांचीं  
 वायूप्रमाणे गती । भूमीला पाय न लाविती । पाहतां मनुष्यां खाऊं येती । असे असती  
 उन्मत्त ॥ ४६ ॥ ऋषी म्हणे दावी मला । मी नेर्इन तयांला । मग वरुण ऋषीला । दावी उन्मत्त  
 श्यामकर्ण ॥ ४७ ॥ योगसिद्धी जयापाशीं । तो ऋषी देखे अश्वांसी । चापल्य सोडोनी  
 तत्क्षणेंसी । शांत झाले ते सर्व ॥ ४८ ॥ योगसामर्थ्य अचाट । खंखाळ अश्व चालती नीट ।  
 कांहीं न करितां खटपट । अश्वां घेऊन चालिला ॥ ४९ ॥ वरुणा देऊनी आशीर्वचन । सहस्र  
 अश्व घेऊन । ऋषी निघाला जलांतून । पूर्व देशीं पातला ॥ ५० ॥ अश्वां बाहेर काढी जेथून ।  
 तें अश्वतीर्थ म्हणून । लोकीं झालें प्रख्यात पावन । गंगेमध्यें<sup>१</sup> असे तें ॥ ५१ ॥ असे ते अश्व  
 घेऊन । ऋषी राजाप्रती येऊन । म्हणे आणिले हे श्यामकर्ण । तुझें वचन पाळ तुं ॥ ५२ ॥  
 स्वस्त्यस्तु ते भूपाळा । सत्य करीं स्ववाक्याला । कन्यादान देई मला । आतां कशाला  
 अवकाश ॥ ५३ ॥ अद्भुत माहात्म्य तें त्याचें । पाहतां मन गाधीचें । प्रसन्न झालें योगाचें ।  
 सामर्थ्य अचाट न वर्णवे ॥ ५४ ॥ हा दरिद्री म्हणून । मी करीत होतों अनुमान । आतां याचें  
 सामर्थ्य पाहून । कन्यादान द्यावें वाटे ॥ ५५ ॥ जयापाशीं सिद्धीं रांगती । त्याला होईल काय  
 खंती । देवही अनुकूल होती । उत्तम गती पावेल जो ॥ ५६ ॥ हा जांवई झाल्यावरी । कृतार्थ  
 होईल हे कुमारी । हा माझ्याही वंशा उद्धरी । तेव्हां कुमारी द्यावी याला ॥ ५७ ॥ असा  
 निर्धार करूनी । सुमुहूर्त पाहूनी । ब्राह्मविवाह विधी करूनी । मुनीला दे कन्यादान ॥ ५८ ॥

१. सहस्रमुखी गंगेजवळ

महोत्सवे विवाह झाला । आनंद झाला सत्यवतीला । मुनीही आनंद पावला । राजकन्येला करीं धरितां ॥ ५९ ॥ देवकन्येची उपमा द्यावी । असी सत्यवती बरवी । जिला पाहुनी भुले रवी । तिला तपस्वी ऋचीक वरी ॥ ६० ॥ पाहूनी हें इंद्रादि देव । म्हणती नवल हें अभिनव । योगाचें हें वैभव । अपूर्व असें वाटतें ॥ ६१ ॥ असा तो ऋचीक मुनी । गाधिकन्या वरूनी । तेथेंच राहिला संतोषूनी । पावूनी मनीं परमानंद ॥ ६२ ॥ एके दिनीं गाधिराजा । लागे ऋषीच्या पदांबुजा । म्हणे पुढे वंशी माझया । नाहीं प्रजा योगींद्रा ॥ ६३ ॥ लुप्तपिंडोदक पितर । खालीं पडतील निर्धार । तुम्हीं समर्थ ऋषीश्वर । करा प्रतिकार प्रयत्ने ॥ ६४ ॥ मला व्हावा सुत । तपस्वी उदार पुण्यवंत । त्याची कीर्ति त्रिभुवनांत । आचंद्रार्क पसरावी ॥ ६५ ॥ ज्यायोगे होऊनी ऋणमुक्ती । मला मिळेल सद्गती । असें म्हणूनी नृपती । ऋषीप्रती नमन करी ॥ ६६ ॥ दयाळू तो ऋचीक । म्हणे आतां राया ऐक । तुला होईल एक लेक । परम सुखदायक जो ॥ ६७ ॥ आतां घेऊनी पत्नीसी । जातो पितृदर्शनासी । ऐकूनी राजा तयांसी । बोळवी प्रीती करूनी ॥ ६८ ॥ सत्यवतीसी घेऊन । ऋचीक मुनी येऊन । भृत्यांचे घेऊनी दर्शन । तया निवेदन सर्व करी ॥ ६९ ॥ ऐकून पुत्राची ख्याती । देवीसमान स्नुषा ती । पाहूनी ऋषीची मती । अति संतुष्ट जाहली ॥ ७० ॥ तया आशीर्वचन देऊन । राहवी आपुले संनिधान । सत्यवती पातिग्रत्ये करून । वागे अनुदिन शांतपणे ॥ ७१ ॥ ती राजाची नंदिनी । सत्यवती मनस्त्विनी । भृत्यांची शुश्रूषा करूनी । हृष्ट करी अनुदिन ॥ ७२ ॥ तिचा पाहूनी स्वभाव । प्रसन्न झाला मुनिपुंगव । म्हणे पाहतां तुझा भाव । आनंदा वाव नसेची ॥ ७३ ॥ मी झालों प्रसन्न । देतों इष्ट वरदान । मग सत्यवती कर जोडून । नम्र होऊन

बोलतसे ॥ ७४ ॥ धर्मी मती स्थिर व्हावी । वडिलांची सेवा घडावी । हीच जोड मिळावी । काय करावी इतर जोड ॥ ७५ ॥ भृगु म्हणे हें सत्य असे । तुझी निष्ठा तसीच असे । जें कांहीं मनीं वसे । तसें देईन माग आतां ॥ ७६ ॥ सून म्हणे अहो मामाजी । अपुत्रा दुःखी आई माझी । तसीच स्थिती असे माझी । तुम्हीं राजी व्हावें आतां ॥ ७७ ॥ होतां तुमची कृपादृष्टी । दुःख कसें राहील गांठी । सुपुत्र येईल पोटीं । ही मोठी गोष्ट नसे ॥ ७८ ॥ आपुला होतां प्रसाद । चारी मुक्ती धरिती पाद । मग तेथें तुच्छ खेद । केवीं कसा राहिल ॥ ७९ ॥ भृगु म्हणे सुनेसी । पुत्र होतील तुम्हांसीं । सांगतो उपाय तयासी । एका भावेसी आचरा ॥ ८० ॥ ऋतुस्नात होऊनी । परब्रह्म चिंतूनी । तुवां अश्वत्थापाशीं जाऊनी । तया पूजोनी आलिंगावें ॥ ८१ ॥ तुझ्या मातेने तेणे परी । आलिंगन द्यावें उदुंबरी । पुत्रकामेष्टी ज्यापरी । कथिली तशी करावी ॥ ८२ ॥ संस्कृत चरू करून । ब्रह्ममंत्रे मंत्रवून । विप्र देतील तो प्राशन । निर्धार ठेवूनी करी तूं ॥ ८३ ॥ ब्रह्मवर्चस्वी ब्राह्मण । तुला होईल पुत्र जाण । वेदशास्त्रसंपन्न । घेईल सन्मान तीन लोकी ॥ ८४ ॥ क्षात्रमंत्रे मंत्रवून । देतील जो चरू ब्राह्मण । तो करितां भक्षण । तुझ्या मातेला पुत्र होईल ॥ ८५ ॥ तो क्षत्रिय महाशूर । होईल अति उदार । ज्याचा दरारा धरणीवर । होईल थोर निश्चयें ॥ ८६ ॥ असें म्हणूनी भृगु सुता । म्हणे ऋचीका तुवां आतां । पत्नीसी घेऊनी तत्वतां । श्वशुरगृहाप्रती जावें ॥ ८७ ॥ तुवां ऐकिले माझें वचन । तसी पुत्रकामेष्टी करून । करवी चरू प्राशन । वाढेल संतान उभयतांचें ॥ ८८ ॥ ऐकुनी असें वचन । मुनी स्त्रियेसी घेऊन । श्वशुरगृहीं येऊन । पितृवचन सांगे तयां ॥ ८९ ॥ गाधी आणि ऋचीक । पुत्रकामेष्टी करिती सम्यक । परी व्यंग झालें एक ।

चरुप्राशनसमयासी ॥ १० ॥ कन्येचा चरु माता भक्षी। मातेचा चरु कन्या भक्षी। ज्ञानचक्षूने हैं निरीक्षी। विश्वसाक्षी भृगु तो ॥ ११ ॥ मग तेथें भृगु येऊन। म्हणे काय केले हैं भुलोन। व्यत्ययें झाले चरुप्राशन। संतानव्यत्यय होईल ॥ १२ ॥ ऐक सुने तुझा सुत। होईल क्षत्रिय बलवंत। होईल तुझ्या मातेला सुत। तो विख्यात ब्रह्मर्षी ॥ १३ ॥ ऐकोनी सत्यवती नारी। मनीं अत्यंत दुःख करी। म्हणे मी झाले विप्रनारी। माझे उदरीं क्षत्रिय न हो ॥ १४ ॥ व्हावा ऋषी वेदनिपुण। तुम्हांसारिखा सर्वाभिज्ञ। ज्याला मानिती प्राज्ञ। असा सुज्ञ पुत्र व्हावा ॥ १५ ॥ भृगु म्हणे आतां हैं न घडे। पुनः सून पाया पडे। म्हणे करा येवढे। पुत्र व्हावा ब्राह्मण ॥ १६ ॥ भृगु म्हणे सुनेसी। आतां फिरवितां मंत्रासी। जरी ब्राह्मणत्व ये पुत्रासी। तरी येईल पौत्रासी क्षत्रियत्व ॥ १७ ॥ सत्यवती म्हणे श्वशुरा। येवो क्षत्रियत्व पौत्रा। ब्राह्मणत्व यावें पुत्रा। तुमच्या गोत्रा साजेल हैं ॥ १८ ॥ तथास्तु म्हणूनी जाई ऋषी। गाधी म्हणे मानसीं। येईना कां ब्राह्मण कुशीं। माझें ख्यातीसी वाढवील ॥ १९ ॥ मग दोघी झाल्या गर्भिणी। उत्तम डोहाळे लागूनी। बोलती ब्रह्मज्ञान अनुदिनीं। गाधी मनी तोषला ॥ १०० ॥ पुंसवनादी संस्कार। यथाकाळीं करिती सादर। जातां नवमास बरोबर। प्रसवल्या दोघीही पुत्ररत्ने ॥ १०१ ॥ मग जातकर्मे करिती। ब्राह्मणा धन वस्त्रे देती। ब्राह्मण जातक पाहती। म्हणती होतील हे ऋषी ॥ १०२ ॥ सत्यवतीचा सुत। नामें जमदग्नी प्रख्यात। जाहला परम बुद्धिवंत। ज्याला समस्त मानिती ॥ १०३ ॥ हा साक्षात् शिवशंकर। धरी असा हा अवतार। धर्म स्थापावया भूमीवर। गौरीवर प्रगटला ॥ १०४ ॥ पतिव्रता सत्यवती। तिची पाहूनी अति भक्ति। प्रसन्न होऊनी उमापती। अवतार धरी ऋषिरूपे ॥ १०५ ॥ गाधीचा तो पुत्र। नामें

जाहला विश्वामित्र । वाढे परम पवित्र । गायत्रीमंत्रद्रष्टा जो ॥ १०६ ॥ क्षत्रियाचे कुशीं आला  
तरी । चरुसंस्कारे अंतरी । ब्राह्मणत्व ठसोनी सुविचारी । करी प्रयत्न विप्र व्हावया ॥ १०७ ॥  
सर्व ऋषींसी विनवून । म्हणे मला करा ब्राह्मण । ऋषी म्हणती वसिष्ठवचन । आम्हीं मानूं  
सर्वथा ॥ १०८ ॥ मग वसिष्ठासी विनवून । साठ सहस्र वर्षे तप करून । विश्वामित्र तो  
ब्रह्मऋषि म्हणून । प्रख्यात होऊन राहिला ॥ १०९ ॥

इति श्रीमत्परमहंसपरिव्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
अष्टादशोऽध्यायः ॥ १८ ॥

॥ श्रीगुरुदत्तात्रेयार्पणमस्तु ॥



## अध्याय १९ वा

श्रीगुरुदत्तात्रेयाय नमः ॥ गुरु म्हणे शिष्या ऐक आतां । शंकरे अवतार धरितां । स्वयें  
 अवतरे पर्वतसुता । जाहली सुता रेणुराजाची ॥ १ ॥ रेणुका नामे पुण्यखाणी । शिव  
 ध्यानाहूनी मनी न आणी । तोचि जमदग्नी जाणूनी । अनुदिनीं चिंती तच्चरण ॥ २ ॥ तिचा  
 निर्धार जाणून । रेणु राजा संतोषून । जमदग्नीला बोलावून कन्यादान देता झाला ॥ ३ ॥  
 रेणुका साक्षात् पार्वती । धरितां जमदग्नीने हातीं । हृष्ट होऊनी अति प्रीती । सेवा करी  
 तयाची ॥ ४ ॥ मग आश्रम करूनी । जमदग्नी राहिला वर्नी । अग्निहोत्र घेऊनी । तपा  
 आचरोनी राहिला ॥ ५ ॥ रेणुका ती पतिव्रता । धरूनियां पतीच्या चित्ता । अनुकूल वागे  
 सर्वथा । माथा तुकविती जिला देवी ॥ ६ ॥ तिला झाले चार पुत्र । सर्वही परम पवित्र । झाले  
 पूज्य सर्वत्र । पितृसेवातत्पर ते ॥ ७ ॥ पहिला वसुमंत दुसरा वसु । तिसरा सुषेण चवथा  
 विश्वावसु । चौधेही धर्मविश्वासु । वेदशास्त्रपारंगत ॥ ८ ॥ जो देवीं प्रार्थिला हरी । तो ये  
 रेणुकेचे उदरीं । स्वयें अवतार धरीं । भक्तकैवारी स्वयंभू जो ॥ ९ ॥ वैशाख शुक्ल तृतीयेसी ।  
 सिंहलग्नी मध्यान्हसमयासी । अवतार धरीं हृषीकेशी । भार्गवराम नामे सहावा जो ॥ १० ॥  
 भृगुच्या वचनानुसार । क्षत्रियसा झाला परशुधर । पद्मनिया वेदशास्त्र । ब्रह्मचर्ये  
 वागतसे ॥ ११ ॥ तपश्चर्या करून । शिवाचे मन तोषवून । धनुर्वेद पद्मन । शस्त्रास्त्रीं निपुण  
 झाला ॥ १२ ॥ शिवाची आज्ञा घेऊन । पितृगृहीं येऊन । मातापितरां सेवून । विनीत होऊन  
 राहिला ॥ १३ ॥ राम हा परम धार्मिक । जो मातापितृसेवक । ज्याला मानिती ऋषीलोक । जो

विवेकसंपन्न ॥ १४ ॥ जो स्वयें नारायण । पुत्रपणा पावून । सेवा करी अनुदिन । गौरी हररूप मातापितरांची ॥ १५ ॥ नित्य वनीं जाऊन । समित्पुष्प फळादि आणून । देई सन्निध राहून । आज्ञावचन न उल्लंघी ॥ १६ ॥ जमदग्नी पवित्र । अनुकूल ज्याला कलत्र । स्वाधीन वागती चारी पुत्र । अग्निहोत्र नित्य चालवी ॥ १७ ॥ रेणुका ती एके दिवशीं । करावया स्नानासी । आली एकली नदीतीरासी । चिंती मानसी पतीते ॥ १८ ॥ गंधर्व राजा त्या गंगेत । सर्वे स्त्रिया घेऊन बहुत । आला क्रीडा करीत । मदोन्मत्त गज जेवी ॥ १९ ॥ सर्व स्त्रिया सुकुमारी । भूषणे लेऊनी नानापरी ॥ निःशंकपणे जलांतरी । क्रीडा करिती मदभरें ॥ २० ॥ सुगंधी पुष्पे घवघवीती । सुगंधी बहु दूर पसरती । भ्रमर तेथें धांव घेती । गुंजारव करिती मदभरें ॥ २१ ॥ गजरे तुरे हार । शोभती ज्यांच्या अंगावर । रत्नजडित अलंकार । यांहीं शरीर विराजे ज्यांचें ॥ २२ ॥ चंदन कस्तुरी लिंपून । उत्तम टिळे चर्चून । दिव्य वस्त्रे पांघरून । स्त्रियांशी रममाण होतसे ॥ २३ ॥ तसें तें क्रीडाकौतुक । पाहतां रेणुकेला हरिख । वाटोनी लावी तिकडे आंख । म्हणे सुख उत्तम ह्यांचें ॥ २४ ॥ दैवाची विचित्र गती । मोठमोठेही भुलती । पहा हे परम सती । जगतीमाजी विख्यात ॥ २५ ॥ जिणे आपुले वस्त्रांतून । पाणी आणितां बांधून । न पाझरे त्यांतून । जीवनबिंदू एकही ॥ २६ ॥ पातिव्रत्य जिचें असें । स्वप्नीही परमुखा न पाहतसे । ती भुलोनी अवलोकीतसे । तसे ते खेळ परपुरुषाचे ॥ २७ ॥ तेणे पातिव्रत्य न्यून झालें । तत्क्षणीं तिचें मन भ्यालें । म्हणे म्यां हें काय पाहिलें । केंवी झाले वरते नेत्र ॥ २८ ॥ आतां खचीत माझा पती । मला सोडील हें निश्चिती । आतां माझी काय गती । अंतरती उभयलोक कीं ॥ २९ ॥ कटकटा माझ्या

दुर्देवा । कां धरविसी दुर्भवा । हरहरा परमेश्वरा देवा । माझ्या धवा कोप न येवो ॥ ३० ॥  
 असी भयभीत होऊनी । मस्तकीं जल घेऊनी । परतली रेणुनंदिनी । निजसदर्नी  
 पातली ॥ ३१ ॥ तंव द्वारीं जमदग्नी । साक्षात् दिसे जमदग्नी । रेणुकेसी पाहूनी । मनीं सर्व  
 समजे तो ॥ ३२ ॥ म्हणे ही धैर्यापासून । भ्रष्ट झाली म्हणून । ब्राह्मीलक्ष्मी जाऊन । असी  
 दीनमुखी झाली ॥ ३३ ॥ मुनी कोपायमान होऊन । नानापरी धिक्कारून । म्हणे सुटले हैं  
 सदन । न दावी वदन मला तूं ॥ ३४ ॥ मी तरी दरिद्री ऋषी । राख फांसोनी अंगासी । सदा  
 असे वनवासी । वल्कलासी सेवूनी ॥ ३५ ॥ येथें कंदमुळ फळे । आमुचा आहार तुला कळे ।  
 तो तरी वेळोवेळे । आम्हां न मिळे भक्षावया ॥ ३६ ॥ चंपक पुष्टे मालती । सेवंती बकूळ  
 जाती । तेथें स्वप्नींही न दिसती । वाटेल खंती तुज येथें ॥ ३७ ॥ येथें पलंग बिछाने । शिळेचे  
 करून निजणे । अंगराज धुळीविणे । कोण जाणे या आश्रमीं ॥ ३८ ॥ येथें वास केल्यावरी ।  
 तुज कष्ट होतील भारी । होमधूम घेतां नेत्रीं । ढळढळां वारी वाहेल ॥ ३९ ॥ कोण हैं कष्ट  
 सोसील । तुला जेथें सुख होईल । तेथें त्वां जावे खुशाल । नाना ख्याल करावया ॥ ४० ॥  
 राजाची धरितां पाठ । तुझे नीट भरेल पोट । हातीं मिळतील पाटल्या गोट । डोईवरी मोट न  
 येईल ॥ ४१ ॥ जरी राजासवे नांदसी । सर्व सुख पावसी । सुखाने क्रीडा करिसी । कासया  
 येसी आतां येथें ॥ ४२ ॥ त्वां जावे माघारां । उलंडूं न देई ह्या द्वारा । आतां मला नको तुझा  
 वारा । जाई जारा लक्ष्मी ॥ ४३ ॥ जायेकरितां जाया । न होतसे प्रिया । आपुल्या कामा  
 जाया प्रिया । वदे श्रुती या वचनातें ॥ ४४ ॥ नातें आज तें तुटले । तुझे हैं मन विटले ।  
 माझ्यापासूनी सुटले । नटले जें पररंगीं ॥ ४५ ॥ पररंगीं रंगे जी नारी । तिला तत्काळ

टाकावी दूरी। असा विचार चतुरी। निर्धारिला सत्य तो॥ ४६॥ तेव्हां आतां त्वां जावे। वाटेल त्या पंथा धरावे। आवडे त्या पुरुषा भजावे। हें समजावे सत्य वचन॥ ४७॥ असे अवाच्य बोल ऐकूनी। थरथरां कांपे रेणुनंदिनी। खिन्न झाली भ्याली मनी। कांहीं न सुचोनी गडबडली॥ ४८॥ नेत्री ढळढळां वाहे पाणी। मुख गेले वाळोनी। अंगीं घर्स सुटोनी। भिजोनी गेले वस्त्र तिचें॥ ४९॥ बोलूं जातां शब्द न उमटे। बुद्धी सर्वथा खुंटे। गहिंवरे गळा दाटे। सुटे वस्त्र अंगावरूनी॥ ५०॥ पुढे पाऊल न उचले। संतापे अंग जळाले। सर्वही धैर्य वळले। सौंदर्य वाळले तत्काळ॥ ५१॥ लांकुडाची पुतळी जसी। निश्चल राहे तसी। रेणुका उभी द्वारासी। जमदग्नी तिसी पुनः वदे॥ ५२॥ टवळे न जासी येथोन। तरी तुझा घेर्इन प्राण। माझा कोप दारूण। नेणसी कठीण मन माझें॥ ५३॥ जा जा येथून सत्वर। माझा कोप अनिवार। असे बोलतां मुनीश्वर। मनीं विचार करी नारी॥ ५४॥ एकदां चुकोन घडला अन्याय। मी पतीचे न सोडीन पाय। होवो अपाय किंवा उपाय। येथून न जाय माघारां॥ ५५॥ जरी पती मारील। तरी पाप जाईल। दुर्गती पुढे न होईल। असें निश्चल करीं मन॥ ५६॥ पुनः पुनः सांगतां। ती माघारां न फिरतां। हाक मारी श्रेष्ठ सुता। वसुमंता जमदग्नी॥ ५७॥ पितृवचना ऐकत। आला तेथें वसुमंत। जमदग्नी तया म्हणत। कोपयुक्त होऊनी॥ ५८॥ पुत्रा इणे केले पाप। त्यामुळे झाला मला ताप। इची मान शीघ्र काप। कांप आणू नको अंगी॥ ५९॥ ऐकूनी तातवचन। ताताचे पाय धरून। म्हणे कोपाचे करी शमन। एवढा कोप न करावा॥ ६०॥ न मातुः परदैवतं। एवं चेच्छास्त्रसम्मतं। तर्हस्या हननाच्छाश्वतं। हंत दुर्गतं ह्यनुभवेयं॥ ६१॥ असें वदतां तनय।

बापा वाटला अनय। म्हणे याला झाला स्मय। मला न्याय शिकवितो हा ॥ ६२ ॥  
 पितुर्जीवतो वाक्यकरणात्। पुत्रस्य पुत्रत्वमिति वचनात्। अद्य तदुल्लंघनात्। कुर्या भस्मसात्<sup>१</sup>  
 त्वामहं ॥ ६३ ॥ असें कोपें बोलून। तया म्हणे तूं जा जळून। असें बोलून शापवचन।  
 कूरलोचन पाहे तया ॥ ६४ ॥ तत्काळ तो गेला जळून। मग वसुला बोलावून। म्हणे इचें  
 शिर छेदून। टाकून देई सत्वर ॥ ६५ ॥ वसु म्हणे ऐक ताता। पितुःशतगुण माता। असी  
 असे शास्त्रवार्ता। ती अन्यथा केवीं करू ॥ ६६ ॥ असें त्याचें वचन। ऐकतां त्यावरी  
 कोपोन। म्हणे तूं जा जळून। त्वरें लक्षून अग्रजमार्गासी ॥ ६७ ॥ असें म्हणतां तो जळाला।  
 तेणे परी विश्वावसूला। सुषेणालाही जाळिला। तया वेळा मुनीनें ॥ ६८ ॥ चौघे गेले जळून।  
 परी दुःखित न झालें मन। म्हणे परशुराम अजून। वनांतून कां न ये ॥ ६९ ॥ तंव समिधा  
 दर्भ घेऊन। हातीं परशू धरून। द्वारीं पातला नंदन। हृदयनंदन केवळ जो ॥ ७० ॥ म्हणे  
 रामा ही तुझी माता। करी महा दुष्कृता। इचें शिर तोड म्हणता। तुझी बंधुता<sup>२</sup>  
 नायके ॥ ७१ ॥ म्यां शाप देऊन। तुझे बंधू टाकिले जाळून। तूं पितृभक्त जाणून। तुला  
 सांगतों ऐक आतां ॥ ७२ ॥ हा परशु उचलून। इचें शिर छेदून। टाकितां माझें मन।  
 समाधान होईल ॥ ७३ ॥ ऐकतांचि पितृवचन। तत्काळ परशु मारून। मातेचें शिर छेदून।  
 टाकी कठोर मन ज्याचें ॥ ७४ ॥ काय छाती ही तयाची। दगडानें मठविली की लोहाची।  
 मान तोड म्हणतां द्रव न येची। म्हणोनि होय तोचि महाकूर ॥ ७५ ॥ पुढे क्षत्रियांचा  
 निरन्वय। करील हें नोहे आश्चर्य। मातृशिरच्छेदीं त्याचें धैर्य। कधींतरी अस्तमय होय कीं

१.भस्मप्राय. . २ बंधुसमुदाय.

।।७६।। झटदिशीं परशु मारूनी। चट्दिशीं मान तोडूनी। पट्दिशीं टाकिली पाडूनी। खट्दिशीं मेदिनीवरी पडे॥ ७७॥। शिर तुटता॒ चळचळा॑। रक्त वाहे भळभळा॑। जरी राम पाहे डोळा॑। ज्याचा गळा॑ न दाटे॥ ७८॥। पाहूनी॑ त्याचे॑ शौर्य॑। ओळखूनी॑ औदार्य॑। ऋषी म्हणे हा॑ न हो॑ अनार्य॑। परम आर्य॑ पितृभक्त॑॥ ७९॥। मग शांत होऊनी॑ मुनी॑। रामाते॑ आलिंगूनी॑। म्हणे॑ शाबास तू॑ पितृवचनी॑। पूर्ण विश्वास ठेविशी॑॥ ८०॥। मातेविषयी॑ स्नेह न धरला॑। पापपुण्याचा॑ विचार न केला॑। तेणे॑ मला॑ आनंद झाला॑। हो॑ तू॑ भला॑ त्रिलोकी॑॥ ८१॥। मी झालो॑ प्रसन्न॑। तुला॑ देतो॑ वरदान। असे॑ ऐकोनी॑ मुनिवचन। राम वंदून वर मागे॥ ८२॥। ताता॑ माता॑ हे उठावी॑। भ्रातृचतुष्टयी॑ वांचवावी॑। मला॑ चिरंजीवीता॑ असावी॑। नसावी॑ स्मृती॑ मातृवधाची॥ ८३॥। मिळावा॑ सर्वत्र विजय। कधी॑ न यावा॑ अपाय। म्यां॑ व्हावे॑ सदा॑ अजेय। दीर्घ आयुष्य असावे॑॥ ८४॥। असे॑ मांगता॑ रामाने॑। मग तथास्तु॑ मुनी॑ म्हणे॑। तुला॑ कळिकाळाचे॑ न भेणे॑। चिरंजीवपणे॑ सुखे॑ रहा॥ ८५॥। तेव्हां॑ आपोआप शीर। जोडतां॑ रेणुका॑ उठे॑ सत्वर। पुनः॑ उठले॑ ते॑ बंधु॑ चार। रामा॑ हर्ष जाहला॥ ८६॥। मग राम उठोन। धरी॑ मातेचे॑ चरण। पुत्रस्नेहे॑ आलिंगून। आशीर्वचन दे॑ माता॥ ८७॥। म्हणे॑ माता॑ ते॑ अवसरी॑। रामा॑ त्वां॑ मजवरी॑। ही॑ कृपा॑ केली॑ बरी॑। खंती॑ अंतरी॑ न धरी॑ हे॥ ८८॥। ज्या॑ पातिव्रत्या॑ सांभाळिती॑। त्यांनी॑ ही॑ गोष्ट ठेवावी॑ चिती॑। जातां॑ अन्यत्र चित्तवृत्ती॑। ऐसी॑ गती॑ वोढवेल॥ ८९॥। उँः॑ रे॑ चित्ता॑ कामसक्ता॑। कां॑ आम्हां॑ बुडविशी॑ संता॑। तुला॑ धिक्कार असो॑ आतां॑। घेर्ई॑ शांतता॑ अजून तरी॥ ९०॥। काम ठार्इचा॑ चावटा॑। भल्याभल्याचा॑ करी॑ तोटा॑।

सज्जना बुडवी हा करंटा। मोठा खोटा तीन लोकी॥ ११॥ लुटारु ह्या ऐशा चोरा। केवी देशी चित्ता थारा। आतां तरी सारासारा। विचारा करी निश्चये॥ १२॥ तुझे ठाई उठतां काम। दूर होईल कीं परंधाम। तेव्हां तूं होई निष्काम। परंधाम दूर नसे॥ १३॥ सर्वथा कामा न सोडवे। तरी येवढेंच करी बरवें। पतिचरणा आदरी ब्रह्मभावे। एवढा काम<sup>१</sup> राखी तूं॥ १४॥ मग आपोआप निष्काम। होसील तूं आत्माराम। याउपरता उपशम। नको धाम हैंच तुझ्ये॥ १५॥ असें चित्ता वळवूनी। आपुले स्वाधीन करूनी। रेणुका लावी पतिभजनीं। अनुदिनीं समरसें॥ १६॥ पतीचे चरण धरून। म्हणे मी केवळ पापीण। दुष्टवासना उठवून। दुष्ट दर्शन पैं केलें॥ १७॥ हा घडला महोत्पात। त्यातें तुम्हीं केलें शांत। बरवें दिधलें प्रायश्चित। हें देहांतपापशोधक॥ १८॥ हा तुमचा नव्हे कोप। माझा वाढवूनी अनुताप। निःशेष घालविलें पाप। आतां निष्पाप झालें मी॥ १९॥ कोण एवढा दयाळू। कोण येवढा कनवाळू। केला माझा सांभाळू। असा प्रतिपाळू कोण जगी॥ १००॥ सद्वर्माचा उपदेश। मूर्खा ऐकतां येई रोष। प्रथम वार्टे जें विष। अंतीं विशेष अमृत तें॥ १०१॥ आजीं केला उपकार। मला ठरविलें धर्मावर। जन्मोजन्मीं हाची वर। सेवावे सादर हे चरण॥ १०२॥ आम्हीं पतिव्रता नारी। पतिविणे आम्हां कोण तारी। हा निर्धार आमुचे अंतरीं। उभयलोक हाच एक पती॥ १०३॥ असी विनंती करून। प्रसन्न केलें पतीचें मन। ऋषी बोले सुप्रसन्न। तुझ्ये मन शुद्ध असे॥ १०४॥ मग ती रेणुका आनंदे। पतीशीं प्रेमें नांदे। पति ब्रह्म मानीं अभेदे। एकमन जयांचे॥ १०५॥ साक्षाद्विष्णु राम। स्वयें वैकुंठधाम।

असूनियां अकाम । शिवसेवातत्पर राहे ॥ १०६ ॥ अर्जुनाचा वर । सिद्ध करावया लक्ष्मीवर ।  
धरी द्विजावतार । नामे परशुधर प्रसिद्ध ॥ १०७ ॥ गाय नेली हें मिष करूनी । अर्जुनासी  
युद्ध करूनी । समरीं त्यासी मारूनी । मोक्षसदनीं पाठवी ॥ १०८ ॥

इति श्रीमत्परमहंसपरिव्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
एकोनविंशोध्यायः ॥ १९ ॥

॥ श्रीगुरुदत्तात्रेयार्पणमस्तु ॥



## अध्याय २० वा

श्रीगुरुदत्तात्रेयाय नमः ॥ दीपक म्हणे गुरुप्रती। ज्यापाशीं सिद्धी रांगती। जो करीं  
 विप्रांची भक्ती। भिती नाहीं ज्याच्या दाना ॥ १ ॥ त्या नृपा विप्राची गाय। नेण्याचें कारण  
 काय। हा माझा संशय। दूर करावा ॥ २ ॥ गुरु म्हणे दीपकासी। शाप होतां रायासी। फेर  
 पडला मतीसी। म्हणूनी धेनूसी नेली ॥ ३ ॥ प्रत्यहीं याग करी। पूर्ण भक्ती विप्रांपरी। धर्मी  
 निष्ठा ठेवी बरी। तरी दैव पुढे आले ॥ ४ ॥ स्वयें ज्ञानी असून। धर्मात्मा नीतिनिपुण ।  
 निरिच्छही असून। बळे दैवें वश केला ॥ ५ ॥ दैव हें बळिवंत। हें सर्व विख्यात। ब्रह्मादिकां  
 वागवीत। स्वहस्तगत करूनी ॥ ६ ॥ सूर्या नित्य फिरवी। ब्रह्म्याकरीं सृष्टी करवी। विष्णुला  
 अवतारे नटवी। जगा मारवी रुद्रकरे ॥ ७ ॥ कोणा न सोडी दैव। हें सुख दुःख दे सदैव।  
 दैवें न सोडीले देव। न सोडी जीवन्मुक्तांही ॥ ८ ॥ ईश्वरे दैव निर्मिले। त्याला कोणीं न  
 त्यजिले। कुमारशार्णे<sup>१</sup> पाडिले। वैकुंठाहूनी जयविजयां ॥ ९ ॥ चंद्रा योजी गुरुभार्येसी। इंद्रा  
 योजी अहल्येशी। ब्रह्मया योजी कन्येशी। पळवी सीतेसी रावणाकरवी ॥ १० ॥ पूषाचें दांत  
 पाडवी। भगाचे नेत्र फोडवी। भृगूच्या मिशा तोडवी। छेदवी जें दक्षशिरा ॥ ११ ॥  
 नारदादिक दैवातें। न उल्लंघिती तयातें। उल्लंघील अशातें। न ऐकीला त्रिभुवनी ॥ १२ ॥  
 हें बलिष्ठ असतांही। ज्ञानाची हानी नाहीं। त्याला योजितो देहीं। स्वयें पाहि विनोद ॥ १३ ॥  
 शरीर कां फिरेना। प्रारब्धें कां कष्टेना। ज्ञानी तरी ती वेदना। निजमना न आणि ॥ १४ ॥

१.सनत्कुमार

दैवें झाला हा शाप। म्हणोनी गायी नेई नृप। त्याचा मानुनी कोप। तोडी भूपशिरा  
रास। १५।। एके दिवशीं रथावरी। वैसोनी राजा वनातरी। फिरोनी येतां माघारी।  
जमदग्न्याश्रमा पाहे। १६।। स्वयें चतुरंग दळभार। होती वाद्यांचे गजर। बंदी वाखणिती  
वारंवार। नृपवरयशातें। १७।। तया आश्रमा पाहूनी। राजा म्हणे आश्रमीं जाऊनी। मुनीचें  
दर्शन करूनी। मग जावें नगरासी। १८।। असा विचार करूनी। सैन्य तेथें ठेवूनी। दोघे  
मित्र घेऊनी। मुनीच्या आश्रमीं राजा आला। १९।। तो राजा पादचारी। मुनीच्या आश्रमीं  
प्रवेश करी। जेथें कोणी न होती वैरी। त्या आश्रमा पाहे तो। २०।। रायें पाहतां आश्रम।  
निघोनी गेला श्रम। म्हणें क्षणभरी करू विश्राम। साक्षात् धर्म येथें वसें। २१।। असें म्हणूनी  
आश्रमांत। जातां देखला मूर्तिमंत। अग्नीच कीं प्रकाशत। भार्गवसुत जमदग्नी। २२।।  
गौरीहरासमान। रेणुकेसह विराजमान। जमदग्नी तपोधन। तया अर्जुन नमन करी। २३।।  
साष्टांग नमस्कार। नृप करी वारंवार। स्तोत्रें करी अपार। हर्षनिर्भर होऊनी। २४।।  
मस्तकी अंजली बांधून। उभा राहे अर्जुन। जमदग्नी तया पाहून। आशीर्वचन दे प्रेमें। २५।।  
देऊनीयां आसन। नृपा सञ्चिध बसवून। पुसे क्षेम समाधान। मुनी प्रसन्न  
होऊनी। २६।। राजा आसनीं बसून। जमदग्नीला वंदून। सांगे क्षेम समाधान। कुशळ  
वर्तमान सर्वही। २७।। राजा म्हणे ऐका मुनी। आपुले प्रसादें करूनी। सर्वांचे क्षेम असे  
पत्तनीं। सर्व समृद्धी पूर्ण असती। २८।। आपुले होतां दर्शन। प्रसन्न झाले मन।  
रेणुकामातेचे चरण। पाहतां पावन मी झालो। २९।। यज्ञशाला देखिली। तीन्ही अग्नींची  
भेटी झाली। आजी दैवरेषा उदेली। म्हणुनी झाली तुमची भेटी। ३०।। आम्ही क्षत्रिय

दायाद । आम्हां हे तुमचे पाद । दर्शन देती परमानंद । श्रीदत्तपाद ज्यापरी ॥ ३१ ॥ आतां  
कांहींतरी आज्ञा व्हावी । या हस्ते सेवा घ्यावी । कृतार्थता आमुची व्हावी । म्हणून विनवी  
राजेंद्र ॥ ३२ ॥ मुनी म्हणे हंसोन । आम्हां असे काय न्यून । आजीं तुम्हां द्यावें भोजन । माझें  
मन असें इच्छी ॥ ३३ ॥ मग बोले अर्जुन । सवें सैन्य घेऊन । आलों घ्यावया दर्शन ।  
दर्शनपावन जाहलों ॥ ३४ ॥ आज्ञा द्यावी मुनीश्वरा । आतां जावू नगरा । मुनि म्हणे नृपवरा ।  
सैन्यासह प्रसाद घ्यावा ॥ ३५ ॥ मुनीचें तें वचन । राजा मान्य करून । सैन्यासह राहून ।  
ध्यान करित वैसला ॥ ३६ ॥ मुनीने धेनूस प्रार्थून । यथायोग्य सर्वा अन्न । दिधलें  
प्रीतीकरून । बहुमानपुरःसर ॥ ३७ ॥ रंगवल्लिका रचूनी । यथार्ह पात्रे मांडूनी । पात्राजवळीं  
दीप ठेऊनी । सुगंधी धूप जाळिले ॥ ३८ ॥ रायतीं कर्मटी कोशिंविरी । शिक्रणी लोणचीं  
नानापरी । सांडगे पापड पकवान्ने भारी । वाम भागी वाढली ॥ ३९ ॥ दशविध शाका  
पायसान्न । दक्षिण भागीं शोभमान । मध्यें साखरभात चित्रान्न । ठेविले द्रोण उपसेचनाचे<sup>१</sup> ॥  
४० ॥ वेळाकेशरादियुक्त । श्रीखंडादि गव्यघृत । आलें मिरें हिंग हळदीसहित । षड्रसयुक्त  
पदार्थ वाढिले ॥ ४१ ॥ पदार्थ असती प्रतप्त । वास येतसे घवघवित । पाहतां नेत्र होती  
तृप्त । असें पदार्थ वाढिले ॥ ४२ ॥ दाणा चंदी उत्तम घांस । दिधला गजाश्वादिकांस ।  
प्रार्थूनियां मुनी सर्वास । सावकाश जेवा म्हणे ॥ ४३ ॥ सर्वही जेवू वैसती । यथेच्छ पकवान्ने  
खाती । घृत पायस यथेच्छ पीती । मनीं मानिती परमानंद ॥ ४४ ॥ जेवितां चतुर्विधान्न ।  
सर्वाचें तृप्त झालें मन । पात्र राहिले भरून । सर्व अन्न संपवेना ॥ ४५ ॥ सर्वही पदार्थाची ।

१. सांभारे.

घेती अलौकिक रुची। गोडी तया पकवान्नांची। न वर्णवे सर्वथा ॥ ४६ ॥ सर्वही यथेच्छ  
जेवून। उठोनी करिती हस्तक्षाळण। कस्तूरी चंदन देवून। करशोधन करविले ॥ ४७ ॥  
नाना परींची फळे। अमृतोपम सुगंधी जळे। सुवासार्थ दिलीं कमळे। विडे वेळेसहित ॥ ४८ ॥  
वारा येतसे शीतल। पसरला सुगंधपरिमळ। वाटे तो थाट सकळ। केवळ  
देवलोकींचा ॥ ४९ ॥ असें तें पवित्र अन्न। भक्षितां तें सर्वजन। पावोनियां समाधान। आपणा  
पावन मानिती ॥ ५० ॥ जरी राजापाशीं सर्व सिद्धी। मार्गे फिरती नवनिधी। जो असतां  
सुधी। त्याची बुद्धी पालटली ॥ ५१ ॥ राजाचें प्रारब्ध संपले। म्हणोनी मनीं भलते आले।  
धरोनी मुनीचीं पाउले। राजा बोले त्या वेळी ॥ ५२ ॥ म्हणे जी तूं दरिद्री। संपत्ती नसतां  
तुझें घरीं। आजीं कसें येणेंपरी। सर्वा भोजन त्वां दिघले ॥ ५३ ॥ मी सार्वभौम जरी। असें  
अन्न आमुचे घरीं। न मिळे यथार्थ कुसरीं। सर्व समृद्धी असतांही ॥ ५४ ॥ तूं तरी  
कौपीनधारी। वनांतरीं निर्धारी। जरी संपत्ती नसतां घरीं। तरी हे बरी आयती केली ॥ ५५ ॥  
याचें सांग कारण। राजाचें असें भाषण। ऐकोनी मुनी तत्क्षण। म्हणे कारण धेनू हे ॥ ५६ ॥  
ही माझी होमधेनू। ही असे कामधेनू। इच्ची शक्ती काय वाणू। जाण हें चिंतामणी ॥ ५७ ॥  
चिंतावें जें जें मनीं। तें तें पुरवी तत्क्षणीं। इच्या प्रसादेंकरूनी। वनीं इच्छाभोजन  
देतों ॥ ५८ ॥ राजा म्हणे नवनिधी। माझेपाशीं अष्ट सिद्धी। असती समृद्धी। परी असी  
कामधेनू नाहीं ॥ ५९ ॥ तरी आतां करी प्रसाद। पुरवी हा माझा छंद। लागला मनीं वेध।  
कामधेनूपद घरीं असावें ॥ ६० ॥ देवूं हजारों गोधन। किंवा सुवर्णरत्नधन। जें इच्छी तुझें  
मन। तें मी जाण देईन ॥ ६१ ॥ अथवा देवूं राष्ट्र एक। किंवा दासदासी सेवक। हें ऐकोनी

मुनी म्हणे ऐक। तूं विवेक आण मर्नी॥ ६२॥ तुङ्गा गुरु दत्तात्रेय। त्याचे चित्तीं चिंतिसी पाय। त्यापुढे कायरसी ही गाय। हा अन्याय करूं नको॥ ६३॥ जरी मी आप्तकाम। तरी नित्य देतों होम। होमधेनू इचें नाम। करी होम इच्या दुग्धें॥ ६४॥ जा तूं आतां स्वनगरी। विवेक धरी अंतरीं। वेदविद्या असतां पदरीं। कोकशास्त्रीं कां रमावें॥ ६५॥ घरीं असतां सती स्वनारी। स्वाधीन वागे सुंदरी। तिला सोडून रंडेवरी। दृष्टी करी तोची मूर्ख॥ ६६॥ काय करावें धन। कासया पाहिजे दासीजन। कासया रत्नगोधन। कामधेनू दवडून हे॥ ६७॥ असा नानापरी। मुनी जरी बोध करी। तो न घे अंतरीं। न निवारी दुर्वासना॥ ६८॥ हा शांत असे सुशील। धेनू नेतां काय करील। येथें धन ठेवूनि विपुल। धेनू खुशाल न्यावी हे॥ ६९॥ असा निर्धार करूनी। सेवकां बोलावूनी। म्हणे हे धेनू सोडूनी। घेऊनी चला नगरांत॥ ७०॥ असें राजाचें वचन। ऐकतां ते सेवक जन। त्या धेनूते सोडून। नगरीं घेऊन चालती॥ ७१॥ बहु धन गोधन। मुनिसंशिध ठेवून। मुनीप्रती वंदून। नगरा अर्जुन चालिला॥ ७२॥ वत्स करी आक्रंदन। तिकडे न देई मन। असा तो राजा अर्जुन। कठोर मन दैवें करी॥ ७३॥ ठेविलें जें धन गोधन। त्याचा अंगीकार न करून। अथवा शापवचन। न बोले मन शमवूनी॥ ७४॥ न करी त्यावरी कोप। मर्नीं न मानी ताप। म्हणे देतां शाप। तपलोप होईल॥ ७५॥ हा असे धार्मिक। नेईना कां धेनू एक। चित्तीं आणूनी विवेक। पुनः आणूनी देईल॥ ७६॥ असा विचार करूनी। शाप न देतां जमदग्नी। शांती आणूनी मर्नीं। ध्यान लावूनी बैसला॥ ७७॥ तों इतुक्या अवसरीं। राम गेला होता वनांतरीं। तो फिरुनी आला घरीं। समिधा डोईवरी घेऊनिया॥ ७८॥ वत्स

आक्रंदतसे । राम तिकडे पाहतसे । म्हणे आज कां असें । ओरडतसे हा वत्स ॥ ७९ ॥ बंधू  
म्हणती रामासी । राजा आला आश्रमासी । राहविलें तयांसी । जेवावयासी प्रार्थिलें ॥ ८० ॥  
मग सैन्यासहित राजासी । जेवविलें संतोषीं । राजा पुसे मुनीसी । समृद्धी कसी ही  
झाली ॥ ८१ ॥ मग मुनीनें सर्व सांगतां । राजा म्हणे हे धेनू द्या आतां । मुनीनें नाहीं म्हणतां ।  
बलात्कारें नेता झाला ॥ ८२ ॥ असें ऐकतां भ्रातृवचन । राम कोपला तत्क्षण । दिसे जसा  
ज्चलन । त्रैलोक्यदहन करीतो कीं ॥ ८३ ॥ पितयातें न पुसोन । राजावरी कोपोन । म्हणे  
दुष्ट हा अर्जुन । याचें कंदन करीन मी ॥ ८४ ॥ मला कोप आलिया । मी जाळीन त्रैलोक्या ।  
पराक्रमा माझिया । हा भूप नेणतो कीं ॥ ८५ ॥ माझा कोप अनिवार । करीन ब्रह्मांडाचा  
संहार । माझ्यापुढे काय सुरासर । समरीं धीर धरतील ॥ ८६ ॥ आतां शम न घेईन मी । हा  
राजा असे कामी । हा असे उन्मार्गगामी । याला कां मी न दंडावा ॥ ८७ ॥ पहा हो माझें  
बळ । मी केवळ प्रलयानळ । जाळीन क्षत्रियांचे कुळ । खळशिक्षक मी असें ॥ ८८ ॥ ब्रह्मद्वेषी  
हा नृप । यावरी कां न करावा कोप । याचें उदेले पाप । म्हणोनी ताप दे हा द्विजा ॥ ८९ ॥  
दैव याचें कांहीं होतें । म्हणूनी शाप न दिधला तातें । आतां तरी मीच यातें । यमसदनातें  
धाडितों ॥ ९० ॥ छेदीन त्याचे बाहु सकळ । संहारीन सर्व बळ । जो असे महाखळ । त्याचें  
कुळ न ठेवावें ॥ ९१ ॥ राम असें बोलूनी । तातालाही न पुसोनी । हातीं परशु घेवुनी । त्वरा  
करूनी चालिला ॥ ९२ ॥ गजांची श्रेणी पाहून । जसा धांवे पंचानन । तसा राम गर्जून । त्वरा  
करून चालिला ॥ ९३ ॥ जसा कां प्रलयकालीन । उठे सांवर्तक घन । सहाय होता पवन ।  
करी गर्जना तयांपरी ॥ ९४ ॥ आधीच रामाचा महाप्रताप । त्यांत उपजला कोप । म्हणे केव्हां

भेटेल भूप । मारीन कधीं तयासी ॥ १५ ॥ धांवें वायुप्रमाणें । पायीं भूमी दणाणें । भूपाचा प्राण घेणें । केला त्याणें हा निश्चय ॥ १६ ॥ रामाची त्वरीत गती । मार्गीं लोक चमकती । म्हणती लोक कल्पांतीं । रुद्र मूर्ती असी धरी कीं ॥ १७ ॥ रामाला पाहून । तर्क करिती सर्व जन । आज हा रुद्र अवतारून । जगाचें हनन करितो कीं ॥ १८ ॥ असा तो राम चाले । तों पुढे सैन्य देखिलें । राम गर्जूनियां बोले । रे रे चोरा मागें फिर ॥ १९ ॥ तूं ठायींचा चोरटा । कुळा लाविला बड्डा । आतां तुझ्या कंठा । छेदीन थड्डा हे नव्हे ॥ १०० ॥ अशी गर्जना करून । येतां राम धांवून । मागें वळोनी अर्जुन । पाहोनी भृगुनंदन आला म्हणे ॥ १०१ ॥ राजा म्हणे हा तेजस्वी । प्रतापी दिसतो जेवी रवी । हीं विष्णुमूर्ती असावी । मजवरी एन्हवीं कोण येईल ॥ १०२ ॥ मज असे वरदान । ख्यात्याधिक करील हनन । हा असे ब्राह्मणनंदन । मजहून ख्यात्याधिक ॥ १०३ ॥ सरला प्रारब्धाचा खेळ । आला देहाचा अंतकाल । म्हणूनी ब्रह्मस्वाची इच्छा केवळ । आज उपजली निश्चयें ॥ १०४ ॥ मी ब्रह्मण्य असून । घडलें हें धेनुहरण । याला प्रारब्ध कारण । याला शरण रिघावें कीं ॥ १०५ ॥ जरी जावें याला शरण । तरी हा राखील प्राण । मग कोणासी करूं रण । मग कोण मारील मज ॥ १०६ ॥ आज हा सुदिन । योग हा आला घडोन । हा देह पडोन । जावो आतां निश्चयें ॥ १०७ ॥ असा विचार करून । जीवन्मुक्त तो अर्जुन । सैन्य मागें फिरवून । रामा पाहून राहिला ॥ १०८ ॥

इति श्रीमत्परमहंसपरिग्राजकवासुदेवानन्दसरस्वतीविरचिते श्रीदत्तमाहात्म्ये विंशोऽध्यायः ॥ २० ॥  
॥ श्रीगुरुदत्तात्रेयर्पणमस्तु ॥

## अध्याय २१ वा

श्रीदत्तात्रेयाय नमः ॥ वेदधर्मा म्हणे दीपकातें। राम पाहूनी सैन्यातें। गर्जना करूनी अर्जुनातें। मागें फिरऊनि पुढे आला ॥ १ ॥ राम म्हणे क्षत्रियाच्या पोरा। धेनू पळविसी कां चोरा। आतां तूं धरी धीरा। माझा दरारा नेणसी कीं ॥ २ ॥ तूं म्हणविसी विवेकी। हे क्षत्रियां उचित कीं। आतां माझ्या बळा विलोकी। लोकीं असा दुजा नाढळे ॥ ३ ॥ भूपानें द्यावें गोदान। द्विजांचें करावें प्रतिपालन। हा धर्म सनातन। तूं उलंडून जाशी दुष्टा ॥ ४ ॥ काय हा तुझा अधर्म। केवी घेशी इहपर शर्म। आतां तुझें तोडितों वर्ष<sup>१</sup>। तुझें दुष्कर्म उदेलें हें ॥ ५ ॥ अशी निर्भर्त्सना ऐकून। रामाप्रति बोले अर्जुन। राजे करूनी यत्न। रत्न भांडारी आणिती ॥ ६ ॥ हे धेनू गोरत्न। म्या देखिलें नूतन। देऊनिया गोधनरत्न। घेऊनि जातों नगरासी ॥ ७ ॥ ही मी पुनः न देईन। जरी तूं अससी बळपूर्ण। करी मजसीं रण। अन्यथा जाण न मिळे ही ॥ ८ ॥ राम म्हणे हें तुझें दुर्वचन। ब्राह्मण विकती कीं गोधन। कोणी तुझें घेतलें रत्नधन। बलात्कार करून आलासि तूं ॥ ९ ॥ या कामधेनूवरून। ब्रह्मांड टाकावें ओवाळून। तीबदल रत्नें ठेवून। जासी घेऊन तूं करंटा ॥ १० ॥ आतां करूनी समर। तुझें तोडितों शिर। तरीच मी रेणुकाकुमार। चांडाळीचा पोर नातरी ॥ ११ ॥ अशी प्रतिज्ञा करून। हातीं परशु धरून। राम कराया कंदन। सरसरून पुढे आला ॥ १२ ॥ सज्ज देखूनि रामातें। राजा आज्ञा दे सैन्यातें। राम करून अन्यायातें। येतो यातें ठार मारा ॥ १३

१. चिलखत.

॥ बोलतो अबद्ध भाषण । हा असेना कां ब्राह्मण । समरीं याचा घेतां प्राण । अन्याय कोण म्हणेल ॥ १४ ॥ अशा राजाचिया वचना । ऐकोनिया ती सेना । करावया कंदना । भृगुनंदनावरी लोटे ॥ १५ ॥ कोणी बाण सोडिती । कोणी खड्गीं तोडूं इच्छिती । कोणी गदा झुगारिती । मुद्गल फिरविती वारंवार ॥ १६ ॥ रामही समरधीर । उभा राहोनी समोर । युद्ध करी परशुधर । एकटा वीर बलाढ्य ॥ १७ ॥ कोणाचीं कवचे फोडी । कोणाचीं धनुष्ये तोडी । कोणाचे मुकुट फोडी । तोडी चरण कित्येकांचे ॥ १८ ॥ कित्येकांचे हात । तोडोनी करी घात । कित्येकांचे फोडिले रथ । सारथी मारिले कित्येकांचे ॥ १९ ॥ गजांची गंडस्थळे फोडी । अश्वांचीं शिरें तोडी । असी सेना उडाउडी । राम धाडी यमसदना ॥ २० ॥ ज्याचा परशू अतितीक्षण । लागतां तत्काळ घेई प्राण । सर्वाचे गळलें त्राण । कोण जिंकील तयातें ॥ २१ ॥ कोणी मेले तत्काळ । कोणी पडले घायाळ । सर्व झाले व्याकुळ । वाटे काळ राम तो ॥ २२ ॥ जसा एकटा केसरी । अनेक गजांतें मारी । तसा एकटा संहारी । राम वैरी सैन्यातें ॥ २३ ॥ सैन्य निःशेष मारिले । रक्ताचे पूर चालिले । शव वाहूं लागले । आशर्य केलें देवांनी ॥ २४ ॥ रक्ताच्या नद्या दिसती । केश शैवाल भासती । हात सर्पसे दिसती । भासती कलेवर जलचर ॥ २५ ॥ ज्या ढाला फिरती । ते भोंवरे भासती । मांसाचे चिखल होती । आंत रुतती गजाश्व ॥ २६ ॥ जसा गरुड एकला । संहारी सर्पकुला । तसा राम एकला । मारिता झाला सर्व सैन्य ॥ २७ ॥ राम हा वडवानळ । प्रज्वळला प्रबळ । अर्जुनसैन्यसमुद्र केवळ । जाळी सकळ क्षणार्धे ॥ २८ ॥ राम हा अगस्ती क्षोभला । सैन्यसागर शोषिला । रायाचा संशय फिटला । उठला मग तत्क्षणी ॥ २९ ॥ राजा म्हणे हा नोहे नर ।

होय साक्षात् विश्वंभर। अन्यथा हा सैन्यसागर। कोण पामर शोषिता ॥ ३०॥ सूर्य जसा  
अंधकार। क्षणें करितो दूर। तसा याणें सैन्यभार। निःशेष सत्वर उडविला ॥ ३१॥ सुर  
किंवा असुर। न टिकती माझ्यासमोर। मला जिंकी असा शूर। ब्रह्मांडीं असेना ॥ ३२॥ तेथें  
बापुडा नर। मजसी करील कीं समर। तरी हा नोहे द्विजकुमार। लक्ष्मीवर खास  
असे ॥ ३३॥ तरी याशीं युद्ध करून। क्षात्रधर्मं तोषवून। समरी देह ठेवून। आद्यस्थान घ्यावें  
तें ॥ ३४॥ असा निश्चय करून। महात्मा तो अर्जुन। रामासमोर राहून। म्हणे कंदन करी  
आतां ॥ ३५॥ तूं तों अससी ब्राह्मण। भी क्षत्रिय दारुण। माझें स्वरूप भीषण। कठीण बाण  
माझे हे ॥ ३६॥ तूं तरी सुकुमार। तपस्वी ऋषिचा कुमार। नित्य भक्षण फळाहार। केवि  
धीर धरसील ॥ ३७॥ व्यर्थ जाशील मरोनी। शोक करील तुझी जननी। तुवां मागें  
फिरोनी। जावें सदनीं सुखानें ॥ ३८॥ अंगा डसतां मच्छर। तुम्हां वाटती कष्ट फार।  
लोहाग्र हे तीक्ष्णशर। झांबतां धीर धरवेल कीं ॥ ३९॥ राम म्हणे माझी खंती। न करी तूं  
काकुळती। शस्त्रे उचलोनी घे हातीं। शब्दतती आतां पुरे ॥ ४०॥ मग राजा काय करी।  
श्रीदत्ता स्मरे अंतरीं। पांचशें धनुष्य करीं। सज्ज करी त्वरेने ॥ ४१॥ गर्जोनिया सिंहापरी।  
बाणांची वृष्टि करी। रामातें आच्छादित करी। राम वारी तद्बाणां ॥ ४२॥ जसा मेघ  
पर्वतावरी। हजारों धारांनीं वृष्टि करी। त्याप्रमाणें रामावरी। राजा करी शस्त्रवृष्टी ॥ ४३॥  
देव विमानीं बैसून। अंतरिक्षीं राहून। तें युद्ध पाहून। हर्षे मान तुकविती ॥ ४४॥ रथारूढ  
अर्जुन। प्रतापी दुर्दर्शन। सहस्रकर भीषण। वाटे अरुण दुसरा कीं ॥ ४५॥ वेळोवेळ पांचशें  
बाण। सोडूनियां दारुण। रामा टाकी झांकून। करी गर्जना हरीसा ॥ ४६॥ ज्याचें

हस्तलाघव अचाट । ज्याचें शस्त्र न जाय फुकट । ज्याचा मार तिखट । राहे निकट धीट  
तो ॥ ४७ ॥ पाहूनी हस्तलाघव त्याचें । मन संतुष्ट झालें रामाचें । म्हणे हस्तलाघव याचें । या  
वाचे न वदवे ॥ ४८ ॥ कार्तवीर्य हा महाशूर । महावीर समरधीर । याला न मारतील  
सुरासुर । कायसा नर यापुढे ॥ ४९ ॥ अशी प्रशंसा करूनी । बाणजाल तोडूनी । साश्वसारथी  
मारूनी । रथ फोडूनी टाकिला ॥ ५० ॥ वृक्षाचे खांदे कसे । तोडिती वेगें जसे । तोडी  
अर्जुनाचे भुज तसे । परशुनें परशु-धर ॥ ५१ ॥ जे जे भुज तुटती । तेथें भुज नवे फुटती ।  
रामा मारू उठती । न हटती मारें ते ॥ ५२ ॥ राम त्वरा करोनी । भुजा टाकी तोडूनी । तरी  
पुनः नविन फुटूनी । रामातें ताडिती ॥ ५३ ॥ पर्वत झाले भुजांचे । मन खचलें रामाचें । म्हणे  
काय कारण याचें । मजला सर्वथा कळेना ॥ ५४ ॥ जों भुजांचा नाश न होईल । तों याचें  
शीर न तोडवेल । जरी हा न मारवेल । व्यर्थ जाईल प्रतिज्ञा ती ॥ ५५ ॥ राम झाला  
नाउमेद । मनामध्यें करी खेद । मती जाहली मंद । म्हणे छंद न पुरे कीं ॥ ५६ ॥ रेणुका  
पतिव्रता । ही माझी माता । जमदग्नी माझा पिता । गुरुदेवता श्रीशंकर ॥ ५७ ॥ यांचा  
अनुग्रह असेल । तरी यश मिळेल । हा मम करीं मरेल । प्रतिज्ञा होईल सत्य माझी ॥ ५८ ॥  
ऐसे राम बोलत । तो तेव्हां अकस्मात् । आकाशवाणी बोलत । रामाप्रत संबोधूनी ॥ ५९ ॥  
श्रीदत्तप्रसादेंकरूनी । भुजांचे बीज उरस्थानीं । आहे तें पूर्वी शोषुनी । मग तोडूनी टाकी  
भुज ॥ ६० ॥ असें रामें परिसूनी । आग्नेयास्त्र सोडूनी । उरस्थळ फोडूनी । भुजबीज शोषून  
घेतलें ॥ ६१ ॥ दोन भुज राहिले । ते अभेद्य झाले । रामाला ते न तोडवलें । भले झालें म्हणे  
राम ॥ ६२ ॥ तेव्हां समजला अर्जुन । म्हणे आयुष्य गेलें सरून । आतां होईल शरीर पतन ।

एक क्षण न लागतां ॥ ६३ ॥ धन्य माझा गुरुदेवदत्त । माझें हृष्ट केलें चित् । पुरविला माझा मनोरथ । त्याला समस्त वोपिले ॥ ६४ ॥ तद्रूप मी अभेद । असे सच्चिदानंद । असा तो परमानंद । अभेद झालों समरसे ॥ ६५ ॥ स्वस्वरूपीं दृढ़ लक्ष धरी । इंद्रियांचा प्रत्याहार करी । तयां मनामध्ये लीन करी । मनाचा लय करी प्राणामध्ये ॥ ६६ ॥ तेजामध्ये प्राणलय । करी तेजाचा परदैवतीं लय । असा होवोनियां अद्वय । ब्रह्ममय तो झाला ॥ ६७ ॥ नाडी द्वारे लखलखीत । उजेड पडला हृदयांत । सुषुम्णा मार्ग धरीत । प्राण ऊर्ध्वगत झाला ॥ ६८ ॥ तव अर्जुनाचे शिर । रामें तोडिले सत्वर । दणदणोनी पडे कलेवर । जयजयकार देव करिती ॥ ६९ ॥ रायाचे मस्तक फुटले । दत्तरूपीं प्राण गेले । राये सायुज्य घेतले । अलभ्य जें देवादिकां ॥ ७० ॥ स्मरण करी जन्मवरी । श्रीदत्त ज्याचे अंतरी । त्याला कोण मारी । निमित्त मात्र हो राम ॥ ७१ ॥ श्रीदत्ताचा पूर्ण भक्त । सर्वसंग परित्यक्त । पूर्वीच होता जीवन्मुक्त । विदेहमुक्त आतां झाला ॥ ७२ ॥ स्वर्गीं देव हृष्ट होती । जयजयकारे गर्जती । रामावरी पुष्टे वर्षती । हर्षा मिती नाहीं ज्याच्या ॥ ७३ ॥ दुंदुभी वाजती । गंधर्व सुस्वरे गाती । अप्सरा नृत्य करिती । यश गाती रामाचे ॥ ७४ ॥ देव म्हणती पुरुषोत्तमा । जयजया भार्गव रामा । तूं अससी मंगलधामा । नाहीं सीमा पराक्रमाची ॥ ७५ ॥ जो जिंकी यक्षकिन्नरा । जो नावरे देवांसुरां । जो बळे बांधी वीरा । तयां बरा मारिला ॥ ७६ ॥ अशी स्तुती करिती । कल्पवृक्षपुष्टे वर्षिती । रामही आनंदला चित्तीं । प्रतिज्ञा ती सफल होतां ॥ ७७ ॥ घेऊनिया धेनूसी । राम आला आश्रमासी । वंदूनी सांगे पितयासी । म्यां राजासी मारिले ॥ ७८ ॥ आजीं युद्ध करून । सर्व सैन्य मारून । रायाचे भुज तोडून । शिरच्छेदन केलें म्यां ॥ ७९ ॥ तें वचन

ऐकूनी । अनुतापला मुनी । म्हणे जा येथूनी । पातक करूनी आलास ॥ ८० ॥ जो वारी प्रजेचें  
दुःख । ज्याला भीती तिनी लोक । जो सर्वा दे सुख । तो पुण्यश्लोक वधाह कीं ॥ ८१ ॥ हा  
असतां भूप । निर्विघ्न होई आमुचें तप । तो प्रजेचा मायबाप । त्यावरी कोप कां केला ॥ ८२ ॥  
जरी त्याणे विनोदें । धेनू नेली स्वच्छंदे । तरी मी शाप न दें । त्वां हैं काय केलें रें ॥ ८३ ॥  
जो अमित गोदानें देई । सिद्धी निधी ज्याचे पार्यी । लागती तया हे गाई । सांग कशाला  
पाहिजे ॥ ८४ ॥ त्याणे हा विनोद केला । हा तुला न कळला । त्वां व्यर्थ शिरच्छेद केला ।  
शिरीं घेतला पापपर्वत ॥ ८५ ॥ दश श्रोत्रियसम । राजा असे असा आगम । त्या मारितां घडे  
अधर्म । त्वां हैं कर्म निद्य केलें ॥ ८६ ॥ ज्याचे शिरीं अभिषेक । होई त्याला वंदी लोक । हा  
तरी पुण्यश्लोक । जोडिलें पातक तद्वधें ॥ ८७ ॥ ऐकूनी पितृवचन । राम अनुताप पावून ।  
पितृचरण वंदून । बोले दीन होवूनी ॥ ८८ ॥ ताता मी नेणून । पाप केलें दारुण । तुजवांचून  
कोण । माझें रक्षण करील ॥ ८९ ॥ हो शरण शरण । तूं करी परित्राण । धरिले तुझे चरण ।  
उद्धरण करावे ॥ ९० ॥ असा राम कळकळे । निजचित्तीं हळहळे । लोळे भरुनी डोळे । मग  
वळे मुनी तो ॥ ९१ ॥ जरी पाप केलेंस थोर । तरी आतां सत्वर । विश्वास ठेवी माझेवर । तूं  
कर तीर्थयात्रा ॥ ९२ ॥ होऊनियां अनुतप्त । जीं या भरतखंडांत । तीर्थे असती समस्त ।  
सेवी स्नानपाने तूं ॥ ९३ ॥ गंगेची कावड घेऊन । दक्षिणेस जाऊन । समुद्रीं सोडून ।  
समुद्रदर्शन करूनियां ॥ ९४ ॥ वाळूची कावड घेऊन । गंगातीरीं आणून । गंगास्नान करून ।  
गंगेमध्ये सोडी ती ॥ ९५ ॥ चार धाम पाहे पुत्रा । ज्योतिर्लिंगे बारा । सात पुरी पवित्रा । यांचे  
दर्शन करावे ॥ ९६ ॥ राम ऐसे ऐकूनी । पितृवचन मानूनी । पितयाते नमूनी । मात्राज्ञा

घेऊनि निघाला ॥ ९७ ॥ स्वपाप उच्चारुन। पश्चातापा पावून। यात्रासंकल्प धरुन।  
 कार्पटीक होऊनी निघाला ॥ ९८ ॥ ब्रह्मनिष्ठ तात। जसें जसें आज्ञापित। राम तसें  
 आचरित। भक्तियुक्त होऊनी ॥ ९९ ॥ राम हा विश्वरूप। त्यासी कैसा कोप। न शिवेल  
 त्याला पाप। अनुताप मग कैसा ॥ १०० ॥ जो असे अज्ञानी। तो वेष्टिजेल कामांनी। पाप  
 केले हें मनीं। अहंकारोनी घेर्झेल तो ॥ १०१ ॥ राम हा विष्ववतार। त्यासी कैंचा अहंकार।  
 लोकशिक्षणार्थ निर्धार। हा व्यापार तयाचा ॥ १०२ ॥ बद्रिकाश्रमीं जाऊन। नारायण वंदून।  
 गंगेची कावड घेऊन। तीर्थ पावन करीत ये ॥ १०३ ॥ यमुना क्षिप्रा नर्मदा। तापी पयोष्णी  
 गोदा। कृष्णा कावेरी नंदा। देखे पुण्यदा ताम्रपर्णी ॥ १०४ ॥ दक्षिणेसी जाऊन। समुद्रस्नान  
 करुन। तेथें सेतू भरुन। कार्तिकेयदर्शन करी पुनः ॥ १०५ ॥ शिवकांची विष्णुकांचीसी।  
 पाहुनीयां गिरीसी। पूजूनी मल्लीकार्जुनासी। विरुपाक्षासी वंदितसे ॥ १०६ ॥ गोकर्णासी  
 जाऊन। कोल्हापुरा येऊन। त्रिंबकेश्वरा वंदून। सोमनाथा जातसे ॥ १०७ ॥ सिद्धपुरी  
 येऊन। पुष्करीं स्नान करुन। प्रयागासी पाहून। सेतुविसर्जन करीतसे ॥ १०८ ॥ काशीस  
 जाऊन। तीर्थयात्रा संपवून। पितयातें भेटून। सर्व सांगे ॥ १०९ ॥

इति श्रीमत्परमहंसपरिव्राजकाचार्य वासुदेवानन्दसरस्वतीविरचिते श्रीदत्तमाहात्म्ये  
 एकविंशोऽध्यायः ॥ २१ ॥

॥ श्रीगुरुदत्तात्रेयार्पणमस्तु ॥

## अध्याय २२ वा

श्रीदत्तात्रेयाय नमः ॥ गुरु म्हणे दीपकासी । रामें वधिलें रायासी । हें तयाच्या पुत्रांसी । कळतां त्यासी दुःख झालें ॥ १ ॥ पुत्र म्हणती हाय हाय । हा ईश्वर कोपला काय । जो नित्य प्रतापसूर्य । तो अस्तमय झाला कसा ॥ २ ॥ ज्याचा त्रिभुवनीं दरारा । जो दंडी सुरासुरां । काळाच्याही शरीरा । कंप ये थरथरा यत्स्मरणे ॥ ३ ॥ तो ऋषींच्या पोराचे करीं । कसा पडला धरणीवरी । हा भ्रम झाला कीं ये अवसरीं । किंवा स्वप्नांतरीं पाहिले हें ॥ ४ ॥ खद्योतें सूर्य झांकळला । किंवा जंबुके ऐरावत गिळिला । किंवा गायंडोळे<sup>१</sup> शेष गिळिला । कीं मेरु पाडिला मूषके ॥ ५ ॥ किं बिवडाने करूनी फडा । बळे झाडपिले गरुडा । किंवा बाळके मारूनी खडा । उडविले चंद्रमंडळ ॥ ६ ॥ हें कदाचित घडेल । परी त्याहूनी मुष्कील । तें घडलें हा बोल । सत्य मानवेल कीं आम्हां ॥ ७ ॥ असा शोक करून । सर्व पुत्र जमून । रणस्थानीं येऊन । पितृशव पाहूनी गहिंवरती ॥ ८ ॥ नानापरी शोक करिती । बापाचे गुण आठविती । सर्वही मूर्छित होती । शोके विसरती देहभान ॥ ९ ॥ असा शोक करून । बोलती प्रतिज्ञावचन । पितृहंत्यासी मारून । टाकूं तेव्हा ऋणमुक्ती ॥ १० ॥ अशी प्रतिज्ञा करून । पितृदेहा नेऊन । यथाविधी संस्कारून । और्ध्वदेहिक करते झाले ॥ ११ ॥ रामाचा शोध घेती । चहुंकडे धुंडिती । तंव आश्रमाप्रती । राम आला हें कळलें ॥ १२ ॥ सर्वे सैन्य घेऊन । अर्जुनाचे नंदन । जमदग्न्याश्रमा येऊन । वेढा देऊन राहिले ॥ १३ ॥ तत्पूर्वी बांधवांसहित ।

१. गांडूळ, निर्विष सर्प.

राम गेला वनांत । तंव पश्चात् आश्रमांत । अर्जुनसुत प्रवेशले ॥ १४ ॥ इकडे तिकडे फिरती ।  
रामाते धुङ्गिती । येऊनी यज्ञशाळेप्रती । तेथें देखती मुनीतें ॥ १५ ॥ जेवी गाय देखूनी यवन ।  
येती धांव घेऊन । तयांपरी ते दुर्जन । जाऊन धरिती मुनीतें ॥ १६ ॥ अंतकाळी यमदूत ।  
तसे दिसती अर्जुनसुत । रेणुका होऊनी भयाभीत । म्हणे हे घात करितील की ॥ १७ ॥  
व्याघ धरीं धेनूस । तसे ते धरती मुनीस । रेणुका पावूनी त्रास । प्रार्थी तयांस दीनपणे ॥ १८ ॥  
ऐका हो ऐका कारुणिक । कां करितां पातक । मनीं धरा विवेक । उभय लोक  
मिळतील ॥ १९ ॥ तुम्ही दाते जाणून । मागते पदर पसरून । मला द्यावें सौभाग्यदान । करा  
सन्मान आमुचा ॥ २० ॥ मी तुमची बहीण । तुम्हां घालतें आण । पतिप्राणरक्षण । तुम्ही करा  
आतां ॥ २१ ॥ तुम्ही धनिक श्रीमंत । आम्ही तुमचे आश्रित । एवढें दान मागत । पतिप्राण  
वांचवा ॥ २२ ॥ माझा दूर करा दर । पसरितें मी पदर । सौभाग्यदान द्या सादर । न करा  
अनादर माझा ॥ २३ ॥ पुत्रापराधाकरितां । जरी तुम्ही कोप करितां । तरी एकदां आतां ।  
प्रसन्नता होऊं द्या ॥ २४ ॥ असे नानापरी । रेणुका प्रार्थी जरी । ते दुर्बुद्धि वैरी । अंतरी न  
द्रवती ॥ २५ ॥ दीनवाणी होऊनी । बोले जमदग्नीमुनी । माझा आशीर्वाद घेऊनी । संतोषीनी  
मागें चला ॥ २६ ॥ तुम्ही ऐका माझ्या बोला । स्वीकारूनी शांतीला । सुखें मागें चला । कुला  
राखा आपुल्या ॥ २७ ॥ ब्रह्महत्यादोष । हा असे विशेष । जाळील कुल निःशेष । तेव्हां रोष  
टाका तुम्ही ॥ २८ ॥ आम्ही गुरु तुम्हांस । तुम्ही शिष्य खास । तरी अशा हिंसेस । शिवूं नका  
सर्वथा ॥ २९ ॥ मुनी असा नानापरी । तयां उपदेश करी । दुर्मती ते वैरी । अंतरी न  
धरिती ॥ ३० ॥ करीं घेऊनी तरवारी । माराया उठतां वैरी । रेणुका मान पुढे करी । म्हणे

आधीं मला मारा ॥ ३१ ॥ वांचवा पतिप्राण। किंवा आधीं तोडा माझी मान। अशी रेणुका वदून। आक्रंदोन पडली ॥ ३२ ॥ जरी अशा गोष्टी। ऐकत असतां खाटी। तरी द्रवूनी पोटीं। पाठी सरता ॥ ३३ ॥ त्याहूनी हे पामर। न द्रवती निष्ठुर। तिला झुगारूनी दूर। मुनीचें शिर छेदती ॥ ३४ ॥ पद ॥ हाय हाय हाय काय हा अपाय ये ॥ ह्या प्रसंगीं कां न तनय नय विधेय ये ॥ धृ. ॥ ३५ ॥ भूपतनय त्यजुनि विनय अनय हा असा। करिति अदयहृदय काय प्रळय हा असा। हाय हाय करूं काय तनय तो कसा। येत नसे ओरडतसे मी बळे भर्ये ॥ ३६ ॥ रामा रामा रामा म्हणतां राम येईना। राम आजि लाज माझि कांहो राखिना। काय करूं काय धरूं धीर त्याविना। हर हे मारिती हे ह्यां दया न ये ॥ ३७ ॥ ओवी ॥ येणं परी ती सती। आक्रंदे करूनी खंती। तें मनीं न आणिती। नृपतीचे पुत्र दुष्ट ॥ ३८ ॥ पापा न भीतां ते वीर। तोडिती मुनीचें शिर। पुरा जाती सत्वर। महाकूर पापिष्ठ ॥ ३९ ॥ म्हणती राम राहे लपोन। पुनः उद्यां येऊन। घेऊं रामाचा प्राण। ऋणमुक्त व्हावया ॥ ४० ॥ असे म्हणोन दुष्ट ते। मनीं मानूनी आनंदाते। कृतार्थ मानूनी आपणाते। नगराते पातले ॥ ४१ ॥ इकडे रेणुका करी विलाप। म्हणे माझें कैचें पाप। उदेले जें देई ताप। नाहीं माप जयाला ॥ ४२ ॥ हाय हाय मी करूं काय। म्हणूनी आपटी पाय। उरा शिरावरीं घाय। देई माय रामाची ॥ ४३ ॥ ऐकोनी तिचा शोक। तेथें आले तापस लोक। नानापरी सांगती विवेक। न शमे शोक तियेचा ॥ ४४ ॥ देती लोक आश्वासन। तरी तिचें खिन्न मन। म्हणे मी झाल्यें दीन। अजूनी नंदन कां न ये ॥ ४५ ॥ रामा तूं अंतरलासी। हा संधी लाधला शत्रूंसी। त्वां यावें त्वरेंसी। कैशी वांचूं सांग आतां ॥ ४६ ॥ शून्य झालें हे सदन। एकदां

दावी तूं वदन। मी तुला अवलोकून। प्राण सोडून जातें रे॥ ४७॥ दुष्टें सौभाग्य लुटलें।  
माझें कपाळ फुटलें। दैवें विपरीत केलें। गेलें माझें जीवन॥ ४८॥ आतां कासया वांचवे।  
कोणी विरहदुःख अनुभवावे। म्यां पतीमार्गे न राहावे। सवें जावें हा निर्धार॥ ४९॥ रामा  
येरे ये त्वरें। किती बाहूं तुज बरें। माझें आयुष्य सरे। अंतीं गोजिरें रूप दावी॥ ५०॥ मार्गी  
वाट पाहे पती। आतां प्राण न राहती। यास्तव भेट देई अंतीं। विलापे ती सती असी॥  
५१॥ इकडे राम वर्नी। अपशकून पाहूनी। भयभीत होऊनी। धरी मर्नी नानातर्क॥ ५२॥  
म्हणे हे मृग कां उलट जाती। ह्या दिशा धुंद दिसती। भालू कां हे पुढती। भुंकोन येती कां  
कळेना॥ ५३॥ छिद्र दिसे सूर्यमंडळा। धडकी भरे कां ये वेळा। निमित्तावांचोनियां गळा।  
कां वाळला कळेना॥ ५४॥ डावा भुज आणि नयन। कां पावतो स्फुरण। याचें काय  
कारण। दुःख दारुण येईल वाटे॥ ५५॥ असा विचार करून। मर्नी खिन्न होऊन। परशू  
करीं धरून। त्वरा करून परतला॥ ५६॥ राम वनांतून। त्वरें आश्रमी येऊन। सर्व अनर्थ  
ऐकून। होऊनी दीन शोक करी॥ ५७॥ राम म्हणे हाहा ताता। आम्हां वर्नी टाकून आतां।  
कोठे गेलास नाथा। आम्हां अनाथां कां सोडिशी॥ ५८॥ हा हा ताता मन्निमित्त। हा झाला  
तुझा घात। मी केवळ तुझा अहित। नोहे सुत निश्चये॥ ५९॥ आठउनी मुनीचे गुण। रामा  
शोक होय दारुण। म्हणे आतां माझें कोण। बापा रक्षण करील॥ ६०॥ गेला माझा  
आधार। आतां न धरवे धीर। म्हणूनी राम शरीर। भूमीवर टाकी तो॥ ६१॥ अश्रूनें भरले  
डोळे। गडबडा धरेवरी लोळे। म्हणे आतां ये वेळे। तोंड काळे झालें हैं॥ ६२॥ मर्नी  
अतिशय घावरे। पितृशोक नावरे। म्हणे मरण येतां बरें। तरीच नुरे लोकापवाद॥ ६३॥

असा शोक करूनी। मग नेत्र पुसोनी। म्हणे शत्रुपुरा जाऊनी। तया मारूनी येईन ॥ ६४ ॥  
 त्याला जरी मारीन। तरी पितृऋणापासून। खास मी मुक्त होईन। अन्यथा पडेन नरकात ॥  
 ६५ ॥ असें बोलून भृगुनंदन। हातीं परशु घेऊन। करावया शत्रूचं कंदन। बाहेर निघोन  
 चालला ॥ ६६ ॥ तसा त्याला पाहूनी। बंधू आणि जननी। निवारिती तयालागुनी। तें कानीं  
 मनीं न घे तो ॥ ६७ ॥ राम धावे त्वरेनें। ब्रह्मांड गाजवी हाकेनें। इकडे तिकडे नेत्रानें। न  
 पाहे जोरानें चालतां ॥ ६८ ॥ मनोवेगें करून। माहिष्टीस येऊन। शत्रूंला बोलावून। म्हणे  
 रण करा आतां ॥ ६९ ॥ मीं नसतां आश्रमांत। तुम्ही येऊनी केला घात। व्यर्थ मारिला माझा  
 तात। काय यांत मिळविलें ॥ ७० ॥ तुमच्या पितयासी। म्यां मारिलें बळेसी। जरी सूड घेणें  
 तुम्हांसी। मजसी युद्ध कां न केलें ॥ ७१ ॥ निरपराधी महा मुनी। त्याचा वध करूनी।  
 चोरापरी पळूनी। आलेत म्हणूनी मी आलों ॥ ७२ ॥ जें बळ घेऊनी। तुम्ही वधिला मुनी। तें  
 बळ पुढें करूनी। मजसीं रण करा आतां ॥ ७३ ॥ असें कठोर बोलून। हातीं परशु धरून।  
 तो कोपें भृगुनंदन। करी कदन शत्रूचें ॥ ७४ ॥ कित्येकांचे हात तोडी। कित्येकांचे डोळे  
 फोडी। कित्येकांचीं पोटें फाडी। कित्येकां पाडी भूमीवर ॥ ७५ ॥ असा करून समर।  
 सैन्याचा करून चूर। अर्जुनाचे सर्व पोर। शिर छेदूनी मारिले ॥ ७६ ॥ तटबंदी फोडून।  
 राजवाडे मोडून। ध्वज पताका तोडून। टाकी झोडून रक्षकां ॥ ७७ ॥ सर्व वीरां मारून। पुर  
 शून्य करून। पुनः मागें फिरून। निजसदना पातला ॥ ७८ ॥ राम सांगे मातेसी। म्हणे  
 ज्यांनी पितयासी। मारिलें तयां दुष्टांसी। यमसदनासी धाडिलें ॥ ७९ ॥ सर्व दळ मारिलें।  
 शत्रूंचं पुर फोडिलें। अजुनी मन न धालें। क्षत्रकुळ राहिलें म्हणूनी ॥ ८० ॥ असें म्हणूनी त्या

अवसरी। तो राम प्रतिज्ञा करी। कोणाचें वचन कानावरी। न धरी क्रोधें व्याप्त जो॥ ८१॥  
म्हणे एकवीस वेळ। फिरोनी हें भूमंडळ। निःक्षत्रिय करीन सकळ। निजबळयोगानें॥ ८२॥  
क्षत्रियां निर्बोज करून। त्यांचे शोणिते करून। पांच तळीं भरून। तेथें तर्पण करीन मी॥  
८३॥ तेव्हां पितृऋणापासून। मी मुक्त होईन। अशी प्रतिज्ञा करून। राम गर्जून बोलला॥  
८४॥ ती प्रतिज्ञा ऐकून। रेणुका बोले वचन। साधु साधु तूं नंदन। बोलिले वचन सत्य  
करी॥ ८५॥ भर्तुमार्ग लक्षून। मी करूनी सहगमन। परलोकीं जाईन। हा धर्म जाण  
आमुचा॥ ८६॥ सहगमन झालियावरी। अंत्येष्टि क्रिया करी। मग क्षत्रियांते संहारी। सत्य  
करी प्रतिज्ञा तूं॥ ८७॥ अर्जुन हा दत्तभक्त। त्याचा त्वां केला घात। जरी कोपेल श्रीदत्त।  
तुझा अंत करील॥ ८८॥ तो असे महाबल। त्यापुढे कोण जाईल। तो असे भक्तवत्सल।  
ऐक बोल माझा तूं॥ ८९॥ श्रीदत्ताचा प्रसाद। झाल्याविना तुझा छंद। न पुरेल हा  
निर्विवाद। अर्थवाद नव्हे हा॥ ९०॥ तरी मी युक्ती करून। रामा तुला करवीन। श्रीदत्ताचे  
दर्शन। पुरुषार्थसाधन देईल जें॥ ९१॥ श्रीदत्तप्रसादेंकरून। तुला दत्ताचे पदरीं घालीन।  
मी करीन सहगमन। मग तूं वचन सत्य करी॥ ९२॥ असें अंगिकारशील। तरी विघ्न न  
येईल। ना तरी फसशील। बालबुद्धी करूनी॥ ९३॥ होतां प्रसाद दत्ताचा। गळा तोडशील  
काळाचा। मग ह्या निर्बळांचा। क्षत्रियांचा काय पाड॥ ९४॥ त्वां कावड करूनी। एकीकडे  
मुनिदेह ठेवूनी। दुसरीकडे मला ठेवूनी। ती कावड घेऊनी जाई तूं॥ ९५॥ असें आम्हां  
घेऊनी। दक्षिणमार्ग लक्षूनी। जेथें ऐकसी आकाशध्वनी। तेथें उत्तरोनी क्रिया करी॥ ९६॥  
तेथें योगनिष्ठ ब्राह्मण। योग्य आचार्य मिळोन। यथासांग सहगमन। घडेल माझें निश्चयें॥

९७ ॥ असें वचन ऐकून। राम तें मान्य करून। एक कावड करून। ठेवी तयां सादरें ॥  
 ९८ ॥ पितृशव तैलद्रोणींत। तो ठेवी एका पारङ्गांत। दुसरीकडे बैसवीत। रेणुकेतें राम  
 तो ॥ ९९ ॥ ती कावड उचलोन। खांद्यावरी घेऊन। कान्यकुञ्ज देशांतून। चाले दक्षिण  
 दिशेसी ॥ १०० ॥ पाहूनी नानास्थानें। नानातीर्थे आयतनें। तापसाश्रम नानारण्ये।  
 नानातीर्थे पाहे तो ॥ १०१ ॥ धर्मज्ञ तो पितृभक्त। पितृवचनीं आसक्त। उल्लंघूनी अनेक  
 पर्वत। सह्याचलीं पातला ॥ १०२ ॥ तो तेथें अकस्मात। आकाशावाणी गर्जत। भो रामा त्वां  
 येथे। पितृसंस्कार करावा ॥ १०३ ॥ योग्य आचार्य मिळेल। इष्ट कार्य साधेल। तुज जय  
 मिळेल। पूर्ण होईल मनोरथ ॥ १०४ ॥ अशी आकाशावाणी। रामें ते ऐकूनी। म्हणे माते त्वां  
 कानीं। ही ऐकिली असेल ॥ १०५ ॥ तरी आतां येथे उतरून। तुझ्या वाक्याप्रमाणे करून।  
 करितों जसें आज्ञापन। नाहीं अनुमान मच्छितीं ॥ १०६ ॥ असें रामें बोलतां। रेणुका म्हणे तूं  
 आतां। आम्हां उतरोनी खालतां। ब्रह्मनिष्ठा पाही बा ॥ १०७ ॥ मग राम आश्रमासन्निधान।  
 ती कावडी उतरोन। आश्रमीं तापस पाहून। परमानंद पावला ॥ १०८ ॥

इति श्रीमत्परमहंसपरिव्राजकाचार्य वासुदेवानंदसरस्वतीविरचिते श्रीदत्तमाहात्म्ये  
 द्वाविंशोऽध्यायः ॥ २२ ॥

॥ श्रीगुरुदत्तात्रेयार्पणमस्तु ॥

## अध्याय २३ वा

श्रीगुरुदत्तात्रेयाय नमः ॥ गुरु म्हणे शिष्या सावधान । ऐके रेणुकाख्यान । राम आकाशवाणी ऐकून । कावड उतरून पाहतसे ॥ १ ॥ तुलसी उदुंबराश्वत्थ । पलाश बिल्व शमी वट । यांहीं आश्रम घनदाट । फलपुष्पलतावेष्टित जो ॥ २ ॥ तंव तेथें आश्रमांत । देखिला एक अवधूत । तेजःपुंज मूर्तिमंत । वाटे साक्षात् अग्नी कीं ॥ ३ ॥ जटाजूट विराजमान । आजानवाहु कमळनयन । प्रफुल्ल कमळसे दिसे वदन । वाटे सदन तें लक्ष्मीचें ॥ ४ ॥ ज्याचा गळा शंखापरी । छाती दिसे कपाटासरी । भोंवन्याप्रमाणें नाभीवरी । भक्तकैवारी श्रीदत्त जो ॥ ५ ॥ राम तया पाहून । अत्याश्चर्या पावून । तंव पुढे येऊन । देखे मंडन<sup>१</sup> अद्भुतसे ॥ ६ ॥ मांडीवरी स्त्रीरत्न । दिसतसे विराजमान । जिच्या नखाग्रावरून । अप्सरा कुर्वङ्गूनी टाकाव्या ॥ ७ ॥ जिचें मुख पाहून । लाजे तो मृगलांछन । जिचें नेत्र देखून । मृगीगण चमकती ॥ ८ ॥ अधर बिंबा लाजविती । दांत हिरे चमकती । पाहुनी तिच्या नासिकेप्रती । शुक लपती लाजोनी ॥ ९ ॥ कंठें शंख लाजविला । स्तनीं गजघटांचा गर्व हरिला । गंभीरावर्ता<sup>२</sup> तुच्छ केला । नाभिमंडळे जियेच्या ॥ १० ॥ जिची कटी पाहून । सिंह जाती लाजोन । जिचें देखूनी गमन । गजाचे मन थकक झालें ॥ ११ ॥ जिच्या कराग्रा पाहूनी । पल्लव जाती वाळूनी । जीच्या नितंबा पाहूनी । गौरव<sup>३</sup> सांडूनी दे पर्वत ॥ १२ ॥ वाटे कोटी कंदर्प गाळून । औंतिलें कीं हें स्त्रीरत्न । वाटे पहिलेंच हें पूर्ण । सृष्टिमंडन विधात्याचें

१. शोभा. २.खोल पाण्याचा भोंवरा. ३. थोरपणा.

॥ १३ ॥ रोमरोमीं वसें कीं रवी। असी तिची भासे छबी। मेघमंडळीं विजली जेवी। तेवी  
देवी दत्ताकीं दिसे॥ १४॥ असी ललना अंकी घेऊन। प्रेमें दई चुबन। कंठीं मिठी घालून।  
दृढ आलिंगन देतसे॥ १५॥ परस्पर हावभाव। दाविताती अभिनव। जेथें नाहीं भिन्नभाव।  
द्वैता वाव तेथें कैचा॥ १६॥ असा हा मायेचा थाट। पाहतांही जो होई धीट। मनीं मानेल  
वीट। तोची नीट जाई धामा॥ १७॥ असी होतां त्यांची क्रीडा। तव राम आला पुढा।  
त्याची न धरितां व्रीडा। राहे नागडा पुढे दत्त॥ १८॥ राम पुढे येऊन। साष्टांग नमन  
करून। दोनी हात जोडून। नम्र होवूनी बोलतसे॥ १९॥ माझा पिता पावला मरण। माता  
करीते सहगमन। आपण आचार्य होऊन। विधी सांगून द्यावा जी॥ २०॥ जमदग्नी माझा  
पितां। रेणुका माझी माता। माझें राम नाम तत्वता। आपण जाणतां सर्व हें॥ २१॥ माता  
कान्यकुञ्जदेशांतून। करावया आली सहगमन। आकाशवचनेंकरून। आपलें दर्शन घडलें  
हें॥ २२॥ दत्त म्हणे मी नेणें विधी। अथवा ठावा नसे उपाधी। मी अस्पृश्य अभाष्य आधीं।  
न शिवें कधीं धर्मातें॥ २३॥ असे ऐकता उत्तर। राम झाला निरुत्तर। तथापी बोले धीर।  
तूं योगेश्वर जगत्प्रभु॥ २४॥ तूं कर्ता हर्ता अनंत। सदानंद गुणातीत। धर्माधर्माची मात।  
तुजपाशीं ती वसेल कीं॥ २५॥ दत्त म्हणे तूं शहाणा। परी तुझा हा दिसे मूर्खपणा। नेणसी  
अपवित्राच्या ह्या खुणा। गुणावगुणा नेणसी कीं॥ २६॥ मी अबलासक्त अस्पृष्ट्य।  
धर्माधर्मातीत अभाष्य। असें पराधीन अवश्य। पश्य पश्य योगें मे॥ २७॥ असे ऐकतां  
वचन। निवांत राहिला भृगुनंदन। मग तुलास्थ रेणुका ते परिसून। बोले वंदून  
श्रीदत्ता॥ २८॥ म्हणे हे तुमचे वचन। गोड लागे अमृताहून। हे नारिकेलफलासमान। फोडून

करीन विशद हैं ॥ २९ ॥ तीनी गुणा वाव जेथ । विधी निषेध राहती तेथ । तेथेंच सरसरती  
शास्त्रग्रंथ । नाना पंथ दावूनी ॥ ३० ॥ तुम्हीं स्वयें असंग । अबलेशी न घडे तुमचा संग ।  
अबला म्हणजे माया चांग । शशशृंगतुल्य ती ॥ ३१ ॥ तुम्हीं तीन गुणातीत । नित्य उपाधी  
निर्मुक्त । तीनी देहीं साक्षीभूत । पिंडीं ब्रह्मांडीं ख्यात तुम्हीं ॥ ३२ ॥ शब्दस्पर्शादि विषय ।  
होती इंद्रियाला ग्राह्य । तुम्हीं तरी अविषय । अस्पृश्य अभाष्य सत्य है ॥ ३३ ॥ जो मायागुणा  
मोहून । अध्यासानें घे अभिमान । त्याला धर्माधर्म निरूपण । करी जाण श्रुति है ॥ ३४ ॥  
तुम्हीं स्वतंत्र ईश्वर । कार्य<sup>१</sup> कारण<sup>२</sup> करण<sup>३</sup> पर । परि हा एक थोर । दिसे चमत्कार  
खरोखर ॥ ३५ ॥ स्वयें असूनी स्वाधीन । भक्तीनें भुकेजून । होतसां भक्तपराधीन । वश्यपण  
सोडूनी ॥ ३६ ॥ भक्ताकाजीं जे दिसत । ते तुमचे रूप कल्पित । कल्पितानें देतां अकल्पित ।  
तेव्हां अस्पृश्य अभाष्य हैं सत्य ॥ ३७ ॥ जरी तुमच्या प्राप्तीला । वेद शाब्द प्रमाण बोलिला ।  
तरी परोक्षपणें भला । त्या बोला मानित्यें ॥ ३८ ॥ श्रवणाचें जें मनन । त्याचें जें  
निदिध्यासन । त्याणे साक्षात्कार पूर्ण । होई आवरण भंगूनी ॥ ३९ ॥ तेव्हां अस्पृश्य अभाष्य ।  
या शब्दाचें असेंची भाष्य<sup>४</sup> । जे वर्तमान भूत भविष्य । त्याला अविषय रूप तुमचें ॥ ४० ॥  
तुम्हीं स्वसंवेद्य<sup>५</sup> । स्वयंप्रकाश अभेद्य । कारणत्वें सर्ववंद्य । सर्व आद्य परब्रह्म ॥ ४१ ॥  
तुम्हीं स्वयंप्रकाश अभेद्य । कारणत्वें सर्ववंद्य । सर्व आद्य परब्रह्म ॥ ४२ ॥ असें  
रेणुकेचें वचन । श्रीदत्तानें ऐकून । प्रेमें हास्य करून । तिचें स्तवन आरंभिलें ॥ ४३ ॥ माते तूं  
विश्वाकारा । प्रणवरूपिणी परावरा । जो हा दिसतो पसारा । सारा हा तूंच होसी ॥ ४४ ॥

१. देह । २. कर्म । ३. इंद्रिये ४. सूत्रस्थ पदमादाय पदैः सूत्रानुसारिभिः । स्वपदानि च वर्ण्यते भाष्यं भाष्यकृतो विदुः ॥१॥  
५. आपलें आपण जाणाणारा.

आदिमाया तूंचि होसी। ब्रह्म विष्णु शिव रूपें घेसी। उत्पत्ति स्थिती संहार करिसी। परी अससी अलिप्त ॥ ४५ ॥ तूं एक असोनी। भाससी अनेक रूपानीं। तुला नेणती अज्ञानी। चिद्रूपें सर्व व्यापितां हीं ॥ ४६ ॥ हें नामरूपात्मक। तुझें दृश्य रूप एक। दुसरें अलक्ष्य रूप सच्चित्सुख। अज्ञ लोक केवी जाणे ॥ ४७ ॥ देहेंद्रिय मनःप्राण। बुद्धि अहंकार याहून। साक्षित्वें तूं विलक्षण। चिद्रूपत्वें अससी ॥ ४८ ॥ साक्षित्वही म्हणिजे गौण। मुळींच साक्ष्य आहे म्हणे कोण। साक्ष्य नसतां साक्षिपण। कोण कसें सिद्ध करी ॥ ४९ ॥ म्हणोनियां निराधारा। तुला म्हणती एकवीरा। अध्यासन्यायें तूं सर्वाधारा। सर्वातरा तूं एक ॥ ५० ॥ असो आतां हे स्तुती। तुझा पती महामती। ज्याला मुनी वंदिती। ज्याची ख्याती त्रिभुवनी ॥ ५१ ॥ नाम घेतां जयाचें। मन भिये काळाचें। काय वाखाणूं वाचें। तयाचें तप तें ॥ ५२ ॥ अशा समर्थ मुनीसीं। मृत्यू कवणेपरी ग्रासी। याच्या मृत्यूसी। कारण काय घडलें वद ॥ ५३ ॥ असें वचन ऐकून। रेणुका धरी मौन। राम पुढे होऊन। म्हणे क्षत्रियांनी मारिला ॥ ५४ ॥ अकस्मात आश्रमीं येऊनी। मी नसतां घाला घालूनी। बलात्कारें क्षत्रियांनीं। मुनीचें शिर तोडिलें ॥ ५५ ॥ असें रामाचें वचन। ऐकतां अत्रिनंदन। कोपायमान होऊन। शापवचन बोलता ॥ ५६ ॥ म्हणे ब्रह्मद्वेषी हे क्षत्रिय। भूमीवरी करिती अपाय। यांचा होवो कुळक्षय। विशेष समय न लागतां ॥ ५७ ॥ मृग मीन ब्राह्मण। तृण जळ संतोष सेवून। राहतां लुध्यक धीवर दुर्जन। निष्कारण छळिती ॥ ५८ ॥ ब्राह्मणाची संतोषवृत्ति। धनमदें नृप मत होती। पापाची गणती न करिती। त्यांला मृती शीघ्र येवो ॥ ५९ ॥ असें ऐकून शापवचन। रेणुकेनें खुणाविला नंदन। मग राम हात जोडून। निःशंक होऊन

बोलतसे ॥६०॥ राम म्हणे मी आश्रमीं येऊन । ऐकिले पितृहनन । दुःखावेशं शापवचन । बोलिलो अवधारण करा तें ॥ ६१॥ एकवीस वेळ फिरून । करीन क्षत्रियांचें दळण । पांच रक्तडोह करून । पितृतर्पण करीन मी ॥ ६२॥ तेव्हांच मी होईन । पितृऋणापासूनी उत्तीर्ण । हें माझें शापवचन । भवच्चरण सिद्ध करतील ॥ ६३॥ श्रीदत्त म्हणे रामास । जी तूं प्रतिज्ञा केली खास । ती यथार्थ आम्हांस । मानिली खास निर्धारें ॥ ६४॥ तूं माझ्या तेजें होशीं प्रबळ । संहारिसील क्षत्रियकुळ । जिंकिसील भूमंडळ । बहुकाळ न लागतां ॥ ६५॥ राम म्हणे अर्जुन । गेला आमुची धेनू घेऊन । त्याशीं मी युद्ध करून । केलें हनन तयाचें ॥ ६६॥ त्याचेच पुत्र येऊन । सर्वे क्षत्रिय घेऊन । त्याचें केलें कंदन । कोपावशें अविचारें ॥ ६७॥ अर्जुन हा ब्रह्मण्य । आपुला शिष्य वरेण्य । पुण्यश्लोक अग्रगण्य । महापुण्य योगनिष्ठ ॥ ६८॥ त्याचे केलें हनन । घडला अपराध मजकडून । याचें असावें क्षमापन । म्हणोनी चरण धरिले हे ॥ ६९॥ श्रीदत्त म्हणे रामासी । तसाच वर म्यां दिधला तयासी । निमित्तमात्र तूं झालासी । अपराध तुजपासी नाहीं हा ॥ ७०॥ ही मनीं नको खंती । तूं साक्षात् मद्विभूती । तूं माझा सखा निश्चिती । करी क्षिती निःक्षत्रिय ॥ ७१॥ राम म्हणे गुरु दत्ता । आतां विलंब न करावा सर्वथा । पितृसंस्काराकरितां । आचार्य आतां तुम्ही व्हा ॥ ७२॥ श्रीदत्त तथास्तु म्हणूनी । तिळ दर्भादिक घेऊनी । तयां नेऊनी स्मशानीं । काढें शेणीं जमविलीं ॥ ७३॥ दत्त म्हणे रामा तूं समर्थ । बाण मारूनी सर्व तीर्थ । आणी येथें मातृस्नानार्थ । लोकहितार्थ होती जेणे ॥ ७४॥ मग रामें बाण सोडून । भूमंडळ फोडून । पाताळापर्यंत जाऊन । सर्व तीर्थे आणिलीं ॥ ७५॥ श्रीदत्ताच्या आज्ञेने । प्रथम स्नान केलें रामाने । तदनंतर मातेने । यथाविधी

स्नान केलें ॥ ७६ ॥ श्रीदत्त संकल्प सांगती । माता रेणुका स्नान करी ती । मग त्या तीर्थाची झाली ख्याती । मातृतीर्थ<sup>१</sup> म्हणती लोकांत ॥ ७७ ॥ मग प्रायश्चित करवून । त्रेताग्नी सिद्ध करून । करविती प्रेताधान । यथाविधान त्या वेळी ॥ ७८ ॥ पीताबंर नेसून । सर्वाभरणे लेऊन । हळदी कुंकुम लावून । माता सहगमना सिद्ध झाली ॥ ७९ ॥ डोळां काजळ भरून । भागी सिंदूर घालून । सूर्या नमस्कार करून । अग्निकुंडी पातली ॥ ८० ॥ देव विमानी बैसोनी । आपल्या स्त्रिया घेऊनी । वेगे पातले तत्क्षणी । सहगमन पहावया ॥ ८१ ॥ रेणुका जातां सती । तेथें उर्वशी अप्सरा येती । ओंटच्या घेऊनी मुनीच्या सती । तेथें येती प्रेमानें ॥ ८२ ॥ सप्तऋषी प्रमुख मुनी । येती स्त्रियांसी घेऊनी । रेणुकेशी विलोकूनी । सर्व मुनी आनंदती ॥ ८३ ॥ मग ऋषीच्या सती । रेणुकेसी वंदिती । हळदी कुंकुमे देती । ओंटच्या भरती प्रेमानें ॥ ८४ ॥ संकल्प करूनी रेणुकेनें । दंपतीस दिघलीं वाणे । सर्वा गौरविले प्रसन्न मनें । धन वस्त्रे भूषणे देऊनी ॥ ८५ ॥ श्रीदत्ताचार्या पूजून । अग्नीसी प्रदक्षिणा करून । म्हणे रामा ऐक वचन । दत्ताधीन राहे तूं ॥ ८६ ॥ गोब्राह्मणांवे करी पालन । प्रतिज्ञा सत्य करून । कश्यपा देई भूमिदान । चिरंजीव सुखी हो ॥ ८७ ॥ आम्हां आली बोळवणी । पतीसह जातें स्वस्थानीं । दुःख नको करूं मनीं । विवेक करूनी सुखी रहा ॥ ८८ ॥ दत्तात्रेया म्हणे माता । राम हा तुमचा आतां । हात ठेऊनी याच्या माथा । करा याचा प्रतिपाळ ॥ ८९ ॥ असी रेणुका बोलून । श्रीदत्तातें वंदून । अग्नीसी प्रदक्षिणा करून । अग्निप्रवेश करी ती ॥ ९० ॥ रमणी जैशा उत्सुक मनीं । जाती रतिसुखभुवनीं । तसी मनीं प्रसन्न होऊनी । रेणुका वन्हिं प्रवेश

१. वन्हाडांत प्रसिद्ध मातापुर परसोपंतांचे नेहराजवळ.

करी ॥ ११ ॥ पतिस्वरूप चिंतूनी । एकजीव एकमन होऊनी । अग्निमाजी पतिशायनी । राहे नंदिनी रेणूची ॥ १२ ॥ देव ऋषी<sup>१</sup> मुनीश्वर<sup>२</sup> । करती जयजयकार । पुष्टे वर्षती सुरवर । वाद्यगजर करूनी ॥ १३ ॥ सतीस्पर्शे अग्नि प्रकाशे । सहस्र सूर्यापरी दिसे । दिग्मंडळ सतीच्या यशें । भासे श्वेतसे लोकाना ॥ १४ ॥ रेणुका ही पतिव्रता । सहगमनी पतीसवें चालतां । एकएक पाऊले अश्वमेघ सुकृता । जोडी माता धन्य ती ॥ १५ ॥ एका एका रोमाप्रति । पतिसह ऋषिमंडळीं<sup>३</sup> ती । कोटी कोटी वर्षे वस्ती । संपादिती झाली धर्मे<sup>४</sup> ॥ १६ ॥ साडेतीन कोटी केश । धर्मे दिधले अग्नीस<sup>५</sup> । त्या पुण्याच्या संख्येस । जाण खास पार नाहीं ॥ १७ ॥ मुनिपत्नी म्हणती हे माता । धन्य धन्य पतिव्रता । अंत नाहीं जिच्या सुकृता । इला असो नमस्कार ॥ १८ ॥ एक आपुले मातृकूळ । दुसरें तें पितृकूळ । तिसरें हें भर्तृकूळ । केलें विमल पावन इणे ॥ १९ ॥ लक्षुनियां पतीतें । देह ओपिला अग्नीतें । परंधास घेतलें तें । पुनरावृत्तीते न येईल ही ॥ १०० ॥ असीच सर्व स्त्रियांप्रति । परमेश्वर देवो मती । पतीच स्त्रियांची गती । सर्वांची मती असीच होवो ॥ १०१ ॥ जरी कां सतीचा पती । असेल पापी दुर्मती । तया घेऊन स्वर्गाप्रती । जाईल ती पतिव्रता ॥ १०२ ॥ धिक्कार असो दुर्भगेला । जी तीनी कुळांला । पोंचवी अधोगतीला । यम तिला शिक्षा करी ॥ १०३ ॥ सर्वपापप्रशमन । असें असे सहगमन । नाहीं याग यासमान । म्हणोनी नमन करिती त्या ॥ १०४ ॥ सर्व जयजयकार करीत । जाती रेणुकेसी चिंतीत । रामाप्रती म्हणे दत्त । माता तुझी धन्य हे ॥ १०५ ॥ असे म्हणतां तत्क्षण । आठवून मातेचे गुण । राम करी रुदन । देह टाकून

॥ श्रीदत्तमाहात्म्य ॥

१. त्रिकाळज्ञानी, २. मनन करणारे, ३. ऋषिलोक म्हणून एक स्वर्गात आहे ४. पातिग्रत्य, ५. दग्ध केलें

धरणीवरी ॥ १०६ ॥ दत्त म्हणे तयासी। जी पावली सद्गतीसी। व्यर्थ तिचा शोक करिसी।  
मोहित होसी कां व्यर्थ ॥ १०७ ॥ ऐकून दत्तवचन। विवेकधैर्य मन सांवरून। बोले दत्ताप्रती  
शोक सोडून। क्रियाचरण करावे आतां ॥ १०८ ॥

इति श्रीमत्परमहंसपरिव्राजकाचार्यवासुदेवानंदसरस्वतीविरचिते श्रीदत्तमाहात्म्ये  
त्रयोविंशोऽध्यायः ॥ २३ ॥

॥ श्रीगुरुदत्तात्रेयार्पणमस्तु ॥



॥अध्याय २३ ॥

## अध्याय २४ वा

श्रीगुरुदत्तात्रेयाय नमः ॥ गुरु म्हणे दीपका । मनीं आणूनी विवेका । निवारुनियां शोका । कर्म करी मातेचें ॥ १ ॥ श्रीदत्त मुनिवर्य । ज्या नमिती आर्य । ज्यांना ध्याती योगीवर्य । स्वतः आचार्य ते झाले ॥ २ ॥ करविती मृत्तिकास्नान । वर्धमान<sup>१</sup> अंजलिदान । अवयव पिंडदान । यथाविधान करविती ॥ ३ ॥ सर्व क्रिया करवून । रामा म्हणे अत्रिनंदन । माता पिता हे दोघेजण । कुठें गेले जाणसी कीं ॥ ४ ॥ राम म्हणे ते मेले । या क्रियेनें उद्घरिले । तुम्ही तयां तारिले । नेले उत्तम लोकाप्रती ॥ ५ ॥ धन्य माझी माता । धन्य माझा पिता । आपण क्रिया करवितां । यापरता काय मोक्ष ॥ ६ ॥ दत्त म्हणे रामासी । तूं देखोदेख भुलसी । कीं प्रत्यक्ष प्रमाणासी । मानसी मानसीं वाटते ॥ ७ ॥ जे सृष्टि स्थिती संहार । करिती ते गौरीहर । उपजले भूमीवर । मुनीश्वर वेषानें ॥ ८ ॥ ईश्वरी जी जगदंबिका । ती तुझी माता रेणुका । ईश्वर जो तारी लोकां । हो का पिता जमदग्नि ॥ ९ ॥ भूमिवरी अवतरून । नाना धर्म स्थापून । कृतकार्य होऊन । अंतर्धान पावले ते ॥ १० ॥ जे सर्वत्र असती । ते येती ना जाती । ते येथें आतां कीं नसती । व्यापून असती सर्व जे ॥ १२ ॥ जरी तूं इच्छिसी । तरी दावितों तयांसी । राम म्हणे दत्तासी । दावा तयांस पाहीन ॥ १३ ॥ असें जंव दोघे बोलती । तंव ते दोघे दिसती । दत्त म्हणे रामाप्रती । पाहे हे मातातात तुझे ॥ १४ ॥ पद्मासन घालून । अंगीं भर्स चर्चून । जटाजूट बांधून । बसे समाधान जमदग्नि ॥ १५ ॥ कंठीं

१.क्रमानें रोज वाढणारें.

रुद्राक्ष शोभती । गोमुखी धरूनी हाती । दृष्टी करूनी वरती । एकाग्रचिर्तीं ध्यान करी ॥ १६ ॥  
 रुद्राक्ष कुँडलें कानी । रुद्राक्षभूषणे लेवूनी । वल्कलांबर नेसूनी । अजिन पांघरूनी  
 बैसला ॥ १७ ॥ वामभागीं रेणुका माता । सर्वाभरणभूषिता । दिव्य कांती लावण्यसरिता ।  
 सौभाग्यभूषिता विराजे ॥ १८ ॥ सुटे सुगंध अंगाचा । तेथें जमाव झाला भ्रमरांचा । पुंज दिसे  
 तेजाचा । अंधकाराचा नाश करी जो ॥ १९ ॥ नखें दिसती अर्धचंद्रापरी । दंत झळकती  
 हिन्यांपरी । तिच्या लावण्याची सरी । कोण करी जगांत ॥ २० ॥ रेणुका सुहास्यवदन ।  
 पहातसे पतीचें वदन । जें सुखाचें सदन । कीं भुवन सुकृतांचें ॥ २१ ॥ याप्रमाणे तयां । राम  
 तो पाहूनियां । पावला अत्याश्चर्या । आलिंगाया धावला ॥ २२ ॥ राम तेथें येऊन । धरूनी  
 दृढ चरण । रडे स्फुंदस्फुंदोन । देहभान सोडूनी ॥ २३ । म्हणे कां मज सोडूनी । तुम्ही राहतां  
 लपोनी । माझा प्राण तुम्हांवाचूनी । कसा वांचेल सांगा हो ॥ २४ ॥ असा प्रेमाश्रू टाकून । राम  
 घेई लोळण । तंव ते दोघेजण । गुप्त होऊन राहिले ॥ २५ ॥ जातां ते लपून । राम मनीं  
 झाला खिन्ना । दरिद्र्याचें धन । हरवतां प्राण कळवळे जसा ॥ २६ ॥ दत्त म्हणे रामासी ।  
 अविचारें या मोहासी । तूं कां व्यर्थ कळवळसी । भूल कसी घेसी हे ॥ २७ ॥ कवण रे तुझी  
 माता । बोल रे कोण तुझा पिता । तूं ओळखीं आपणा आतां । मोह ममता सोडूनी ॥ २८ ॥  
 म्हणे राम हें वचन । यथार्थ मानी माझें मन । परी मातृस्नेहबंधन । तोडील कोण  
 कवणेपरी ॥ २९ ॥ देतां ब्रह्मांडदान । एक घडीचें स्तनपान । सर्वथा नोहे समान । विशेष  
 याहून काय बोलूं ॥ ३० ॥ असें बोलुनी दुःख । राम टाकी अधोमुख । तंव रेणुकेचें मुख ।  
 भूमी भेदूनी प्रगटलें ॥ ३१ ॥ राम अश्रु पुसोन । पुढे करी वदन । मुख दे रामा चुंबन । राम

समाधान पावला ॥ ३२ ॥ दत्त म्हणे ही माता हा सुत। ज्याच्या स्नेहा नाहीं अंत। काय करावा निःस्नेहसुत। केवळ जंत होतसे ॥ ३३ ॥ अद्यापी सर्व लोक। पूजिती रेणुकेचे मुख। जें दर्शने वारी दुःख। परम सुख देई जें ॥ ३४ ॥ मातापुरी जाऊन। मातृतीर्थी न्हावून। रेणुकामुखदर्शन। करितें पावन उभयलोकीं ॥ ३५ ॥ दत्त म्हणे रामासी। सत्य करी प्रतिझेसी। जिंकी अधार्मिकांसी। विजय घेसी मत्प्रसादें ॥ ३६ ॥ मग राम भृगुनंदन। श्रीदत्ता वंदून। प्रणीतेमध्यें<sup>१</sup> स्नान करून। संकल्प करिता झाला ॥ ३७ ॥ हातीं परशू घेऊन। क्षत्रियांचे करी हनन। मार देई तीक्ष्ण। कठोर मन जयाचे ॥ ३८ ॥ कुरुक्षेत्रीं भूपांते। बोलावूनी युद्धातें। बळे संहारी सर्वातें। रोषावेशेंकरूनी ॥ ३९ ॥ धनुर्विद्याप्रवीण। शस्त्रास्त्रीं निपुण। तेही करितां रण। टाकिती प्राण धाकानें ॥ ४० ॥ क्षत्रियांच्या कुटुंबिनी। जरी कां असती गर्भिणी। रामाची गर्जना ऐकूनी। गर्भ टाकुनी ऐकती धाकें ॥ ४१ ॥ असें एकवीस वेळ। युद्ध करूनी प्रबळ। क्षत्रियांचे सर्व कुळ। मारी दळभारेंसी ॥ ४२ ॥ क्षत्रिया मारूनी। त्यांच्या रक्तेंकरूनी। पांच तळीं भरूनी। तर्पण करी राम तो ॥ ४३ ॥ त्या कालापासूनी। स्यमंतपंचक म्हणुनी। कुरुक्षेत्रीं प्रसिद्ध होऊनी। असती दर्शनीं उद्घारक ॥ ४४ ॥ मग रोष सोडून। शांतचित्त होऊन। सर्व शस्त्रे धुऊन। भेटला येऊन दत्तात्रेया ॥ ४५ ॥ श्रीदत्ता वंदून। म्हणे तुमच्या तेजेंकरून। क्षत्रियांचे केले हनन। आतां समाधान पावलों ॥ ४६ ॥ कोप हा अनिवार्य। यामुळे नेणवें कार्याकार्य। डोळां न दिसे आर्यानार्य। पहा अनार्यपणा हा ॥ ४७ ॥ म्यां घ्यावया एकाचा सूड। क्षत्रियांचे तोडिले बूड। हा मी केवळा मूढ। कोपारूढ व्यर्थ

१. नदी आहे.

झालो ॥ ४८ ॥ एका राजाचा करितां घात । तीर्थयात्रा समस्त । मजकरवीं करवी तात । तें मनांत न आणलें ॥ ४९ ॥ राजे किती तरी माहिले । तें पाप मज लागलें । चित्तीं असे खोचलें । म्हणोनी धरिले चरण हे ॥ ५० ॥ मी आलों शरण । मला करावा पावन । म्हणोनी करी नमन । मनीं खिन्न होऊनी ॥ ५१ ॥ दत्त म्हणे दुष्ट नृप । मारिले त्यांचा अनुताप । कां करिसी हें पाप । नोहे ताप मानूं नको ॥ ५२ ॥ दुष्टांचे केले त्वां हनन । केलें साधूचे रक्षण । केलें धर्मांचे स्थापन । हें पाप न तव शिरीं ॥ ५३ ॥ जरी मनीं मानसी शीण । तरी ऐक माझें वचन । ब्रह्मर्षीला बोलावून । करी यज्ञ यथाविधी ॥ ५४ ॥ तुझें पाप जाईल । देव संतृप्त होतील । विप्रही सुख पावतील । कीर्तीं होईल जगीं तुझी ॥ ५५ ॥ त्वां मारिले क्षत्रियांला । स्वबळे विजय घेतला । हस्तगत केलें भूमंडला । भला झालास यशस्वी ॥ ५६ ॥ आतां यज्ञ करून । सर्वस्व दे दक्षिणा । कश्यपा दे भूदान । होसी पावन तुं खास ॥ ५७ ॥ असें वदे अत्रिनंदन । तें रामानें अंगिकारून । ऋषिमुनी बोलावून । श्रद्धेनें यज्ञ आरंभिला ॥ ५८ ॥ मरीची अत्रि मुनी श्रेष्ठ । अंगिरा क्रतु वसिष्ठ । पुलस्त्य पुलह वरिष्ठ । जे प्रेष्ठ परमेश्वरा ॥ ५९ ॥ भरद्वाज विश्वामित्र । काश्यप वामदेव पवित्र । अगस्त्य गर्ग भृगुतत्पुत्र । जाबाल सुहोत्र गौतम ॥ ६० ॥ हे प्रमुख असती । शिष्य प्रशिष्यांसह येती । यज्ञाचा आरंभ करविती । श्रद्धाभक्तिपुरःसर ॥ ६१ ॥ भगवान् श्री दत्तात्रेय । असती मुख्य आचार्य । येथें न्यून पडेल काय । साद्गुण्य होय सर्वही ॥ ६२ ॥ प्रमादात्कुर्वतां कर्म असें । स्मृतिवाक्य प्रसिद्ध असे । यत्स्मरणे सांग होत असे । तो स्वयें होतसे आचार्य ॥ ६३ ॥ तेथें प्रत्यक्ष देव येती । आपुला हविर्भाग घेती । अत्यंत तृप्ती पावती । देव म्हणती धन्य आम्ही ॥ ६४ ॥ नित्य होतसे

षड्रसान् । अमित होतसे द्विजभोजन । राम देई वस्त्रं धन । द्विजजन तृप्त झाले ॥ ६५ ॥  
 चातुर्होत्र विधान । करुनियां भृगुनंदन । कश्यपाचे पाय धुऊन । करी पूजन श्रद्धेने ॥ ६६ ॥  
 संकल्प करून । देई कश्यपा भूदान । दक्षिणार्थ धनरत्न । देई नंदन रेणुकेचा ॥ ६७ ॥ स्वर्ण  
 वस्त्र धनेंकरून । करी दत्ताचार्याचें पूजन । श्रीदत्तें तें सर्व धन । दिधलें जाण  
 ब्राह्मणांला ॥ ६८ ॥ जो दत्त भक्तभावन । त्यासी कासया आचार्यपण । काय कीजें दक्षिणा  
 धन । एक सुमन<sup>१</sup> मानी जो ॥ ६९ ॥ सर्वा आनंद झाला । दत्त वदे रामाला । तूं जगीं हो  
 भला । पुरुषार्थ केला हा मोठा ॥ ७० ॥ तूं बाल असून । दुर्जय क्षत्रियां मारून । सर्व लोक  
 सुखी करून । केलासी यज्ञ यथाविधी ॥ ७१ ॥ हें तुझें यश गातील । ते लोक पवित्र  
 होतील । तूं झालास विमल । विपुल पुण्य जोडूनी ॥ ७२ ॥ नसतां पाठबळ । अरि असता  
 विपुळ । परी एकटा तूं सकळ । मारिसी खळ निजबळे ॥ ७३ ॥ असें अन्य करील कोण ।  
 तेव्हां तूं साक्षात् नारायण । म्हणोनी केलेंस तुमुल रण । भूप दुर्जन मारिले ॥ ७४ ॥ अतएव  
 तूं शूर । अससी खास रणधीर । केवळ विष्णु उदार । म्हणुनी संहार झाला हा ॥ ७५ ॥ राम  
 म्हणे मी कायसा । प्रसाद हा आपुला असा । आपुला अनुग्रह जसा । विजय तसा हा  
 झाला ॥ ७६ ॥ असें ते परस्पर बोलती । मुनी जयजयकार करिती । हात जोडूनी म्हणती ।  
 तुमची गति तुम्हीच जाणा ॥ ७७ ॥ तुम्ही आम्हां दिसतां भिन्न । परीं एक रूप एक मन ।  
 करावया लोक पावन । करितां अवतरून ह्या लीला ॥ ७८ ॥ असें म्हणूनी वंदिती । आज्ञा  
 घेऊनी सर्व जाती । असी रामें केली ख्याती । जगती पावन करावया ॥ ७९ ॥ श्रीदत्ताचें

१.पुष्ट किंवा चांगले मन.

सख्य करून। राम राहिला संनिधान। श्रीदत्त प्रसन्न होऊन। सांगे ज्ञान तयासी॥ ८०॥  
 व्हावया स्वरूपज्ञान। त्रिपुरारहस्य<sup>१</sup> निरूपण। करी रामा उद्देशून। दत्त स्वजन  
 उद्भवरावया॥ ८१॥ ज्याचें करितां श्रवण। होई भ्रमनिरसन। कलूनि ये स्वरूप पूर्ण।  
 उपनिषद्गणरहस्य जें॥ ८२॥ दत्त म्हणे रामासी। तूं माझा सखा ज्ञालासी। मला चिंतूनी  
 मानसी। जाई तपासी यथेष्ट क्षेत्री॥ ८३॥ तुझे ठायीं ठेविले जाण। तें तेज मी पुनः।  
 अवतारोनी घेर्ईन। मग तूं ब्राह्मण होशील॥ ८४॥ वैवस्वत मन्वंतर। हें सरे तंववर। धरूनी  
 सागरतीर। राहे विप्र होउनी॥ ८५॥ सावर्णिक मन्वंतरीं। होसी महर्षी निर्धारीं। मग  
 महाकल्पावरी। मुक्ती बरी घेसील॥ ८६॥ असें दत्तवचन। परशुरामे ऐकून। कांही काळ  
 राहून। करी सेवन श्रीदत्ताचें॥ ८७॥ जेणे एकवीस वेळ। निःक्षत्र केलें भूमंडळ। ज्याचें न  
 गणवे बळ। ज्याला खळ कांपती॥ ८८॥ तो राम दक्षिणसागरीं। जाऊनियां तप करी। तेथें  
 जाती विप्र दरिद्री। मागती दान तयापाशी॥ ८९॥ राम म्हणे तयांसी। सर्वस्व दिधलें  
 द्विजांसी। भूमी दिली कश्यपाशी। आतां मजपाशीं कांहीं नाहीं॥ ९०॥ द्विज म्हणती  
 रामासी। जरी भूमी दिली कश्यपाशी। तरी तूं येथें कां बससी। उपभोग घेसी कीं  
 दानाचा॥ ९१॥ असें ऐकूनी विप्रवचन। बाणे समुद्र शोषून। तेथें राहिला गुप्त होऊन।  
 चिपळोन म्हणून स्थान जेथें॥ ९२॥ लांबी चारशें कोस। रुंदी बारा कोस। अशा  
 कोंकणपट्टीस। निर्माण केली रामाने॥ ९३॥ तीही घेतली ब्राह्मणांनी। पुढें दाशरथीराम  
 होऊनी। परशुरामाचें तेज आकर्षूनी। विवाह करूनी जातां घेर्ई॥ ९४॥ त्या दिवसापासून।

१. एक ग्रंथ.

राम चिपळोनीं गुप्त राहून । करी तप अनुष्ठान । पुढे महर्षी होणार तो ॥ १५ ॥ रेणुकाही पार्वती । या विषयीं नको भ्रांती । एकदां ब्रह्मायासी वेदविस्मृती । दैवगतीने जाहली ॥ १६ ॥ ब्रह्मा दत्तापाशीं येऊन । म्हणे गेलो वेद विसरून । दत्त म्हणे रेणुकेचे स्मरण । करितां वेद स्फुरण होईल ॥ १७ ॥ मग ब्रह्मा चिंती एकवीरेसी<sup>१</sup> । तंव ती धरूनी रूपासी । प्रगटली तत्क्षणेसी । ब्रह्मा तयेसी वंदितसे ॥ १८ ॥ तंव तीच्या अंगापासून । वेद झाले उत्पन्न । ब्रह्म्यानें ते घेवून । म्हणे धन्य झालों मी ॥ १९ ॥ असा जीचा प्रभाव । पाहूनी रेणुका भाव । जी पावली पुत्रीभाव । केवळ भावगम्य जी ॥ १०० ॥ ती अद्यापि माहुरी । साक्षात् निवास करी । निजभक्तांते तारी । जी निवारी संकटा ॥ १०१ ॥ अनसूया अत्रीचे असे वेशम । श्रीदत्ताचा आश्रम । रेणुका देवीचे धाम । दर्शने कामपूरक ॥ १०२ ॥ कृष्णामलकींचे<sup>२</sup> दर्शन । जे करिती जाऊन । ते जाणावे पुण्यजन । होती पावन निर्धारिं ॥ १०३ ॥ घेऊनी रेणुकेचे दर्शन । मातृतीर्थी करिती पिंडदान । त्यांचे पितर उद्धरून । जाती निर्वाण पदासी ॥ १०४ ॥ चांद्रीकाचे<sup>३</sup> पितर । नरकयातना भोगिता घोर । मग चांद्रीक द्विजवर । मातृतीर्थी पिंड देई ॥ १०५ ॥ त्यांचे पितर तत्काळ । मुक्त झाले सकळ । असे मातृतीर्थाचं फळ । मिळे तत्काळ निश्चये ॥ १०६ ॥ पद्मतीर्थ सर्वतीर्थ । हीं दोनीहीं अती समर्थ । कन्याकामदूषित ।

१. रेणुका. २. काळी आवळी.. ३. नांवाचा ऋषि.

॥श्रीदत्तमाहात्म्य ॥

सूर्यही जेथें पवित्र झाला ॥ १०७ ॥ वेदधर्मा म्हणे शिष्यासी । दत्तें त्या स्थानीं अर्जुनासी ।  
योगोपदेश करूनी त्यासी । परमधामासी पाठविला ॥ १०८ ॥

इति श्रीमत्परमहंपरिग्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
चतुर्विंशोऽध्यायः ॥ २४ ॥

॥ श्रीगुरुदत्तात्रेयार्पणमस्तु ॥



## अध्याय २५ वा

श्रीदत्तात्रेयाय नमः ॥ गुरु म्हणे दीपकासी । पुत्रानें असें पितयासी । अर्जुनाख्यान विस्तारेंसी । कथिलें दत्तकथान्वित ॥ १ ॥ पुत्र म्हणे ऐक ताता । अलर्क नामें राजा होता । तोही शरण येवूनी दत्ता । योगसाम्राज्यता पावला ॥ २ ॥ पिता म्हणेरे सुता । अलर्क हा कोण होता । केंवी शरण आला दत्ता । योगसाम्राज्यता कशी घे ॥ ३ ॥ दत्ताचें यश पावन । ऐकाया लावी भी कान मन । तृप्ती नोहे अजून । सांग विस्तारून आणीकही ॥ ४ ॥ स्वयें असूनी निराकार । जो जाहला नराकार । ज्याचा हा अवतार । करी निराकार निजभक्तां ॥ ५ ॥ दत्तकथामृतपान । पुरे पुरे म्हणेल कोण । घेतां भरूनी श्रवण । वाटे अजून पाहिजे ॥ ६ ॥ ऐसें ताताचें वचन । त्या पुत्रानें ऐकून । मग केलें निरूपण । अलर्काख्यान पावन जें ॥ ७ ॥ तें मीही तुजप्रती । सांगतो ऐक निगुती । सोमवंशीं नृपती । शत्रुजित नामें एक होता ॥ ८ ॥ शिवप्रसादेंकरून । त्याला झाला एक नंदन । सर्वगुणसंपन्न । दिसे शोभन स्वरूपे ॥ ९ ॥ असा तो गुणखाणी आत्मज । त्याचें नाम ठेविलें ऋतुध्वज । केवळ पुण्याचा पुंज । तेजें विराजमान जो ॥ १० ॥ त्याचें होतां ब्रतबंधन । करी सर्व विद्याध्ययन । झाला धनुर्वेदाभिज्ञ । ज्याला प्राज्ञ मानिती ॥ ११ ॥ राजपुत्र महाशूर । शरणागतांचा आधार । नीतिशास्त्रीं सादर । जो उदार कीर्तिमंत ॥ १२ ॥ असा जो राजकुमार । युवराज होवूनी सादर । वागे तंव एक विचित्र । नवल घडलें ऐक तें ॥ १३ ॥ रेवातीरीं गालवमुनी । राहे आश्रम करूनी । जो सादर स्वनुष्ठानीं । राहे ध्यानीं निमग्न जो ॥ १४ ॥ पर्वकाळीं ऋषीश्वर ।

श्रद्धेने आरंभी अध्वर । पातालकेतु असुर । महाकूर विघ्न करी ॥ १५ ॥ आरंभितां होम ।  
 दिसूं लागतां धूम । येऊन दैत्य महाभीम । होम विध्वंस करीतसे ॥ १६ ॥ अस्थि मांस रक्त ।  
 टाकी यज्ञशाळेत । करी यज्ञ दूषित । मुनी त्रस्त जाहला मग ॥ १७ ॥ मुनी म्हणे करावें  
 काय । दैत्य करिती अंतराय । मला न सुवें उपाय । करुं काय मी आतां ॥ १८ ॥ जरी  
 करुनी कोप । दुष्ट दैत्या द्यावा शाप । तरी भंगेल तप । लागेल पाप निश्चित ॥ १९ ॥ म्हणे  
 देवा परमेश्वरा । धर्मपालका दया करा । कां उपेक्षिसी उदारा । भक्ताधारा दीनबंधू ॥ २० ॥  
 दैत्यें मज गांजिले । यज्ञयाग राहिले । माझें कर्म लोपले । कां उपेक्षिले आम्हांसी ॥ २१ ॥  
 आम्हां तुझा विश्वास । दैत्यें आम्हां दिला त्रास । याचा करी तूं नाश । आम्हां निराश करुं  
 नको ॥ २२ ॥ असा दीन होऊनी । ईश्वरा प्रार्थी मुनी । ईश्वर प्रसन्न होऊनी । आकाशवचनीं  
 अभय दे ॥ २३ ॥ मुनीच्या समीप अकस्मात । दिव्य अश्व उत्तरत । मानी आश्चर्य मनांत ।  
 तंव ऐकत आकाशवाणी ॥ २४ ॥ हा दिव्याश्व घेऊनी । शत्रुजिताचे सदनीं । मुने त्वां  
 जाऊनी । निजरक्षणीं पुत्र मागे ॥ २५ ॥ ऋतुध्वज या अश्वावर । बसूनी मारील असुर । मग  
 तुवां सादर । करावा अध्वर निर्विघ्नपणे ॥ २६ ॥ असी आकाशवाणी । पडतां मुनीच्या कानीं ।  
 तया अश्वा घेऊनी । राजसदनीं पातला ॥ २७ ॥ म्हणे राजा मी गालव । करी रेवातीरीं याग  
 उत्सव । विघ्न करी दैत्यपुंगव । आजीं देव प्रसन्न झाला ॥ २८ ॥ अश्व उत्तरला अकस्मात ।  
 तंव आकाशवाणी बोलत । ऋतुध्वजा हा अश्व देतां । दितिजसुता तो मारील ॥ २९ ॥ अशी  
 आकाशवाणी ऐकून । आलों अश्व घेऊन । आतां दे पुत्रदान । तुझें कल्याण होईल ॥ ३० ॥  
 क्षत म्हणजे दुःख जाण । त्यापासूनी करी त्राण । म्हणोनी क्षत्रिय हें नाम तुम्हां जाण । करा

रक्षण आमुचें॥ ३१॥ मुनीचें वचन ऐकून। राजा प्रसन्न होऊन। म्हणे पुत्रा अश्वारूढ होऊन। करी हनन दैत्यांचें॥ ३२॥ असतां मुनीचा अनुग्रह। अनुकूल होती सर्व ग्रह। मग यासीं कोण करील विग्रह<sup>१</sup>। तयाः सोह न पडेल॥ ३३॥ असें ताताचें वचन। तो ऋतुध्वज मानून। मायबापां वंदून। आशीर्वचन घेतसे॥ ३४॥ अश्वा घेवूनी राजसुत। ऋषीश्वरासमवेत। येऊनी त्याच्या आश्रमांत। म्हणे आतां यज्ञ करी॥ ३५॥ दावी कोठे असे असुर। मी करीन त्याचा संहार। मग म्हणे मुनीश्वर। आतां अध्वर आरंभितो॥ ३६॥ होमधूम पाहून। दैत्य येईल धांवून। मग दावीन तत्क्षण। करी हनन तयाचें॥ ३७॥ दैत्य असे मायावी। रुपें पालटी नवीं नवीं। नानापरी माया दावी। ठेवी बरवी हुशारी॥ ३८॥ तया म्हणे राजपुत्र। तुम्ही आम्हां छत्र। आम्ही भवदर्शनें पवित्र। दितिपुत्र आम्हां कायसे॥ ३९॥ होतां तुमची कृपा मात्र। आम्ही होऊं जयपात्र। साधूं आम्ही इहपरत्र। नाहीं अत्र संशय॥ ४०॥ असें ऐकतां त्याचें वचन। गालव आरंभी यज्ञ। कर्म संकल्प करून। अन्वाधान करिता झाला॥ ४१॥ तंव होमधूम उठला। तो दैत्यानें पाहिला। दैत्य धांवत आला। वराहरूप धरूनीयां॥ ४२॥ दंष्टा बाहेर दिसत। घुरु घुरु शब्द करित। केश उभारून अकस्मात। त्या आश्रमांत पातला॥ ४३॥ मुनी सांगें राजसुता। हा दैत्य पातला आतां। तूं ठेवी सावधानता। घे विजयता सत्वर॥ ४४॥ मुनीवचन ऐकून। त्या वराहा पाहून। अश्वावरी बसून। नृपनंदन त्या वेळी॥ ४५॥ वराहहृदय लक्षून। सोडी अति तीक्ष्ण बाण। हृदयीं गेला तो भेदून। परी तो मरण न पावला॥ ४६॥ जोंवरी आयुष्य असे।

१. युद्ध. २. शत्रूला.

तंववरी कोण मारितसे। आयु मर्म रक्षितसे<sup>१</sup>। म्हणोनी वांचतसे संकटी॥ ४७॥ विद्ध केला  
तरी। वराह पळे त्वरें दुरी। ऋतुध्वज अश्वावरी। बसोनी लागे पाठीस॥ ४८॥ डुकर  
जावुनी वनी। गुहेमध्यें राही लपोनी। ऋतुध्वज पाहूनी। गुहेमधूनी चालतसे॥ ४९॥  
अश्वाची गती विलक्षण। जेथे अन्धकार गहन। तेथें प्रवेश करून। पाताळीं जाऊन  
राहिला॥ ५०॥ रत्न जडित सदन। राजपुत्र पाहूनी। अश्व तेथें बांधून। म्हणे सदन पाहूं  
हें॥ ५१॥ रत्नजडित गोपुरें। दिसती लखलखीत द्वारें। सुवर्णाचीं शिखरे। गगनचुंबित  
दिसताती॥ ५२॥ रत्नांची सोपानें। सभोंवती उपवनें। जेथे सूर्यकिरणें। न करिती  
प्रवेश॥ ५३॥ तोरणे मोतियांची। भिंत दिसे इंद्रनीलाची। पाहतां राजपुत्राची। बुद्धि थकक  
झाली॥ ५४॥ तंव तेथें पाहे कुमारी। देवीसमान सुंदरी। कंदुक घेऊन करीं। बैसली द्वारीं  
एकटी॥ ५५॥ राजा ये तिचे समोर। ती तेथून उठे सत्वर। चढोनी जाई माडीवर।  
राजकुमार मागे चाले॥ ५६॥ राजा हें पाहे अंतरी। रत्नखचित पलंगावरी। बैसली एक  
सुकुमारी। चिंता अंतरीं करीत॥ ५७॥ तंव अकस्मात रायासी। पाहतां मूर्छा आली  
तियेसी। खालीं पडे तत्क्षणेंसी। सखी तिची सांवरी॥ ५८॥ निर्जीव होऊनी घटिकाभरी।  
निचेष्टित पडली नारी। मान टेंकी भूमीवरी। राजा अन्तरीं खिन्न झाला॥ ५९॥ म्हणे हे  
मज पाहून। कां पडली पलंगावरून। असा विस्मित होऊन। उभा राहून पाहे तो॥ ६०॥  
म्हणे हें घर सुंदर। दिसतसे मनोहर। परी येथें न दिसे कोणी नर। असती सुंदर स्त्रिया  
दोघी॥ ६१॥ एकांती स्त्रिया बसती। तेथें जातां दोष लागती। तेव्हां फिरावें मागुती। हेच

१. आयुष्य मर्मांनी रक्षितें.

नीति यथार्थ ॥ ६२ ॥ म्हणोनी तो मागे मुरडत । तव ती उठोनी रडत । पुनः नृपा पाहूनी पडत । सखी म्हणतसे नृपासी ॥ ६३ ॥ तुम्ही कोण आलां कोढून । कां जातां फिरून । क्षणभरी बसून । समाधान पावावें ॥ ६४ ॥ राजपुत्र म्हणे तियेसी । नरवर्जित स्थळीं कसी । करावी विश्रांतीसी । मूर्च्छा इसी कां आली ॥ ६५ ॥ तुम्ही कोणाच्या कोण । कां धरिलें शून्य स्थान । हे सांगा विस्तारून । मग समाधान वाटेल ॥ ६६ ॥ असें नृपाचें वचन । त्या कन्येने ऐकून । सुचवी सखीस तत्क्षण । माझें वर्तमान सांग म्हणूनी ॥ ६७ ॥ असें म्हणोनी कासावीस । होवून सोडी तीक्ष्ण श्वास । पुनः पाहूनी नृपास । मूर्च्छा विशेष पावतसे ॥ ६८ ॥ सखी तिला सावरून । मंद मंद वारा घालून । समाधान करून । राजनन्दनाप्रती बोले ॥ ६९ ॥ आपण सुखरूप असून । येथें आपोआप येऊन । इला दिधलें दर्शन । तुम्हां भुलोन हे पडे ॥ ७० ॥ इच्या मोहासी कारण । खचित झालां तुम्हीं जाण । दर्शनें कामक्षोभ होऊन । मूर्च्छा येऊनी पडली ॥ ७१ ॥ विश्वावसू गंधर्व थोर । त्याची ही कन्या सुंदर । पातालकेतू असुर । पळवून आणि इयेतें ॥ ७२ ॥ मदालसा इचें नाम । केवळ लावण्याचें धाम । दैवयोगें आपुला आगम । होऊनी संगम झाला येथें ॥ ७३ ॥ दैत्य वर्ले इच्छी इसी । इसी इच्छा नाहीं तसी । येथें आणितांच इसी । भोगावयासी प्रवर्त झाला ॥ ७४ ॥ तो वेळ टाळावयासी । इणे सांगितलें त्यासी । विवाह न होतां आमुचें वंशी । पुरुषासी न भोगिती ॥ ७५ ॥ विवाह न होतां जरी । तूं स्पर्श करशील तरी । मी प्राण त्यजिन निर्धारीं । हें अंतरीं साच मान ॥ ७६ ॥ मग इचें वचन मानून । विवाह करावा म्हणून । शुक्राचार्या बोलावून । लग्नशोधन पै केले ॥ ७७ ॥ उदयीक त्रयोदशीला । मुहूर्त असे जो योजिला ।

दैत्यवर नावडे इला । म्हणूनी प्राणाला त्यजूं पाहे ॥ ७८ ॥ कालचे दिनीं येथून । दैत्य गेला निघून । तो संधी पाहून । ही प्राण सोडाया उठली ॥ ७९ ॥ तंव कामधेनू येऊन । म्हणे मदालसे न सोडी प्राण । एक वीर दैत्या भेटून । उद्यां येऊन भेटेल ॥ ८० ॥ तो असे सुंदर । तो तुला योग्य वर । त्याचा धरी तूं कर । नको शरीर टाकूं हें ॥ ८१ ॥ गोलोकापासून । मी आल्ये दया करून । कामधेनू असे सांगून । गुप्त होवून जाती झाली ॥ ८२ ॥ आज तसेही घडलें । दैत्ये वराहरूप धरिलें । त्याला कोणी वेधिलें । दुःख झालें फार त्याला ॥ ८३ ॥ तो पाताली गेला लपून । आपुले पश्चात् झाले आगमन । तेहां निश्चये माझे मन । समाधान पावले ॥ ८४ ॥ तुम्हींच वेधिला असुर । असा झाला माझा निर्धार । वाटे तुम्ही अमर । दिधला धीर या समयी ॥ ८५ ॥ कुंडला नाम माझे असे । मी तापसाची कन्या असे । हिमाचलीं वसतरें । योगाभ्यासें करूनी ॥ ८६ ॥ जेथें गंधर्वकन्या क्रीडती । तेथें इसी घडली दोस्ती । ज्या वेळीं दैत्यपति । आकाशपंथी इला नेर्ई ॥ ८७ ॥ तो आर्तस्वर ओळखून । म्यां इचे हित करावे म्हणून । त्या दैत्या प्रार्थून । सांगितलें तें ऐक ॥ ८८ ॥ ही असे माझी सखी । माझ्याविरहित होईल दुःखी । तरी मलाही ने तुझ्या लोकीं । मग ही सुखी होईल ॥ ८९ ॥ हें दैत्ये अंगीकारिलें । मलाही बरोबर आणिलें । तें सख्य आजी फळलें । मज कळलें भवद्वर्षनीं ॥ ९० ॥ हें म्यां सर्व कथिलें । आपुलेही दर्शन झालें । आम्हां कृतार्थत्व आले । आपुले नाम सांगा ॥ ९१ ॥ असे सखीचे वचन । ऐकून बोले नृपनंदन । मी अमर नोहें जाण । असे राजन्य<sup>१</sup> भूतळींचा ॥ ९२ ॥ सोमवंशी राजा शत्रूजित । त्याचा असे मी सुत । ऋतुध्वज

१. राजपुत्र.

नामें ख्यात । पितृभक्त असे मी ॥ ९३ ॥ गालवयज्ञरक्षणार्थ । मजला योजी तात । येऊनी मुनीच्या आश्रमांत । वेधिला दैत्य वराहरूपी ॥ ९४ ॥ तो न मरतां पळाला । म्यां पाठलाग केला । तो या दरींत घुसला । मी आलों त्याला शोधावया ॥ ९५ ॥ त्या मारावा म्हणून । ऋषींचे असे आज्ञापन । येथें तुमचें झालें दर्शन । सर्व कळोन येर्इल आतां ॥ ९६ ॥ कुंडला म्हणे ऐक तूं । श्रेष्ठ बंधू पातालकेतू । कनिष्ठ बंधू तालकेतू । लोकदुःखहेतू दोघे दैत्य ॥ ९७ ॥ ते येथें वास करिती । आज ते घेऊन भीती । पाताळी लपले असती । ते तुझ्या हातीं येतील ॥ ९८ ॥ एक असे विनंती । हे कन्या पवित्र निश्चिती । इला धरावी हातीं । तुझी कीर्ती वाढवील ही ॥ ९९ ॥ हे गंधर्वाची कन्या । आहे ही योगिमान्या । इच्यासमान न मिळे अन्या । ही होईल धन्या तुम्ही वरितां ॥ १०० ॥ क्षत म्हणजे दुःख । त्या वारूनी रक्षी लोक । म्हणूनी क्षत्रिय नाम चोख । तुम्हां लोक देतात ॥ १०१ ॥ तेव्हां इचें दुःख वारितां । सार्थकता होईल क्षत्रता । रक्षावें शरणागता । तुमचा हा मुख्य धर्म ॥ १०२ ॥ तुम्ही मर्त्य असतां । देवकन्या तुम्हां मिळतां । जगीं येर्इल श्लाघ्यता । तेव्हां आतां वरा इला ॥ १०३ ॥ हा सिंहाचा भाग जाणावा । हा कोल्ह्यानें न पळवावा । तरीच होईल वाहवा । हें चिर्तीं ठेवा यथार्थ ॥ १०४ ॥ इला हें असें दुःख झालें । तें सर्व तुम्हां निवेदिलें । ही धरिते तुमचीं पाऊलें । आतां अव्हेरिलें न पाहिजे ॥ १०५ ॥ मी इची सोय करून । माझा मार्ग धरून । पुनः हिमाचलीं जाऊन । तप करीन निश्चित . । १०६ ॥ जरी तुम्ही न वराल । तरी तो मिथ्या जाईल । कामधेनूचा बोल । मग ही सोडील प्राणातें ॥ १०७ ॥ यत्ने देह टाकील । दैत्याधान न होईल । हा इचा निश्चय निश्चल । पुरे बोल आतां हा ॥ १०८ ॥ असी कुंडला होऊन

॥ श्रीदत्तमाहात्म्य ॥

दीन। म्हणे इला न्या वरून। दैवें तुम्हां हें दिलहें दान। म्हणून चरण धरी त्याचे। ॥ १०९ ॥

इति श्रीमत्परमहंसपरिव्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
पंचविंशोऽध्यायः ॥ २५ ॥

॥ श्रीगुरुदत्तात्रेयार्पणमस्तु ॥



## अध्याय २६ वा

श्रीगुरुदत्तात्रेयाय नमः ॥ गुरु म्हणे दीपकासी । कुंडला प्रार्थी नृपासी । तरी नृपाचे मानसी । न ये इसी वरावें हें ॥ १ ॥ तोचि जितेंद्रिय जाणावा । तोचि धर्मभीरु म्हणावा । कामिनीने गांठितां ज्याच्या स्वभावा । विकार किमपि न पडेची ॥ २ ॥ राजा म्हणे सर्व ऐकिले । जरी इणे मला इच्छिले । तरी माझ्या मना न आले । साशंकित झाले मन माझ्ये ॥ ३ ॥ मी असे धर्मशील । मजपासूनी अधर्म न घडेल । इचे दान कोण करील । केवी होईल माझी पत्ती ॥ ४ ॥ द्विजदेवाअग्निसमीप । कन्येला वरती भूप । एकांतीं वरितां लागेल पाप । मग अनुताप होईल ॥ ५ ॥ कुंडला वदे हा काय विचार । कन्येने करूनी स्वयंवर । धरितां इष्ट पतीचा कर । कोण पासर दोष दे ॥ ६ ॥ इचा पिता गंधर्व । इणे विवाह गांधर्व । करितां मानतील सर्व । न दवडा अपूर्व रत्न हें ॥ ७ ॥ तुम्ही पहा तुमच्या कुळा । मेनकाकन्या शकुंतला । धरिले तिच्या करकमला । गांधर्वविधीने दुष्टंते ॥ ८ ॥ सोमवंशी आणि सूर्यवंशी । करितात स्वयंवरासी । तेव्हां हे गुणराशी । स्वयंवरासी योग्य असे ॥ ९ ॥ तुम्हां साक्षी पाहिजे तरी । गुरुशी आणिते क्षणांतरी । परी इचा कर धरी । शंका अंतरीं न ठेवावी ॥ १० ॥ राजा म्हणे गुरु येतां । मग इचा कर धरितां । समाधान वाटेल चित्ता । तसें होतां बरवें असें ॥ ११ ॥ असें राजाचें वचन । कुंडलेने ऐकोन । पावूनीयां समाधान । गुरुचे ध्यान आरंभिले ॥ १२ ॥ तंव तत्काळ गुरु आले । कुंडलेने सर्व कथिले । गुरु म्हणे बरें लग्न आले । ये वेळे अनायासें ॥ १३ ॥ षष्ठाष्ट द्वादश स्थानीं । वास केला खलग्रहांनीं । केंद्र

त्रिकोणलाभस्थानी । शुभ ग्रहांनी वास केला ॥ १४ ॥ एक सप्तम शुभ दुर्बल । तो कदाचित शोक देईल । तरी इतर ग्रह सबळ । शोक वारितील निश्चियें ॥ १५ ॥ गुरु असें बोलूनी । यथाविधी करूनी । योजकाग्नी स्थापूनी । पाणिग्रहण करविलें ॥ १६ ॥ कर धरितां मदालसेला । परमानंद जाहला । आशीर्वाद देऊनी त्यांला । गुरु चालिला स्वस्थाना ॥ १७ ॥ मदालसा म्हणे कुंडलेसी । ह्या तुझ्या उपकारासी । तुलना नसे निश्चयेंसी । प्रत्युपकारासी काय देवूं ॥ १८ ॥ न योजी आतां प्रत्युपकार । हा माझे ठायीं जिरो उपकार । कुंडला म्हणे ईश्वर । आजी करुणाकार प्रसन्न झाला ॥ १९ ॥ मनासारखें साधलें । आतां माझें मन धालें । तुज पतीचें करीं दिधलें । आतां मी चालिलें तपासी ॥ २० ॥ आपुलें मन सांवरुनी । धर्म धैर्य धरूनी । पातिव्रत्यें करूनी । सुखी होऊनी तूं राहे ॥ २१ ॥ मदालसा गहिंवरें । म्हणें माता पिता अंतरे । परि तूं हें खरें । केलें बरें हित माझें ॥ २२ ॥ असें म्हणूनी मिठी घाली । कुंडलाहि गहिंवरली । म्हणे तुझी उदेली । हे भली दैवदशा ॥ २३ । तूं नको करूं चिंता । धरी पतीच्या चित्तवृत्ता । मी तपा जातें आतां । म्हणोनी त्वरिता निघाली ॥ २४ ॥ ती हिमाचळी येऊन । राहिली तप करून । इकडे भार्येस घेऊन । अश्वारोहण करी नृप ॥ २५ ॥ तंव सैन्य घेऊन । पातालकेतु येऊन । पुढे बोले गर्जून । माझें स्त्रीरत्न नेसी चोरा ॥ २६ ॥ मी नसतां येऊन । माझें घरीं घुसोन । माझी स्त्री चोरून । घेऊन जासी चोरा रे ॥ २७ ॥ मी दैत्य प्रबळ । मला नेणसी तूं खळ । न लागता एक पळ । तुझें कूळ संहारीन ॥ २८ ॥ राजा म्हणे चोर कोण । पोटा लागतां बाण । राखावया कीं प्राण । त्वां पलायन कां केलें ॥ २९ ॥ गंधर्वाची कन्या चोरून । आपण चोर होऊन । दुसऱ्याला चोर म्हणून । बोलतां लाज न वाटे

कीं ॥ ३० ॥ इणे मजसी केले स्वयंवर । याविषयीं साक्षीदार । असती ब्राह्मण वैश्वानर । तूं  
 असुर काय करसी ॥ ३१ ॥ असें राजाचे वचन । ऐकतां दैत्य कोपून । म्हणे युद्ध करून ।  
 माझें स्त्रीरत्न घेईन मी ॥ ३२ ॥ असें म्हणूनी भूपावर । सैन्य लोटी तो असुर । रायें सोडूनी  
 शर । जर्जर केले तें सैन्य ॥ ३३ ॥ किती पडले किती मोडले । किती वीर घायाळ झाले ।  
 किती मेले मूर्छित झाले । किती पळाले जीव घेऊनी ॥ ३४ ॥ सोडून तीक्ष्ण बाण ।  
 पातालकेतुचा शोषिला प्राण । देवूनी दुष्टा शिक्षण । राजनंदन चालिला ॥ ३५ ॥  
 पातालकेतुचा सहोदर । तालकेतु नाम असुर । सोडूनियां समर । लपूनी गेला  
 पाताळी ॥ ३६ ॥ मदालसेस घेऊन । अश्वावरी बसोन । गालवाश्रमीं येऊन । वर्तमान सर्व  
 सांगे ॥ ३७ ॥ गालव प्रसन्न होऊन । दई आशीर्वचन । म्हणे आतां निर्विघ्न । सर्व यज्ञ  
 होतील ॥ ३८ ॥ त्वां माझें केले हित । आतां त्वां जावे स्वस्थ । म्हणूनी तया बोलवीत ।  
 प्रेमभरित होऊनी ॥ ३९ ॥ पुत्र आला जय घेऊन । हें राजासी कळले वर्तमान । नगर  
 अलंकृत करून । बळ घेऊन समोर ये ॥ ४० ॥ पाहोनी सुनेचें मुख । राजासी झाला हरिख ।  
 सोडूनी विरहदुःख । महा सुख पावला ॥ ४१ ॥ वायगजरे करून । नगरीं पुत्रा आणून ।  
 कुवलयाश्व हें नाम ठेवून । वांटी धन विप्रांसी ॥ ४२ ॥ सर्वा झाला आनंद थोर । नागरिक  
 करती जयजयकार । नगरीं वांटली साखर । हर्षोदगार न मावे ॥ ४३ ॥ मदालसेसहीत ।  
 नृपा वंदीतसे सुत । सविस्तर सांगे समर्त । राजा मात मानी ती ॥ ४४ ॥ म्हणे देवलोकींचे  
 कन्यारत्न । मिळाले न करितां यत्न । हें भूमंडळीं नूत्न । आज एक नवल झालें ॥ ४५ ॥  
 असा राजा हष्ट झाला । मदालसा गंधर्वबाला । पतिव्रता सुशीला । वागे धर्माला

अनुसरुनी ॥४६॥ मानी पतीस देवता । धरी त्याच्या चित्तवृत्ता । प्रेम ठेवूनिया अश्रांता<sup>१</sup> । जीची शांतता न वर्णवे ॥ ४७॥ त्या परस्परांचे प्रेम । वाढले असें निःसीम । तें केवळ निरुपम । चक्रवाकासम न म्हणवे ॥ ४८॥ असें असतां प्रेमभरित । वनीं एकला राजसुत । गेला मृगया हिंडत । तें जाणत शत्रु तो ॥ ४९॥ पातालकेतुचा सोदर । समोर झुंजाया मानी दर । परी राहे सादर । सहोदरऋण फेडावया ॥ ५०॥ तो वनीं येतो असें देखून । मायेने तपोवन । तेथें तत्काळ कल्पून । मौनी होऊनी आपण बसे ॥ ५१॥ जटाजूट बांधूनी । अंगीं भस्म चर्चूनी । हातीं गोमुखी घेऊनी । नासाग्रनयनीं जप करी ॥ ५२॥ जसा कंवडळाचा रंग । बाहेर दिसे चांग । जसें गोजिरें दिसे सोंग । अंतरंग नेणवे ॥ ५३॥ तसा तो दैत्य कपटी । होऊनियां जटी । राहे साधुसा मठीं । कपट पोटीं ठेऊनी ॥ ५४॥ राजा चालतां मार्गावर । आश्रम देखे मनोहर । म्हणे कोण नवा ऋषेश्वर । करी सुंदर आश्रम हा ॥ ५५॥ श्वापदें शांत फिरती । वैर नये कोणाप्रती । सर्व वृक्ष फळित दिसती । झरे वाहती सर्वत्र ॥ ५६॥ पाहावें आंत जाऊन । मुनीचें दर्शन घेऊन । मग निघावें येथोन । असें म्हणोन राजा आला ॥ ५७॥ पाहूनियां मुनीतें । हर्ष झाला रायातें । भावें वंदूनी तयातें । म्हणे मातें कृतार्थ केलें ॥ ५८॥ झालें आपुलें दर्शन । सफळ झालें जीवन । मला केलें पावन । कृपावलोकन करूनी ॥ ५९॥ म्हणोनी नमन करी । कपटी म्हणे त्या अवसरीं । तूं या वनांतरीं । कोण कोटून आलास ॥ ६०॥ तया म्हणे नृपसुत । जो राजा शत्रूजित । कुवलयाश्व मी त्याचा सुत । मृगया करितां येथें पातलो ॥ ६१॥ धन्य आजिचा सुदिन । झालें आपुलें दर्शन ।

१. न थकतां, निरंतर.

कपटी म्हणे एक सांगेन। तें वचन अवधारी॥ ६२॥ म्यां आरंभिला यज्ञ। नाहीं दक्षिणेसी धन। दक्षिणेविण तामसयज्ञ<sup>१</sup>। असे प्राज्ञ बोलती॥ ६३॥ राजा म्हणे नगरांत। मिळेल धन बहुत। मी बरोबर वनांत। धनरहित पातलो॥ ६४॥ आपली आज्ञा झाल्यावरी। मी जाऊन नगरी। द्रव्य आणीन निर्धारी। कृतार्थ करी मजला तूं॥ ६५॥ कपटी म्हणे तयास। कां करवावा सायास। मी निरपेक्ष खास। नाहीं सोस धनाचा॥ ६६॥ तुझें गळां कंठी असे। ती मिळतां सर्व भागतसे। विशेष मी न मागतसे। तुज वाटतसे तसे॥ ६७॥ कुमार म्हणे काय शाश्वत। द्यावी कंठी हे निश्चित। असें म्हणोनी त्वरित। कंठी तया देतसे॥ ६८॥ कंठी हातीं घेऊन। म्हणे मी शीघ्र जाऊन। वरुणाचें दर्शन। घेऊन येतों लवकर॥ ६९॥ तंवर तूं येथें राहून। करी यज्ञाचें रक्षण। भूप तथारस्तु म्हणून। तेथें बसून राहिला॥ ७०॥ कपटी नगरी जाऊन। मदालसेस बोलावून। राजाच्या सत्रिधान। हाहाकार करूनी बोलत॥ ७१॥ कुवलयाश्व वनीं गेला। तें कळलें तालकेतुला। त्याला पाहुनी एकला। दैत्य आला युद्धार्थ॥ ७२॥ म्हणे माझ्या बंधूस मारून। आलास नारी घेऊन। आतां करीन कदन। म्हणोन युद्ध आरंभिलें॥ ७३॥ कुवलयाश्व पडला। दैत्य अश्व घेऊनी गेला। मी पातलों त्या काळाला। राजा मला बोलावी॥ ७४॥ मी त्याचे अंतकाळीं। गेलों त्याचें जवळी। ही कंठी त्या वेळीं। देऊनि बोलिला तें ऐक॥ ७५॥ ही कंठी मदालसेला। देई आश्वासन हें तिला। असें सांगोनि तो मेला। तया जाळिला वनस्थानी॥ ७६॥ हें कळवावया तुम्हांसी। मी आलों त्वरेंसी। पुनः जातों वनासी। कंठी तुम्हांसी देऊनी॥ ७७॥ असें कपटी बोलूनी।

१. विधीहीनमविसृष्टान्नं मंत्रहीनमदक्षिणम्। श्रद्धाविरहितं यज्ञं तामसं परिचक्षते॥१॥.

कंठी तेथें ठेऊनी। पुनः आला परतोनी। त्याच वनीं दुरात्मा ॥ ७८ ॥ पुत्रवार्ता ऐकोनी।  
 राजा रडे भुंकोनी। शिर घे आपटोनी। आठवूनी पुत्रगुण ॥ ७९ ॥ मदालसा धडफोडी।  
 उंचस्वरें हंबरडी। आतां थारा नसे ब्रह्मांडी। अग्नींत उडी द्यावी म्हणे ॥ ८० ॥ पतीचे गुण  
 आठवून। ती रडे गळा फोडून। म्हणे मला सोडून। प्राण जीवन कोठें गेला ॥ ८१ ॥ मासा  
 जसा जळावीण। तसी मी पतीवीण। येथें आतां तडफडोन। मरोन जाईन सर्वथा ॥ ८२ ॥  
 काय करावें लावण्य संपत्ती। काय करावें पत्ती<sup>१</sup> हत्ती। प्राणेश्वर माझी गती। कासया संपत्ती  
 विपत्ती हे ॥ ८३ ॥ पतीसवें साम्राज्य। पुत्रासवें धर्मराज्य। इतरांसवें यमराज्य। जें प्राज्य  
 कष्ट दे ॥ ८४ ॥ नको नको रांडपण। पदोपदीं जें दे शीण। विरहदुःख दारुण। आतां तें  
 कोण सोशील ॥ ८५ ॥ आतां करावें सहगमन। तेण कुळ होईल पावन। पतीशीं परलोकीं  
 जाऊन। मी पावेन परमानंद ॥ ८६ ॥ असा निर्धार करोनी। चित्तीं पती आठवूनी। हातीं  
 कंठी घेऊनी। अग्निप्रवेश केला तीणे ॥ ८७ ॥ तें पाहूनी सासरा। म्हणे आतां या असारा।  
 देवूं सोडूनी संसारा। मी खरा अभागी ॥ ८८ ॥ ज्याची बाळपणीं मरे माता। तारुण्यीं मरे  
 कांता। वृद्धपणीं मृति ये सुता। यापरता पापी नाहीं ॥ ८९ ॥ लेंक सून गेलें मरून। आतां  
 काय वांचून। मीही जाईन मरून। कासया जीवन दुःखरूप ॥ ९० ॥ पुत्राचे गुण सकळ।  
 आठवूनि तो नृपाळ। फोडी आपुलें कपाळ। पडे व्याकूळ होउन ॥ ९१ ॥ इकडे कपटी  
 आश्रमासी। येऊनी म्हणे रायासी। राजपुत्रा तूं धन्य होसी। उदार अससी महात्मा ॥ ९२ ॥

१. पायदळ.

माझें त्वां कार्य केलें। मनोरथ सिद्ध झालें। सर्व हेतु पुरले। मन धालें माझें आतां॥ ९३॥  
 तुझी इच्छा असेल तरी। तूं येथे निवास करी। राजा म्हणे त्या अवसरीं। आतां नगरीं जातों  
 मी॥ ९४॥ मी आलों एकला। येथें बहु विलंब लागला। आतां आज्ञा द्यावी मला। जाऊनि  
 ताताला भेटेन॥ ९५॥ कपटी म्हणे धन्य तूं। पुरविला माझा हेतू। आतां नगरा जा तूं।  
 आशीर्वाद घेऊनी॥ ९६॥ राजा कपट नेणून। तयाप्रती वंदून। सोडूनियां वन। निजभवन  
 लक्षीतसे॥ ९७॥ समोर ओरडती दिवाभीत। राजाचें चित्त झालें भीत। वामांग असे  
 स्फुरत। म्हणे उत्पात येतो की॥ ९८॥ माझा पिता असो सुखी। म्हणोनी हरिनाम घे  
 मुखी। मार्गी चालें एकाकी। तो विवेकी राजपुत्र॥ ९९॥ नगर तें शून्य दिसे। मार्गही  
 घोळत नसे। कोठें उत्सव न होतसे। दुःख करितसें कुवलयाश्व॥ १००॥ असा तो दुःख  
 करीत। वेगें पातला राजवाड्यांत। तंव ऐकूनी आकांत। तेथे धांवत पातला॥ १०१॥  
 तातापुढें येऊन। धरी तयाचे चरण। तेणे पुत्रा पाहून। दृढ आलिंगन घेतलें॥ १०२॥ मनीं  
 म्हणे हें काय। हा भूत होऊनी आला काय। किंवा हें स्वप्न होय। नकळे अभिप्राय यथार्थ॥  
 १०३॥ किंवा मद्दुःख जाणुनी। शंकरें दिधला परतोनी। किंवा कपटी आला कोणी। मुनी  
 होऊनी भलताची॥ १०४॥ जरी कपटी म्हणो मुनी। तरी कंठी आणिली कोटूनी। हा  
 संशय माझे मनीं। होऊनी आश्चर्य वाटतें॥ १०५॥ जरी हा खरा पुत्र। तरी याचें जळालें  
 कलत्र। जें सतीरत्न पवित्र। तें दुःख कर्सें सांगावें॥ १०६॥ असा चिंतातुर तात। तयासी  
 बोलतसे सुत। म्हणे बापा तुझें चित्त। कां दुःखित जाहलें॥ १०७॥ राजा म्हणे सुता। तुझा  
 वियोग होतां। दुःख झालें तें आतां। तुज पाहतां निवालें॥ १०८॥

।।श्रीदत्तमाहात्म्य ॥

इति श्रीमत्परमहंसपरिव्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
षड्विंशोऽध्यायः ॥ २६ ॥

॥ श्रीगुरुदत्तात्रेयार्पणमस्तु ॥



## अध्याय २७ वा

श्रीगुरुदत्तात्रेयाय नमः । गुरु म्हणे दीपकासी । कुवलयाश्व भेटला पितयासी । दुःख सांगावया तयासी । खेद रायासी वाटला ॥ १ ॥ अंतरी दुःखित जाणून । नृपा पुसे पुनः नंदन । म्हणे ताता तुझ्ये मन । वाटे खिन्न जाहलें ॥ २ ॥ कोणी तुझा अपमान । केला तरी दे सांगून । मी तोडीन त्याची मान । अनुमान न करीन मी ॥ ३ ॥ किंवा दंडाई सोडावा । किंवा कोणा रक्षावा । दरिद्र्यासी धनिक करावा । अथवा लुटावा दुष्ट धनिक ॥ ४ ॥ काय तुझ्या मनांतून । तें सांग उघड करून । मनीं नको अनुमान । बोलतों आण वाहूनी ॥ ५ ॥ माझी जी कां प्राणप्रिया । मदालसा गंधर्वतनया । तिला जरि कां दवडूनियां । दे म्हणसी तरी देईन ॥ ६ ॥ नाम ऐकतां मदालसेचें । मन भ्यालें रायाचें । मुख पाहूनी तनयाचें । म्हणे तीचें नाम कासया ॥ ७ ॥ हा हा पुत्रा तुझी कांता । तुझी ऐकोनी वाईट वार्ता । गेली परलोकीं आतां । काय सुता सांगावें ॥ ८ ॥ हा ! हा ! मदालसे । त्वां पतिला सोडिलें कसें । नृपे दुःख करितां असें । पुत्र पुसे काय वार्ता ॥ ९ ॥ मग नेत्र पुसोनियां । म्हणे नृप ऐक तनया । तूं वनीं गेलिया । आला या सदनीं तापसी ॥ १० ॥ जटाजूट महामुनी । शोकें आक्रंदोनी । कंठी पुढे ठेवून । वर्तमान विपरीत बोलिला ॥ ११ ॥ तें ऐकतां ते वेळीं । तत्काळ गंधर्वाची बाळी । पेटवूनी ज्वाळामाळी । जाळी आत्मा कंठीसह ॥ १२ ॥ हा घडला अनर्थ । सून माझी जळाली व्यर्थ । मुनी कोण किमर्थ । आला यथार्थ न कळलें तें ॥ १३ ॥ राजपुत्र म्हणे ताता । मी एकला वनीं जातां । मुनीचा आश्रम देखीला होता । तेथें होता मुनी एक ॥ १४ ॥ त्यानें

दक्षिणेसाठीं। मागीतली माझी कंठी। म्यां तो न ओळखीला कपटी। दिधली कंठी तयासी ॥१५॥ त्यानें हा अनर्थ केला। आतां म्यां ओळखिला। पूर्वी जो म्यां उपेक्षिला। तालकेतू दैत्य जो ॥ १६॥ जो पराक्रमी पुरुष। तेणे शत्रु मारावें निःशेष। अग्निशेष ऋणशेष। शत्रुशेष न राखावा ॥ १७॥ हें वचन सत्य कळलें। माझें कुटुंब जळालें। आतां हें दुःख झालें। मन पोळलें विरहाग्नीनें ॥ १८॥ आतां तिच्या ऋणापासून। मुक्त व्हाया संकल्प करीन। या जन्मीं तिचे वांचून। न भोगिन इतर नारी ॥ १९॥ जो पांघुरे शालजोडी। त्याला देतां घोंगडी। तिची ठेवील कीं आवडी। तेवी न गोडी इतर स्त्रियांची ॥ २०॥ असा संकल्प करून। मग होई उदासीन। म्हणोनी नगर सोडून। वर्नी जाऊन वसतसे ॥ २१॥ अश्वतरनागाचे सुत। दैवें तेथें आले फिरत। दिसती जेवीं वानप्रस्थ। राजसुत तया वंदी ॥ २२॥ ते म्हणती रायासी। आम्ही आलों क्रीडेसी। तू सात्विक दिससी। तुजशीं सख्य करूं आम्ही ॥ २३॥ ऐकूनी तयांचें वचन। बोलतसे राजनंदन। म्हणे होतां तुमचें दर्शन। मी पावन जाहलों ॥ २४॥ जरी सख्य कराल। तरी आमुचें कुल। सर्वही उद्धरेल। हें नवल नोहेची ॥ २५॥ दृष्टी पडतां साधूची। होली होई पापाची। मग कैची वार्ता तापाची। नलगे मोक्षाची गरज ॥ २६॥ मग ते त्याचे मित्र होती। त्या स्थानासी नित्य येती। यथेच्छ क्रीडा करिती। पुनः जाती अस्तमानी ॥ २७॥ बुद्धीनें बृहस्पतिसमान। विक्रमें इंद्रासमान। स्वरूपें कामासमान। नृपनंदन त्यां मानला ॥ २८॥ ते तापससुत मानून। राजा रमे अनुदिन। राजाला तयांवांचून। न पडे चैन घडीभरी ॥ २९॥ एके दिवशीं नागसुत। राजाचे नेत्र आरक्त। पाहूनी विनोद करीत। प्रेमभरित बोलती ॥ ३०॥ आजी वहिनीनें जागर।

करविला वाटतो फार । म्हणोनी आरक्त नेत्र । दिसती आम्हां वाटते ॥ ३१ ॥ ऐकोनी त्यांचे वचन । शोक करी राजनंदन । म्हणे ही वार्ता सोडून । करा क्रीडन यथेच्छ ॥ ३२ ॥ मग ते दुःखित होवूनी । म्हणती आम्हां लागुनी । ही वार्ता विस्तारुनी । यथार्थ सांगावी ॥ ३३ ॥ जें होई दुःख । त्याचा भाग मित्र एक । घेतो सांगूनी विवेक । जेणे शोक नष्ट होतो ॥ ३४ ॥ मग रायें सर्व कथिले । नागांच्या मना दुःख झाले । ते उठोनी चालिले । दुःखें पातले निजसदना ॥ ३५ ॥ मित्रदुःखा आठवूनी । तेही दुःखी होवूनी । एकांतीं जावूनी । भोग सोडूनी बैसले ॥ ३६ ॥ त्यांचे म्लान मुख झाले । मग पिता तयां बोले । तुम्हां काय दुःख झाले । कोणी दुखविले मन तुमचे ॥ ३७ ॥ तयाप्रती सांगती सुत । सोमवंशी शत्रुजित । कुवलयाश्व त्याचा सुत । तो सुहृद आमुचा ॥ ३८ ॥ त्याला झाले दुःख । म्हणूनी वाळले आमुचे मुख । मना केवीं होइल सुख । मित्रदुःख पाहतां ॥ ३९ ॥ नाग म्हणे सुतासी । दुःख काय झाले त्यासी । तें सांगा आम्हासी । त्यासी उपाय करवेल ॥ ४० ॥ मित्रानें मित्रावर । अवश्य करावा उपकार । अत एव कळतां सविस्तर । करूं प्रतिकार तयाचा ॥ ४१ ॥ ऐकोनी नागांचे वचन । बोलती ते नंदन । मदालसा म्हणोन । त्याची पत्नी होती एक ॥ ४२ ॥ ती होती योगिमान्या । ती गंधर्वाची कन्या । तेथें तत्समाना अन्या । नसे कन्या ब्रह्मांडी ॥ ४३ ॥ वर्नी जातां राजनंदन । मार्गे कपटी दैत्य येऊन । तुझा भर्ता मेला म्हणून । सांगून गेला वनांतरी ॥ ४४ ॥ ऐकतां तें वचन । अग्निप्रवेश करून । ती गेली जळून । म्हणोन राजा खिन्न झाला ॥ ४५ ॥ मी दुसरी न भोगीन अबला । हा संकल्प तेणे केला । तो विरहदुःख पीडला । तें आम्हांला न सोसवे ॥ ४६ ॥ आत्मा सर्वेद्रियनिधान । तो पूर्वी भोग भोगून । मग पावे

समाधान। नातरी हो निदान दुःखाचें॥ ४७॥ कार्य हें मित्राचें। अशक्य बोलतां वाचें। समाधान तयाचें। आमुचें हातीं नोहें॥ ४८॥ मग नाग बोले वचन। मी प्रयत्न करीन। तुमच्या मित्राचें मन। प्रसन्न करीन सर्वथा॥ ४९॥ असी प्रतिज्ञा करून। कंबलनागा घेऊन। हिमाचलीं येऊन। करी अनुष्ठान अश्वतर॥ ५०॥ जें तीर्थ प्लक्षावरण<sup>१</sup> तेथें आसन देऊन। प्राणायाम करून। करी अनुष्ठान श्वेताश्वतर॥ ५१॥ आहारही जिकून। घालूनियां दृढासन। मन एकाग्र करून। करी ध्यान सरस्वतीचें॥ ५२॥ म्हणे बालवाक्यापरी। हे स्तुती अवधारी। समुद्रा देती जेवी वारी। तयापरी हे स्तुती॥ ५३॥ समुद्राचें जीवन। समुद्रा देतां दान। किंवां सूर्या दिवा दावून। करिती निरांजन<sup>२</sup> तछत हें॥ ५४॥ तूं जसी देसी स्फूर्ती। तसी घडेल तुझी स्तुती। तूं असती भारती। सरस्वती प्रख्यात॥ ५५॥ जें हें दिसतें जग। तें सर्व तुझे अंग। मी भिन्न कसा मग। हें सांग तूं माते�॥ ५६॥ जड जग तो क्षर। भोक्ता जीव तो अक्षर। तूं सोडूनी क्षराक्षर। अससी परसाक्षित्वें॥ ५७॥ जलावर बुद्बुद जसे। त्वद्वूपीं जीव तसे। जीवेश्वर हा भेद भासे। उपाधिवशें त्वद्वूपीं॥ ५८॥ तूं औंकाररुपिणी। तीनी गुणांची स्वामिनी। तूं अर्ध मात्रा होवूनी। विकार सोडूनी राहसी॥ ५९॥ यज्ञसंस्था<sup>३</sup> सात। सोमसंस्था सात। पाकसंस्था सात। ही होत तुझी अंगें॥ ६०॥ तुझ्यावांचूनी नोहे याग। तूंच देसी सर्व भोग। करूनी स्वरवर्णसंग। व्यवहार सांग चालविसी॥ ६१॥ तूं सर्वा प्रकाश करिसी। तूं सर्व विद्या देशी। तूं कारण सर्वासी। तूं आम्हांसी आधार॥ ६२॥ जें सर्व व्यापक। तें तुझें रूप एक। जो तुझा परमसेवक।

१. पायीर पिंपरी (हिमालयांतील स्थान). २. शोभा आणणे, प्रकाशित करणे. ३. यज्ञाचे प्रकार.

तो एक जाणे ते ॥ ६३ ॥ जे भोग इहलोकीं । अथवा असती परलोकीं । ते सोङ्गुनी पुरुष विवेकी । अंतरीं विलोकी त्वद्गूपा ॥ ६४ ॥ पद ॥ (चाल-सद्गुरुची कोठवरी ) ॥ देवो मती जी सद्गती ती सरस्वती । श्रुती गाती जीची कीर्ति तीच भारती ॥ धृ. ॥ ६५ ॥ चिन्मय तूं वाडमय तूं अससी भारती । करविसीं तूं वदविसि तूं तूं जगद्गती ॥ ६६ ॥ ये धावुनी स्तुति परिसुनी भो सरस्वती । मति देवुनि जाड्य हरुनि तारि भारती ॥ ६७ ॥ ओंवी ॥ अशी स्तुती ऐकून । सरस्वती झाली प्रसन्न । येई स्वरूप प्रगटून । म्हणे वरदान घे नागा ॥ ६८ ॥ नाग पाहे नेत्र उघडून । तंव हंसावरी बसोन । वीणा वरदंड माळा धरून । चतुर्भुज होऊन पुढे दिसे ॥ ६९ ॥ श्वेतवस्त्र नेसली । श्वेतकमळीं बैसली । श्वेतांगी पाहिली । सरस्वती माऊली नागानें ॥ ७० ॥ नाग तीस वंदून । म्हणे झालीस प्रसन्न । जरी देसी वरदान । तरी गानशक्ती दे ॥ ७१ ॥ माते दई मजला । आणि ह्या कंबला । उत्तमोत्तम गायनकला । कोमलालापांसहित ॥ ७२ ॥ गावूं यावें सुस्वर । कोमल मंजुल मधुर । जेणे प्रसन्न होय हर । देर्इल वर अभीष्ट ॥ ७३ ॥ सरस्वती म्हणे नागा । उठविसील सांग रागा । गाणे ऐकतांच भुजगा । भुजगाभरण वर देर्इल ॥ ७४ ॥ तुम्हां दिल्हें नादरहस्य । ऐकतां शंभु सोङ्गुन लास्य । हर्षे करील हास्य । वरतें आस्य<sup>१</sup> करूनी ॥ ७५ ॥ असा वर देऊन । ती गेली गुप्त होऊन । दोधे नाग मग येऊन । कैलासोपवनप्रांती गाती ॥ ७६ ॥ गाणे ज्यांचे सुस्वर । रागरागिणी मधुर । ताल काल साधिती सुंदर । लय बरोबर करूनी ॥ ७७ ॥ आलाप करिती मंजुल । धनी वाटे कोमळ । असे गाती विमळ । वाद्यांचा मेळ जमवूनी ॥ ७८ ॥ तंत्रीं लया योजुनी ।

तीनी काळ साधूनी। असें गातां नागांनीं। शंभूच्या कानीं तें भरें॥ ७९॥ हृदयीं गाणे खोंचलें। शिवाचें चित्त प्रसन्न झालें। तेथें येऊन डोले। मग बोले भोळानाथ॥ ८०॥ अहो हो शाबास शाबास। गोड लागलें हें कानांस। खोंचलें माझ्या मनास। गाणे तुमचें सुरस॥ ८१॥ सर्वा हरी<sup>१</sup> म्हणोनी हर। तो गाण्यानें वेधिला हर। हो हो करूनी सादर। परिसतां शंकर तोषला॥ ८२॥ म्हणे आतां अश्वतरा। तुला देतों अभीष्टवरा। तूं माझ्या अंतरा। केला बरा आनंद॥ ८३॥ नाग पाहती नेत्र उघडूनी। तंव नंदीवरी बसूनी। वामांगीं पार्वती घेऊनी। हास्यवदनीं राहिला॥ ८४॥ सोमसूर्याग्निलोचन। गौरवर्ण पंचवदन। सर्वायुधे घेऊन। कृत्तिवसन<sup>२</sup> शोभतसे॥ ८५॥ भार्णीं अर्धचंद्र भासे। शिरीं गंगा वहातसे। नीलकंठ शोभतसे। शिव दिसे सर्पभूषित॥ ८६॥ असें रूप पाहून। नाग करिती वंदन। जरी होसी प्रसन्न। तरी वरदान दे आतां॥ ८७॥ कुवलयाश्वाची सती। मदालसा नामें होती। दैत्यांनी फसवितां ती। अग्निमध्ये देह सोडी॥ ८८॥ ती व्हावी माझी दुहिता। रूपाकार बुद्धी न सोडितां। धरूनी पूर्व शील वृत्ता। पतिव्रता ब्रह्मवादिनी॥ ८९॥ व्हावी योगिनी योगमाता। क्षमाशांतिगुणीं भूषिता। ब्रह्मनिष्ठा पतिव्रता। माझी सुता व्हावी ती॥ ९०॥ जरी हें इतरां दुष्कर। तरी तें प्रभो तुम्हां सुकर। मी याहून इतर। न वरी वर स्मरहरा॥ ९१॥ ऐकोनी नागवचन। म्हणे शिव सुप्रसन्न। तसेच दिधलें वरदान। अनुमान न होई॥ ९२॥ तूं घरीं जाऊन। करी श्राद्धविधान। मध्यम पिंड घेऊन। दे पत्नीला भक्षावया॥ ९३॥ तीच्या स्वरूपा चिंतून। करितां पिंडप्राशन। तत्काळ ती प्रगटून। दिसेल श्वसनमार्गानें॥ ९४॥

१. आकर्षण करितो सर्वांस मारतो म्हणून हर म्हणतात. २. हत्तीचें चर्म हे ज्याचें वस्त्र आहे असा.

असें म्हणोनी हर। गुप्त होई सत्वर। नाग करुनी नमस्कार। जाती रसातलासी॥ १५॥  
 निजपुरीं जाऊन। विधिने शाद्व करुन। श्रीशंकरा वंदून। पिंडाचें भक्षण करविले॥ १६॥  
 ऐकिले रूप जसें। ध्यानीं आणूनी तसें। श्रद्धेने पिंड भक्षीतसे। नागपत्नी ते वेळां॥ १७॥  
 पिंड भक्षिल्यावर। श्वास चालती अपार। मग श्वासाबरोबर। बाहेर एक गोळा पडला॥  
 १८॥ तो तेजःपुंज दिसे। पाहतां तें शरीर भासे। मदालसेचे रूप जसें। तसेंच तें वाटले॥  
 १९॥ पूर्वी दिसे अंगुष्ठाकार। जातां जातां क्षणांतर। तें होई थोर थोर। क्रमाने शीघ्र  
 पूर्ववत॥ १००॥ तीच बुद्धी तोच आकार। तेंच रूप तोचि वर्णस्वर। घेऊनी प्रगटे सत्वर।  
 घे बरोबर तीच स्मृती॥ १०१॥ देह केला दहन। हें नसे तिला स्मरण। आठवूनी पतीचे  
 मरण। आपटी चरण दुःखाने॥ १०२॥ म्हणे हा हा प्राणनाथा। मज कां सोडतां वृथा।  
 चरणीं ठेविते माथा। अपराध आतां क्षमा करा॥ १०३॥ शीघ्र तुम्ही येऊन। मला द्या  
 आपुले दर्शन। नातरी कंठी घेऊन। अग्निप्रवेश करीन मी॥ १०४॥ असा आलाप  
 करुनी। अग्निप्रवेश करीन म्हणूनी। उठली मदालसा योगिनी। नाग मनीं थक्क झाला॥  
 १०५॥ म्हणे दहनाचे स्मरण। इला नसे म्हणून। करावया सहगमन। सिद्ध झाली  
 निश्चित॥ १०६॥ असें म्हणूनी समाधानं। करुनी तिला घेऊन। अंतःपुरांत ठेवून। करी  
 रक्षण नानापरी॥ १०७॥

इति श्रीमत्परमहंसपरिव्राजकाचार्यवासुदेवानंदसरस्वतीविरचिते श्रीदत्तमाहात्म्ये  
 सप्तविंशोऽध्यायः ॥ २७ ॥  
 ॥ श्रीगुरुदत्तात्रेयार्पणमस्तु ॥

## अध्याय २८ वा

श्रीगुरुदत्तात्रेयाय नमः। गुरु म्हणे शिष्यासी। असी मदालसेसी। मिळवूनि  
नागपुत्रांसी॥ म्हणे रायासी घेऊनि या॥ १॥ युक्तीनें या स्थानीं। यावें भूपा घेऊनी।  
येथील वर्तमान तयालागूनी। पूर्वी न सांगोनी द्यावें हे॥ २॥ त्याचें दर्शनाची लालसा। असे  
आणि मदालसा। तयां द्यावी निरालसा। झाला काल सानुकूल॥ ३॥ मग ते नागसुत।  
तापसवें भूपाप्रत। जाऊनियां सांगत। तुम्हां तात बोलावीतसे॥ ४॥ आमच्या आश्रमा  
जाऊन। ताता द्यावें दर्शन। सवें येऊं परतोन। आतां अनुमान न करावा॥ ५॥ असें  
मित्रांचें वचन। ऐकोनी नृपनंदन। तया तथास्तु म्हणून। प्रेमें उठोनी चालिला॥ ६॥ नृप  
म्हणे मित्रांसी। न तोडवे प्रीतीसी। म्हणून तुमच्या आश्रमासी। निश्चयेंसी जाऊंया॥ ७॥  
ददाति प्रतिगृहणाति गुह्यमाख्याति पृच्छति। भुक्ते भोजयते चैव। षड्विधं प्रीतिलक्षणं॥ ८॥  
हें प्रीतीलक्षण। मीं मनीं आणून। आतां आलों उठोन। असें म्हणोन चालती॥ ९॥ येऊन  
गोमतीतीरीं। नृपा धरती ते करीं। नेऊं इच्छिती जलांतरीं। नृप अंतरीं चमकला॥ १०॥ हे  
वानप्रस्थाचे सुत। नृप तोंवरी मानीत। साशंक होऊनी राजसुत। म्हणे इत्थंभूत सांगा  
आधीं॥ ११॥ ते हसोनी बोलती मग। पाताळीं जो कंबलनाग। ईश्वरीं ज्याचा अनुराग<sup>१</sup>।  
सर्वयोग जाणे जो॥ १२॥ त्याचे आम्ही सुत। तुला नेऊ पाताळांत। भीति न आणि मनांत।  
घडेल तातदर्शन॥ १३॥ असें तया सांगोन। योगप्रभावेंकरून। तया पाताळीं नेऊन।

१. भक्ति आणि प्रीति.

पितृदर्शन करविती ॥ १४ ॥ पाहूनी पाताळरचना । पाहूनी दिव्य भवना । घेऊनी नागाच्या दर्शना । म्हणे स्वर्गभुवना आलों कीं ॥ १५ ॥ सुत म्हणती नागासी । आणिले या मित्रासी । अश्वतर म्हणे रायासी । माझ्या इच्छेसी पूर्ण केले ॥ १६ ॥ म्हणोनी दे आलिंगन । त्याचे मस्तक हुंगोन । देई आशीर्वचन । सुखें जीवन होवों तुझें ॥ १७ ॥ राजा म्हणे तयासी । हे अपूर्व दर्शन आम्हांसी । माझ्या धन्यपणासी । बोलतां वाचेसी शक्ती नसे ॥ १८ ॥ मित्रयोगेंकरून । ह्या पातळीं येऊन । घेतले आपुले दर्शन । झालों पावन आज मी ॥ १९ ॥ मातीकरितां खाणितां । जेवी निधान ये हातां । तेवी झाले हें आतां । कृतार्थता काय बोलू ॥ २० ॥ नाग म्हणे तुझे दर्शन । व्हावे म्हणूनी माझे मन । उत्सुक होतें बहुदिन । आजि समाधान वाटलें ॥ २१ ॥ पुत्रांनीं जे जे तुझे गुण । केले होते निरूपण । ते ते दिसती पूर्ण । सर्वगुणसंपन्न तूं ॥ २२ ॥ जो मागसी वर । तो देईन सत्वर । तया म्हणे नृपकुमार । असो मजवर कृपादृष्टी ॥ २३ ॥ तुमच्या प्रसादेंकरून । नगरीं सर्व असे पूर्ण । धर्मीं राहो माझें मन । पितृसेवन घडावें ॥ २४ ॥ नाग म्हणे तूं धार्मिक । अससी पितृसेवक । तुला मानिती लोक । उभय लोक घेसील तूं ॥ २५ ॥ जें इष्ट असे मानसीं । तें माग मजपासीं । मग राजा लाजोनी मानसीं । मित्रमुखासी विलोकी ॥ २६ ॥ मग ते म्हणती नागासी । मदालसेवांचून मानसीं । इष्टपदार्थ दिवानिशी । प्रिय यासी न वाटे ॥ २७ ॥ नाग म्हणे ती जळाली । जरी तीची इच्छा झाली । मायेची करूनी बाहुली । दावितों आतां सत्वर ॥ २८ ॥ असें तया सांगून । मदालसेसी आणून । नाग दावी दुरोन । राजा पाहून भुलला ॥ २९ ॥ अहा प्रिये म्हणून । राजा जाई धावून । नाग तया सांवरून । म्हणे भुलोन जाऊं नको ॥ ३० ॥ हे म्यां

केली मायेची नारी। माया पाहणे तरी। पहावी राहून दूरी। न दिसे करीं धरितां ती ॥३१॥  
 तूं असूनी विचारशील। कां मायेशी घेसी भूल। माया असे चंचल। होई तत्काल  
 अदृश्य ॥३२॥ असें नाग सांगे तरी। तो व्याकुळ झाला अंतरीं। म्हणे प्रियेला धरीन करीं।  
 न करी विघ्न तूं आतां ॥ ३३॥ मग वल्लभे म्हणून। पडला तो राजनंदन। नाग तया  
 उठवून। म्हणे मन सांवरी ॥ ३४॥ ही तुझी मदालसा। शिवाचा हा प्रसाद असा। म्हणोनी  
 दाविली मदालसा। म्हणे सुखी असावे तुम्हीं ॥ ३५॥ मग नाग संतोषून। विधीनें देई  
 कन्यादान। अमूल्य रत्नाभरण। देऊन नृपनंदन गौरविला ॥ ३६॥ अनुग्रह सरस्वतीचा।  
 प्रसाद श्रीशंकराचा। सांगोनी नाग म्हणे आमुचा। हेतू पूर्ण जाहला ॥ ३७॥ असें नाग  
 बोलूनी। कांहीं काल राहवोनी। तयांची करी बोळवणी। पुण्यखाणी अश्वतर ॥ ३८॥ राजा  
 म्हणे हा उपकार। यासी नसे प्रत्युपकार। याचा पडतां विसर। कृतघ्नत्व येईल ॥३९॥  
 स्वल्पमप्युपकारं यो न वेति मनुजाधमः। कृतघ्नः स तु विज्ञेयो ब्रह्मघ्नादतिरच्यते ॥ ४०॥  
 असें राजा बोलून। पत्नीसह अमृतपान। तेथें राजा करून। नागां वंदून चालिला ॥ ४१॥  
 सर्वे घेवूनी मित्र दोन। पत्नीसह नृपनंदन। पुरासमीप येऊन। कळवी वर्तमान  
 पितयासीं ॥४२॥ ऐकतां राजा हर्षला। पौरांसह पुढे चालिला। त्वरें येऊनी भेटला। म्हणे  
 आला पुत्र सत्य ॥ ४३॥ पाहूनी मदालसेसी। आश्चर्य वाटले सर्वासी। म्हणती पुनः ही  
 आली कसी। जसीची तसी मागुती ॥ ४४॥ रूप तेची वय तेंची। आकार तोची शब्द तोची।  
 भासतो स्वभाव तोची। आश्चर्य हेंचि वाटतों ॥ ४५॥ राजा म्हणे जी जळाली। ती मागुती  
 कैसी आली। हे कोरें मिळाली। किंवा बाहुली मायेची ॥ ४६॥ असें राजा म्हणोन। पुत्रा

देई आलिंगन। प्रेमाश्रू टाकून। कंठ भरून रडतसे॥ ४७॥ म्हणे पुत्रा तूं धन्य। तुझें अपार पुण्य। तूंची होसी लोकमान्य। नसे अन्य तुजसमान॥ ४८॥ देवाची कन्या वरिली। ती दैवे नष्ट झाली। पुनः तीच मिळविली। कीर्ती ही भली पसरेल॥ ४९॥ सर्व पौरलोक येती। मदालसेसी पाहती। त्यांच्या हर्षा नाहीं मिती। म्हणती ईश्वर पावला॥ ५०॥ सर्व नगर शोभविलें। ध्वज उंच उभारिले। मार्गी चंदनाचे सडे दिघले। समोर आले सर्वजन॥ ५१॥ भेरी दुंदुभी वाजती। कन्या लाह्या टाकिती। पुष्पांचे वर्षाव करिती। प्रेमें नृपती सुतावरी॥ ५२॥ असा उत्सवे नगरी। राजपुत्र प्रवेश करी। सर्वांचे सत्कार करी। हर्ष अंतरीं पावूनी॥ ५३॥ करी पित्यासी नमस्कार। प्रेमें तो राजकुमार। सांगे मित्राचा उपकार। म्हणे उदार हे नाग॥ ५४॥ दुःखें वास करितां वर्नी। नागपुत्रांनीं मैत्री करूनी। माझें दुःख जाणूनी। पितया जाऊनी कळविलें॥ ५५॥ तत्पिता अश्वतर। तप करी हिमाचळीं घोर। सरस्वती आणि शंकर। ह्यांपासूनी वर संपादिला॥ ५६॥ ज्या वरें करून। मदालसा झाली उत्पन्न। ती मला दिली दान। नागानें मानपुरःसर॥ ५७॥ असें तें पुत्रांचे वचन। साईंत ऐकोन। म्हणे हें नवल पूर्ण। माझें मन हृष्ट झालें॥ ५८॥ पूर्वी दक्षकन्या होऊन। सती शिवाला वरून। दक्षयागीं जळून। पर्वतापासून पुनः झाली॥ ५९॥ पुनरपि ती पार्वती। शिवाला करी पती। तेवी हे मदालसा सती। पुनः पती तोच करी॥ ६०॥ धन्य ईचे तपोबल। उद्धरिलें आमुचें कुळ। इचें पाहतां शीळ। गंगाजळासम वाटे॥ ६१॥ असें राजा बोलूनी। मनीं आनंद पावूनी। म्हणे मी वृद्ध होऊनी। नृपासनीं अयोग्य झालो॥ ६२॥ कुवलयाश्वा तूं विनीत। अससी औरस सुत। आतां राज्य करी निश्चित। मी वनांत

जाईन ॥ ६३ ॥ क्षत्रियांचा हा धर्म। येणे सफल होय कर्म। मिळवावें मोक्ष शर्म। आतां नर्म कासया ॥ ६४ ॥ असें पुत्रा सांगोन। सामग्री मिळवून। राज्यीं पुत्रा अभिषेकून। नृप समाधान पावला ॥ ६५ ॥ राजा वर्नीं जाऊन। संपादूनी साधन। मिळवूनीया ज्ञान। घे निर्वाण शाश्वत ॥ ६६ ॥ कुवलयाश्व राज्य करी। अधर्माते न करी। प्रजा पाळी पुत्रापरी। राजी सर्व प्रजा ज्याला ॥ ६७ ॥ शिववरें करूनी। मदालसा ब्रह्मवादिनी। आत्मनिष्ठ होऊनी। राहे सदनीं अनासक्त ॥ ६८ ॥ जीचें न लोपलें पूर्व स्मरण। शिवप्रसादें झालें ज्ञान। तथापि पतीच्या चित्ता धरून। करी आचरण लोकसंग्रहर्थ ॥ ६९ ॥ (अंजनीगीत) ऋतुध्वज राज्य करी। तया मदालसा नारी। संभोग दे स्वयें जरी। ब्रह्मनिष्ठा ॥ ७० ॥ दैवें तिला पुत्र झाला। उपजतां सांगे त्याला। कां रडसी तूं कोणाला। आतां व्यर्थ ॥ ७१ ॥ जातां मार्गे भूल घेसी। म्हणूनी या चौन्याएँशी। योनी कट्टे धुंडिल्यासी। निजकर्म ॥ ७२ ॥ करितासी देवध्यान। तप्तलोहस्त्र्यालिंगन। न येतें रे पोरा मन। सांवरीं हें ॥ ७३ ॥ वैराग्यानें खातां भीक। तोंडी येतां न नरक। रुपा न भुलतां आंख। न फुटते ॥ ७४ ॥ नानायोनी त्वां धुंडितां। तेथें मार्ग न ये हातां ॥ मार्गावरी तूं रे आतां। पातलासी ॥ ७५ ॥ नको रङ्गूं उगी राहे। बुडशील मिथ्या मोहें। तुझ्या मार्ग तूंच पाहे। विचाराने ॥ ७६ ॥ जन्ममरणा रडसी। तरी त्याच्या संबंधासी। कदापी तूं न शिवसी। निर्विकार ॥ ७७ ॥ जो मातेच्या विटाळांत। भेटतां रक्तरेत। विष्टामूर्ती झाला मूर्त। तो तूं कसा ॥ ७८ ॥ हाडामासाच्या देहासी। मूर्खपणे भूललासी। त्याच्या योगे संबंधासी। घेसी व्यर्थ ॥ ७९ ॥ कोण माता कोण पिता। कोण तुझी कांता सुता। अविचारे ही ममता। कां धरिसी ॥ ८० ॥ हाडामांसावरी कात। विष्टा मूत्र

त्याचे आंत। त्याला मी मी ऐसी भ्रांत। येऊ न दे॥ ८१॥ जड प्राण रजोगुणी। कर्मद्रिया  
कवळूनी। खातो पितो हे त्याहूनी। तूं वेगळा॥ ८२॥ ज्ञानेद्रियांची मेळणी। मन पळे  
क्षणोक्षणी। त्याचा साक्षी तूं त्याहूनी। निश्चल रे॥ ८३॥ ज्ञानेद्रिया आंत धरी। मी कर्ता हा  
गर्व करी। निज उठे ती रे दूरी। बुद्धी तुला॥ ८४॥ प्रियमोद प्रमोदानें। जो भासे त्या  
आनंदानें। न घे भोक्तृत्वाला। ध्यानें पाहे स्वात्मा॥ ८५॥ असे जरी हें करसी। तरी बारे न  
फससी। नाहीं तरी फेरी घेसी। ऐसी पुनः॥ ८६॥ तीनी देहांचा मी साक्षी। तीनी अवस्था  
निरीक्षी। निरंतर असें लक्षी। व्यापकत्वे॥ ८७॥ ओवी॥ असा रोज वारंवार। माय करी  
बोध फार। द्वैतवार्ता करी दूर। कळवळे कळकळीनें॥ ८८॥ पुत्रा देई दुष्पान। प्राण  
वांचवा म्हणून। गाण्याचें मिष करून। वेदांतनिरूपण करीतसे॥ ८९॥ माता म्हणे सुतासी।  
प्रमाद<sup>१</sup> मृत्यु सहवासी। असें म्हणूनी कीं जरी रडसी। तरी तुजशी न शिवेल तो॥ ९०॥ तूं  
उताणा राहूनी। कां रडसी आक्रोशोनी। काय उपयोग रडूनी। आतां हें मनीं विचारी  
तूं॥ ९१॥ तूं शुद्ध अससी। तुला दुःखवार्ता कसी। जरी रडसी देहासी। कासया अशुद्धासी  
रडावें॥ ९२॥ देह असे जायाचा। तो खचीत जायाचा। स्नेह सोडून जायाचा। इजा याच्या  
अभिमानें ये॥ ९३॥ तूं असोनी असंग। तुला ये कीं देहाचा संग। देहनाशें तुझा न भंग।  
रडावें का मग देहासी॥ ९४॥ तूं विश्वाचा जनक। तुझें पोटीं सर्व लोक। तूं कोणाचा कसा  
लेंक। मानिसी दुःख अविचारें हें॥ ९५॥ पंचभूतांचा समूह। अन्नमय हा देह। हा  
दुःखशोकवह। महामोहगेह हें की॥ ९६॥ हा प्रत्यक्ष दिसतसे। हा तों अत्यंत जड असे।

१. अवधान नसरें, नजरचूक.

त्याला चैतन्य म्हणावें कर्सें। नश्वर असे हा खास ॥ १७ ॥ तूं म्हणसी हा वाढतो। सुखदुःखा जाणतो। शीतोष्णादि ओळखतो। मग तो कसा जड ॥ १८ ॥ तरी ऐक विशद। जें ब्रह्म सच्चिदानन्द। तें न घटे न वाढे निर्विवाद। तें आनन्दकंद सदा असे ॥ १९ ॥ इटा डाळता<sup>१</sup> भिंत। असे जशी वाढत। तसा अन्नानें हा वाढत। असे सच्चिदनुग्रहे ॥ २० ॥ जो सुखदुःख साक्षात्कार। तो मनाचा व्यापार। मन व्यापी शरीर। सुखदुःखाचा विचार तयासी ॥ २१ ॥ तेंही जड असून। चैतन्याभासयुक्त होऊन। सुखी दुःखी भासे हेंही अज्ञान। ज्ञानशक्ती ब्रह्माची ॥ २२ ॥ मनोद्वारा त्वरिंगिंद्रिया। व्यापितां त्या आत्मया। शीतोष्णादि निश्चया। करवे अन्या नोहे हें ॥ २३ ॥ माझा देह म्हणसी। मग तूं देह कसा होसी। तूं असंग अससी। तुझी या देहासी व्याप्ती कशी बोल बरें ॥ २४ ॥ अध्यासानें हा भ्रम घेसी। अहंता ममता वागविशी। यामुळे व्यर्थ फससी। तरी भ्रमासी दूर करी ॥ २५ ॥ तूं अससी अत्यंत शुद्ध। चैतन्यरूपीं प्रबुद्ध। रक्तमांसात्मक देह अशुद्ध। जाण तूं ॥ २६ ॥ असा बोध वारंवार। माता करी निरंतर। द्वैतवार्ता कानावर। येवूं नेदी सर्वथा ॥ २७ ॥

इति श्रीमत्परमहंसपरिव्राकाचार्यवासुदेवानन्दसरस्वतीविरचिते श्रीदत्तमाहात्म्ये  
अष्टविंशोऽध्यायः ॥ २८ ॥

॥ श्रीगुरुदत्तात्रेयार्पणमस्तु ॥

१ रघितां.

## अध्याय २९ वा

श्रीगुरुदत्तात्रेयाय नमः ॥ गुरु म्हणे शिष्यासी । असी माता सुतासी । बोध करी तों पितयासी । दासी सांगती पुत्र झाला ॥ १ ॥ तें ऐकोन राव । करी पुत्रजन्मोत्सव । मिळवोनी द्विजपुंगव । ते म्हणती भाव बरे असती ॥ २ ॥ राजा करी जातकर्म । बरवा करी दानधर्म । तया विक्रांत वर्म । असें नाम ठेंवी राव ॥ ३ ॥ नाम ठेवीतां असें । सर्वा आनंद होतसे । मदालसा हांसतसे । तसें नाम परिसूनी ॥ ४ ॥ राजा झाला खिन्न मनी । म्हणे पूर्वी इजला न पुसोनी । नाम ठेविलें म्हणूनी । हास्य करी वाटतें ॥ ५ ॥ जरी विचारावें कारण । तरी हसतील हे जन । असें मनीं आणून । राजा मौन धरीतसे ॥ ६ ॥ पुत्र जसजसा वाढतसे । त्याला बोध तसतसा ठसे । पुत्र जरी झानी असे । तरी दिसे मूढसा ॥ ७ ॥ अंतरीं बोध असे । परि जडमूढसा भासे । पिता चिंता करीतसे । म्हणे असें कर्से झालें ॥ ८ ॥ माझी प्रिया पतिव्रता । सुशीला धर्मरता । मीही धार्मिक असतां । सुता मूढता केवीं ये ॥ ९ ॥ असा पिता करी शोक । परी हा झानी लेक । असा नोहे विवेक । म्हणूनी दुःख करीतसे ॥ १० ॥ पुत्र झाला आत्मनिष्ठ । साक्षात् ब्रह्मविद्वरिष्ठ । त्याला प्रवृत्तिनिष्ठ । कोण कसा करील ॥ ११ ॥ आजन्म बोध करूनी । मातेनें पुत्र केला झानी । दे प्रवृत्ति सोडूनी । हें आश्चर्य मनीं न वाटे ॥ १२ ॥ कृपावलोकनेंकरून । साधु वारिती अज्ञान । मग सहवास करून । देतां ज्ञान काय चित्र ॥ १३ ॥ पुनः दैवेंकरून । मदालसा गर्भिणी होऊन । प्रसवली पुत्ररत्न । राजाचें मन हृष्ट झालें ॥ १४ ॥ तया नाम सुबाहु असे । पिता प्रेमें ठेवितसें । नाम ऐकतां तें तसें ।

हंसतसे मदालसा ॥ १५ ॥ मनीं खिन्न होऊनी। राजा गेला उठोनी। तया पुत्रा उचलुनी। माता कानीं सांगतसे ॥ १६ ॥ जें हाडांनी उभारिले। ठाई ठाई नाड्यांनी बांधिले। मांसानें जें लेपिले। जें माखिले रक्तानें ॥ १७ ॥ कावळे कुत्रे येऊनी। मांस नेतील पळवोनी। म्हणूनी त्वचा वरी घालूनी। ईश्वरे झांकून ठेविले जें ॥ १८ ॥ ज्याचें आंत मलमूत्र। तें कर्से होई पवित्र। तरी सर्वथा अपवित्र। न धरी मीपणा तयाचा ॥ १९ ॥ व्यर्थ घेऊ नको मोह। तूं न होसी देह। तुझा नोहे हा देह। फसूं नको सहवासें तूं ॥ २० ॥ देहेंद्रिय मनःप्राण। बुद्धी अहंकार हे जाण। ह्यांला आत्मा म्हणेल कोण। हें विचारून पाहे तूं ॥ २१ ॥ जो ज्याला पाहतो। तो त्याहूनी वेगळा असतो। तेव्हां ह्यांचा द्रष्टा जो तूं तो। अससी आत्मा परंज्योती ॥ २२ ॥ तूं जन्मा न आलासी। मग तूं कसा मरसी। तूं विकारा न घेसी। मग कसी ये वर्णाश्रमता ॥ २३ ॥ तुला नसती माता पितां। तूं आनंदरूप असतां। कासया पाहिजे कांता। हें आतां निर्धारी ॥ २४ ॥ तूं सर्वदेवपूज्य। तुला सुख असे प्राज्य। कासया पाहिजे राज्य। सर्वा ईज्य<sup>१</sup> अससी तूं ॥ २५ ॥ तूं अससी एक। आत्मा हा तुझा लोक। कासया पाहिजे लेंक। काय सुख देतील ते ॥ २६ ॥ तूं हा घेतां सुविचार। नको तुला आचार। तूं अससी परात्पर। हें वारंवार चिंती तूं ॥ २७ ॥ असा उल्लाप<sup>२</sup> करूनी। पुत्रा केलें ज्ञानी। तोही जडसा होऊनी। राहे पळून भूमीवरी ॥ २८ ॥ तया पुत्रा पाहूनी। जड झाला असे जाणुनी। राजा खिन्न होऊनी। झुरें मनीं अहोरात्र ॥ २९ ॥ मदालसा गर्भिणी झाली। पुनः पुत्रा प्रसवली। भूपा ती मात कळली। आला तेथें सत्वर ॥ ३० ॥ म्हणे

१.अर्चन करण्यास योग्य. २. बोलणे.

ज्योतिषियांसी। आतां तरी या समयासी। ग्रह असती कसे यासी। होईल राज्यासी योग्य की॥ ३१॥ ज्योतिषी म्हणती हा चतुर। होईल बुद्धिमत्तर। याच्या विद्येचा पार। न लावी नर सामान्य॥ ३२॥ याच्या आयुष्या नसे मिती। परी उच्चग्रह नसती। मग म्हणे भूपती। पुरे एवढा योग तरी॥ ३३॥ भूपकुळीं उपजतां। बुद्धिमत्ता आणि आयुष्यता। ही उत्तम असतां। साम्राज्यता सहज ये॥ ३४॥ भूप असें म्हणून। जातकर्म करून। तया शत्रुमर्दन। हें अभिधान योजिलें॥ ३५॥ प्रियेसी पुसोन। ठेवावें पुत्रा अभिधान। असा निश्चय करून। असतां भुलोन गेला नृप॥ ३६॥ तेहां मदालसा हंसे। राव मनीं लाजतसे। म्हणे दरखेपेस असें। करितसे हास्य ही॥ ३७॥ आतां पुढे पुत्र झालिया। मी नाम न ठेवीन तया। असा निश्चय करूनियां। नृप स्वकार्या चालिला॥ ३८॥ तया पुत्रा घेऊनी। माता सांगे क्षणोक्षणी। त्या बाळाचे कर्णी। म्हणे कोटूनी आलासी॥ ३९॥ तूं कोणाचा कोण। कां करिसी रोदन। कोणीं तुला घातलें मोहन। करी विवेचन वा आतां॥ ४०॥ जरी पूर्वी तूं नव्हतासी। आताचि नवीन झालासी। तरी उपजतांच थानासी। चोखूनि पीसी दूध कसें॥ ४१॥ हें शिक्षण कोणी। तुला दिलें दे सांगूनी। तूंचि पूर्वसंस्कारंकरूनी। चेष्टा करूनी राहसी॥ ४२॥ पूर्वार्जितकर्में हा। देह लाधला न हा। ऐहिक कर्म रचला पहा। तुझ्याहूनि हा वेगळा॥ ४३॥ जरी अहंता ममता धरिसी। त्रिविध कर्म करिसी। तरी पुनः फेरी घेसी। चौन्यायशी लक्षवार॥ ४४॥ जो साक्षी निर्विकार। तो मी आत्मा परात्पर। असे अज अविकार। असा निर्धार नित्य करी॥ ४५॥ सर्व भूतें माझें ठारीं। मी सर्व भूतांचे ठारीं। असें ध्यानीं नित्य घेई। द्वैता देई सोडूनी॥ ४६॥ स्वस्वरूपा भुलोन। कामक्रोध

लोभां आदरून । विषयासक्त होऊन । राहे तो जाण आत्महा<sup>9</sup> ॥ ४७ ॥ काम क्रोध लोभ हे चोर । हेचि नरकाचे द्वार । येथें पडतां घोर । पावसी दुर्धर यातना ॥ ४८ ॥ विषय मृगतृष्णोपरी । त्यांची वार्ता न करी । जे चिंतितां विषापरी । भेदूनी शरीरीं फैलतील ॥ ४९ ॥ तूं हेंचि व्रत करी । स्वरूपीं दृष्टी धरी । व्रतभंग करिसी तरी । यातना बरी भोगशील ॥ ५० ॥ पाहें या लोकीं एक । नारी नांवाचा नरक । त्याला पाहतां ये दुःख । तिकडे पराड्मुख होत जा ॥ ५१ ॥ काष्ठाची असे बाहुली । किंवा चित्रीं लिहिली । तिलाही पाहतां ये भुली । म्हणूनी न पाहिली पाहिजे ॥ ५२ ॥ काष्ठाची बाहुली पाहतां । गजालाही ये बद्धता । मग मांसमयी पाहतां । अधःपाता जाशील ॥ ५३ ॥ लाल शुभ्र पिवळी माती । तिला तांबे रूपे सोनें म्हणती । ती जरी धरिशी हातीं । तुला दुर्गती चिकटेल ॥ ५४ ॥ तेव्हां तूं धरी तुझें व्रत । मिळालिया खाई अयाचित । भूशय्येवरी पडे अनिद्रित । दिगंबरा पांघरून ॥ ५५ ॥ जी निशा सर्व भूतांची । तीचे ठायीं जागृती ठेवी साची । जेथें जागृती भूतांची । तेथें निद्रेची वेळ तुझी ॥ ५६ ॥ असा वागे निरंतर । ना तरी ये कष्ट घोर । अशी माता वारंवार । करी हुशार पोरास ॥ ५७ ॥ तोही ज्ञानी होऊनी । सर्व संग सोडूनी । जड मूढ होऊनी । राहे पडूनी भूमीवरी ॥ ५८ ॥ मृगतृष्णोपम जग । मानूनि ज्ञाला तो निःसंग । ज्याच्या ज्ञाना नये भंग । अंतरंग दृष्टी ज्याची ॥ ५९ ॥ राज्ञी पुनः गर्भिणी ज्ञाली । चवथ्या पुत्रा प्रसवली । पांच ग्रह त्या कालीं । उच्च स्थलीं राहिले ॥ ६० ॥ जोशी सांगती राजासी । आतां चिंता नको मानसीं । पांच ग्रह या समयासी । उच्च स्थानासी पातले ॥ ६१ ॥ जे आजपावत । तुला

१. आपल्या आत्म्यास मारणारा.

जाहले सुत । तयां असे उच्चस्थ । ग्रह नव्हते आलेले ॥ ६२ ॥ भाग्यशाली हा सुत । होईल राजा विख्यात । उद्धरील निश्चित । हें जाण तू ॥ ६३ ॥ जाहले शुभ शकून । राजा हृष पावून । जातकर्म करून । वांटी धन आनंदे ॥ ६४ ॥ राजा म्हणे प्रियेसी । नाम ठेविता पुत्रासी । बोल तू कां हंससी । पुत्रासी या नाम काय द्यावे ॥ ६५ ॥ मदालसा तें ऐकून । बोले मंद हंसून । म्हणे हेतू सांगेन । चित्त देऊन ऐकावे ॥ ६६ ॥ क्रान्ती म्हणजे गती । परिच्छिन्ना<sup>१</sup> घडे ती । आत्म्याची सर्वत्र व्याप्ती । कोरें गती करील तो ॥ ६७ ॥ तेव्हां ह्या आत्मयां । गती नाही म्हणूनियां । विक्रांत नाम वायां । म्हणूनियां हंसे मी ॥ ६८ ॥ आत्मा निरंश असे । त्याला आकार नसे । मग भुज असती कसे । सुबाहु असे नाम का मग ॥ ६९ ॥ मुळीं आत्मा एकला । स्वगतभेद नाहीं त्याला । अतएव सुबाहु नामाला । निरर्थता जाणावी ॥ ७० ॥ जरी आत्मा एक असे । तरी सजातीय विजातीय भेद नसे । मग शत्रु कोढूनी कसे । येती तया आत्मया ॥ ७१ ॥ तुम्ही म्हणाल जरी । कामादी आंतरवैरी<sup>२</sup> । असती आत्म्या निर्धारीं । तरी ऐका सांगेन ॥ ७२ ॥ कामादी बुद्धिविकार । आत्मा असे बुद्धिपर<sup>३</sup> । बुद्धीसाक्षी परात्पर । त्याला शत्रु तर नाहीत ॥ ७३ ॥ शत्रु नसतां शत्रुजित । म्हणता लज्जा वाटत । तेव्हां हे शत्रुजित । नाम असत<sup>४</sup> मला वाटे ॥ ७४ ॥ असें प्रियेचे वचन । तो राजा ऐकून । कुद्ध झाला तें पाहून । प्रिया वचन काय बोले ॥ ७५ ॥ जो आसनावरून । न जाई उठोन । तो दिगंतरीं जाऊन । विक्रांताभिधान मिरवील कीं ॥ ७६ ॥ बाहूबळे जिंकी जरी । सुबाहु नाम तरी । शोभतें याला निर्धारी । हा तरी तसा नसे ॥ ७७ ॥ माशा अंगावरी । बसतां जो न वारी ।

१. मर्यादित. २. अंतस्थ. ३.पलीकडे. ४. असत्य.

तया शत्रुजित नाम काय करी। हें अंतरी येतां हंसे॥ ७८॥ यांचें भविष्य जाणून। हंसों  
 आलें तत्क्षण। असें हें प्रियावचन। राजा ऐकून बोलतसे॥ ७९॥ तूं भविष्य जाणशी।  
 म्हणूनी जरी हंससी। तरी आतां या सुतासी। अन्वर्थक नाम ठेवी तूं॥ ८०। मदालसा म्हणे  
 भूपासी। व्यवहारार्थ देह्यासी। नासें देणे तरी ह्यासी। अलर्क नाम योजी तूं॥ ८१॥ दैवे  
 पिसळे जो श्वान। अलर्क हें त्यांचे अभिधान। तत्तुल्य हा विषयीं पिसळेल म्हणून।  
 अलर्काभिधान ह्या द्यावें॥ ८२॥ अल् भूषणीं आहे हें जाणून। पुढे वैराग्य होऊन। हा  
 ज्ञानभूषित होईल म्हणोन। अलर्काभिधान ह्या द्यावें॥ ८३॥ असे राजा ऐकून। अलर्क नाम  
 ठेवून। नामकरण करून। विप्रां धन वांटितसे॥ ८४॥ पाहूनी तीनी लेंक। राजा करी बहु  
 दुःख। उपाय केले अनेक। परी लेंक न सुधारले॥ ८५॥ म्हणे तो पुत्र होती वेडे। कसें  
 कर्म हें कुडे। आतां पुढे वंश खंडे। असा रडे अज्ञानें॥ ८६॥ कुळीं ब्रह्मनिष्ठ लेंक।  
 दैवयोगे होतां एक। सर्वा देतो ब्रह्मलोक। हें व्यावहारिक लोक नेणती॥ ८७॥ ओळखावया  
 साधुपणा। स्वयें घ्यावा साधुबाणा। साधूंच्या ज्या गुह्य खुणा। त्या भोंदू जाणती की॥ ८८॥  
 नेणोनी राजा दुःखी होतसे। एकदां पाहातसे। विक्रांत विष्णेत लोळतसे। म्हणे कसें दैव  
 याचें॥ ८९॥ राजकुळी उपजून। राहावें भोग भोगून। तरी सफळ जीवन। नातरी जनन  
 व्यर्थ तें॥ ९०॥ असें पित्याचें वचन। ऐकतां हंसे नंदन। राजा तें पाहून। म्हणे जाणून  
 हंसतो हा॥ ९१॥ मग तया उचलून। म्हणे वेडा होऊन। कां राहसी लोळून। जाणून हें कां  
 वेड घ्यावें॥ ९२॥ विद्या पढूनी राज्य करी। नारी वरी स्वयंवरी। भोग भोगी नानापरी।  
 यज्ञ करी मोक्षार्थ॥ ९३॥ तरी होसी लोकमान्य। तुला म्हणतील धन्य। होवोनियां वदान्य।

रक्षावे अन्यलोक तुवां ॥ १४ ॥ ऐकून पित्याचें वचन। विक्रांत बोले हंसून। म्हणे म्यां केले  
अध्ययन। मातेपासूनी सर्वही ॥ १५ ॥ निवृत्तिस्त्रियेसी विवाह केला। स्वात्मराजीं अभिषेक  
झाला। आतां कांही मला। नावडे हें निश्चित ॥ १६ ॥ करावयाचें तें केलें। मिळायाचें  
मिळालें। तिघे बंधू भले झाले। चौथा चाले याच पंथें ॥ १७ ॥ असें वाक्य तयाचें। भूपाळाला  
तें न रुचें। जेवी आचार साधीचे। नावडती कुलटेला ॥ १८ ॥ मग कोपून बोले राझीला।  
त्वां हा वंशनाश आरंभिला। खोटा उपदेश हा मुलांला। कां केला मूढपणे ॥ १९ ॥ खरा  
प्रवृत्तिमार्ग हा। देवपितृ नरा हा। दे उपभोग तसा पहा। दुजा न हा जो क्लेशकर ॥ १०० ॥  
राज्य गजाश्व स्त्री धन। भोगशक्ती हे देव दे दान। ज्या भाग्यवंता जाण। त्याणे सर्व तें  
भोगावें ॥ १०१ ॥ अन्यथा तो होई देवद्रोही। ही सामग्री ज्यापासी नाहीं। त्या दुर्भाग्याकरितां  
पाही। निवृत्ती ही निर्मिली ॥ १०२ ॥ जरी निवृत्ती घे नर। त्यास आमुचेंच द्वार। मग कां हें  
घरदार। सोडून दूर जावें गे ॥ १०३ ॥ ह्या उपदेशेंकरून। कसें होईल कल्याण। धर्म जातां  
लोपून। अधःपतन होईल ॥ १०४ ॥ जे पितर पितूलोकांत। किंवा तिर्यक्योनीत। किंवा झालें  
भूत प्रेत। क्षुधाभिभूत होतील ॥ १०५ ॥ पापी किंवा पुण्यवंत। ते श्राधान्नानें होती तृप्त। ही  
वृत्ती ब्रह्मा देत। ती तुला ज्ञात नसे कीं ॥ १०६ ॥ नर पितर देव। भूतप्रेत कीटादि जीव।  
गृहस्थाच्या योगें जीव। वांचवीती हें निश्चित ॥ १०७ ॥ हा धर्म सनातन। याला स्वयं  
नारायण। सत्य असे प्रमाण। मग कोण दोष दर्ईल ॥ १०८ ॥ पुत्राविणे परलोक। न साधे हा  
श्रुतिलेख। मूढे न ऐकिलासी तरी ऐक। हा एक लेंक तरी तरो ॥ १०९ ॥ भ्रष्ट केलेस तीन  
लेंक। ते हे पावती दुःख। अजुनी तरी ऐक। हा अलर्क भ्रष्ट न होवो ॥ ११० ॥

॥श्रीदत्तमाहात्म्य ॥

इति श्रीमत्परमहंसपरिव्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
एकोनत्रिशोऽध्यायः ॥ २९ ॥

॥ श्रीगुरुदत्तात्रेयार्पणमस्तु ॥



## अध्याय ३० वा

श्रीगुरुदत्तात्रेयाय नमः ॥ गुरु म्हणे शिष्यासी । असा कोपोनी पत्नीसी । राजा बोले अविचारेंसी । प्रवृत्तिमार्गनिरत जो ॥ १ ॥ तें तसें त्याचें वचन । मदालसा परिसून । म्हणे कान देऊन । ऐकावें भाषण माझें हें ॥ २ ॥ हा उपदेश केला उचित । यानें पितर समस्त । निश्चयें होतील मुक्त । हें वेदमत खास असे ॥ ३ ॥ पंथा नाहीं याहून । मोक्षा जावया दुजा जाण । अतएव हाच श्रेष्ठ म्हणून । वेदवचन ऐकिलें ॥ ४ ॥ पितृभूतादि जे असती । ते स्वकर्म वांचती । काय जीवित मनुष्याचे हातीं । केवळ भान्ति घेती नर ॥ ५ ॥ जरी स्त्रीधनादि भोगावें । तरी वैराग्यानें वागावें । या वेदवचना दोष द्यावें । मग पाखंड<sup>१</sup> व्हावें वेदबाह्य ॥ ६ ॥ जो वेदमार्गे जाई । तो कसा देवद्रोही होई । तोचि तरोनि जाई । तोचि घेई कैवल्य ॥ ७ ॥ वैराग्यें संन्यास घेतां । भिक्षार्थ परद्वारीं जाता । केंवी येईल हीनता । संतोष धरिता काय शीण ॥ ८ ॥ जरी पूर्वी येथें क्लेश वाटे । तरी पुढे सुख होईल मोठें । प्रवृत्तिमार्गीं जरी सुख वाटे । तरी मोठें दुःख पुढें ॥ ९ ॥ आत्मा हाची मुख्य लोक । हा मिळावया नको लेंक । प्रबोधपुत्र होतां एक । मिळे आत्मलोक<sup>२</sup> निश्चियें ॥ १० ॥ तेहा मीं केले उचित । हें जरी तुम्हां वाटे विपरीत । तरी आतां प्रवृत्तिनिरत । चौथा सुत होईल हा ॥ ११ ॥ मी सर्व विद्या सांगतसे ह्यासी । जरी विश्वास वाटे तुम्हांसी । तरी हा असो मजपासीं । नातरी ह्यासी तुम्हीं न्यावा ॥ १२ ॥ असें वचन ऐकून । म्हणे तूं करवी अध्ययन । पुनः येऊन पाहीन । ठेवीन खात्री झालिया ॥ १३ ॥ असें सांगूनी जाई राजा । माता म्हणे ह्या आत्मजा । पुढे उद्धरी

१. मग पाखंड पत्करावें. २. ब्रह्म.

अधोक्षजा । अत्रिजा हा तुझ्या वाटचाचा ॥ १४ ॥ याला पांच उच्चग्रह आले । म्हणोनी हें विघ्न आले । आतां माझा उपाय न चाले । कर्म आले आड याचें ॥ १५ ॥ कोण अनादरील ग्रहां । सहासष्ट हजार वर्षे हा । राज्य भोगितां सोडिल मोहा । तंव न हा विरक्त होय ॥ १६ ॥ याचें दैव असें म्हणुनियां । हा म्यां अर्पिला तुमच्या पायां । ह्यावरी मग दत्तात्रेया । करावी दया निश्चयें ॥ १७ ॥ असी दत्ता प्रार्थूनी । मग अलर्का बोलावूनी । वेदशास्त्र पढवूनी । करी ज्ञानी व्यवहारीं ॥ १८ ॥ धर्मार्थकामसाधन । वर्णाश्रमाचरण । षड्विध राजनीतिलक्षण । प्रजारंजन कर्म सांगे ॥ १९ ॥ धनुर्विद्या सांगून । केला व्यवहारनिपुण । तया चतुरा पाहून । भूपाचें मन हृष्ट झालें ॥ २० ॥ मग अलर्क स्वयंवरी । अनेक कन्या वरी । प्रख्यात झाला भूमीवरी । धनुर्धारी धुरंधर ॥ २१ ॥ राजा पाहूनी पुत्रासी । हृष्ट झाला मानसी । यौवराज्य देई त्यासी । स्वयें वनासी चाले तो ॥ २२ ॥ मदालसा म्हणे रायासी । मी येतें वनासी । असतां समागमासी । होईल मनासीं आनंद ॥ २३ ॥ राजा तथास्तु म्हणे मग निघतां ती म्हणे । अलर्का राज्य करी धर्मानें । पुत्राप्रमाणे प्रजा पाळी ॥ २४ ॥ सहासष्ट हजार । वर्ष घेसी भूभार । अलर्का मग या उपर । शत्रु उठेल दुर्धर ॥ २५ ॥ तेव्हां तुझे व्हावया हित । मी ठेवितें हें लिखित । तंववर पेटींत ठेवी गुप्त । जंववरी शत्रु न उठतील ॥ २६ ॥ तंववरी करी जतन । नित्य ठेवी पूजून । शत्रु उठतांची स्मरून । हें वाचून पाहे तुं ॥ २७ ॥ तेव्हां हें वाचून । तसें करितां आचरण । शत्रु जातील मित्र होऊन । साम्राज्य पावून सुखी होसी ॥ २८ ॥ असें अलर्का सांगून । आशीर्वचन देऊन । माता करी प्रयाण । चरण धरून पुत्र रडे ॥ २९ ॥ माता म्हणे सुता । तूं मागे उलट आतां । मी धरूनी पतीच्या व्रता । सार्थकता

करीन ॥ ३० ॥ सदा एकत्र सहवास । न घडे नित्य जीवांस । कर्माधीन खास । असे निवास जाण बा ॥ ३१ ॥ आता तुमचा योग सरला । म्हणोनी हा वियोग झाला । काय उपाय याला । आपुल्या मनाला सावरावें ॥ ३२ ॥ असें तयासी सांगून । माता जाई निघोन । पतीसह वनीं येऊन । राहिली समाधान पावुनी ॥ ३३ ॥ मग अवसर पाहुनी । पतीस बोध करूनी । पूर्ण विज्ञान ठसवूनी । धन्य मानी आपणासी ॥ ३४ ॥ असी धन्य ती सती । पतीला देई सद्गती । आपण घेई विदेहमुक्ती । देव मानिती आश्चर्य ॥ ३५ ॥ मदालसा धन्य सती । स्वयें सेवुनी जीवन्मुक्ती । पुत्रा देई सद्गती । दे सद्गती पतीला जी ॥ ३६ ॥ सती चूडाला जसी । तारी निजपतीसी । मदालसाही तसी । नारी असी विरलची ॥ ३७ ॥ प्रातःकाळी उठोन । जिचें करितां कीर्तन । सर्व पाप जाऊन । अंतःकरण शुद्ध होईल ॥ ३८ ॥ असो इकडे अलर्क । प्रतापाचा जो अर्क । न वर्णवे ज्याचा तर्क । अर्धर्मसंपर्क न करी जो ॥ ३९ ॥ करी प्रजारंजन । न दुखवी लोकांचें मन । ज्याला खुषी प्रजाजन । नित्य दान दे विप्रां ॥ ४० ॥ नाम घेतां ज्याचें । चित्त कांपे शत्रूचें । अलंघ्य शासन ज्याचें । करी दुष्टाचें खंडन ॥ ४१ ॥ जो धर्मे दंड्यां दंडी । अदंड्यांते न दंडी । लोभे क्रोधे द्रव्य न जोडी । धर्म जोडी सदैव ॥ ४२ ॥ करी शिष्टांचें पालन । दीनां देई धन । पंगवंधांचें रक्षण । करी सदय मन ज्याचें ॥ ४३ ॥ अर्थे धर्म संपादी । धर्मे अर्थ संपादी । कोणा न करी भेदी । राहे आनंदी सदैव ॥ ४४ ॥ धर्मार्थाविरोधेंकरून । करी काम पूर्ण । सदा राहे प्रसन्न । ज्याचें मन खिन्न नसे ॥ ४५ ॥ तो करी सांग याग । कधीं न होती व्यंग । परी वाढे ज्याचा राग । तया विराग न होईल ॥ ४६ ॥ ऋतुकाली भार्यागमन । यज्ञशेष मद्यमांससेवन । हें अपूर्व वेदवचन । असें

मानून वागे तो ॥ ४७ ॥ असा तो राजवर्य । नेणे विधिचं<sup>१</sup> तात्पर्य । मानी स्वर्ग ऐश्वर्य । कार्याकार्य न विचारी ॥ ४८ ॥ मद्यमांसभक्षण । आणि स्वभार्यागमन । हें सर्वा मनापासून । आवडे पूर्वसंस्कारें ॥ ४९ ॥ फिरावें यापासून । निवृत्ति व्हावी म्हणून । वेदें संकोच<sup>२</sup> करून । हें विधान सांगितलें ॥ ५० ॥ सर्वकाल सर्व स्त्रियांतें । भोगितील म्हणूनी नरातें । ऋतुकालीं स्वस्त्रीतें । सेवावें असें वेद वदे ॥ ५१ ॥ वर्जितां इतर स्त्रियांसी । भोगितां स्वस्त्रियेसी । हा एक संकोच नरासी । वेद दावी निशचयें ॥ ५२ ॥ माझी स्त्री म्हणोन । अहोरात्र करितील गमन । ऋतौ भार्यामुपेयात् म्हणोन । दुसरा संकोच केला हा ॥ ५३ ॥ भय वाटावें म्हणून । शास्त्रें केलें शासन । ते उल्लंघितां दारुण । नरकभय येतसें ॥ ५४ ॥ श्लोक ॥ येऽपि गच्छंति रागांधा नरा नारीं रजस्वलां । पर्वण्यप्सु दिवा शाद्वे ते वै नरकगामिनः ॥ ५५ ॥ जरी द्वेषादिकेंकरून । किंवा अप्रीती मानून । न करी भार्यागमन । तया दोष वदे शास्त्र ॥ ५६ ॥ श्लोक ॥ ऋतुस्नातां तु यो भार्या संनिधौ नाधिगच्छिति । घोरायां भ्रूणहत्यायां पच्यते स न संशयः ॥ ५७ ॥ ही केली व्यवस्था । हा अपूर्व विधी नसतां । मूढ हें तत्त्व नेणता । आसक्तता ठेविती ॥ ५८ ॥ मद्य मांस मैथुनापासून । निवृत्ति व्हावा जन । असें शास्त्राचें प्रतिपादन । भूपनंदन नेणे तो ॥ ५९ ॥ अनेक स्त्रिया वरून । ऋतुकालीं करी गमन । पशुसंस्था करून । मांस भक्षण करी तो ॥ ६० ॥ अग्निष्टोमादि करून । नित्य करा सोमपान । म्हणे मी अमर होऊन । स्वर्ग भोगीन निरंतर ॥ ६१ ॥ असी ज्यची कुबुद्धी । नोहे

१. विधि - अपूर्व, नियम, परिसंख्या पहा - भागवत ११ स्कंद अ.५. २. नियमानें संकुचित करणे, उ. स्त्री भोगावी परंतु विवाहित असावी, ऋतुकाळीं मात्र, वगैरे.

तयाची शुद्धी। वांया जोडी उपाधी। जाणे सुधी सुबाहु<sup>१</sup> हें॥ ६२॥ सुबाहु म्हणे भ्राता। संसारीं बुडाला आतां। याला काढावा वरता। तरीच बंधुता साजेल॥ ६३॥ हा न्याये राज्य करी। यज्ञयाग दान करी। धर्मे वागे जरी। तरी बहिर्निष्ठ सर्वथा॥ ६४॥ पशुभोग्य जे विषय। ते सुख देतील काय। तरी ही भ्रांती होय। याला उपाय करावा॥ ६५॥ अनर्थ करवी धन। विषय भोगवी धन। गर्व ताटा करवी धन। एक धन घात करी॥ ६६॥ तरी आतां ध्यान सोडावे। त्याच्या समीप जावे। त्याचे धन लुटावे। मग विरागी होईल हा॥ ६७॥ असा निश्चय करून। जडमूढता सोडून। सुबाहु नगरी येऊन। बोले वचन राजाप्रति॥ ६८॥ म्हणे मी ज्येष्ठ भ्राता। मी राज्य करीन आतां। हें नये तुझ्या चित्ता। तरी वांटा दे मला॥ ६९॥ अलर्क म्हणे तयाला। पितयाने राज्य दिले मला। ते मी न देर्झन तुला। तूं जा तपाला वनातरी॥ ७०॥ भूतळीं राजा मी एक। तुला देऊ काय भीक। तुला जड म्हणती लोक। राज्यालायक तूं न होसी॥ ७१॥ जरी तूं क्षत्रिय अससी। तरी युद्ध करी मजसी। घेई आपुल्या भागासी। नातरी तपासी चाल वनी॥ ७२॥ तुम्ही कपटीं कळले आतां। हेंचि पूर्वी कळतां। तुमची बरीच व्यवस्था। करितां येती यथार्थ॥ ७३॥ तुम्ही दीन म्हणून। करीत होतों पाळण। हें तुमचे कपटी मन। आतां कळोन आले मज॥ ७४॥ तूं आतां येथून। शीघ्र जा निघोन। असे निर्भर्त्सवचन। सुबाहु ऐकून फिरला॥ ७५॥ काशिराजापाशीं जाऊन। तया सर्व सांगून। सुबाहु म्हणे साह्य करून। द्या मिळवून माझा भाग॥ ७६॥ आम्ही एकापासून। चार झालों उत्पन्न। आम्हां तिघां अव्हेरून। राहे राज्य

१. अलर्काचा वडील बंधु.

करुन एकला ॥ ७७ ॥ मागतां माझाही । मला भाग देत नाही । याला शिक्षाही । द्यावी मही हिसकूनी ॥ ७८ ॥ तरी तूं सहाय करी । मी होतो पुढरी । तूं किमपि अंतरी । भय न धरी सर्वथा ॥ ७९ ॥ मी योगी असें । मनीं आणीन जसें । सिद्धीस नेर्इन तसे । जय वसे बरोबर ॥ ८० ॥ तया म्हणे काशीराजा । मी मांडलीक राजा । सार्वभौम बंधू तुझा । तेथें माझा काय पाड ॥ ८१ ॥ सुबाहु म्हणे तयासी । साह्य करावे दीनासी । हा धर्म तुम्हांसी । दिला असे ईश्वरे ॥ ८२ ॥ तो धर्म स्वीकारितां ॥ जरी धर्मयुद्ध करितां । रणीं ये पंचता । तरी मुक्तता मिळेल ॥ ८३ ॥ युद्धीं शत्रु जिंकितां । सर्व राज्य ये हातां । स्वर्ग मिळे रणीं मरतां । उभयतां तोटा नाही ॥ ८४ ॥ मला राज्य मिळतां । तुला न विसरेन सर्वथा । असें तया सांगतां । म्हणे आतां ऐक सुबाहो ॥ ८५ ॥ पूर्वी मी जाऊन । अलर्कासी भेटेन । बुद्ध्या शिष्टाई करीन । भाग घेर्इन मागून ॥ ८६ ॥ जरी तो न ऐकेल । भाग तुझा न देर्इल । तरी युद्ध होईल । हा बोल आवडे कीं ॥ ८७ ॥ मग सुबाहू बोले । हें मज आवडले । मग दोघे चालिले । चतुरंग सेना घेऊनी ॥ ८८ ॥ पूर्वी काशीराजा जाऊन । त्या अलर्क भेटून । शिष्टाई करून । म्हणे भागून दे राज्य ॥ ८९ ॥ अलर्क म्हणे युद्धावांचून । न दे राज्य भागून । असें वचन ऐकून । ये परतून काशीराजा ॥ ९० ॥ सुबाहूसी कळवून । युद्धाचा निश्चय करून । चतुरंग सेना घेऊन । नगरा वेढून राहिला ॥ ९१ ॥ अलर्क तें पाहून । स्वयें ये सेना घेऊन । म्हणे करीन कंदन । मी बांधीन दोघांस ॥ ९२ ॥ अचाट सामर्थ्य योग्याचें । स्वल्प सैन्य काशीराजाचें । परी पाहतां अलर्काचें । मन खचें सर्वथा ॥ ९३ ॥ वाटे समुद्र लोटला । अलर्क मनीं खचला । म्हणे हा नावरेल मला । पूर्वीच झाला अविचार ॥ ९४ ॥ या वेळीं आतां । याला शरण

रिघतां । तरी जाईल श्लाघ्यता । उपहास्यता होईल ॥ १५ ॥ आतां मागे न हटावें । यावरी सैन्य लोटावें । यत्ने सैन्य मारावें । मग धरावे हे शत्रू ॥ १६ ॥ असा निश्चय करून । पुढे सैन्य लोटून । अलर्क करी दारूण । त्याशी रण जोरानें ॥ १७ ॥ दृष्टी पडतां सुबाहुची । सेना काशीराजाची । परवा न धरी शत्रूंची । गणना बाणांची न करी ॥ १८ ॥ अलर्काची सेना । धाडिली यमसदना । सर्व मुकती प्राणा । नसे कोणा सामर्थ्य ॥ १९ ॥ सर्व किल्ले फोडून । खंदक भरून । तटबंदी तोडून । दरवाजे मोडून टाकिले ॥ १०० ॥ राजवाडे पाडून । रक्षकां झोडून । सैन्यांते दवडून । धज तोडून टाकिती ॥ १०१ ॥ कित्येक भेदानें फोडिले । कित्येक दानें वळविले । कित्येक सामें मेळविले ॥ धाके पळविले कित्येकां ॥ १०२ ॥ योगाचें सामर्थ्य अचाट । फोडविले किल्लेकोट । घाली कोशांची लूट । पाडूनी फूट सुबाहू ॥ १०३ ॥ जे जे आपुले मानिले । ते ते सर्व उलटले । अलर्काचें मन भ्यालें । म्हणें हें झालें विपरीत ॥ १०४ ॥ श्लोक ॥ विपाको दारूणो राजां शत्रुरल्पोप्यरुदुदः<sup>१</sup> ॥ उद्वेजयति<sup>२</sup> सूक्ष्मोऽपि चरणं कंटकांकुरः ॥ १०५ ॥ जो आपुल्या पदरचा । काशीराजा मानिला साचा । तो मित्र हा शत्रूचा । केला आमुचा विश्वासघात ॥ १०६ ॥ सेनाही तिकडे वळली । ही वार्ता मला कळली । माझी शक्ती गळली । मर्यादा टळली सत्याची ॥ १०७ ॥ प्रधानादिक फुटले । सर्व कोश लुटले । आतां बळ खुंटलें । मन विटलें आतां माझें ॥ १०८ ॥ हा आला कर्माचा भोग । हा मोठाच हृद्रोग । रणीं होतां भंग । कासया मग रहावें ॥ १०९ ॥ संभावितांची अपकीर्ती ।

१. अरुंतुद, मर्मभेदी. २. दुःख देतो.

।।श्रीदत्तमाहात्म्य ॥

होतां जाणावी तीच मृती । अलर्क म्हणे आता स्थिती । होतां भीती वाटते ॥ ११० ॥

इति श्रीमत्परमहंसपरिव्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
त्रिशोऽध्यायः ॥ ३० ॥

॥ श्रीगुरुदत्तात्रेयार्पणमस्तु ॥



## अध्याय ३१ वा

श्रीगुरुदत्तात्रेयाय नमः ॥ गुरु म्हणे दीपकासी। पराजय होतां अलकासी। विषम लागलें मनासी। म्हणे वनासी आतां जावें ॥ १ ॥ असें त्याचें मन। सुवाहू ओळखून। म्हणे अलर्क जातां निघून। कोणी रोकून न ठेवावा ॥ २ ॥ असें सर्वा सांगून। मार्ग ठेवी खुलोन। रात्रौ अश्वावरी बसून। अलर्क निघून चालिला ॥ ३ ॥ चिंताग्रस्त होऊन। वनीं एकला जाऊन। एक आश्रम पाहून। तेथें जाऊन बैसला ॥ ४ ॥ सुख आठवून चित्तीं। नानापरी करी खंती। म्हणे प्रारब्धाची गती। येथें मती खुंटली ॥ ५ ॥ असें म्हणूनि भूप। करीतसे विलाप। म्हणे हें कैचें पाप। जें दे ताप अत्यंत ॥ ६ ॥ माझी माता असती। तरी ऐसी हे स्थिती। मला कदापि न येती। आतां गती काय पुढें ॥ ७ ॥ आठवितां मातेसी। स्मरण झालें त्यासी। म्हणे जातां वनासी। या भविष्यासी जाणे माता ॥ ८ ॥ तिणे दिली खूण। त्याची झाली आठवण। आतां प्रातःकाळीं न्हाऊन। तें पाहीन लिखित मी ॥ ९ ॥ असा विचार करून। म्हणे कां सूर्य अजून। मला नये दिसून। रात्रीमान किती हें ॥ १० ॥ अशी चिंता करितां। उदया आला सविता। राजा झाला आठविता। तेव्हां माताचरणातें ॥ ११ ॥ करूनी प्रातःस्नान। केले पेटीचें पूजन। पत्र बाहेर काढून। पाहे वाचून अलर्क ॥ १२ ॥ श्लोक ॥ त्याज्यः सर्वात्मना संगः स चेत्यक्तुं न शक्यते। सद्भिः सह स कर्तव्यः संतो दुःसंगभेषजम् ॥ १३ ॥ कामः सर्वात्मना हेयो हातुं<sup>१</sup> चेच्छक्यते न सः। मुमुक्षां प्रति कर्तव्यः

१. त्यक्तुं.

सैव कामार्तिभेषजम् ॥ १४ ॥ संग सोडावा सर्वथा । हें न घडे तत्त्वता । तरी साधूचा संग धरितां । भवव्यथा नासेल ॥ १५ ॥ टाकावा सर्वथा काम । हें न करवे जरी काम । मुमुक्षेचा करावा काम । मिळेल धाम अनायासें ॥ १६ ॥ असें मातेचें लिखित । वाचूनी जाणिलें हृदगत । म्हणे कोठें वसे संत । मला विदित नसेची ॥ १७ ॥ त्या आश्रमीं जाऊन । एका ऋषीला वंदून । म्हणे अलर्के कर जोडून । संत दाखवून घावा मला ॥ १८ ॥ मी त्याला सेवून । माझें दुःख घालवीन । असें त्याचें वचन । ऋषी ऐकून बोलतसे ॥ १९ ॥ म्हणे दक्षिणेसी सह्यागिरी । श्रीदत्त राहती त्यावरी । तूं त्यांचें दर्शन करी । कृपा तुजवरी करितील ॥ २० ॥ प्रसिद्ध जें मातापुर । तेथें रेणुकाश्रम सुंदर । असे त्याचे समोर । गिरिशिखर श्रीदत्ताचें ॥ २१ ॥ अनुसूयेचा सुत । नाम ज्याचें श्रीदत्त । योगियांचें दैवत । ज्याला संत वंदिती ॥ २२ ॥ घेता त्यांचें दर्शन । होईल भवभंजन । ऐकतां असें वचन । अलर्काचें मन द्रवलें ॥ २३ ॥ अलर्क त्वरित निघाला । सह्याचळीं पातला । श्रीदत्ताश्रम देखिला । तेथें चालिला एकला तो ॥ २४ ॥ आश्रमीं जाऊन । श्रीदत्ता पाहून । भावें नमन करून । करी प्रश्न भूपती ॥ २५ ॥ म्हणे जी भक्तवत्सला । अपार दुःख झालें मला । अनुग्रह होतां आपुला । मी कुशला पावेन ॥ २६ ॥ आपुली होतां कृपादृष्टी । दुःख राहील कीं पोटीं । म्हणून काढी हिंपुटी । म्हणे शेवटीं हेच पाय ॥ २७ ॥ त्याचें वचन ऐकून । मनीं म्हणे अत्रिनंदन । हें मदालसागर्भरत्न । येथें यत्न नलगेची ॥ २८ ॥ असें मनीं चिंतून । श्रीदत्त बोले हंसून । म्हणे दे दाखवून । दुःखस्थान मज आतां ॥ २९ ॥ दुःखाचें रथान सांग । तयावरी

१. इच्छार्ति.

देऊं डाग । आधीं तूं कोण सांग । वारूं मग दुःख तुझें ॥ ३० ॥ असें वचन ऐकूनी । झाला विवेक तत्क्षणीं । पाहे विचार करूनी । नृप मनीं मी कोण हें ॥ ३१ ॥ म्हणे हा स्थूल देह जड । यासीं भूतांची सांगड । नाना विकारांची धाड । पडे यावरी निर्धरें ॥ ३२ ॥ आत्मा सर्वगत पूर्ण । हा दिसे परिच्छिन्न । हा मी चिदात्मा त्याहून । असें भिन्न तद्रूपीं ॥ ३३ ॥ बळे इंद्रियां चाळवी । झोंपेमाजी जाड्या दावी । मी तो प्राण होईन केंवी । साक्षीभूत असून ॥ ३४ ॥ क्षणोक्षणीं मन जाई । हा मी विभु राहें ठायीं । त्याचा संशय न येई । माझ्या डोईवरी खास ॥ ३५ ॥ देहा व्यापी जागेपणीं । झोंपेमाजी जाई जी लपोनी । ती बुद्धि विज्ञान म्हणोनी । माझ्याहूनी भिन्न असे ॥ ३६ ॥ त्रिगुणी जड अहंकार । मी तयाहून पर । शुद्ध बुद्ध मी अमर । नर नोहे सर्वथा ॥ ३७ ॥ असा मी माझा केला निर्धार । आतां करूं दुःखाचा विचार । होऊनिया सादर । जेणे दर दुरावेल ॥ ३८ ॥ नखापासूनी केशांत । ह्या देहाच्या बाहेर आंत । शोधितां न दिसे दुःख येथ । त्याचें आंत पाहावें ॥ ३९ ॥ प्राण भुके तान्हेविणे । असें दुःख कधीं न नेणे । इंद्रियें भूत्यपणे । माझ्या सत्तेने वावरती ॥ ४० ॥ रागद्वेषाचें हें मूळ । मन स्वभावे चंचल । सुखदुःखाचा सांभाळ । सर्वकाळ करी हें ॥ ४१ ॥ हे मन अन्नमय असे । विकाराने भ्रमतसे । परकी तें त्याचें कैसे । दुःख डसेल मजला ॥ ४२ .। असा विचार करून । दुःखकारण जाणून । अलर्क बोले हंसून । म्हणे शोधन केले म्यां ॥ ४३ ॥ आकाश वायु तेज जळ । पृथ्वी हीं भूतें जड केवळ । यांहूनि मी विमळ । असें निश्चल सच्चिदात्मा ॥ ४४ ॥ ज्ञानकर्मद्विय प्राण । चतुर्विध अंतःकरण । हे भौतिक विकार जाण । यांहूनि भिन्न निर्गुण मी ॥ ४५ ॥ संघातही मी नोहें । असा निश्चियें पाहें । जो संघाभिमान घे मोहें । तो वाहे ह्या

दुःखा ॥ ४६ ॥ गुरुजी असें म्यां चाचपले ॥ माझें रूप ओळखिले । आतां हें दुःख मना झाले । हें मी बोलें अनुभवे ॥ ४७ ॥ दुर्बोध हा विचार । ज्याला धुंडिती मुनीश्वर । तुम्ही मला दिधला सत्वर । प्रश्नमात्र करूनी ॥ ४८ ॥ मी सदोदित असूनी । न पाहें माझी वृद्धि हानी । जें दुःख भासतसे मनी । त्याचा अभिमानी मी कसा ॥ ४९ ॥ जे असती भौतिक । ते देहेंद्रियादिक । तेथें जें भासे सुख । वृद्धि क्षयादिक मायिक तें ॥ ५० ॥ त्याचा संबंध नाहीं मज । मी नित्य एकरूप अज । मला नाहीं करणीचें काज । तेजःपुंज निर्धूम मी ॥ ५१ ॥ मी परिणामातीत । सर्वसंगविनिर्मुक्त । शुद्ध बुद्ध अनंत । सुखदुःखाची मात कोण जाणे ॥ ५२ ॥ पंचभूतांचा समूह । हा जड स्थूल देह । सूक्ष्म भूतसमूह । सूक्ष्मदेह भौतिक हें ॥ ५३ ॥ मृद्घट आपणा न जाणे । तो परा काय जाणे । तसें हें शरीरद्वय नेणे । आप-पर भेदातें ॥ ५४ ॥ कफ वात पित । ह्या धातू स्थूल देहात । ह्या होतां कुपित । हो ज्वरित स्थूल देह ॥ ५५ ॥ परी मी ज्वरित । तेही नेणे मात । ज्याला हें कळत । साक्षीभूत तो पर । कामादिक उठतां ॥ ५६ ॥ सूक्ष्मदेहा ज्वर येतां । त्याणें ज्वरित होय कीं ज्ञाता । हें आतां मी जाणे ॥ ५७ ॥ सर्व दुःखाचे कारण । म्हणोनी म्हणती कारण । तेथें वसे अज्ञान । तें सुज्ञा न शिवेची ॥ ५८ ॥ विचार करितां असा । दुःख दिसे मानसा । मी जशाचा तसा । मग कसा दुःखी होईन ॥ ५९ ॥ तादात्म्यानें दुःख भासले । म्हणोनी तुम्हां पुसले । आतां तें दुःख समजले । नाहीं झाले मला तें ॥ ६० ॥ परक्याच्या दुःखें करून । मी कसा दुःखी होईन । तेव्हां मीच केला प्रश्न । त्याचें प्रतिवचन मीच देतो ॥ ६१ ॥ सुखदुःख स्वप्नोपम । मन हें तयाचें धास । मी असे आत्माराम । पूर्णकाम भूमरूप ॥ ६२ ॥ असा रायाचा सिद्धांत । ऐकूनी पुसे दत्त । त्वां हें केले

निश्चित । तरी सांग यथार्थ ॥ ६३ ॥ आतां तुला पाहिजे विजय । किंवा पाहिजे राज्य । किंवा न व्हावा अपाय । हें अमाय<sup>१</sup> सांग तूं ॥ ६४ ॥ राजा म्हणे भगवंता । आतां कायसी चित्ता । आतां माझ्या चित्ता । नावडे सर्वथा राज्यादिक ॥ ६५ ॥ बंधूनें राज्य करितां । तें मीं केले तत्त्वता । त्याची इच्छा नाहीं आतां । गुरुदत्ता शपथ वाहें ॥ ६६ ॥ जरी देह असती भिन्न । अंतर्यामीं आत्मा अभिन्न । तेव्हां भ्रातृराज्ये करून । राज्यवान् मीं न होई कीं ॥ ६७ ॥ श्रीदत्त म्हणे राजासी । असें जरी मानसी । तरी लोकानुभवासी । तूं दिससी रंकापरी ॥ ६८ ॥ मग तुझ्या मागेंपुढे । चालतील कीं हत्ती घोडे । किंवा भालदार पुढे । राहूनी खडे पुकारतील कीं ॥ ६९ ॥ व्यर्थ जातील मनोरथ । बसाया न मिळे रथ । अलर्क म्हणे वाहतों शपथ । मनोरथ पूर्ण झालें ॥ ७० ॥ मला हात पायाचा जरी । संबंध नाही मग तरी । हें रथ अश्व करी । संबंध करी यांचा कोण ॥ ७१ ॥ मी असें असंग । देहादिकांचा संग । अश्वरथादिक मग । अंगोपांग कोणाचें ॥ ७२ ॥ स्वतःसिद्ध मी असे । आतां हत्ती घोडे कायसे । मला कांही इच्छा नसे । हें बोलतसें यथार्थ ॥ ७३ ॥ दातांनी जिझ्हा चावितां । कोण बळे पाडी दातां । हातानें हाता मारितां । कोण हातां तोडील ॥ ७४ ॥ माझे हात माझे दांत । हें जाणतां कोण घात । करील कीं तसें येथ । कळतां अद्वैत कोण रिपु ॥ ७५ ॥ आतां मला शत्रु नाहीं । आतां राज्याची इच्छा नाहीं । दुःखही मला नाहीं । न पडें मोहीं मी आतां ॥ ७६ ॥ चित्तीं असतीं भ्रम । अनिवार्य उठे काम । होतां आत्माराम । सुखधाम स्वयें असे ॥ ७७ ॥ माझा गेला भ्रम । आतां झालों निष्काम । मीच आतां आत्माराम । आप्तकाम सर्वथा ॥ ७८ ॥ एक आकाश

१. निष्कपट.

जसें। घट मठोपाधीनें नाना दिसे। देहोपाधीनें हे तसे। जीव अनेकसे भासती॥ ७९॥  
 आकाशाचा खरा भेद। जसा नसे निर्विवाद। तसा आत्मयाचा भेद। नाहीं, परिच्छेदरहित  
 तो॥ ८०॥ हें न कळे जंववरी। दुःख वाटे तंववरी। ज्ञान होतां तदुपरी। कोण करी मग  
 दुःख॥ ८१॥ जोंवरी असे अहंता। तोंवरी असे ममता। जोंवरी असे अज्ञता। राहती तोंवरी  
 कामलोभ॥ ८२॥ आतां हे मजवरी। आपण कृपा केली बरी। अहंता ममता गेली दुरी।  
 उजळतां अंतरीं ज्ञानदीप॥ ८३॥ कोणी छीः थूः करितां। किवा वाईट म्हणतां। झोंब  
 तत्काळ चित्ता। हे अहंता तरतरे॥ ८४॥ मांजरानें उंदीर खातां। दुःख न वाटे सर्वथा।  
 मांजरानें शुका धरितां। वाटे सर्वथा वाईट॥ ८५॥ आपुल्या पोरा ज्वर येतां। वाटे  
 आपुल्याला ती व्यथा। शत्रुची पोरें मरतां। ती व्यथा न वाटे॥ ८६॥ हा ममतेचा खेळ। एवं  
 ममताऽहंताची केवळ। सर्व अनर्थाचें मूळ। हें निर्मूळ केलें आजी॥ ८७॥ आतां ज्ञालों  
 विवेकी। मी न सुखी न दुःखी। कोणी कांहीं म्हणोत लोकीं। चित्तीं न लेखी मी तें हो॥  
 ८८॥ निर्मम निरहंकार। प्रकृतीहून पर। मी असें हा निर्धार। कळला साचार मजलागी॥  
 ८९॥ श्रीदत्त म्हणे भूपा। होतां माझी कृपा। त्वां ओळखिलें निजरूपा। पुण्यपापातीत  
 होऊनी॥ ९०॥ मी म्हणतां ये ये संबंध। संबंधे घडे बंध। शोक दे नित्य संबंध। हृदया वेध  
 करूनी॥ ९१॥।।। श्लोक॥ यावतः<sup>१</sup> कुरुते जंतुः संबंधान् मनसः प्रियान्। तावन्तोऽस्य  
 निखन्यंते<sup>२</sup> हृदये शोकशंकवाः॥ ९२॥।।। ममतेने ये बंध। मग कैचा संबंध। होई निर्बंध  
 विवेकी॥ ९३॥।।। श्लोक॥ द्वे पदे बंधमोक्षाय न ममेति, ममेति च। ममेति बध्यते

१. जितके. २. ठोकले जातात.

जंतुर्न ममेति विमुच्यते ॥ ९४ ॥ तुङ्गी माता वरिष्ठा । सर्वदा ब्रह्मनिष्ठा । जी मान्य योगनिष्ठा । तपोनिष्ठा वंद्य जी ॥ ९५ ॥ तियेचें दुग्धपान । तुवां केलें म्हणोन । जाहलें शुद्धांतःकरण । ज्ञान झालें क्षण न लागतां ॥ ९६ ॥ ही मात साधुसंगाची । कोण तुळणा करील त्याची । नोहे क्षण सत्संगाची । आणि स्वर्गसुखाची वरोवरी ॥ ९७ ॥ सत्संग घडला म्हणून । वैराग्य बाणले पूर्ण । करितां एकची प्रश्न । आत्मज्ञान जाहलें ॥ ९८ ॥ आत्मज्ञानेकरून । ममताऽहंता दिली दवडून । जेवी वेगें पवन । दे उडवून शाळ्मलीतूल ॥ ९९ ॥ ज्याचे बीज अज्ञान । अहंकार अंकुर जाण । ममता शाखा विस्तीर्ण । गृहक्षेत्रधन विशाखा<sup>१</sup> ॥ १०० ॥ आप्त स्त्री पुत्र पल्लव जाण । पुण्यापुण्य प्रसून । सुख दुःख हीं दोन । फळे जाण तयाचीं ॥ १०१ ॥ हा संसारवृक्ष ऐक । मोक्षमार्गव्यापक । हा केवळ मायिक । येथें सुख कैचें रे ॥ १०२ ॥ असंग शस्त्र घेऊनी । हा वृक्ष मुळापासूनी । तोऱ्हनी टाकिला ज्याणी । मार्ग त्याणीं मिळविला ॥ १०३ ।. तेची परपदीं जाऊन । सुखें विश्रांत घेऊन । अद्वितीय होऊन । राहती जाण निश्चयें ॥ १०४ ॥ राज्य भूतेंद्रियग्राम । जें दिसे स्थावर जंगम । हें सर्वरूप नाम । मायेचें कर्म अगाध ॥ १०५ ॥ जें हें देहेंद्रियादिक । तें क्षेत्र मायिक । याहून क्षेत्रज्ञाचा विवेक । करी एक धन्य जगीं ॥ १०६ ॥ जेंवी मशक उदुंबराहून । कीं जळाहूनी मासा भिन्न । तेवी जडक्षेत्राहून । क्षेत्रज्ञ भिन्न तूं जाणिला ॥ १०७ ॥ असाच शिष्य मिळावा । दृष्टीं पडतां कृतार्थ व्हावा । अन्यथा घ्यावया सेवा । गुरुशिष्यभावा गणावे ॥ १०८ ॥

१. विविध.

।।श्रीदत्तमाहात्म्य ॥

इति श्रीमत्परमहंसपरिव्राजकाचार्यवासुदेवानन्दविरचिते श्रीदत्तमाहात्म्ये  
एकत्रिंशोऽध्यायः ॥ ३१ ॥

॥ श्रीगुरुदत्तात्रेयार्पणमस्तु ॥



## अध्याय ३२ वा

श्रीगुरुदत्तात्रेयाय नमः ॥ दीपक म्हणे गुरुस । कृतार्थ केले अलर्कास । मग पुढे तयास । काय विशेष निरोपिले ॥ १ ॥ गुरु म्हणे दीपका । श्रीदत्ताने एका । प्रश्ने बोधिले अलर्का । ज्ञानार्का उदित केले ॥ २ ॥ अलर्क म्हणे भगवंता । पूर्ण प्रसाद केला आतां । ज्ञाली खास कृतार्थता । उद्घेग चित्ता न येची ॥ ३ ॥ स्वात्मरूपाहून । अहंकाराचे पृथक्करण । करावया मुनिगण । तप आचरण करितात ॥ ४ ॥ कल्पकोटी जातां । जो नये मूर्खाच्या हातां । तया आत्मया आतां । अभिन्नपणे दाविले ॥ ५ ॥ जयजया जगन्नाथा । तुझ्या पायीं ठेवू माथा । प्रार्थना असे एक आतां । ती समर्था ऐकावी ॥ ६ ॥ जें हें जाहले ज्ञान । तें राहावें स्थिर होऊन । येथें पसरले वासनावन । चित्तपवन आंत<sup>१</sup> चाले ॥ ७ ॥ याच्या जोराने तत्त्वज्ञान । न जाणों जाईल कीं उडोन । तरी उपाय सांगोन । स्थिर करून द्यावें हें ॥ ८ ॥ घडल्याही दुर्जनांचा संग । याचा न व्हावा वियोग । म्यां व्हावें निःसंग । असा योग सांगावा ॥ ९ ॥ जन्म मिळतां मनुष्याचें । हेंच कर्तव्य तयाचें । अन्यथा साफल्य न तयाचें । विषयांच्या सेवनाने ॥ १० ॥ नाना योनी फिरोन । दैवयोगे करून । मनुष्यजन्मा पावून । न करी पावन आपणा जो ॥ ११ ॥ नरकीं जे भोगिले भोग । तेच एथें भोगितो भोग । जो तयांचा न करी वियोग । जो विराग न धरी ॥ १२ ॥ जो न होई निःसंग । त्याचें सर्व व्यंग । त्याचा तो भवरोग । सदा अभंग जाणावा ॥ १३ ॥ हें सर्व समजून । बरवेपणीं उमजून । म्यां केला हा प्रश्न । कृपावलोकन करा आतां ॥ १४ ॥ असा अलर्काचा प्रश्न । ऐकूनियां

१. त्या वनांत.

अत्रिनंदन। म्हणे उत्तम केला प्रश्न। समाधान पावलो ॥१५॥ श्लोक ॥ शृणुष्वावहितोऽलर्कं  
 मुक्तये कारणत्रयं। तत्त्वज्ञानं मनोभंगो वासनाक्षय एव च ॥ १६॥ अलर्का मुक्तीचं कारण।  
 पहिले तत्त्वज्ञान। दुसरे मनाचं शमन। तिसरे जाण वासनाक्षय ॥ १७॥ स्वर्णाश्रमोचित।  
 फलाभिमानरहित। कर्मे करितां सतत। शुद्धचित्त होय नर ॥ १८॥ उपयोग काय कर्माचा।  
 असा कुर्तक मनाचा। न करावा तयांचा। उपयोग साचा सांगतो ॥ १९॥ श्लोक ॥  
 महापापवतां नृणां ज्ञानयज्ञो न रोचते। प्रत्युतं ज्ञानयज्ञस्तु प्रद्वेष्यो भासते स्वतः ॥ २०॥  
 अर्थ ॥ पदरीं पुंज असतां पापांचे। तया नरा ज्ञानयज्ञ न रुचे। एवढेंच नोहे त्यांचे।  
 ज्ञानयज्ञासी द्वेषी मन ॥ २१॥ स्वर्णाश्रमोचित। करितां कर्मे ईश्वरार्पित। तेणे होय शुद्ध  
 चित्त। मग हो सतत श्रवणरुची ॥ २२॥ श्लोक ॥ रुचिद्वारोपकुर्वति कर्माण्यात्मविमुक्तये।  
 अज्ञानस्याविरोधित्वान्न साक्षादात्मबोधवत् ॥ २३॥ अविद्याया न चोच्छित्तौ ज्ञानादन्यदपेक्षते।  
 ज्ञानोत्पत्तौ तु नैवान्यच्छमादिभ्यो ह्यपेक्षते ॥ २४॥ शमाद्युत्पत्तये नान्यच्चित्तशुद्धेरपेक्षते।  
 चित्तशुद्धौ च नित्यादिकर्मभ्यो नान्यदिष्यते ॥ २५॥ परंपर्येण कर्मेवं ज्ञानायैवोपयुज्यते।  
 चित्तशुद्धेरनुदयाच्छमादेन विमुच्यते ॥ २६॥ ओवी ॥ रुचिद्वारे कर्मे तीं। ज्ञानाला उपयुक्त  
 होती। अज्ञानासी विरुद्ध नसती। म्हणूनी साक्षाज्ज्ञानवत्। मुक्ती न देती ॥ २७॥ होतां  
 अविद्येचा नाश। मुक्ती मिळे खास। ज्ञानानें अविद्यानाश। होतो खास जाणावा ॥ २८॥  
 मिळतां शमादिक। ज्ञान मिळे सम्यक्। तेही शमादिक। चित्तशुद्धिनें मिळती ॥ २९॥  
 चित्तशुद्धी कर्मे होते। असे परंपरेने कर्म तें। ज्ञानाला उपयुक्त होते। म्हणूनी तें आदरावे ॥

३०॥ चित्तशुद्धी होतां । संन्यास करावा तत्त्वतां । करुनी दृढ़ चित्ता । सद्गुरुला शरण जावें ॥ ३१॥ गुरुशुश्रूषा करुन । करावें वेदांतश्रवण । अन्वया<sup>१</sup> व्यतिरेक<sup>२</sup> जाणून । करावें मनन श्रवणाचें ॥ ३२॥ जें होय वाक्यज्ञान । तें हा अभ्यास करुन । स्थिर करितां भंगे मन । वासनानाश होईल ॥ ३३॥ प्राकृतगुणासी<sup>३</sup> वियोग । परब्रह्मासी योग । इचें नांव मोक्ष चांग । होतां निःसंग मिळेल ॥ ३४॥ वैराग्यानें संग तुटे । ज्ञानें वैराग्य भेटे । विवेके ज्ञान उमटे । सदसद्विचारें विवेक हे ॥ ३५॥ देहेंद्रिय मनःप्राण । अहंकार अंतःकरण । हे भौतिक सगुण । हे सविकार निश्चित ॥ ३६॥ पराक् असती असत<sup>४</sup> । जरी होता संयुक्त । तरी ते संहत<sup>५</sup> असत । ते परार्थ जाणावें ॥ ३७॥ ते स्वतः जड असुनी । अन्योन्याध्यासें करुनी । येती चेतनसे दिसूनी । अग्निसंयोगे लोह जसें ॥ ३८॥ देहादिक जड असूनी । आत्मसात्रिध्येंकरुनी । येती चेतनसे दिसूनी । हें अज्ञानी नेणती ॥ ३९॥ प्रत्यगात्मा<sup>६</sup> तयांहूनी । वेगळा साक्षी असूनी । अध्यासे विपरीत भासूनी । ये अज्ञानी जनाला ॥ ४०॥ मग उठे अहंकार । मग कर्मे करिती सादर । कर्मे बंध पडे घोर । तेणे वारंवार भ्रमण होय ॥ ४१॥ अज्ञाने अविवेक गहन । अविवेके अभिमान । अभिमाने रागादिक उठोन । त्रिविध कर्म घडून ये ॥ ४२॥ कर्मे उपजे शरीर । कर्मे सुखदुःख घोर । एवं ही वारंवार । परंपरा चालेल ॥ ४३॥ होतां अपरोक्षज्ञान । नष्ट होई अज्ञान । नष्ट होतां अज्ञान । नष्ट होई अविवेक ॥ ४४॥ होतां अविवेकाचा नाश । होतो अभिमानाचा नाश । होतां अभिमानाचा नाश ।

१. यत्सत्त्वे यत्सत्त्व, माळेच्या सूत्राप्रमाणे व्यापून असणे. मयि सर्वभिंदं प्रोतं सूत्रे मणिगणा इव. २. यदभावे यदभाव; व्याप्ति नसणे. ३. प्रकृतीचे गुण, सत्त्व, रज, तम. ४. खोटे. ५. समुदायानें झालेले.६. अंतरात्मा, आंत बाहेर व्यापून राहणारा.

रागादिनाश होतसे ॥ ४५ ॥ कर्मनाशें शरीर न होई। मग सुख दुःख जाई। असा बोध जेव्हां होई। मग येई मोक्षसुख ॥ ४६ ॥ तेव्हां ज्ञानावांचून। नोहे कधीं समाधान। मनोनाश होतां जाण। ज्ञान पूर्ण बाणें तें ॥ ४७ ॥ मनोनाशाकरितां। योगाभ्यास करावा तत्वता। मग वासनाभंग होतां। विदेहकैवल्य मिळेल ॥ ४८ ॥ म्हणोनी सांगतों योगाभ्यास। सांगोपांग तूं परिस। एकाग्र करोनी चित्तास। मग खास निवशील ॥ ४९ ॥ होता मनाची समता। योग ये आपुल्या हाता। मग ती मुक्तता। ये हाता अनायासें ॥ ५० ॥ अलर्क पुसे गुरुसी। चंचलत्व असे मनासी। मग समता तयासी। येईल कशी सांगावे ॥ ५१ ॥ श्लोक ॥ युज्यते वेष्टनं वायोराकाशस्य च खंडनं। ग्रंथनं च तरंगाणां नास्था मनसि युज्यते ॥ ५२ ॥ ओवी ॥ असें अलर्काचें वचन। ऐकोनि बोले अत्रिनंदन। म्हणे तुझें सत्यवचन। चपळ मन दुर्जेय ॥ ५३ ॥ वैराग्य किंवा अभ्यास। हे जयोपाय तयास। वैराग्य होतां खास। ये मनास निश्चलता ॥ ५४ ॥ दोषदृष्टी विषयांवरी। मग जिहासा<sup>१</sup> तयावरी। पुन्हा आठवतां वीट भारी। येतां बरी विरक्ती हो ॥ ५५ ॥ किंवा अभ्यासावा योग। तो असें अष्टांग। हा करी दुःखवियोग। दुःसंग तोडुनी ॥ ५६ ॥ यमनियमीं देह शोधून। आसनीं स्थैर्य पावून। प्राणायामीं दोष शोषून। पिंडशोधन होतसे ॥ ५७ ॥ प्रत्याहारे इंद्रियजय। धारणेने पापक्षय। ध्यानाने मनःस्थैर्य। एकत्व होय समाधीनें ॥ ५८ ॥ जसें सुवर्ण मळीन होतां। अग्नीचा ताव देतां। तया ये पूर्वरूपता। मळ जळतां निश्चयें ॥ ५९ ॥ तैसें योगाभ्यासें। मनोमळ जळतसे। पूर्वरूप येतसे। बोलतसे असें वेद ॥ ६० ॥ प्राणापाननिरोधन। तोचि प्राणायाम जाण। त्याचे

१. टाकण्याची इच्छा.

त्रिविध लक्षण । लघुमध्योत्तम भेदे ॥ ६१ ॥ घर्म ये लघुप्राणायामे । कंप उठे मध्यम प्राणायामे । ब्रह्मरंगीं उत्तमप्राणायामे । प्राण जाई निश्चित ॥ ६२ ॥ वामहातीं टाळीं देऊन । तया करावी प्रदक्षिण । हें मात्रेचे प्रमाण । किंवा श्वासोच्छ्वास निद्रिताचा ॥ ६३ ॥ किंवा तर्जनी फिरवून । जानूसी करावी प्रदक्षिण । एक चुटकी वाजवून । मात्रामान मानावे ॥ ६४ ॥ बारा मात्रांसी सम । कनिष्ठ प्राणायाम । चोविसांनी मध्यम । उत्तम अठठेचाळिसांनी ॥ ६५ ॥ श्वास घेणे तो पूरक । धरणे तो कुंभक । सोडणे तो रेचक । मिळानी एक प्राणायाम ॥ ६६ ॥ तया पूरकाहून । कुंभक तो चतुर्गुण । रेचक साधावा द्विगुण । उत्तरोत्तर जाण वाढवावा ॥ ६७ ॥ जोराने रेचक करितां । शीघ्र येई दुर्बळता । सोईसोईने सोडीतां । ये अरोगता निश्चित ॥ ६८ ॥ हळूहळू करितां अभ्यास । जिंकवेल प्राणास । जसा सोईने सिंहास । वश्य खास करवेल ॥ ६९ ॥ बळे वश्य करितां । कधीं न ये हातां । हळूहळू अभ्यासितां । होय वश्य निश्चये ॥ ७० ॥ वश्य करितां जसा हरी । छू करितां मृगा धरी । वश्य करितां तयापरी । प्राण हरी मळाते ॥ ७१ ॥ वश्य होतां सिंह । न तोडी धन्याचा देह । वश्य प्राणे देह । नोहे पीडित ॥ ७२ ॥ चालतां अभ्यासक्रम । नासे शुभाशुभ कर्म । ईचे ध्वस्ती<sup>१</sup> नाम । योगी विश्राम पावती ॥ ७३ ॥ जे लोभमोहात्मक । सर्वकाम ऐहिक । तसेच पारलौकिक । हे सकळिक नष्ट होती ॥ ७४ ॥ शांत होय चित्तवृत्ती । होई सुखाची प्राप्ती । इला प्राप्ती म्हणती । योगी डुल्लती जियेने ॥ ७५ ॥ वाढे ज्ञानसंपत्ती । त्रैकालिक अर्थ कळती । ही प्राणजयाची स्थिति । इला म्हणती संवित्त ॥ ७६ ॥ इंद्रिये होती प्रसन्न । मन

१. शुभाशुभ कर्माचा नाश.

पावे समाधान । ही प्रसाद म्हणून । अवस्था जाण चवथी ॥ ७७ ॥ ह्या अवस्था चार । साधी तो  
 योगीश्वर । त्याला ईश्वर नाहीं दूर । त्याच्या बरोबर प्रत्यक्ष वसे ॥ ७८ ॥ असें व्हावया  
 साधन । अभ्यासक्रम सांगेन । एक तूं मन देऊन । समाधान पावशी ॥ ७९ ॥ पदमासनीं  
 बैसोन । शरीर करोनी समान । दांतां दांत न लावून । दृष्टी ठेवून नासाग्री ॥ ८० ॥  
 हालवितां अंग । शीघ्र न साधे योग । म्हणूनी ताढूनी अंग । धरितां योग साधेल ॥ ८१ ॥  
 आळस निद्रा भांती । ह्या तमोगुणाच्या वृत्ती । त्या जिंकूनी पुढती । योगाभ्यास करावा ॥ ८२ ॥  
 काम क्रोध लोभ यत्न । या रजोगुणवृत्ती जाण । या विक्षेपे न घडे ध्यान । म्हणूनी ह्या  
 सोडाव्या ॥ ८३ ॥ वैराग्य शमदमादिक । या सत्त्ववृत्ती सम्यक । ह्या धरितां साधक । पावे  
 सुख अभ्यासी ॥ ८४ ॥ जों केवळ कुंभक । न साधे सम्यक । तोंवरी पूरक रेचक । धरूनी  
 कुंभक साधावा ॥ ८५ ॥ न घेतां न सोडितां । उगी स्तब्ध राहतां । प्राण न हो खालता ।  
 अथवा वरता योग्यां ॥ ८६ ॥ योगी न हो घावरा । वायू कोंडे बरा । केवळ कुंभक तो खरा ।  
 तो साधावा यत्नानें ॥ ८७ ॥ असा प्राण जिंकावा । मग प्रत्याहार करावा । तेणे मग जीवा ।  
 समाधान वाटेल ॥ ८८ ॥ जसा कूर्म अंगे आवरी । तसा जेव्हां इंद्रियां सांवरी । तेव्हां  
 प्रत्याहार होय तोंवरी । न वारिजेल बाह्य भान ॥ ८९ ॥ होता प्रत्याहार । शब्द न ये  
 कानावर । स्पर्श नेणे शरीर । घडतें बाहेर काय तें ॥ ९० ॥ विषय ठावे न होती । इंद्रियें  
 स्थिर राहती । ही प्रत्याहाराची स्थिती । योगी जाणती आत्मनिष्ठ ॥ ९१ ॥ प्रत्याहार  
 झाल्यावरी । धारणा करावी बरी । नाभ्यादि देशावरी । चित्तस्थिरीकरण व्हावें ॥ ९२ ॥ ही  
 धारणा साधतां । दोष जाती सर्वथा । योगिया ये स्वस्थता । उद्विग्नता न येईल ॥ ९३ ॥ मग

करावें ध्यान। चित्तैकाग्न्य होऊन। होई परम समाधान। हों साधन उत्तम॥ ९४॥ हें ध्यान  
विसरतां। जेक्हां ध्येयाकारता। आपोआप ये चित्ता। हे समाधी जाणावी॥ ९५॥ न हाले  
चाले मन। ध्येयाकार होऊन। निश्चल राहे अनुदिन। हे जाण समाधी॥ ९६॥ आपण  
आपणा पाहून। राहे संतोषून। हालावया तेथून। न होय भान सर्वथा॥ ९७॥ हेंचि  
निरूपाधिक। जाणावें नित्य सुख। याहूनी नसे अधिक। त्रिभुवनीं सुख सर्वथा॥ ९८॥ ह्या  
सुखाचें लक्षण। वर्णून सांगेल कोण। हें आपुलें आपण। जाणावें पूर्णपणानें॥ ९९॥ हा सर्व  
रसांचा रस। याहून जे रस। ते यापुढे विरस। तयां रस कोण म्हणे॥ १००॥ इतर जे  
रस। ते ठावें इंद्रियांस। हा अतींद्रिय रस। बुद्धिवृत्तीस घेववेल॥ १०१॥ विषयरस नश्वर।  
असती क्षणभंगुर। तेण विरहताप थोर। ते निरंतर न मिळती॥ १०२॥ विषयरस  
सोपाधिक। हा रस निरूपाधिक। हेंचि स्वरूपसुख। नसे अधिक याहून॥ १०३॥ हें सुख  
स्वाधीन। इतर तें पराधीन। येथें होतां लीन। सर्व शीण उतरे॥ १०४॥ अलर्का याहून।  
मोक्षाचें साधन। सुगम नसे आन। म्हणोनी योग करी तूं॥ १०५॥ अभ्यासाचे गुणदोष।  
जाणावे ते निःशेष। तरीच होय तोष। ना तरी त्रास होई॥ १०६॥ गुण दोष जाणून।  
करितां योगध्यान। योगी पावे समाधान। नातरी विघ्न येईल॥ १०७॥

इति श्रीमत्परमहंसपरिव्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
द्वात्रिंशतितमोऽध्यायः ॥३२॥

॥ श्रीगुरुदत्तात्रेयार्पणमस्तु ॥

## अध्याय ३३ वा

श्रीगुरुदत्तात्रेयाय नमः । गुरु म्हणे शिष्यासी । परिसूनी गुरुवचनासी । राया पुसे भावेंसी । श्रीगुरुसी वंदूनी ॥ १ ॥ अभ्यासाचे गुण दोष । म्हणे सांगा निःशेष । जेणे होय विशेष । हा निर्दोष अभ्यास ॥ २ ॥ ऐकून त्याचे वचन । बोले मुनिनंदन । भूपा एक सावधान । दोष निरूपण करितो ॥ ३ ॥ जाणूनी गुणदोष । करितां योगाभ्यास । सिद्धि मिळे खास । हा विश्वास धरावा ॥ ४ ॥ पीडित अथवा क्षुधित । किंवा व्याकुळ चित्त । क्रोधभरें व्याप्त । किंवा अशान्त हो जरी ॥ ५ ॥ ह्याणे करितां अभ्यास । उपशम न ये चित्तास । तेव्हां वारूनी हे दोष । मग अभ्यास करावा ॥ ६ ॥ जवळी असतां दुर्जन । न करावे अभ्यसन । विघ्न होय दारूण । यास्त्व दुर्जन वर्जावा ॥ ७ ॥ होतां अति शीतकाळ । किंवा अतिउष्णकाळ । किंवा अतिवृष्टिकाळ । वर्जावा तो वेळ अभ्यासा ॥ ८ ॥ अति वात उठतां । किंवा पुढचे भय कळतां । अभ्यासीं न योजावे चित्ता । ध्याना बिघड पडेल ॥ ९ ॥ अभ्यास न करावा नदीतीरीं । किंवा स्मशानांतरीं । शुष्कवृक्षातळीं जरी । करी तरी अनर्थ ये ॥ १० ॥ आउ नसतां जरी । उघड्या जागीं जप करी । तरी विघ्न ये निर्धारीं । हें अंतरीं धरावे ॥ ११ ॥ हें जरी न मानून । अशा ठायीं बसून । मूढ करी अभ्यसन । त्याला व्यसन ओढवेल ॥ १२ ॥ तया स्मृतिलोप होईल । आणि बाधिर्य येईल । किंवा मुका होईल । किंवा होईल आंधळा ॥ १३ ॥ किंवा जडत्व येईल । उचकी श्वास उठेल । किंवा वायू होईल । किंवा क्षोभेल कफपित्त ॥ १४ ॥ अलर्क म्हणे गुरुसी । जरी मूढपणेंसी । केलें असेल दोषासी । विघ्न

तयासी येईल ॥ १५ ॥ तरी त्या दोषावर । काय करावा प्रतिकार । ज्यां दोष जाईल दूर । होईल क्षिप्र आरोग्य ॥ १६ ॥ असा सांगा उपाय । जेणे हटे अपाय । असे म्हणोनी पाय । धरी राय गुरुचे ॥ १७ ॥ ऐकोनी त्याची विनंती । श्रीगुरु तयाप्रती । प्रेमभरे सांगती । ऐके नृपती एकाग्रे ॥ १८ ॥ भलते ठायीं जरीं । योगी अभ्यास करी । मग दोष उठती जरी । तरी उपाय हा असे ॥ १९ ॥ अर्धपाव साळीचे तांदूळ । सहापट घालावे जळ । मंदागनीवरी सुवेळ । पाक करावा ॥ २० ॥ याला यवागू म्हणती । योगी याला सेविती । सर्वदोष घालविती । ही युक्ती बरी असे ॥ २१ ॥ श्लोक ॥ युवागूः षड्गुणजले रचिता विरलोदना ॥ २२ ॥ असे यवागूच्यें लक्षण । वैद्यकी योग्य असे निरूपण । हें उत्तम साधन । प्रत्येकी अनुपान भिन्न असे ॥ २३ ॥ हें अनुपान । स्वबुद्धी योजून । करितां यवागू सेवन । दोषोपशमन होईल ॥ २४ ॥ उष्ण<sup>१</sup> यवागू घेऊन । त्यांत घृत घालून । तें मिश्र करून । त्याचें प्राशन करावें ॥ २५ ॥ यवागू पिऊन । दोषाकडे लक्ष देऊन । बसावे समाधान । दोषशमन होईल ॥ २६ ॥ ज्या ठायीं वातादिक । तेथें चित लावावे एक । चिंतितां सम्यक । वातादि जातील ॥ २७ ॥ अंग राहे कांपोन । तरी यवागू पिऊन । चित्तीं पर्वत आणून । राहतां कंप नष्ट होईल ॥ २८ ॥ दोषे ऐकूं न येतां । कर्णी लावावे चित्ता । मग बाधिर्य जातां । ऐकूं येईल ॥ २९ ॥ जरी बोलूं न येतां । वचनीं चित लावितां । यवागूने मूकता । जाई वकृत्वता ये नरा ॥ ३० ॥ जन्माचें जे दोष । ते न जाती निःशेष । अभ्यासे येती जे दोष । ते निःशेष जातील ॥ ३१ ॥ आपुले दोषस्थान । वरवे

१. यवागू किती बाकी राखावी किंवा चोथा घ्यावा काय. २. दोषनिवृत्तीसाठीं पातळ कणेरीसारखी खावी आणि रोजचे अभ्यासासाठीं यवागूचा चोथा खावा.

ओळखून । यवागू पिऊन । त्या स्थानीं मन लावावें ॥ ३२ ॥ अशी धारणा करितां । दोष जाई सर्वथा । देहीं दाह होतां । शीतचिंता करावी ॥ ३३ ॥ देहीं शीत होतां । सूर्यध्यान करितां । परिहरे शीतता । ये उष्णता शरीरीं ॥ ३४ ॥ करितां वाताग्निध्यान । भूत जाती पळोन । द्यावा पृथ्वीचें ध्यान । पळे विघ्न बारा वाटा ॥ ३५ ॥ जरी लक्ष्य चुकोन । भलतेकडे जाई प्राण । किंवा ब्रह्मरंधातून । न उतरे कांहीं केलिया ॥ ३६ ॥ उठतां दोष हे । स्वये परिहार नोहे । जरी तसाची राहे । तरी नोहे बरवें ॥ ३७ ॥ सन्त्रिध असें जो जन । त्याणें हें धोरण । ठेवून करावा यत्न । प्राण यावया स्थानावरी ॥ ३८ ॥ स्निग्धद्रव्येंकरून । करावें टाळूचें मर्दन । वरी काष्ठ ठेवून । करावें ताडन काष्ठानें ॥ ३९ ॥ असें ताडितां हळू हळू । प्राण उतरे तत्काळ । न होई व्याकूळ । न हो निर्बळ या उपायें ॥ ४० ॥ अथवा उभय भाग गळ्याचे । लेपन करूनी स्निग्ध द्रव्याचें । मर्दन करितां योग्याचें । प्राण येई जाग्यावर ॥ ४१ ॥ अथवा शृंगी घेऊन । दक्षिणकर्णसन्त्रिधान । हळू हळू वाजवितां प्राण । येई स्थान लक्षूनी ॥ ४२ ॥ हें मळकट शरीर । परी असे मोक्षद्वार । त्याच्या रक्षणीं सादर । योगीश्वर राहती ॥ ४३ ॥ जरी कां हें शरीर । असे खास नश्वर । तरी ध्रुव जें परात्पर । तत्प्राप्तिद्वार हेंच एक ॥ ४४ ॥ योगयागादिक । किंवा करणें श्रवणादिक । तरी द्वार हें एक । नृशरीर चोख न दुजें ॥ ४५ ॥ असें राखून शरीर । अभ्यास करावा सादर । मग विघ्न पळे दूर । सिद्धि ये लवकर योगाची ॥ ४६ ॥ होतां चित्त प्रसन्न । सुस्वर अग्निदीपन । इंद्रियचापल्य जाऊन । होई आरोग्य शरीरीं ॥ ४७ ॥ विष्ठामूत्र अल्प होई । अंगीं सुगंध येई । दृष्टि स्वच्छ होई । पहिलें लक्षण सिद्धीचें ॥ ४८ ॥ शरीर कृश होई । अंतरीं आनंद होई । अंगावरी कांती येई । हें

दुसरें लक्षण सिद्धीचें ॥ ४९ ॥ शीतोष्णादि न कळती । मनामध्यें न ये भीती । दृढ होई स्थिती । हें तिसरें लक्षण सिद्धीचें ॥ ५० ॥ सिद्ध होऊं येतां योग । तेव्हां येती उपसर्ग । अभ्यास टाकी योगी मग । करी व्यासंग सिद्धीचा ॥ ५१ ॥ जरी सिद्धीकडे फिरे । तरी योग अंतरे । मन ध्यान नुरे । व्यर्थ फिरे योगी तो ॥ ५२ ॥ अलर्क म्हणे गुरुसी । ते उपसर्ग योगीयासी । विघ्न करीती ते आम्हांसी । विस्तारेंसी निरोपावे ॥ ५३ ॥ श्रीदत्त म्हणे पार्थिवा । उपसर्ग ऐकावें तुवां । अभ्यास न आवडे देवा । ते हे उपसर्ग दाविती ॥ ५४ ॥ तया उपसर्गाची । योगीया लागतां लालुची । रुची उडे योगाची । इच्छा भोगाची उपजे तया ॥ ५५ ॥ तया काम्यकर्माची । बरवी लागे रुची । आवडी धरी अनुष्ठानाची । देती देव त्यांचीं फळे शीघ्र ॥ ५६ ॥ मग तयासी द्रव्याची । बरीच लागे लालुची । द्रव्य मिळतां भोगाची । इच्छा साची धरी तो ॥ ५७ ॥ देव होती सानुकूल । द्रव्य देती विपुल । सुंदरी होती अनुकूल । मिळे भोगबळ तेही ॥ ५८ ॥ नाना काम उठती । देव ते ते पुरविती । ऐहिक भोग मिळती । मिळती तया दिव्य भोग ॥ ५९ ॥ लक्ष्मी मिळे इच्छितां । फळ ये संकल्प करिता । विद्या मिळे यत्न न होतां । जय हे हातां अनायासें ॥ ६० ॥ साधे तया इंद्रजाळ । मंत्रजाळ तंत्रजाळ । सफळ होई यंत्रजाळ । यश विपुल मिळे तया ॥ ६१ ॥ राज्यही इच्छी मग । देवत्वा करी याग । ते सर्व होती सांग । नोहे व्यंग कदापी ॥ ६२ ॥ इच्छा होई स्वामित्वाची । आणि रसायनक्रियेची । चाड धरी किमयांची । त्याची सिद्धि होत जाय ॥ ६३ ॥ मला लोकीं मानावा । मला लोकीं पुजावा । मोहें धरी अशा भावा । म्हणे व्हावा लाभ मज ॥ ६४ ॥ किंवा तो भोजन । उत्तरोत्तर करी न्यून । लोकां दे कळवून । मी अनशन असें कीं ॥ ६५ ॥ इच्छी

आकाशगमन । भूत भौतिक वशीकरण । इच्छी स्वैर गमन । सर्वाचें मन ओळखाया ॥ ६६ ॥  
 देवतामंत्रसिद्धी । नवीन कर्माची प्रसिद्धी । बरीच चालवी बुद्धी । योगसिद्धीबळानें ॥ ६७ ॥  
 भूत भविष्य ज्ञान । सांगून दे वर्तमान । लोकीं मिळावा मान । असें मन होतसे ॥ ६८ ॥ हें  
 सर्व विघ्न जाण । योगनाशकारण । यां देतां सोडून । योगसाधन होतसे ॥ ६९ ॥ हे उठती  
 उपसर्ग । जरी मिळती नाना भोग । तरी निष्फल होई योग । तपोभंग होतसे ॥ ७० ॥ जो  
 असेल ज्ञानी । मनीं विचार करूनी । यांचें भय मानी । तो ध्यानीं रत होईल ॥ ७१ ॥ ईश्वरीं  
 ठेवितां भाव । होई विघ्नांचा अभाव । त्याचा प्रवृत्तिस्वभाव । फिरे भावबळानें ॥ ७२ ॥  
 योगसिद्धी हाता येतां । ये वेदशास्त्रज्ञातां । करूं येई कविता । शिल्पनिपुणता होतसे ॥ ७३ ॥  
 सर्व येई भासून । ही प्रतिभा<sup>a</sup> म्हणून । सिद्धी मानिती योगीजन । हें विघ्न मोठेंच ॥ ७४ ॥  
 होई सर्व शब्दार्थज्ञान । ऐके शब्द दुरोन । हिचें नाम श्रवण । योगविघ्न करी सिद्धी हे ॥ ७५ ॥  
 श्रवणसिद्धी होतां । तया दिसती देवता । योगविघ्नसता । करी तत्त्वता सिद्धी हे ॥ ७६ ॥  
 निरालंबे फिरे । पाहिजे तसा वावरे । तेणे योग अंतरे । विभ्रमनामक सिद्धी ये ॥ ७७ ॥ होई  
 सर्वज्ञान । न खुंटे कोठे मन । हें विघ्न दारुण । आवर्तकसंज्ञक सिद्धी हे ॥ ७८ ॥ देव ह्या  
 सिद्धी देती । योगी तया भुलती । ते संकटीं पडती । तया गती न होय ॥ ७९ ॥ जातां  
 राजदर्शना । पाहतां पदार्थ नाना । तेथें रमवितां मना । राजदर्शना मुकती ॥ ८० ॥ येथेंहि  
 तेच गती । जे सिद्धी पाहती । तेथें जरी भुलती । ते मुकती आत्मदर्शना ॥ ८१ ॥ इकडे  
 तिकडे न पाहे । तो न फसे मोहें । तो न घे सिद्धीफळ हें । तो पाहे स्वात्मया ॥ ८२ ॥

१. सिद्धीचें नांव.

ईश्वरावर भरवंसा । ठेवूनी करितां अभ्यासा । तो न फसे तसा । अभक्त जसा फसतो ॥ ८३ ॥  
 अभ्यासे प्रत्याहार । योगियानें साधिल्यावर । अभ्यास धारणेवर । वारंवार ठेवावा ॥ ८४ ॥  
 ठेवितां पृथ्वीधारणा । तद्रूप मानी आपणा । होई पंचगुणा । स्थूलपणा सोडूनी ॥ ८५ ॥ पदादि  
 जानुपर्यंत । चतुरस्र<sup>१</sup> पीत । लं बीजानें युक्त । हे योगीसंमत भूधारणा ॥ ८६ ॥  
 जान्वादिनाभिपर्यंत । धनुराकार उदकश्वेत । वं बीजाने युक्त । हे योगीसंमत  
 आपधारणा ॥ ८७ ॥ नाभ्यादि हृदयपर्यंत । अग्नी त्रिकोण रक्त । रं बीजाने युक्त । हे संमत  
 अग्निधारणा ॥ ८८ ॥ हृदयादि भूमध्यपर्यंत । ध्वजाकार धूम्रवात । यं बीजानें युक्त । हे संमत  
 वातधारणा ॥ ८९ ॥ भूमध्यादि ब्रह्मरंध्रांत । नीलवर्ण आकाशवृत्त । हं बीजानें युक्त । हे संमत  
 आकाशधारणा ॥ ९० ॥ ह्या धारणाकरितां । योग्या ये सूक्ष्मता । मग निर्विकारता । ये सहज  
 योगिया ॥ ९१ ॥ ह्या पांच धारणा होतां । मग चंद्रदेवता । धारणेने मना ध्यातां । निर्गुणता  
 येतसे ॥ ९२ ॥ बृहस्पती जिची देवता । जिला निश्चयात्मता । त्या बुध्दीतें चिंतितां । संकल्प  
 विकल्पता न उठे ॥ ९३ ॥ ह्या सात धारणा । करितां योगिराणा । सोडी सूक्ष्मपणा ।  
 विरागपणा पूर्ण ये ॥ ९४ ॥ विषयासक्ती जाय । होई योगी जितेंद्रिय । सर्वदैव सुखमय ।  
 निरामय होय तो ॥ ९५ ॥ ह्या करितां धारणा । गंधादिकांची वासना । नाठविती त्याच्या  
 मना । तो जनाहूनी विलक्षण ॥ ९६ ॥ जया गंधादिकांची आसक्ती । तया ये पुनरावृत्ती । तया  
 न मिळे गती । योगी सेविती जियेतें ॥ ९७ ॥ ह्या धारणा होतां । संगती न करी सर्वथा ।  
 तयाची वशीकार विरक्तता । निर्विघ्नता सिद्धी घे तो ॥ ९८ ॥ ह्या करितां धारणा । मुक्तसंग

१. चौकोनी.

योगीराणा । स्वच्छंदें धरी प्राणा । देव तच्चरणा वंदिती ॥ ९९ ॥ तो न होई अहंवादी । मग कैसा अनृतवादी । तया म्हणतील अतिवादी । ब्रह्मानंदी निमग्न हो ॥ १०० ॥ धारणेन सौक्ष्म्य कळतां । सहज ये वशता । मग ध्यानी बसतां । त्याच्या चित्ता स्थैर्य ये ॥ १०१ ॥ तयानें जिंकिले आसन । त्याणेच जिंकिला प्राण । त्याचाच प्रत्याहार सुगुण । ज्याणे केल्या धारणा ह्या ॥ १०२ ॥ म्हणूनी धारणा सात । अभ्यासाव्या सतत । सिद्धी त्याचे हस्तगत । होईल स्थितप्रज्ञ तो ॥ १०३ ॥ जरी जिंकेल आसन । स्वाधीन केला पवन । तरी सिद्धी पाहून । योगी फसून जातसे ॥ १०४ ॥ विलासी पुरुष जसा । विलासिनीला भुले तसा । सिद्धी पाहतां योगी सहसा । भुले अभ्यासा सोडूनी ॥ १०५ ॥ विश्वामित्रमुनी । जसा मेनका पाहूनी । भुलला तसा सिद्धी पाहूनी । योगी भुलोनी जातसे ॥ १०६ ॥ तरी सावधान होऊन । सिद्धी द्याव्या सोडून । आपुलें जें ध्यान । तेंची साधक अचूक राखावें ॥ १०७ ॥ सिद्धीचें जें फल । तें असें निष्फल । म्हणूनी चित्त करूनी विमल । ध्यानीं निश्चल असावें ॥ १०८ ॥

इति श्रीमत्परमहंसपरिव्राजकाचार्यवासुदेवानंदसरस्वतीविरचिते श्रीदत्तमाहात्म्ये  
त्रयास्त्रिंशतितमोऽध्यायः ॥ ३३ ॥

॥ श्रीगुरुदत्तात्रेयार्पणमस्तु ॥

## अध्याय ३४ वा

श्रीगुरुदत्तात्रेयाय नमः । गुरु म्हणे शिष्यासी । सद्गुरु गुणराशी । हातीं धरितां  
 शिष्यासी । यत्नं तयासी तारितसे ॥ १ ॥ स्वार्थी कळकळे माता । ती नोहे पुत्राकरितां  
 शिष्याच्या हिताकरितां । गुरुदेवता कळकळे ॥ २ ॥ कितीकही करितां प्रश्न । गुरु नोहे  
 उदासीन । म्हणे कोणत्याही प्रकारे करून । होवो समाधान शिष्याचें ॥ ३ ॥ असा कृपालु  
 दत्त । सांगे अलर्का हित । पुनः जोडीनी हात । मदालसासुत पुसतसे ॥ ४ ॥ म्हणे जी  
 सद्गुरुनाथा । सिद्धी ज्या उद्देशिल्या आतां । ज्यांही ये योगभ्रंशता । त्या किती कशा  
 असती ॥ ५ ॥ त्यांचीं लक्षणे कळतां । त्या ओळखूनी तत्वता । मी सोडीन तत्वता । म्हणोनी  
 माथा ठेवी पदीं ॥ ६ ॥ ऐकून शिष्याचें वचन । होऊनियां प्रसन्न । बोले अत्रिनंदन । म्हणे  
 सावधान ऐक तूं ॥ ७ ॥ पहिली अणिमा । दुसरी महिमा । तिसरी होय गरिमा । चवथी सिद्धी  
 लघिमा । देहसिद्धी ह्या चार ॥ ८ ॥ प्राप्ती पांचवी । प्राकाम्य सहावी । ईशिता सिद्धी सातवी ।  
 वशिता जाण आठवी । बरवी विघ्नसंपत्ती आठवीं हें ॥ ९ ॥ आपुल्या देहाहून । जे सूक्ष्म सूक्ष्म  
 म्हणून । अणुपर्यंत जाण । शरीर आपुले तसें करवे ॥ १० ॥ जेवढे रूप पाहिजे । तेवढे सूक्ष्म  
 चिंतिजे । आपुले शरीर जे । तेणेच होय तेवढा ॥ ११ ॥ अणिमा सिद्धी हें जाण । शरीर होय  
 लहान । जसें लंकेत हनुमान । करी लहान स्वशरीर ॥ १२ ॥ तसेंच महत्पदार्थाचें । चिंतन  
 करी तयाचें । मोठे शरीर होई त्याचें । महिमा सिद्धीचें फळ हें ॥ १३ ॥ तसें जड पदार्थाचें ।  
 चिंतन करी तयाचें । पर्वतवत् जड त्याचें । हो शरीर गरिमेचें फळ हें ॥ १४ ॥ किंवा इच्छी

जें थोरपण । पूज्याचें करितां चिंतन । तत्समान ये पूज्यपण । हेही महिमा सिद्धीफळ ॥ १५ ॥  
 सर्वाचा जो गुरु । जाणावा परमेश्वरु । तच्चिंतनीं होई सर्वगुरु । गरिमेचें फल हेही ॥ १६ ॥  
 जें लघु कापसासारखें । तच्चिंतनें शरीर हो हलकें । लघिमाफल हें ऐके । ह्या चार  
 देहसिद्धी ॥ १७ ॥ थोडा पदार्थ असून । पाहिजे तितुक्याला वाटून । न व्हावा सर्वथा न्यून ।  
 प्राकाम्य सिद्धीचें फल हें ॥ १८ ॥ दूरच्या पदार्था स्पर्श करणे । किंवा दूरचा पदार्थ आणणे ।  
 हें प्राप्तिसिद्धीनें घडणे । चंद्रा शिवे अंगुलीनें कीं ॥ १९ ॥ भूतभौतिकाचें ईशन<sup>१</sup> । घडे  
 इच्छामात्रे करून । ईशित्व सिद्धीचें लक्षण । ईश्वरपणा येतसे ॥ २० ॥ भूत म्हणजे  
 भूम्यादिक । मनुष्यादिक भौतिक । वश्य होती हे सकळिक । ही वशिता सिद्धी ॥ २१ ॥ वाघा  
 सिंहाचें वाहन । करी सर्पाचें भूषण । अग्नीचा तुरा खोवून । दाखवी जाण वशितेने ॥ २२ ॥  
 चाले उदकावरून । खेळे अग्निप्रवेश करून । राहे जडा चालवून । वशितेचें जाण खेळ  
 हे ॥ २३ ॥ ह्या अष्टमहासिद्धी । दहा असती उपसिद्धी । ह्या वायांच उपाधी । येथें बुद्धी न  
 ठेवावी ॥ २४ ॥ आकाशांतून गमन । परकायाप्रवेशन । इत्यादि उपसिद्धी जाण । येथें मन न  
 लावी तूं ॥ २५ ॥ पक्षी उडती गगनांतून । मासे पळती जळांतून । ही जन्मतः सिद्धी जाण ।  
 तीही मिळे योगानें ॥ २६ ॥ अंगीं औषधी लावून । अग्नीनें न जळे जाण । हेही ये योगे  
 घडून । औषधीसिद्धी म्हणती जिला ॥ २७ ॥ तप करोनि व्यासादिक । जे दाविती कौतुक ।  
 तेंही योगे साधे ऐक । अशी शक्ती योगाची ॥ २८ ॥ जे विश्वामित्रादिक । मंत्रे दाविती  
 कौतुक । तेही सकळिक । योगसिद्धी देतसे ॥ २९ ॥ वाटे जसें जसें स्वयं व्हावें । किंवा वाटे

१. रक्षण, ईश्वर, रक्षणकर्ता.

जसें जसें करावें । योगें तें तें साधावें । परी जाणावें विघ्न तें ॥ ३० ॥ धारणा झाल्यावरी ।  
 ध्यान करावें अंतरीं । जें सर्व दोष वारी । तारी भवाब्धीतून ॥ ३१ ॥ प्रथम करावें सगुण ।  
 इष्टदेवाचें चिंतन । तें स्थिर करून । मग निर्गुण चिंतावें ॥ ३२ ॥ म्हणे मदालसानंदन । मला  
 सांगा सगुणध्यान । जेथें माझें मन । स्थिर होऊनी राहील ॥ ३३ ॥ श्रीदत्त म्हणे राया ।  
 ध्यानीं सगुण रूपा या । तूं धरी माझीया । अभया देईल हें ॥ ३४ ॥ मी अज अविकार । मी  
 निर्गुण परात्पर । मी विभू सर्वाधार । परी झालों कुमार ऋषीचा ॥ ३५ ॥ साधू रक्षावयासी ।  
 दुष्टा दंडावयासी । धर्म ख्यापायासी । या देहासी धरिलें म्यां ॥ ३६ ॥ भक्तांचें घडावें भजन ।  
 म्हणून आलों अवतरून । स्वप्रकृती घेऊन । अवतरलो मायेने ॥ ३७ ॥ षोडश कला नसून ।  
 कलावत् ये भासून । तें हें माझें रूप जाण । सच्चिदानन्दघनएकरस ॥ ३८ ॥ जो कोणी  
 स्नेहानें । अथवा द्वेषानें । किंवा चिंती भयानें । भावानें माझें रूप ॥ ३९ ॥ त्याला मिळे  
 सद्गती । हे तो वस्तु शक्ती । ती न पाहे मती । हें चिर्तीं तूं जाण ॥ ४० ॥ जरी कां नेणून ।  
 अग्नी वरी पडे चरण । तो न करी दहन । कालत्रयी न घडे असें ॥ ४१ ॥ जलबुद्धीनें  
 जरी । अमृतप्राशन करी । तरी तो न मरे निर्धारी । त्यापरी हे जाण ॥ ४२ ॥ पतिपुत्रादिक  
 जरी । ब्रह्मरूप असती तरी । अज्ञानावरण तयावरी । असें निर्धारीं जाणावें ॥ ४३ ॥ त्याचें  
 होतां ध्यान । न तुटे भवबंधन । मी असें निरावरण । निर्विकार म्हणून मज घ्यावें ॥ ४४ ॥ ह्या  
 पायांपासून । करावें चिंतन । अनुक्रमें करून । स्वरूपध्यान करावें ॥ ४५ ॥ ध्यान स्थिर  
 झाल्यावरी । चित्त ठेवावें मुखावरी । मग केवळ हास्यावरी । वृत्ती वरी धरावी ॥ ४६ ॥ ध्यानें  
 तन्मय होतां । इतर चिंता न उठतां । ये परमानंदता । ध्येयाकारता होवोनी ॥ ४७ ॥ हें ध्यान

पूर्वी जरी । सगुण वाटले तरी । स्थिर होतां अंतरी । निर्गुण करी हेंचि अंती ॥ ४८ ॥ ध्येय  
ध्याता ध्यान । ह्या त्रिपुटीचे भान । जोंवरी असे जाण । तोंवरी ध्यान म्हणती ॥ ४९ ॥ मी  
ध्याता हें ध्यान । हें न राहे भान । ध्येयाकार होऊन । राहे मन निश्चल ॥ ५० ॥ न उठे अन्य  
वृत्ती । जेवी दीप निवांती । तेंवी ध्येयाकारवृत्ती । स्थिर राहे ती समाधी ॥ ५१ ॥ साधिता ही  
समाधी । चेष्टा सोडी बुद्धी । मनासह इंद्रिये तधीं । स्वरूपामधीं लपती ॥ ५२ ॥ होतां ही  
समाधी । जाती सर्वोपाधी । तया न बाधिती कधीं । आधिव्याधी<sup>१</sup> निश्चयें ॥ ५३ ॥ येणे  
मनोभंग होई । वासनाक्षयही होई । संशयसमूह जाई । हातां येई जीवन्मुक्ती ॥ ५४ ॥ मग नोहे  
जनन । किंवा वर्धन । तया न ये मरण । पुनर्जनन मग कैचें ॥ ५५ ॥ ह्याचा परिणाम नोहे ।  
भूतभौतिक संबंध नोहे । तो संसारीं न राहे । न मोहें व्यापिजे तो ॥ ५६ ॥ तो न भिजे  
जलानें । न जळे तो अनळानें । न शोषिजे अनिलानें । शस्त्रानें न तोडिजे ॥ ५७ ॥ कल्पाचे  
कल्प मोडिती । किंवा नवे घडती । असे कितीहि होतां पुढती । ह्याची उत्पत्ती मृती न  
होई ॥ ५८ ॥ तयांचा सुटे बंध । शब्दादिक जे विविध । तयांचा नोहे संबंध । राहे शुद्ध स्वरूपीं  
तो ॥ ५९ ॥ ह्याला कोणी न भक्षी । ह्याला कोणी न लक्षी । कोणाचा नोहे पक्षी । सर्वसाक्षी  
निर्विकार ॥ ६० ॥ तयाचा एकपणा । न मोडवे कवणा । अशी ही धारणा । जन्ममरणा  
निवारी ॥ ६१ ॥ पेटतां योगानल । रागद्वेषादिक मल । दग्ध होती तत्काळ । होई विमल  
पूर्ववत् ॥ ६२ ॥ जे मळ जळती । ते पुनः न मिळती । सर्व कर्म टळती । दूर पळती शोक  
मोह ॥ ६३ ॥ ब्रह्मस्वरूपीं मिळे । तो पुनः न ढळे । ऐक्य पावे निश्चयें । बेचाळीस उद्भरुनी

१. मानसिक रोग, पीडा.

।।६४।। नदीजल समुद्रीं मिळे । कीं घटाकाश आकाशीं मिळे । तसा ऐक्ये ब्रह्मीं मिळे । तयाचा वेगळेपणा न होई ॥ ६५ ॥ ज्ञानी तपस्वी यांहून । योगी हा श्रेष्ठ जाण । तो केवळ ब्रह्म पूर्ण । तत्समान कोण असे ॥ ६६ ॥ संसारारण्यदाव । असे योगप्रभाव । करी द्वैताचा अभाव । म्हणूनी भाव ठेवी तूं ॥ ६७ ॥ आतां तूं भूपवर्या । सोडूनी इतर कार्या । जाणूनी योगचर्या । योगाभ्यास करी तूं ॥ ६८ ॥ अलर्के म्हणे गुरुवर्या । योगवित्तमाचार्या । मला सांगे योगचर्या । जी आर्या मानिली ॥ ६९ ॥ ऐकोनी अलर्काचं वचन । म्हणे अत्रिनंदन । लावूनियां मन । योगचर्यालक्षण ऐक तूं ॥ ७० ॥ योगचर्या जाणतां । चित्ता नये खिन्नता । येऊनी स्वस्थता । सिद्धी मिळे अनायासे ॥ ७१ ॥ प्रीती वाढवी मान । उद्वेग करी अपमान । असें मूर्खजन । पाहती अज्ञानवेष्टित ॥ ७२ ॥ योगी जरी विपरीत । हें घेई मनांत । सिद्धी तयाचे हातांत । ये निश्चित जाणावे ॥ ७३ ॥ अमृतदृष्टीनें मान । विषदृष्टीनें अपमान । मानी जयाचें मन । तया बंधन येईल ॥ ७४ ॥ म्हणोनी योगीजन । विषदृष्टीनें मान । अमृतदृष्टीनें अपमान । मानिती जाण सर्वथा ॥ ७५ ॥ योगियानें सन्मान । मानावा विषासमान । होतां अपमान । अमृतासमान मानावा ॥ ७६ ॥ योगसिद्धी तरीच होय । उलट घेतां बंध होय । म्हणूनी तुझें हळदय । धरी ही सोय उत्तम ॥ ७७ ॥ श्लोक ॥ दृक्पूतं विन्यसेत्पादं वस्त्रपूतं पिबेज्जलं । शास्त्रपूतं वदेद्वाक्यं चित्तपूतं च चिंतयेत् ॥ ७८ ॥ नेत्रे पवित्र पाहून । मग ठेवावा चरण । वस्त्रे उदक गाळून । मग पान करावे ॥ ७९ ॥ शास्त्रशुद्ध जाणून । मग बोलावे वचन । जेणे शुद्ध होय मन । त्याचें ध्यान करावे ॥ ८० ॥ विषयांचे चिंतन । सदा देई बंधन । करितां ईश्वराचे ध्यान । चित्त पावन होतसे ॥ ८१ ॥ आवडी ठेविती तेथें न जावे । श्राधगृह वर्जावे ।

रजस्वलागृहीं न जावें। भिक्षेसाठीं योग्यानें॥ ८२॥ होतां यज्ञोत्सव। किंवा देवयात्रोत्सव। जेथें बहु जमाव। तेथें भिक्षेस न जावें॥ ८३॥ स्त्री प्रसूत होतां। किंवा सूतक येतां। किंवा संस्कार होतां। तेथें भिक्षेस न जावें॥ ८४॥ पुत्र होतां एक मास। कन्या होतां चाळीस दिवस। रजस्वला होतां चार दिवस। तेथें भिक्षेस न जावें॥ ८५॥ पिता मरता एक वर्ष। माता मरता साहा मास। त्रिपुरुषा तीन मास। एक मास गोत्रज मरतां॥ ८६॥ मौजी विवाह गर्भाधान। झालिया सोळा दिन। नांदीश्राद्ध होतां एक दिन। तेथें भिक्षेसी न जावें॥ ८७॥ बाहेर धूम न दिसतां। अग्नी शांत होतां। लोकहि जेवितां। भिक्षेसी निघावें॥ ८८॥ ह्या घरीं अधिक मिळे। ह्या घरीं उणे मिळे। ह्या घरी सत्कारें मिळे। ह्या घरीं मिळे असत्कारें॥ ८९॥ असें मनीं न आणावें। सव्यापसव्य न फिरावें। फिरतां घर न टाकावें। रागद्वेषे करूनी॥ ९०॥ मोठ्यानें ओरडू नये। कवाड लोटू नये। छिद्रानें पाहू नये। थोडे म्हणू नये कदापि॥ ९१॥ न सांगावे आपुले गुण। न दाखवावी खुण। एकदां जातां फिरून। मग परतून न यावें॥ ९२॥ सात दिवस ज्या घरीं। भिक्षा न मिळे त्या घरीं। न जावें चांडाळापरी। तें घर वर्जावें॥ ९३॥ निर्वाहापुरती तीन घरीं। मिळतां माधुकरी। तेवढी पुरी करी। अधिक घेतां चोरी होय॥ ९४॥ तीन पांच सात घरीं। करावी माधुकरी। नित्य नित्य त्याच घरीं। न जावें बहू घरे असतां॥ ९५॥ स्वधर्म न सांडावा। अपमान घडावा। असा देह वागवावा। न करावा पुष्ट तो॥ ९६॥ भिक्षा मागोनी अग्निहोत्र। करिती त्याची भिक्षा पवित्र। पंचयज्ञ न होतां अपवित्र। हें सर्वत्र जाणावें॥ ९७॥ जो यायावर<sup>१</sup> दान्त। ती

१. प्रत्यहीं भिक्षा मागणारा, रोज मागणारा.

भिक्षा प्रशस्त। जे वैदिक शांत। त्यांची भिक्षा मध्यम॥ ९८॥ अधम यानंतर। करावे माधूकर। एका घरीं भरपूर। भिक्षा ती न घ्यावी॥ ९९॥ यवागूभैक्ष्य कण। सत्तु यावक अन्न। कंद मूल फळ पक्व जाण। दूध ताक आणावे॥ १००॥ दिवसा एक वार आणून। देवा नैवेद्य करून। गोडी रुची न पाहून। औषधासमान जेवावे॥ १०१॥ अर्ध पोट भरून। जेवावे पथ्य अन्न। त्याचे निम्मे जळ पिऊन। चौथा भाग खुला ठेवावा॥ १०२॥ प्राणधारणार्थ आहार। त्याची रुची स्वाद बरोबर। न पाहतां सत्वर। करावा आहार विचक्षणे॥ १०३॥ रात्री किंवा उद्यासाठीं। न ठेवावे बांधोनी गाठीं। न आणावे परासाठीं। न कराव्या गोष्टी भिक्षेच्या॥ १०४॥ अहिंसा त्याग ब्रह्मचर्य। गुरुसेवा शांति अस्तेय। लघ्वाहार शौच विनय। स्वाध्याय हे सिद्धी देती॥ १०५॥ सारभूत तें घ्यावे। बहु शास्त्र न पढावे। संग्रहीं मन न लावावे। जनीं असावे उदासीन॥ १०६॥ लोटताही कल्पात। सर्व विद्या हस्तगत। न होती म्हणूनी सारभूत। घेऊनी चित्त शमवावे॥ १०७॥ योगचर्या ही जाण। तेथें ठेवी तूं मन। येणे साधे ध्यान। होसी पावन राया तूं॥ १०८॥

इति श्रीमत्परमहंसपरिव्राजकाचार्यवासुदेवानंदसरस्वतीविरचिते श्रीदत्तमाहात्म्ये  
चतुस्त्रिंशोऽध्यायः ॥३४ ॥

॥ श्रीगुरुदत्तात्रेयार्पणमस्तु ॥

## अध्याय ३५ वा

श्रीगुरुदत्तात्रेयाय नमः । गुरु म्हणे दीपकासी । श्रीगुरु सांगती अलर्कासी । धरूनी योगचर्येसी । योगाभ्यासीं रत व्हावें ॥ १ ॥ उपद्रव नसे जेथें । अभ्यास करावा तेथें । एकांतीं समीप जल जेथें । तेथें अभ्यास करावा ॥ २ ॥ वनीं निकुंजांत । किंवा बसूनी गुहेत । पवित्र स्थळीं देवालयांत । अथवा शून्य गृहांत बसावें ॥ ३ ॥ योग हा मनोदंड । मौन होय वागदंड । निरिच्छता<sup>१</sup> देहदंड । हें अखंड असावें ॥ ४ ॥ हातीं घेती वेणुदंड । जे होती पाखंड । किंवा होती भंड । त्यांचें तोंड न पहावें ॥ ५ ॥ काया वाचा मनोदंडी । जाणावा तो त्रिदंडी । बासानें न होई दंडी । जो न सोडी रागद्वेषां ॥ ६ ॥ जो नेणे भेदाभेद । ज्याच्या चित्ता नये खेद । जो नेणे कधीं स्वाद । तो निर्वाद ब्रह्मभूत ॥ ७ ॥ आपुले ठायीं सर्व पाहे । सर्वाठायीं आपण पाहे । शत्रु मित्र उदासीन हे । भेद न पाहे सर्वथा ॥ ८ ॥ त्याला मग कोण प्रिय । तया कोण अप्रिय । तो जाणावा अद्वितीय । समदृष्टी होय जयाची ॥ ९ ॥ जो लोष्टाश्मकांचन । यां पाहे समान । ज्याचें शुद्ध मन । तो योगवान् म्हणावा ॥ १० ॥ केवळ जो ब्राह्मण । वेदपाठक तयाहून । असे श्रेष्ठ जाण । सेवितां पावन करी तो ॥ ११ ॥ त्याहून श्रेष्ठ जापक । त्याहून श्रेष्ठ याज्ञिक । त्याहून श्रेष्ठ ऐक । परोक्षज्ञानसंपन्न ॥ १२ ॥ त्याहूनी ध्यान करी तो । ब्राह्मण श्रेष्ठ होतो । त्याहूनी अनुभव घेतो । श्रेष्ठ होतो निश्चयें ॥ १३ ॥ निर्विकल्पसमाधिरथ । तो ब्राह्मण अतिश्रेष्ठ । जो ईश्वरभक्त प्रेष्ठ । ब्रह्मविद्वरिष्ठ तो जाण ॥ १४ ॥ त्याहून नाहीं

१. अन्नस्वादाविषयीं उदास.

अधिक । जरी झाला वैदिक । नेणे अद्वितीय जें एक । तो शोकभागी होय ॥ १५ ॥ श्लोक ॥  
 चतुर्वेदोऽपि यो विप्रः सूक्ष्मं ब्रह्म न विंदति वेदभारभराक्रांतः स स्याद्ब्रह्मणगर्दभः ॥ १६ ॥  
 अलकर्का असें जाणून । सर्व प्रयत्ने करून । करावे नित्य ध्यान । तरीच पावन निश्चये ॥ १७ ॥  
 जरी हा योग वाटे कठीण । तरी ऐक सुगम साधन । काम क्रोध जिंकून । संग सोडून बसावे  
 ॥ १८ ॥ अंगुष्ठांनीं कान । तर्जनींनी नयन । मध्यमीं नासा धरून । धरावे आनन चौं  
 अंगुलींनीं ॥ १९ ॥ आपुले उजवे कानीं । जो उमटे ध्वनी । तिकडे मन लावूनी । एकाग्र मनीं  
 ऐकावे ॥ २० ॥ घबराट होतां त्या समयास । सोडावे वाम नासापुटास । पुनः धरूनी तसाच ।  
 उजव्यानें श्वास सोडावा ॥ २१ ॥ असें पुनः पुनः करावे । नादीं लक्ष्य लावावे । सूक्ष्मनाद  
 ऐकावे । रथूल सोडावे सर्वथा ॥ २२ ॥ दशविध नाद होती । ते भरती चित्तीं । ये उन्मनी  
 स्थिती । सर्व वृत्ती वारूनी ॥ २३ ॥ येणे हाई समाहित । राही योगी प्रसन्नचित्त । होई एकात  
 भक्त । हा विमुक्त जाणावा ॥ २४ ॥ एकदां होतां समाहित । बाह्याभ्यंतरवर्जित । त्याचा  
 करावया घात । कोणी जगांत नसेची ॥ २५ ॥ जो मुक्त स्थितीला । गुरुप्रसादें आला । भ्रष्ट  
 करावया तयाला । कळिकाळालाहि शक्ति नसे ॥ २६ ॥ असेंही ध्यान न घडे । प्रतिबंधे विघ्न  
 घडे । अभ्यास तोही पुढे । न वाढे जयाचा ॥ २७ ॥ ज्याचे पाप प्रबळ । त्याचे मन हो चंचळ ।  
 ते कराया निश्चळ । योगी व्याकुळ होई तो ॥ २८ ॥ तेणे विष्णुचे ध्यान । करावे अनुदिन ।  
 मग पाप जाऊन । स्थिर मन होईल ॥ २९ ॥ ज्याचे पाद सहस्र । ज्याचे हात सहस्र । ज्याचे  
 नेत्र सहस्र । शिरे सहस्र जयाचीं ॥ ३० ॥ ज्याचे पोटीं ब्रह्मांड । त्रैलोक्य हा ज्याचा पिंड ।  
 ज्याचा आनंद अखंड । तेज उदंड जयाचे ॥ ३१ ॥ सर्व प्राण्यांचीं जीं शिरे । तीं तयाचीं

शिरें। एवं सर्व गात्रें। तयाचीं चतुरें जाणावीं॥ ३२॥ पदाधोभाग अतल। पादोर्ध्वभाग वितल। गुल्फ हे सुतल। महातल जंघादेश<sup>१</sup>॥ ३३॥ ढोंपरें तलातल। मांड्या रसातल। कमर पाताल। एवं सप्तपाताल अधोभाग॥ ३४॥ बेंबी भूलोक। पोट भुवर्लोक। हृदय स्वर्लोक। महर्लोक कंठ ज्याचा॥ ३५॥ मुख जनलोक। भ्रुकुटी तपोलोक। मस्तक सत्यलोक। एवं सप्तलोक उर्ध्वभाग॥ ३६॥ जड वातावरण। हे जयाचे प्राण। पृथ्वी देह जाण। चौदा भुवने शरीरी॥ ३७॥ नक्षत्रें दांत ज्याचे। माया हास्य जयाचे। निमिषोन्मेष जयाचे। दिवारात्री म्हणती॥ ३८॥ कटाक्ष हे सृष्टि। कुक्षी समुद्र म्हणती। सर्व नद्या नाड्या होती। केश म्हणती वृक्षौषधी॥ ३९॥ वृष्टी ज्याचें रेत। हाडें हीं पर्वत। बळ ज्याचें वज्र हस्त। कोप ज्याचा श्रीरुद्र॥ ४०॥ दिशा ज्याचे कान। ज्याची त्वचा पवन। सूर्य ज्याचा नयन। जिव्हा वरुण ज्याची॥ ४१॥ ज्याचें घ्राण अश्विनीकुमार। हीं ज्ञानेंद्रियें साचार। आतां कर्मेंद्रियें चतुर। ध्याती तीं सादर ऐक तूं॥ ४२॥ वाचा अग्नी निश्चित। इंद्र ज्याचे हात। पाय ज्याचे अच्युत। निरक्षती गुद ज्याचें॥ ४३॥ प्रजापती लिंग ज्याचें। चंद्र मन ज्याचें। नारायण चित्त ज्याचें। बुद्धि बृहस्पती जाणावी॥ ४४॥ ज्याचा अहंकार रुद्र। असा ज्याचा आकार। जो त्रिभुवनाधार। विश्वेश्वर ध्यानमूर्ती॥ ४५॥ ज्या ध्यातां ये महोत्सव। ज्याचा वाचक प्रणव। तयाचे तीन अवयव। अकार उकार मकार॥ ४६॥ ह्या मात्रा तीन। ऋषी देवादि जाणून। करावें तयाचें ध्यान। पापा जाळून टाकी जे॥ ४७॥ एकांतीं बसून। घालूनी दृढासन। दीर्घ उच्चावर करून। भावें प्रणव जपावा॥ ४८॥ अकार

१. उरु मांडी, जानू ढोपर, जंघा पोटन्या, गुल्फ, टेणी, पाण्या टाच, पादतल तळवा, पादोर्ध्व.

उकार मकार । ह्या तीन मात्रा निर्धार । जिचा नोहे उच्चार । सूक्ष्मतर अर्धमात्रा ती ॥ ४९ ॥  
ही मात्रा योगी जाणती । जसी मुँगीची गती । तसी मस्तकीं ती । घुमे सूक्ष्म गतीनें ॥ ५० ॥  
ही गांधारस्वरासम । म्हणूनी गांधारी हें नाम । इला देती योगी परम । ही विश्राम दे  
जीवा ॥ ५१ ॥ अर्ध नकुळाची मात्रा । चाष तो एक मात्रा । कावळा बोले दोन मात्रा । तीन  
मात्रा मोर बोले ॥ ५२ ॥ मनीं आणून ह्या मात्रा । प्रणवा साडे तीन मात्रा । उच्चारिजे सात  
मात्रा । चौदा मात्रा त्यानंतर ॥ ५३ ॥ दीर्घ म्हणतां ओंकार । जो होई उच्चार । मस्तकीं घुमे  
तो मनोहर । त्रिकाळ दररोज जपतां ॥ ५४ ॥ उच्चारितां नेटे । जो ध्वनी उमटे । तो  
उत्तरोत्तर गोड वाटे । मागें हटे मनोराज्य ॥ ५५ ॥ घ्यावें धनुष्य ओंकार । अभ्यासानें ओढावें  
बरोबर । लावूनी मन हा शर । वेधावें परब्रह्म तें ॥ ५६ ॥ जो कां माशी<sup>१</sup> मारी । तो लक्ष्य  
चित्तीं धरी । मग अचूक मारी । त्यापरी येथें जाणावें ॥ ५७ ॥ मारितां प्रमत्त होतां । लक्ष्य  
न राखितां । मारगिरी चुकतां । नये हातां जेवीं लक्ष्य ॥ ५८ ॥ तेवीं येथें जाण । प्रमत्त होतां  
तत्क्षण । विक्षेपीं पडे अंतःकरण । दुःख दारूण ये मग ॥ ५९ ॥ म्हणूनी सावधान । जो ठेवी  
आपुले मन । तो पावे समाधान । पुनरावर्तन चुकवी तो ॥ ६० ॥ तीनी मात्रांचे भेद । जाणावे  
विशद । देवता ऋषी छंद । जाणुनी उच्चार करावा ॥ ६१ ॥ अग्नी ऋषी अकारासी । गायत्री  
छंद त्यासी । ब्रह्मा दैवत त्यासी । पीतवर्ण जाणावा ॥ ६२ ॥ कलीं बीज क्रियाशक्ती । अथवा  
जागृती । भ्रूस्थान म्हणती । असे उदात्त स्वर ॥ ६३ ॥ त्याचा ऋग्वेद जाण । विश्व आत्मा  
रजोगुण । भू तत्त्व प्रातःसवन । असें अग्नी गार्हपत्य ॥ ६४ ॥ स्थूल भोग नेत्र स्थान । वैखरी

१. बंदुकीची माशी. २. बेसावध.

वाचा स्थूल देह जाण। असें मनी आणून। अकारध्यान करावें॥ ६५॥ वायु ऋषी  
उकारासी। त्रिष्टुप् छंद त्यासी। देवता वैकुंठवासी। रक्तवर्ण जाणावा॥ ६६॥  
श्रीबीजज्ञानशक्ती। स्वप्नावस्था बोलती। भुवःस्थान म्हणती। असे स्वर अनुदात॥ ६७॥  
त्याचा यजुर्वेद जाण। अग्नी असे दक्षिण। नभस्तत्व मध्यंदिन सवन। सत्वगुण तैजस  
आत्मा॥ ६८॥ प्रविविक्त भोग कंठस्थान। मध्यमा वाचा सूक्ष्म देह जाण। असें मनीं  
आणून। उकारध्यान करावें॥ ६९॥ सूर्य ऋषि मकारासी। जगती छंद त्यासी। देवता  
कैलासवासी। श्वेतवर्ण तयाचा॥ ७०॥ न्हीं बीजें द्रव्य शक्ति। निद्रावस्था बोलती। स्वःस्थान  
त्याचें म्हणती। स्वरित स्वर तयाचा॥ ७१॥ त्याचा सामवेद होय। अग्नी आहवनीय।  
द्यौस्तत्व सवन तृतीय। प्राज्ञात्मा तमोगुण॥ ७२॥ आनंद भोग हृदयस्थान। पश्यंती वाचा  
देह कारण। असें मनीं आणून। मकारध्यान करावें॥ ७३॥ अर्धमात्रेचा वरुण ऋषी।  
विराट् छंद तयासी। परमात्मा देवता त्यासी। क्रौं बीज विज्ञानशक्ती॥ ७४॥ तयाचे सर्व  
वर्ण। भूर्भुवः स्वः स्थान। तुर्या अवस्था जाण। सर्व गुण सर्व स्वर॥ ७५॥ सांवर्तकाग्नि  
जाण। तया सर्व सवन। प्रत्यगात्मा तत्वें तीन। नाद वेद परा वाणी॥ ७६॥ निरतिशयानंद  
मूर्धास्थान। अस्मिता आहे म्हणून। देह महाकारण। अर्धमात्रा ध्यान असें हें॥ ७७॥ ब्रह्म  
ऋषी ध्वनीचा। परब्रह्म देव त्याचा। अव्यक्त गायत्रीछंद त्याचा। अवस्था मनोन्मनी  
चिच्छक्ति॥ ७८॥ स्वात्मैक्यावस्थिती। चिदाकाश स्थान म्हणती। असें जाणून जे ध्याती।  
तयां मुक्ती ये त्वरें॥ ७९॥ विश्वा विराटासी। तैजसा सूत्रात्म्याशी। प्राज्ञा अक्षरासी।  
अभेदेसीं साम्य कीजे॥ ८०॥ व्यस्त हा देह पिंड। समस्त ब्रह्मांड। लक्ष्यांर्थी याचा अखंड।

स्वभाव ध्यानीं आणावा ॥ ८१ ॥ पहिली न्हस्व मात्रा । दुसरी दीर्घ मात्रा । तिसरी प्लुत मात्रा । अर्धमात्रा अगोचर ॥ ८२ ॥ पहिली व्यक्त मात्रा । दुसरी अव्यक्त मात्रा । चिच्छक्ति तिसरी मात्रा । अमात्रा परब्रह्म ॥ ८३ ॥ औंकार उच्चारूनी । क्रमे मात्रा चिंतूनी । लक्ष्य ठेवूनी मनीं । रहावें ध्यानीं सादर ॥ ८४ ॥ प्रणव आत्मयाचें नाम । म्हणूनी औंकार ब्रह्म । अभेद असती नामी नाम । म्हणोनी ही उपासना श्रेष्ठ ॥ ८५ ॥ मृत्युचिन्हें जाणून । जो उपासना करून । राहे स्वरूप चिंतून । ब्रह्मीं लीन होई तो ॥ ८६ ॥ जरी आपुलें मन । ब्रह्मीं न होई लीन । तरी वैखरी वाणीनें । प्रणव जपतां मुक्त होई ॥ ८७ ॥ न होतां चित्तलय । वैखरीनें जप होय । जपतां प्राणलय । तो मुक्त होय ब्रह्मलोकीं ॥ ८८ ॥ गुरुदेवप्रसादानें । प्रणवाच्या ध्यानानें । येथेंच मुक्त होणे । अथवा घेणे क्रममुक्ति ॥ ८९ ॥ ब्रह्मलोकी होय गती । ब्रह्म्यासह ये मुक्ति । ती होय क्रममुक्ति । पुनरावृत्ती न दे जी ॥ ९० ॥ मात्राभ्यास जसा । लोक मिळे तसा । प्रणवोपासनें असा । मार्ग सहसा न सुटेल ॥ ९१ ॥ येथेंच होतां ज्ञान । जीवन्मुक्त होऊन । प्रारब्धातें भोगून । ब्रह्मीं लीन होय तो ॥ ९२ ॥ त्याचें प्राणोत्कमण । न होतसे जाण । स्वरूपीं त्याचे प्राण । खास निर्वाण पावती ॥ ९३ ॥ तप्त पाषाणावरी । सोडितां अल्प वारी । न राहे त्यावरी । पाषाणाभीतरी जिरे जसें ॥ ९४ ॥ तसे मुक्ताचे प्राण । न जाती निघून । स्वरूपी होती लीन । न जाती निघून कोठेही ॥ ९५ ॥ जो कार्यब्रह्मोपासक । त्यासी सुषुम्णामार्ग एक । तया मिळे ब्रह्मलोक । क्रममुक्त्यर्थ ॥ ९६ ॥ मृत्युकाळ जाणूनी । नव द्वारें कोङडूनी । ब्रह्मरंध भेटूनी । अँ म्हणूनी तो जाई ॥ ९७ ॥ एक मात्रा ध्यान । घडून जातां प्राण । तया भूलोकीं पुनः । ये जनन ऋगवेदें ॥ ९८ ॥ ब्रह्मकुळीं जन्मून । ब्रह्मचर्ये तप करून ।

तो ज्ञानी होऊन। घेर्ई निर्वाण निश्चयें ॥ १९ ॥ जरी दोन मात्रा ध्यान। घडून जाई प्राण।  
 तया सोमलोकीं नेऊन। यजुर्वेद पोहचवी ॥ १०० ॥ तेथें दिव्य सुख भोगून। तो भूमीवरी  
 पुनः। जन्मुनी ज्ञानी होऊन। घेर्ई निर्वाण निश्चयें ॥ १०१ ॥ जरी त्रिमात्रा ध्यान। घडून  
 जाई प्राण। तरी सामवेद नेऊन। पोंहचवी तया सूर्यलोकीं ॥ १०२ ॥ होऊनी पापमुक्त। तो  
 ब्रह्मलोकीं जात। तेथें होऊनी ध्यानस्थ। होयी मुक्त निश्चयें ॥ १०३ ॥ कार्याहूनी पर।  
 प्रकृतीहूनी इतर। जो पुरुष निर्विकार। अजरामर आत्मा जो ॥ १०४ ॥ त्याचे रूपी तो  
 उपासक। मिळूनी होई एक। तया कैंचा मोह शोक। नामरूप सोडी जो ॥ १०५ ॥ सार्ध  
 त्रिमात्रा ध्यान। घडे तो होय अपरिच्छिन्न। तो राहे व्यापून। त्याचें गमन कोठें  
 व्हावें ॥ १०६ ॥ तया न जाणें न येणें। येथेंच मुक्त होणें। राजा त्वां हें जाणें। प्रणवोपासना  
 करूनी ॥ १०७ ॥

इति श्रीमत्परमहंसपरिव्राजकाचार्यवासुदेवानंदसरस्वतीविरचिते श्रीदत्तमाहात्म्ये  
 पंचत्रिंशोऽध्यायः ॥ ३५ ॥

॥ श्रीगुरुदत्तात्रेयार्पणमस्तु ॥



## अध्याय ३६ वा

श्रीगुरुदत्तात्रेयाय नमः ॥ गुरु म्हणे दीपका । असा उपदेश अलर्का । केला उद्घारावया लोकां । गुरुनाथाने दयेने ॥१॥ असें ऐकूनी अलर्क । मनीं मानी बहु तोख । होऊनी गुरुसन्मुख । प्रश्न करी भावार्थ ॥२॥ जय जय दीनबंधो । जय जय कृपासिंधो । चित्तचातकविधो । परम साधो तुज नमो ॥३॥ जयजया दयाघना । बोधाने माझ्या मना । पावविलें समाधाना । आतां वासना नुठेची ॥४॥ मृत्युकाळ जाणूनी । प्रणवा उच्चारूनी । ह्या शरीरा सोडूनी । जाण्याचें उपदेशिले ॥५॥ लोकां मृत्यू येतो सहसा । तो जाणावा कसा । तो कळतां तसा । करिजेल उपाय ॥६॥ ऐकोनी अलर्काचे वचन । बोले अत्रिनंदन । म्हणे ऐक सावधान । मृत्युलक्षण सांगतो ॥७॥ आपुल्या लग्नापासून । द्वितीय तृतीय स्थान । सप्तम अष्टम स्थान । मारक स्थान बोलती ॥८॥ यांचे जे अधिपती । ते त्या स्थानीं असती । त्यांत जो बलिष्ठ अती । त्याच्या दशांतीं ये मृत्यु ॥९॥ किंवा मारकाबरोबर । असे अरिष्टकर्ता क्रूर । तो प्राणहर । ज्योतिःशास्त्रमत हैं ॥१०॥ किंवा धारणा करून । होतसे कालज्ञान । येतसे मृत्यु कळून । हैं योगज्ञ जाणतसे ॥११॥ ज्योतिःशास्त्र नेणे । योगाभ्यासही न जाणे । वक्ष्यमाण मृत्युलक्षणे । जाणावीं त्यांने सादर ॥१२॥ एक वर्षाचे आंत । मृत्युचिन्हे येथ । सांगतो समर्त । अनुभूत असती जीं ॥१३॥ नासिकेच्या समोर । शिरीं धरावा कर । तो सूक्ष्म न दिसे तर । एक संवत्सर आयुष्य ॥१४॥ स्वनासिकाग्र न दिसे । जिव्हाग्रही तसे । भूमध्यही न दिसे । वर्ष आयुष्य असे त्याचे ॥१५॥ गंगाप्रवाहवत् । आकाशीं जें दिसत । तो

देवमार्ग म्हणती संत। तो जरी न दिसे॥१६॥ अथवा न दिसे शुक्रतारा। किंवा धुवाची तारा। किंवा अरुंधती तारा। ज्या नरा न दिसती॥१७॥ त्याच्या आयुष्याची मिति। एक वर्ष बोलती। वर्षाचे उपरांतीं। त्याची स्थिती न होईल॥१८॥ सूर्य दिसे रश्मिरहित। अग्नी भासे रश्मिसहित। अकरा मास निश्चित। त्याचें जीवित जाणावें॥१९॥ स्वर्ण रौप्य मळ मूत्र। स्वप्नीं ओकिले पाहे नर। तो दशमासोत्तर। न वांचे निर्धार जाणवा॥२०॥ ज्याचे जागेपणीं। भूतप्रेत ये दिसूनी। गंधर्वनगरें देखें नयनीं। नवमासांनी मरेल तो॥२१॥ किंवा वृक्षजाती। सुवर्णवर्ण दिसती। त्यालाही नवमासांतीं। ये मृती निश्चित॥२२॥ त्याचा स्वभाव पालटे। कृश रथूळ स्थूळकृश वाटे। तया आठ मासांनी नेटें। मृत्यु भेटे निश्चित॥२३॥ भर्स धूळ किंवा चिखल। यांत चलतां पाऊल। ज्याचें न उमटे सकळ। दिसे केवळ खंडसें॥२४॥ बोटें अथवा खोंट। ज्याचें न उमटे नीट। काळ धरी त्याची पाठ। सात मास वांचेल तो॥२५॥ मस्तकीं स्पर्शे गीधडा। कावळा किंवा कवडा। किंवा लाळा पक्षी चवडा। मारी मुंडावरी ज्याच्या॥२६॥ किंवा मांस भक्षक। पक्षी मस्तकीं स्पर्शी एक। सहा मास अवधिक। आयुष्यलेख तयाचा॥२७॥ वस्त्र नसोनी जरी। कावळा मस्तकावरी। चोंच किंवा पाद मारी। पांच मासांतरीं मरेल नर॥२८॥ विरुप दिसे स्वच्छाया। उगीच घेई भया। चार मासांनी तया। ये मृत्यु या लक्षणें॥२९॥ दक्षिण दिशेस नयनीं। आभाळ नसोनी। बिजली ये देखूनी। तीन मासांनी मरेल तो॥३०॥ इंद्रधनुष्याचेपरी। जरी दिसे जळांतरीं। तरी तीन मासांवरी। न वांचे निर्धारी हे नृपा॥३१॥ ज्याचा देह आरशांत। किंवा दिसे जळांत। मस्तकानें विरहित। दो मासांत मरेल तो॥३२॥ शवासारखा ज्याचे अंगीं। दुर्गंध ये

सर्वांगीं। उदक पितां वेगीं। टाळू वाळे जयाची ॥३३॥ जाण तया मानवास। जातां पंधा दिवस। काळ गांठील खास। येथें विश्वास ठेवावा ॥३४॥ स्नान करितां हृदय। तात्काळ शुष्क होय। तयाचें आयुष्य। दहा दिवस राहिले ॥३५॥ वायू भेदी मर्मस्थान। घेतां चंद्रकिरण। जया वाटती उष्ण। दश दिन वांचेल तो ॥३६॥ काळे किंवा रक्त। वस्त्र नेसून हंसत। अथवा नारी गात। नेई हात धरोनी ॥३७॥ जाई दक्षिण दिशेस। नग्न क्षपणक<sup>१</sup> जयास। स्वप्नीं दिसे तयास। दहा दिवस आयुष्य ॥३८॥ तेलानें माखून। स्वप्नीं नर येऊन। जया देई दर्शन। तया मरण जवळी ॥३९॥ स्वप्नीं आपण चिखलांत। मग्न होई कीं गोमयांत। त्याच्या देहाचा अंत। होई त्वरित निश्चये ॥४०॥ स्वप्नीं अस्थि अंगार केश। अथवा पाहे भस्मास। किंवा क्रुद्ध सर्पास। मृत्यू तयास त्वरित ये ॥४१॥ स्वप्नीं पाहे जमीन। वाळून गेली फुटोन। तयाचे संशिधान। मृत्यू बसून राहिला ॥४२॥ स्वप्नीं कराल विकट। पुरुष दिसे निकट। दांत खाई कटकट। मारी उधट होऊनी ॥४३॥ हातीं शस्त्र घेऊनी। अथवा मारी पाषाणांनी। तयाचे संनिधानी। मृत्यू येऊनी राहिला ॥४४॥ सूर्योदयीं ज्याचे पुढें। भालू ओरडे गाढें। किंवा देई डावे वेढे। तसा मृत्यू येऊनी पातला ॥४५॥ जेवतांही<sup>२</sup> जयास। क्षुधा अत्यंत वाटे तयास। मृत्यू पातला खास। ब्रणदंत होतां तयासी ॥४६॥ गंध नेणे अग्नीचा। किंवा धूम अग्नीचा। हुंगून न कळे तयाचा। अंतकाळ पातला ॥४७॥ दुसन्याचिया नेत्रीं। पाहतां न दिसे जरी। आपुली बाहुली<sup>३</sup> तरी। मृत्यू दूरी नाहींच ॥४८॥ इंद्रधनू रात्रीस। दिवा देखे भगणास। मृत्यू सत्वर तयास। गांठी खास

१. जैनधर्मी. २. जेवल्यानंतर लागलीच. ३. प्रतिमा, छाया.

जाणावें ॥४९॥ रोगपीडा नसूनी। हीं चिन्हें येती दिसूनी। तरी त्याला काळ येऊनी। ग्रासी हें मनीं ठेवावें ॥५०॥ जरी रोग झाल्यावर। चिन्हें दिसती जर। तरी मृत्यु नाहीं दूर। हा निर्धार जाणावा ॥५१॥ रोग होऊनी जरी। हीं चिन्हें दिसती तरी। मृत्यु ये लवकरी। निवारी जरी ईश्वरही ॥५२॥ रुवे डावा नेत्र। वक्र होई नासिकाग्र। कर्णान्त होतां थंडगार। मृत्यु सत्वर येईल ॥५३॥ जिव्हाग्र काळे होतां। मुख आरक्त होतां। इंद्रियें आंत जातां। तत्काळ मृत्यु ॥५४॥ आपण रोगी असून। खरोष्ट्यानीं बसून। स्वप्नीं करी दक्षिण दिग्गमन। तो तत्काळ मरेल ॥५५॥ किंवा स्वप्नीं येऊन। दुसरे करिती बंधन। अथवा नेती ओढून। तो मरे तत्काळ ॥५६॥ घट् धरितां कान। ऐकूं ये जो स्वन। तो बंद होतां जाण। आसन्नमरण तयाचें ॥५७॥ डोळ्याचें पात्यावरी। बोट दावितां तेजापरी। जी ज्योती दिसे भारी। ती जरी न दिसेल ॥५८॥ किंवा भ्रांत होऊनी दृष्टी। होई उफराटी। बेंबी सच्छिद्र जाय पोटीं। त्याची भेटी पुनः नोहे ॥५९॥ रोगग्रस्त असूनी। जो पाहे स्वप्नीं। बळे भूतांनीं येवूनी। मारिला आपणातें ॥६०॥ अथवा स्वप्नीं चिखलांत। अथवा आपण उदकांत। किंवा प्रदीप्त अग्नींत। पडलों असें जो पाहे ॥६१॥ असा अडचणींत पडून। बाहेर न येतां तेथून। जागा होई त्याचें जीवन। संपले जाण निःशेष ॥६२॥ असीं मृत्यूचीं लक्षणे। जाणावीं विचक्षणे। सोडोनियां भेणैं। ध्यान त्यार्णे करावें ॥६३॥ अमर असे कोण। सर्वा ये मरण। त्याचें भय न धरून। करावे ध्यान निश्चये ॥६४॥ जो शरीर राखीतसे। त्याला मृत्यु हंसतसे। मी सर्वत्र वसें। मग कसें राखील म्हणे ॥६५॥ श्लोक ॥ (गारुड<sup>३</sup>) प्राप्तं मृत्युं

१. भय. २. गरुडपुराण.

न जयति बालो वृद्धो युवापि वा । मृत्युः शरीरगोप्तारं वसुरक्षं वसुंधरा । दुश्चारिणीव हसति स्वपति पुत्रवत्सला ॥६६॥ मृत्यु अढ़ल जाणून । सर्व भय सोडून । करून एकाग्र मन । निश्चये ध्यान करावें ॥६७॥ असे मरेपर्यंत । ध्यान करावें सतत । सूत्रकार आप्रायणात् । असे निश्चित बोलतसे ॥६८॥ जरी प्रतिबंध नसे । तरी तेथें मुक्त होतसे । जरी कां प्रतिबंध असे । तया मुक्ती जन्मांतरी ॥६९॥ व्यर्थ न जाई अभ्यास । वेदसिध्दांत हा खास । म्हणोनी रात्रंदिवस । योगाभ्यास करावा ॥७०॥ दैवें न होतां ज्ञान । आलें जरी मरण । तो योगभ्रष्ट जाण । घे निर्वाण जन्मांतरी ॥७१॥ जे अभ्यास करिती । ते दैवे मध्येंच मरती । तरी तया न होई दुर्गती । ये सद्गती<sup>१</sup> याज्ञिकांपरी ॥७२॥ अश्वमेधादि करून । जें मिळें याज्ञिकां स्थान । योगभ्रष्ट तेथें जाऊन । भोग भोगून ये येथें ॥७३॥ तो पूर्वसंस्कारानें । पुनः अभ्यासानें । तो मुक्त होई ज्ञानें । हें निश्चयानें सांगें मी ॥७४॥ येतां अंतकाल । आसन घालावें निश्चल । देह धरावा अचल । मन चपल न करावें ॥७५॥ डावी खोंट गुदावरी । उजवा पाय मांडीवरी । ठेवूनी अपान वरीवरी । पुनः पुनः खेचावा ॥७६॥ हनू ठेवून उरी । बोटे सप्तरंघांवरी । धरूनियां अंतरी । मन वश्य ठेवावें ॥७७॥ इंद्रियें मनांत । लीन करावी समस्त । तें मन प्राणांत । अस्तंगत करावें ॥७८॥ पंचप्राण एकवट । करूनी मधली वाट । धरूनी जावें नीट । धीट होऊनी ॥७९॥ औंकार उच्चारूनी । परमात्म्या चिंतूनी । मूर्धन्यस्थान भेदूनी । घ्यावी मुक्ती ॥८०॥ रात्रौ दिवा असतां । अकस्मात उठता । द्वारभ्रम नोहे चित्ता ।

१. ब्रह्मलोकप्राप्ति. २. थकतां, म्हातारपणी ३. वाढतो.

त्यापरी येथें जाणावें ॥ ८१ ॥ योगाभ्यासें प्रकाशित । द्वारें असतां समस्त । योगी धरी सुषुम्णापंथ । जो परमार्थ देतसे ॥ ८२ ॥ म्हणोनी सोडावा आळस । करावा नित्य अभ्यास । मोक्ष मिळे तयास । हें खास सांगतों ॥ ८३ ॥ जंवर उभें घर । मुंग्या घुशी उंदीर । राहती करूनी बिढार । मोडतां घर पळती ते ॥ ८४ ॥ तसे संसारीं जन । स्त्री पुत्रादिक जाण । आशेने होती तदधीन । मरतां क्षण न ठरती ॥ ८५ ॥ अशांची कासया संगती । जे पुण्य धन लुटती । अंतीं सोडूनी जे जाती । साथी न होती अंतकाळी ॥ ८६ ॥ आणूनी देतां अभीष्ट । म्हणती आमुचा हा इष्ट । आपण ठकतां स्पष्ट । नां ऐकती गोष्ट एकही ॥ ८७ ॥ रोगे पराधीन होतां । म्हणती मग हा आतां । सत्वर जरी मरतां । तरी बरें होतें ॥ ८८ ॥ त्याचा मानिती त्रास । कुञ्च्याप्रमाणे देती ग्रास । म्हणती थुंकोनी घरास । याणे दूषित केलें हो ॥ ८९ ॥ जयां न ये काकुळती । अंती वैरीसे होती । तयांची कासया संगती । आपुली गती पाहावी ॥ ९० ॥ जरी न घडे विशेष । तरी थोडा थोडा अभ्यास । घडे तरी सावकास । करावा खास उत्साहें ॥ ९१ ॥ वाळवी तोंडाने जसी । करी मृतिका राशी । ती उपमा योगासी । योजी तयासी सिध्दि ये ॥ ९२ ॥ मुंगी तांदुळ घेऊनी । जाई पुनः पुनः पडूनी । ती उपमा घेऊनी । ध्यानीं उमेद ठेवावी ॥ ९३ ॥ किड्यानेंही तोडितां । जसा वृक्ष ये वरतां<sup>१</sup> । तसी विघ्नेंही येतां । धैर्यं करितां योग साधे ॥ ९४ ॥ वत्सांचीं शिंगे जसीं । क्रमे वाढती तसी । योगसिध्दि योगियासी । अनुक्रमेंसी येतसे ॥ ९५ ॥ जाग्रत्स्वप्नीं जो भासक । इंद्रियांचा चालक । तोचि आत्मा एक । सच्चित्सुख चिंतावा ॥ ९६ ॥ जसा कीट भ्रमरा । चिंतितां पावे तदाकारा । न

१. थकतां, म्हातारपर्णी २. वाढतो.

सोडितां त्या शरीरा । योगीश्वरा ती उपमा ॥१७॥ जीव ब्रह्म असून । करितां ब्रह्माध्यान ।  
 स्वयें ब्रह्म होऊन । घे निर्वाण निश्चयें ॥१८॥ त्रिकाल साधूनी । अभ्यास करूनी । राहे जो  
 सदा मुनी । भवा जिंकून जाई तो ॥१९॥ वाढावया अभ्यास । भजावें ईश्वरास । न होतां  
 सायास । सिद्धि खास मिळेल ॥१००॥ कार्या करितां धनी । बेगारी मिळवूनी । घे कार्य  
 करूनी । साक्षी होऊनी स्वयें जेवीं ॥१०१॥ तेवीं इंद्रियें घेऊन सावधान होऊन । त्यांकरवीं  
 स्वसाधन । घ्यावें नित्य साधून । अनुमान न करावें ॥१०२॥ जेवीं बेगान्यांवरी जसा ।  
 मुकादम ठेविती तसा । इंद्रियांवरी मानसा । योजितां इंद्रियें वावरती ॥१०३॥ जेवीं  
 बेगान्यांहून । मुकादमां विशेष धन<sup>३</sup> । देती त्या न्यायानें । प्रसन्न मन ठेवावें ॥१०४॥ मना  
 पाहिजे सुंदर । त्रिभुवनीं रुचिर । माझ्या रूपाहूनी इतर । नसे निर्धार जाण तूँ ॥१०५॥  
 म्हणूनी माझें स्वरूप सगुण । असे परम शोभन । इकडे लावितां मन । योग साधून  
 येतसे ॥१०६॥

इति श्रीमत्परमहंसपरिव्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
 षट्त्रिशोऽध्यायः ॥३६॥

॥ श्रीगुरुदत्तात्रेयार्पणमस्तु ॥

१. जास्त मजूरी

## अध्याय ३७ वा

श्रीगणेशाय नमः ॥ गुरु म्हणे शिष्यासी । असें गुरुराया त्यासी । सांगती विस्तारेंसी ।  
 राजा मानसीं आनंदे ॥१॥ मदालसेचा लेंक । हष्ट होऊनी अलर्क । म्हणे चिर्तीं ज्ञानार्क ।  
 उदित केला ॥२॥ माझा हात धरून । ह्या भवाब्धींतून । मला वर काढून । आनंदीं गढून  
 ठेविला ॥३॥ एकदां वंदन । करितां प्रसन्न । होऊनी दिल्हें ज्ञान । दवडून दुःख माझें ॥४॥  
 हीच वंदन भक्ती । ही उत्तम युक्ती । जी दे मला मुक्ती । करितां प्रणती तत्काळ ॥५॥ देव  
 गुरु वेदांत । सेवावा यावज्जीवित । अन्यथा कृतघ्नत्व । महतांची हे उक्ती ॥६॥ आजीवितं  
 त्रयः सेव्या वेदांतो गुरुरीश्वरः । पूर्व ज्ञानाप्तये पश्चात्कृतघ्नत्वनिवृत्तये ॥७॥ हें मनीं  
 आणून । जग भगवद्गूप मानून । सर्वा करी वंदन । मग कृतघ्न कोण म्हणे ॥८॥ इदं सदेव<sup>१</sup>  
 म्हणून । बोले वेदवचन । हें जग ईश्वराहून । नसे भिन्न निश्चयें ॥९॥ ईश्वर तोचि गुरुवर ।  
 अविद्या गुकार । तज्जाशक रुकार । म्हणूनी ईश्वर गुरुची ॥१०॥ गुमविद्यां रुणध्दीति  
 गुरुरीश्वर एव सः ॥११॥ गणेश अग्नि विष्णुयुक्त । हा मंत्र आगमोक्त । तोचि गुरु व्यक्त ।  
 करी मुक्त भवबंधा ॥१२॥ गणेशवह्निसंयुक्तो विष्णुना च समन्वितः । वर्णद्वयात्मको  
 मंत्रश्चतुर्वर्गफलप्रदः<sup>२</sup> ॥१३॥ हाचि माझा मंत्र । याणे ज्ञालों पवित्र । आतां इहपरत्र । नाहीं  
 अभिलाष अणुमात्र ॥१४॥ जरी या देहाचें । चर्म काढूनी त्याचें । जुतें पायीं गुरुचे ।  
 घालितांही ऋण न फिटे ॥१५॥ दया करा गुरुवरा । मी तुमच्या उपकारा । उत्तीर्ण नोहें

१. सत्-एव इदं; घट ही मातीच आहे. २. जगांत ब्रह्मा आहे हेंच खरें. ३. धर्मार्थकाममोक्ष हे चार पुरुषार्थ.

उदारा । प्रत्युपकारा नेणे मी ॥१६॥ उपकार हा सद्गुरो । माझे अंगी जिरो । हें चित्त तुम्हां स्मरो । न विसरो आपाता ॥१७॥ म्हणोनी घाली लोटांगण । पुनः पुनः वंदून । म्हणे झालों पावन । मी वंदनमात्रेंची ॥१८॥ धन्य माझी माता । जीचा लेख पाहतां । भेटलों गुरुनाथा । आला माथा कृपाहस्त ॥१९॥ धन्य माझा बंधू । केवळ दयासिंधू । जो निरुपम साधू । जो हित साधूनी दे माझे ॥२०॥ धन्य ज्याची दृष्टी । करी कृपावृष्टी । धुंडितां हे सृष्टी । न पुष्टिकर दुजा असा ॥२१॥ धन्य वात्सल्य ज्याचे हें । स्वनिष्ठा सोडूनी मोहें । वनांतून येऊन हें । हित करी महेश्वरसा ॥२२॥ धन्य काशीराजा हा । ज्यानें सोडूनी स्नेहा । करवूनी राज्यविरहा । महाकार्य करविले ॥२३॥ जे कोश लुटिले । जे सैन्य नष्ट झालें । जे स्वयं उलटले । हें सर्व झालें हित माझें ॥२४॥ होतां हा विनाश । आठवला मात्रुपदेश । तेणे भेटला परेश । जेणे निराश केलें मज ॥२५॥ सर्व समृद्धीची प्राप्ती । ईश्वराची अवकृपा ती । धनादिकांची आपत्ती । ईश्वरकृपा ती जाणावी ॥२६॥ कनक हातीं मिळतां । नरा ये उन्मत्तता । डोळा होई वरता । नवल सर्वथा हें नोहे ॥२७॥ कनक नाम धुत्र्यासी । मिलाले सेवितां त्यासी । उन्मत्तता ये क्षणेंसी । हें सर्वासी ठावें असे ॥२८॥ मिळतां समृद्ध वित्त । मी झालों उन्मत । विषयीं डुबलें चित्त । संतमहंत नोळखवें ॥२९॥ सख्खा बंधू असूनी । ज्याला मानिती मुनी । तो स्वयं वनांतूनी । येऊनी भाग मागतां ॥३०॥ म्यां मूर्खपणेंसी । धिक्कारिला तयासी । राज्याची चाड त्यासी । काय होतीं बरें ॥३१॥ तो दयाळु पूर्ण । नेत्रीं दारिद्र्यांजन । भरूनी हे नयन । उघडवी पूर्ण प्रकाशें ॥३२॥ धन्य ती माऊली । तिची कृपासाऊली । होती

१. मरेपर्यंत.

म्हणूनी लाधली । सोय आपुली आपणा ॥३३॥ धन्य हे गुरुचरण । अज्ञानतमहरण । ज्यांना होतां शरण । जन्ममरण संपलें ॥३४॥ जे शमदमा हरी । वैराग्या निवारी । त्या गार्हस्थ्या टाकूनी दूरीं । वनांतरीं आतां जावें ॥३५॥ गृहात्प्रविजितो<sup>१</sup> धीरः पुण्यतीर्थजलाप्लुतः ॥३६॥ असे बोलते स्मृती । ही न ठेवितां स्मृती । भगवंताची विस्मृती । होईल मतिभ्रंशानें ॥३७॥ असा राजाचा निश्चय । ऐकून दत्तात्रेय । म्हणे अलर्का तूं जाय । बंधूचे पाय धराया ॥३८॥ त्याची ही खटपट । तुला मिळाली वाट । तरी आतां तूं नीट । तया भेट जाऊनी ॥३९॥ तूं कृतकृत्य अससी । अभिमाना न शिवसी । पुढे तुला आवडे जसी । ठेवी तसी स्थिती तूं ॥४०॥ आत्मा असे असंग । इंद्रजाळसे हें जग । निर्णय होतां मग । वासनातरंग न उठेल ॥४१॥ आत्माऽसंगस्ततोऽन्यत्स्यादिंद्रजालं तु मायिकं । इत्यचंचलनिर्णीते कुतो मनसि वासना ॥४२॥ वेदप्रमाणानें झालें ज्ञान । त्याचे पुन्हा विनाशन । करी असे प्रमाण । नसे भुवन धुंडितां ॥४३॥ तेव्हां आतां तूं राया । वाटे तिकडे जा सखया । न पावसी भया । म्हणूनिया आलिगिती ॥४४॥ गुरुनें देतां आलिंगन । अंगीं रोमांच उटून । प्रेमें गळा दाटून । आले नयन भरुनी ॥४५॥ देहभान हरपून । राजा निश्चल होऊन । बाह्याभ्यंतरभान । दे सोडून तत्काणीं ॥४६॥ ज्या सुखा नाहीं मिती । योग्या न ठावी जी स्थिती । प्रेमळ भक्ताची स्थिती । ती गती अनिर्वाच्य ॥४७॥ कोटी जन्मांचें सुकृत । जेव्हां मूर्तिमंत । दैवें उदया येत । तेव्हां भक्त होईल ॥४८॥ भक्तीचे प्रकार । जगीं असती चार । त्यांत ज्ञानोत्तर । भक्ती थोर  
 १. सर्वसंगपरित्याग करून गेलेला. २. आत्मा असङ्ग आहे. बाकी सर्व इंद्रजाल आहे, असे निश्चल वित्त करून विचार केला असतां मनांत वासना कोटून शिरेल?

जाणावी ॥४९॥ सायुज्यमुक्तीची वार्ता । ती दूर असो आतां । निःसीम भक्तीची कथा । जेथें सर्वथा न घडे ॥५०॥ जो हा ज्ञानी भक्त । भगवंतीं नित्यमुक्त । तोचि परम मुक्त । प्रेमरसासक्त सर्वथा ॥५१॥ त्या भक्तिरसाचा स्वाद । तोचि जाणे विशद । त्याचा परमानंद । तोचि स्वच्छन्द अनुभवी ॥५२॥ अखंडानंद । जाणूं नेणे मुकुंद । जरि तो सच्चिदानंद । स्वच्छन्द असे जरी ॥५३॥ तरी धरी अवतार । करी अभिमान<sup>१</sup> दूर । भक्तांपाशीं सादर । वागे निरंतर भावलुब्ध ॥५४॥ प्रेमळ भक्ताविण । देवा न पडे चैन । म्हणूनी लाज सोडून । राहे तदधीन भक्तापासीं ॥५५॥ असी ही प्रेमभक्ती । ही एकांतभक्ती । इजवरूनी चारी मुक्ती । ओवाळून टाकाव्या ॥५६॥ भक्ती अलर्कासी । लाधली अनायासी । कोण त्याच्या दैवासी । वाखाणील ब्रह्मांडीं ॥५७॥ ती छबी दत्ताची । ती शोभा मुखकमलाची । ती चपळता नेत्रांची । लावण्याची ती सीमा ॥५८॥ तें रुपाचें मंडण । तें सुहास्यवदन । तें प्रेमकटाक्षवीक्षण । तें वराभय दोन करांचें ॥५९॥ तो शंखासम कंठ । तें सुचिन्ह वक्षःकपाट । तें पर्णासम पोट । गंभीरावर्तसम नाभि ॥६०॥ तें ऊरु नीट रंभोपम । ते चरण निरुपम । वज्रांकुशध्वज पद्म । जेथें परम चिन्हित ॥६१॥ ही स्वरूपाची मात । ही छबी अत्यद्भुत । हें एक जाळे निश्चित । मनोमत्स्य ज्यांत सांपडे ॥६२॥ जें धांवें जिकडे तिकडे । भटकोनीं चहूंकडे । जया विसावा कोणीकडे । न मिळे तें जडे भगवद्गुरीं ॥६३॥ एकदां छबी पाहतां । हालचाल त्या चित्ता । मग नोहे सर्वथा । बळे ओढितां न हाले ॥६४॥ ज्याला असे मोचन । तें कायसें मोहन<sup>२</sup> । अतर्कर्य हें भगवद्ध्यान । जेथूनी मन न फिरे ॥६५॥ मधा चिकटे मासी । उडूं नये तिसी ।

१. अवतारिक देहाचा अभिमान. २. मोहन थोडा वेळ टिकणाऱे आहे आणि ध्यान अचल, सतत टिकणाऱे आहे.

तसें ह्या मनासी। भगवद्गुपासी न सोडवे ॥६६॥ मन इंद्रियांचा राव। मनें रूपीं घेतां ठाव।  
 इंद्रियां न मिळे वाव। बाहेर धांव घ्यावया ॥६७॥ जसें धन्या सोडून। न जाती सेवक जन।  
 तसा स्वराजा मन। ठरतां न गमन इंद्रियांसी ॥६८॥ श्रीमंतासवें जातां। तया मेजवानी  
 होतां। सेवकां मिळे न मागतां। जसें पकवान्नभोजन ॥६९॥ तसा मना परमानंद। होतां  
 इंद्रियांचा छंद। पूर्ण होई जाई खेद। हा स्वाद दुर्लभ ॥७०॥ घडूनी येतां ध्यान। रूपीं रमे  
 मन। इंद्रियेंही तें स्थान। सर्वथा न सोडिती ॥७१॥ तशी अलर्काची स्थिती। दत्तरूपीं रमली  
 मती। सर्वथा खुंटली गती। न हले वृत्ती सर्वथा ॥७२॥ असा तया पाहून। तया हातीं  
 धरून। बोले अत्रिनंदन। अलर्का वचन ऐक हें ॥७३॥ आतां तुझे मन। न सोडील माझें  
 ध्यान। आतां तुवां जाऊन। बंधूचें दर्शन करावें ॥७४॥ मग वर्नीं जाऊन। मदूपीं लीन  
 होऊन। मदाकार अनुदिन। निर्वासन राहसी ॥७५॥ असें वचन ऐकून। अलर्क कर जोडून।  
 करीतसे स्तवन। चित्तीं ध्यान रेखूनी ॥७६॥ पद ॥ नमो ब्रह्मदेवा नमो वासुदेवा। नमो  
 वामदेवा सुभावा ॥ ध्रु ॥ शिष्टजनरंजना दुष्टजनभंजना। दुःखभयतर्जना शोकशमना।  
 हीनजनमाधवा दीनजनबांधवा। तारिं मज केशवा वारि भावा ॥७७॥ दैत्यजनतापना।  
 पतितजनपावना। अहितजनदाहना। कोपदहना ॥७८॥ तापशमना भवा। पापदमना शिवा।  
 तव पदीं ह्या जिवा। दे विसावा ॥७९॥ ओवी ॥ तूं सच्चिदानंद। प्रत्यगामा अभेद। असें  
 बोले वेद। ते विशद कळले आतां ॥८०॥ तूं सर्वकारण सर्वाधार। स्वेच्छेने झालासी  
 नराकार। अससी स्वेच्छाचार। वाडमनोदूर रूप तुझें ॥८१॥ ब्रह्मा आणि ईश। हा  
 मायोपाधीचा भास। अविद्येचा भास। जीव आणि प्रत्यगात्मा ॥८२॥ अविद्यामाया निरसतां।

मग जीव ईशता । न भासे तत्वता । अद्वितीयता त्वद्रूप ॥८३॥ रज्जूवरी भुजंग । त्यापरी हें  
जग । तुझें ठार्यी भासे सांग । ज्ञानें भंग होई जें ॥८४॥ जें पूर्वी नसतें । अंतींही नसते ।  
मध्येंच भासतें । तें नसे कालत्रयी ॥८५॥ श्लोकार्ध ॥ आदावंते च यन्नास्ति वर्तमानेऽपि  
तत्तथा ॥८६॥ जंव भ्रम होता । तंव जगाची सत्यता । वाटली ती आतां । तव प्रसादें  
नासली ॥८७॥ तुझी दृष्टी पडतां । धन्य झालों आतां । हरपली जीवता । ब्रह्मता अंगीं  
आली ॥८८॥ तूं ब्रह्म साक्षात् । मला दिली प्रचीत । अभेदें कळलें अद्वैत । झालें शांत  
मीतूंपण ॥८९॥ तरी व्हावें भजन । म्हणूनी माझें मन । विकल्प मानून । हें भजन  
चालवी ॥९०॥ अतएव मानी देव । मी जीव तूं शिव । मी भक्त तूं देव । भक्तिभाव हा  
असा ॥९१॥ ठेवितां हा भाव । भजनाचा लाघव । आनंदा नसे वाव । हा अभाव कोण  
म्हणे ॥९२॥ असें प्रेमें करून । करितां हें भजन । त्वद्रूपीं लपे मन । ध्याता ध्यान  
विसरूनी ॥९३॥ लीन होतांही मन । त्याचे करूं उत्थान । पुनः घडवूं भजन । आम्हां हीच  
कर्मणूक ॥९४॥ ज्याला म्हणती अत्रिज । त्याचें रूप षड्भुज । आवडे तो मज । हो कां अज  
वेदमते ॥९५॥ तोचि तूं सगुण । परि तुझे गुण । पूर्ण जाणे कोण । अनंतपण तुज  
साजे ॥९६॥ कधीं कधीं विप्र । कधीं दिससी क्षत्र । कधीं वैश्य कधीं शूद्र । दिससी संकर  
कधीं तूं ॥९७॥ कधीं बाल<sup>१</sup> कधीं वृद्ध । कधीं किशोर<sup>२</sup> कधीं प्रौढ । कधीं सुज्ज कधीं मूढ ।  
असा गूढ वागसी तूं ॥९८॥ कधीं होसी तूं भोगी । कधीं दिससी रागी । कधीं त्यागी  
विरागी । कधीं योगी भाससी ॥९९॥ तो तूं अपापविध्व । परि भाससी अशुद्ध । कधीं शुद्ध

१. पांच वर्षापर्यंत । २. पांचपासून सोळा वर्षापर्यंत ।

कधीं बुध्द । कधीं बुध्द अबुध्दसा ॥१००॥ जो तूं मायाधीश । सर्वेद्रियांचा ईश । तूंचि  
विज्ञानेश । तो तूं अनीश<sup>१</sup> भाससी ॥१०१॥ असी हे तुझी लीला । न कळे ब्रह्मांदिकांला । हे  
अनंत लोकपाला । असो तुला नमस्कार ॥१०२॥ आमुचा मोक्ष । हा तूं समक्ष । वेद म्हणे  
ज्या परोक्ष । तो तूं अपरोक्ष आम्हांसी ॥१०३॥ तूं श्रुतिशिररोगीत । धर्माधर्मातीत । तूंची आमुचें  
अमृत । हें निश्चित त्रिवाचा ॥१०४॥ म्यां करायाचें केलें । मिळवावयाचे मिळविले । पहायाचे  
पाहिलें । अनुभविलें अनुभाव्य जें ॥१०५॥ आतां मीतूंपण । हें बोलेल कोण । प्रारब्ध  
अनुसरून । तथापि बोलतों आतां ॥१०६॥ आज्ञा जी आपुली । ती शिरसा मानिली । असें  
म्हणूनी तो घाली । पायीं मिठी ॥१०७॥

इति श्रीमत्परमहंसवासुदेवानंदसरस्वती विरचिते श्रीदत्तमाहात्म्ये सप्तत्रिंशोऽध्यायः ॥३७॥

॥ श्रीगुरुदत्तात्रेयार्पणमस्तु ॥

१. इतर जीवांसारखा, असमर्थ.

## अध्याय ३८ वा

श्रीगुरुदत्तात्रेयाय नमः ॥ गुरु म्हणे शिष्यासी । श्रीदत्तें अलर्कासी । भेटावया बंधूसी । आज्ञा दिधली ॥१॥ ती शिरसा मानून । तो मदालसानंदन । नगरांत येऊन । बंधूसी भेटला ॥२॥ ज्या सर्वथा अहंता । गळाली ती ममता । मिळाली ज्याला स्वस्थता । निश्चलता सहजची ॥३॥ ज्याचें प्रसन्न मन । असें सुहास्यवदन । तो बंधूते वंदून । स्पष्ट वचन बोलतो ॥४॥ काशिराजा तूं ऐक । राज्य घे हें निष्कंटक । किंवा यथासुख । दे सुबाहूला ॥५॥ किंवा दोघे मिळून । राज्य घ्या भागून । किंवा घ्या लुटून । हें निश्चित सांगतो ॥६॥ काशिराजा म्हणे त्यासी । तूं क्षत्रिय अससी । व्यर्थ कां असा भीसी । करीं आम्हासी युध्द तूं ॥७॥ हा धर्म क्षत्रियांचा । तूं नृप सोमवंशीचा । अससी शूर साचा । डर मनाचा सोडी हा ॥८॥ मरण येतां प्रधाना । मरुनी जातां सेना । क्षत्रियांनी रण । न सोडिजे सर्वथा ॥९॥ छाती पुढे करून । धैर्यं समोर राहून । क्षत्रियांनीं करावें कंदन । पलायन न करावें ॥१०॥ जय मिळे तरी । सुखें राज्य करी । समोर मरे जरी । तरी स्वर्गवास होय ॥११॥ उभयतां नसे तोटा । असें मानूनी जो करंटा । पाहुनियां भटा । पळे तो मोठा अभागी ॥१२॥ शत्रू जिंकूनियां । भोग भोगूनियां । यज्ञ यागा करूनियां । त्रिदशालयां जोडावें ॥१३॥ श्लोक । अग्निदो<sup>१</sup> गरदश्चैव<sup>२</sup> शस्त्रपाणिर्धनापहः । क्षेत्रदारहरश्चैव षडेते आततायिनः ॥१४॥ आततायिनमायांतं हन्यादेवाविचारयन् । नाततायिवधे दोषो हंतुर्भवति

१. आग लावणारा व २. विष देणारा.

कश्चन ॥१५॥ आततायी पाहून। जो करी पलायन। तो येथें कीर्ती बुडवून। नरकीं गमन करील तो ॥१६॥ यज्ञयागासमान। अपूर्व असें रण। क्षत्रियां याहून। सुलभ साधन नसेची ॥१७॥ अलर्क बोले तयासी। पूर्वीं असें मानसीं। होतें तें या समयासी। गेलें अस्तासी निश्चयें ॥१८॥ आतां मी देह म्हणून। नसे सर्वथा भान। मग क्षत्रियत्व कुटून। असेल आतां सांग बा ॥१९॥ मातीचा घडा जसा। भौतिक हा देह तसा। प्राणेंद्रियमानसा। न सहसा शिवें मी ॥२०॥ जी माझ्या योगें करून। दिसती सचेतन। तरी ती जड म्हणून। जाणे पूर्ण साक्षी मी ॥२१॥ मी एक चेतन। द्वितीयत्व ये कोटून। शत्रु मित्र स्वजन। हें अज्ञान आतां नाहीं ॥२२॥ तुम्ही उपकार करितां। म्यां पाहिलें दत्ता। त्याची कृपा होतां। द्वैतवार्ता पळाली ॥२३॥ इंद्रिय शत्रू जिंकून। सर्वत्र विजयी होऊन। आतां धरितों रान। समाधान होऊनी ॥२४॥ मला नसे अरी। सुबाहू उपकारी। तूही तयापरी। नसे अंतरीं भेद आतां ॥२५॥ मी असें सर्वाठायी। सर्व असे माझे ठायीं। म्हणूनी सुबाहूचे पाई। मिठी घाली अलर्क ॥२६॥ मग तया उठवून। आलिंगन देऊन। सुबाहू बोलें हंसून। झालों समान भागी आतां ॥२७॥ हे मित्रा काशिराजा। मी संग केला तुझा। तो मनोरथ माझा। पूर्ण झाला ॥२८॥ तुझें होवो कल्याण। मी पुन्हा जाऊन। सेवितों आतां वन। समाधान होऊनी ॥२९॥ तया म्हणे काशिराज। म्हणसी भाग देववी मज। तों तूं कसा हें आज। बोलसी मज गुज वाटे ॥३०॥ कशासाठीं वनांतून। त्वां येथें येऊन। केला हा एवढा यत्न। माझें मन भ्रांत झालें ॥३१॥ राज्य माझ्या पित्याचें। भोगी अलर्क त्याचें। पारिपत्य करूनी साचें। तें मला द्यावें ॥३२॥ असें मला सांगून। तूं आलासी शरण। आतां सेविसी वन।

ह्याचें कारण काय सांग ॥३३॥ जो अलर्क मर्दें। पूर्वीं तुला भाग न दे। तोही आतां वनामध्यें। किमर्थ जातो कळे ना ॥३४॥ सुबाहू म्हणें तयासी। राज्य कायसें आम्हासी। ज्या करितां ह्या प्रयत्नासी। झटलों तें ऐक तूं ॥३५॥ तेणे झालों ज्ञानी। म्हणूनी राज्य सोडूनी। आनंदें राहिलों वनीं। कृतार्थ होऊनी डुल्लत ॥३६॥ तो बोध याचे कानीं। दैवें न पडे म्हणूनी। हा कामुक होऊनी। विषयीं गढून राहिला ॥३७॥ पशुप्राय हीनमती। देह दे स्त्रियां हाती। स्त्रैणाची करी संगती। हा दुर्मती होऊनी ॥३८॥ किडा जसा व्रणांत। तसा औपस्थियसुखांत<sup>१</sup>। हा जाहला निरत। तेणे चित्त खिन्न झालें ॥३९॥ हा गृहस्थ होऊन। अनेक स्त्रिया भोगून। सुखी आपण मानून। राहे दुर्जनसंगानें ॥४०॥ ही सुखाची भ्रांती। अंती जी दे दुर्गती। मग केंची सद्गती। मूढ नेणती गती हें ॥४१॥ एका उदरापासून। चौघे झालों उत्पन्न। एका येतां अधःपतन। तें सहन कसें व्हावें ॥४२॥ हें मनीं आणून। ह्याला दुःख देऊन। विरागी करावा म्हणून। हा यत्न म्यां केला ॥४३॥ तुझ्या सहायेंकरून। जो म्यां केला यत्न। तो सफल होऊन। समाधान जाहलों ॥४४॥ दुःख होतां याला। हा वनीं गेला। दैवें श्रीदत्त भेटला। त्याणे केला उपदेश ॥४५॥ तो दैवानें ठसला। हा तत्काळ उमजला। म्हणोनी ह्या दशोला। हा आला निश्चयें ॥४६॥ हें माझें कार्य झालें। म्हणोनी वनीं मी चालें। आतां तो राज्य आपुलें। करो अथवा न करो ॥४७॥ मदालसा योगी मान्या। आमुची माता वदान्या। तत्समाना नसे अन्या। जी धन्या शिववरें ॥४८॥ तिचें दुग्ध पिऊन। ह्याचें न व्हावें पतन। असें मनीं आणून। हा प्रयत्न केला म्यां ॥४९॥ तो यत्न

१. उपस्थापासून झालेले स्त्रीसुख.

सफल झाला । राज्य मला कशाला । मी पांघरुनी दिशांला । पडे भला जनीं वर्नीं ॥५०॥  
 मोहरीचें समान । सार्वभौम सुख जाण । मेरुपर्वतासमान । सुख जाण आमुचें ॥५१॥ आपण  
 समर्थ असून । बुडतां आपुला जन । तया न काढी त्याला कोण । हा विद्वान् म्हणेल ॥५२॥  
 जो समर्थ असून । समक्ष बुडतां स्वजन । हात न दे तो दुर्जन । हें जाण तूं नृपा ॥५३॥ असें  
 त्याचें वचन । काशिराजा ऐकून । तत्काल विरक्त होऊन । बोले दीन वचन तो ॥५४॥  
 सुबाहो तूं धन्य । खास होसी वदान्य । बंधू केला मान्य । मी अन्य झालों कीं ॥५५॥  
 श्लोकार्ध ॥ सतां साप्तपदी मैत्री पुनात्युरुतरादघात्<sup>१</sup> ॥५६॥ चालतां पाऊले सात । मैत्री  
 करिती संत । वारूनियां दुरित । करिती पुनीत निश्चयें ॥५७॥ संत दयाघन । म्हणतां वाटे  
 शीण । वर्षाकालीं वर्षे घन । संत अनुक्षण कृपा वर्षती ॥५८॥ संतकृपेची साउली । ही केवळ  
 माउली । न घटे न वाढे जी भली । जीभली ईश्वराची ती कीं ॥५९॥ नमस्कारें संत । होती  
 सुफलित । मी तरी संतत । सन्निहित मासमात्र ॥६०॥ तूं दयाळू अससी । केवीं मातें  
 उपेक्षिसी । आपपर न तुम्हांसी । सर्वासी समान ॥६१॥ तरी तारतम्य असे । हा तुमचा दोष  
 नसे । जे सेविति जसे । तसे ते फलभागी ॥६२॥ अग्निजवळ राहतां । अग्नि वारी तमा  
 शीता । किंचित्किंचिद्वृ होतां । तारतम्यता जाणावी ॥६३॥ तेंवीं तुम्ही संत । तारतम्यें  
 होतां फलित । मी तरी सन्निहित । असतां च्युत होईन कीं ॥६४॥ फलदो हि सतां संग । ह्या  
 वचनाचा न हो भंग । तुला वाटेल ते सांग । मी निःसंग होईन ॥६५॥ असें त्याचें वचन ।

१. विस्तीर्ण पापापासून पवित्र करते.

सुबाहू तें ऐकून । म्हणे तुझें सत्य वचन । अन्यथा कोण म्हणेल ॥६६॥ तूं धार्मिक अससी । साधिलें त्वां त्रिवर्गासी । अजूनी मोक्षासी । साधावया यत्न पडेल ॥६७॥ धर्म अर्थ काम । ह्यांचे त्रिवर्ग नाम । जयाचे मोक्ष नाम । ब्रह्मधाम चवथा तो ॥६८॥ तो साधनावांचून । नये सहसा घडून । यास्तव करी प्रयत्न । संक्षेपानें सांगतो ॥६९॥ मी माझा हा प्रत्यय । होण्यासी हेतू काय । याचा करी निश्चय । शास्त्रीय उपायानें ॥७०॥ अव्यक्तादि<sup>१</sup> विशेषान्त । नामरूपात्मक समस्त । हें अनित्य निश्चित । याव्यतिरिक्त सत्य तें ॥७१॥ हा नित्यानित्यविचार । घेई चित्तावर । सर्व मानी नश्वर । तया दूर टाकी तूं ॥७२॥ मग इहामुत्रार्थभोग । सोङ्गुनी घेसी विराग । शमादिक मग । साधिती सवेग निश्चयें ॥७३॥ जसा भुका पुरुष । अन्नावांचुनी इतरांस । न इच्छी तसा खास । तूं मुमुक्षेस आदरसी ॥७४॥ मग महावाक्येंकरून । तो मी मी तो हें विवेचन । लक्षणा वृत्ती करून । ये ठसून सत्वर ॥७५॥ त्याचें करितां मनन । त्याचें निदिध्यासन । होतां अपरोक्षज्ञान । येईल कळून निजांगें ॥७६॥ यद्यपि हा अलर्क । होतां बरा कामुक । तरी त्याचा दैवयोग एक । एक प्रश्नें उमजला ॥७७॥ हा मातृकृपेचा लेश । म्हणोनी भेटला योगाधीश । क्षणें झाला निराश । सर्व पाश तोङ्गुनी ॥७८॥ दैवें तुला हा संग । घडूनी झाला विराग । तरी प्रतिबंधभंग । झाल्याविना न तरसी ॥७९॥ यासी उपाय एक । तूं सोर्डीं राज्यादिक । धरी सत्संग एक । मग विवेक ठसेल ॥८०॥ असे तया सांगून । अलर्का आलिंगून । सुबाहू बोले वचन । बंधो समान झालों आम्ही ॥८१॥ वाटें तरी राज्य करी । अथवा जा वनांतरी । आतां कोठेंही क्षणभरी । लिप्त न

१. भूतभौतिक.

होसी सर्वथा ॥८२॥ अलर्क बोले वचन। मी जडमूढ होऊन। विषयगर्ती रुतून। होतों गढून बहुकाळ ॥८३॥ तूं दयालू होऊन। मला हात देऊन। माझें केलें उद्धरण। असा कोण कृपालु ॥८४॥ एकोदररसमुत्पन्न। मान्यनारीनंदन। आतां झालों समान। हें पुण्य मातेचैं ॥८५॥ असें अलर्क बोलून। धरी सुबाहूचे चरण। सुबाहू तया आश्वासून। चालिला वन लक्ष्मी ॥८६॥ काशिराजा विरक्त होऊनी। स्वनगरीं येऊनी। पुत्रा राज्य देऊनी। चाले वनीं सुबाहू जेथें ॥८७॥ तेथें अभ्यास करूनी। तो होऊनी ज्ञानी। सर्व संग सोडूनी। मुक्त झाला ॥८८॥ अलर्कानें स्वतनया। राज्यीं बसवूनियां। वनीं येऊनियां। अत्रितनया उपासिलें ॥८९॥ सोडूनी सर्व संग। झाला वीतराग। नेणे प्रारब्धभोग। द्वंद्वसंग सुटितांची ॥९०॥ गुरुकृपेकरून। शीघ्र विदेह होऊन। ह्या जगा पाहून। करीं गायन उच्च खरें ॥९१॥ पद ॥ (उद्धव शांतवन.) ॥ अहाहा हे जन अविवेकी। उफराटे पाहति लोकी ॥ ध्रु ॥ ॥९२॥ असुरासुर किन्नर नर हे, स्त्रीपुत्र स्वजन स्नेहें, ह्या गुणमये पाशें मोहें, बांधिले त्यां रिपुनिवहें ॥ चा ॥ मकरापरी धरिलें जोरें, ओढिलें फरफर सारें, जाहलें भ्रांतिविकारें, अविकारें ह्यासी विलोकी ॥९३॥ मीतूंपण शिणवी ज्यांना, वेदना वेढती नाना, आतां मी पाहुनि यांना, हळहळतो परि हे कुजना ॥ चा ॥ नाठवे अहाहा दुःख, लोक हे कैसे मूर्ख, त्यांपरि मी पूर्वी रंक, तो कसा लोळें नरकी ॥९४॥ पूर्वी मी केवळ कुमती, राज्यावरीं ठेवूनि प्रीती, भोगितां विषय न चित्ती, कंटाळा आला निगुती ॥ चा ॥ विट वाटे आतां त्यांचा, खेळ पाहुनी जेवी शिशूचा, येतां अनुभव हा योगाचा, चित्ताचा भ्रम उत्तरे कीं ॥९५॥ तृष्णों एकदा वरिता, ब्रह्मांडीं पशुधन वनिता, एकाला सर्वही मिळतां, तृप्तता

न च ये चित्ता ॥ चा ॥ तृष्णा ती परती सरतां, भाकरीचा कुटका मिळतां, जनि वर्नी उघडा  
पडतां, तृप्तता ये निजचित्ता ॥ १६ ॥ निजरूपीं सुख जें त्यातें, नेणुनियां बाह्य सुखातें,  
धुंडितां हें मन शिणतें, तें कळलें अजि गुज मातें ॥ चा ॥ वात्सल्ये निज बंधूच्या, उपदेशें  
श्रीसदगुरुच्या, पदवीला गेलों वरच्या, कोण आमच्या भाग्या जोखी ॥ १७ ॥ ॥ औंवी ॥ असें  
गाऊनी अलर्क । अभ्यास करी सम्यक । चरम दशेचे सुख । निर्विकल्प होऊनी घे ॥ १८ ॥  
संपतां प्रारब्धभोग । सोङ्गुनियां जडांग । फोङ्गुनी उत्तमांग<sup>१</sup> । लपे असंग ब्रह्मरूपी ॥ १९ ॥  
प्रसन्न होतां दत्त । असा मदालसासुत । झाला नामरूपातीत । ज्याचें गीत संत गाती ॥ २०० ॥  
वेदधर्मा म्हणे दीपकासी । अशा कथा पितयासी । सांगूनी तो गुणराशी । स्वयें वनासी  
चालिला ॥ २०१ ॥ मग त्याचा पिता भार्गव । विरक्त होऊनी सेवी देव । दत्तपदीं ठेवूनी भाव ।  
मोक्षवैभव घे त्वरें ॥ २०२ ॥ अलर्क आयु अर्जुन । यदु कयाधूनंदन । पिंगल नाग साध्यजन ।  
दत्तभजनप्रिय हे ॥ २०३ ॥ खंडुनीं हे कालदंड । भजनें गाजवून ब्रह्मांड । शेवट करूनियां  
गोड । मिळाले अखंडरूपीं ते ॥ २०४ ॥ नर जे असें भजती । ते संसार तरतीं । तेही  
स्वरूपीं मिळती । न ढळती पुनः ते ॥ २०५ ॥ असें श्रुतीचें वचन । ह्यावरी विश्वास ठेवून ।  
जो दत्ता भजे अनुदिन । तो घे निर्वाण निश्चयें ॥ २०६ ॥ आतां आयुचें आख्यान । पुढे होईल

१. शीर्ष.

निरूपण । श्रोते होऊनी सावधान । अवधान देवोत येथे । १०७ ॥

इति श्रीमत्परमहंसपरिग्राजकाचार्य वासुदेवानन्दसरस्वतीविरचितेश्रीदत्तमाहात्म्ये  
अष्टत्रिंशोत्तमोऽध्यायः ॥३८ ॥  
॥ श्रीगुरुदत्तात्रेयार्पणमस्तु ॥  
विशेष सूचना

याच्या पुढील ग्रंथांत प्रत्येक ओवीचे तिसरे अक्षर साधारण मोठ्या टाईपांत दिलेले आहे. तीं अक्षरे  
एकापुढे एक अशी वाचली असतां

- |  |  |
|--|--|
| अ. ३९ पासून अ. ४३ ओवी ९१ पर्यंत          | मांडूक्योपनिषद                                   |
| अ. ४३ ओवी ९२ पासून अ. ४४ ओवी ६३ - पर्यंत | 'भद्रं कर्णेभिः...' व 'स्वति नो' हे<br>शान्तिपाठ |
| अ. ४४ ओवी ६४ ते अ. ५० ओवी ४३             | ईशावास्य..                                       |
| अ. ५० ओवी ४४ ते ओवी ७५                   | पूर्णमदः ...                                     |
| अ. ५० ओवी ७६ ते अ. ५१ शेवटपर्यंत         | 'अतो देवा' आदि मंत्र गुंफलेले<br>आहेत.           |

अध्याय क्र.३९ मध्ये नमुन्यासाठी प्रत्येक ओंवीचे तिसरे अक्षर अधोरेखित केले आहे.

अध्याय ३९ वा  
श्रीगुरुदत्तात्रेयाय नमः ॥

जो तूं ओ\*तप्रोत जगद्गुर्पी। अससी विश्वव्यापी। त्वत्कथामृत जो पी। हो कां पापी तरी तो तरे ॥१॥ नाला मिळतां नदीसी। कोण अशुद्ध म्हणे त्यासी। तसा त्वदधीन हो त्यासी। अशुची कोण म्हणोल ॥२॥ हें कित्येक न मानितील। तरी ते स्वार्था मुकतील। आमुचें काय जाईल। त्यांच्या दोषें ते बुडतां ॥३॥ खरें तत्त्व सांगतां। तें न ये ज्याच्या चित्ता। त्याचा दोष न ये आप्ता<sup>१</sup>। त्याची दयाळुता न भंगे ॥४॥ जो तूं दयासागर। उद्घारावया चराचर। झालासी ऋषीकुमार। हे उपकार केवढे ॥५॥ प्रत्यक्ष ह्या भूमिवरी। रुपें दाविसी नानापरी। हा उपकार आम्हांवरी। तूं करिसी दयाळा ॥६॥ आकार जयासी नाहीं। तो तूं होसी देही। यापरते अधिक कांहीं। दयाळुत्व तेंही दिसेना ॥७॥ सर्व मिळे ह्या संसारीं। परी मुक्ती होती दूरी। ती द्यावया लवकरी। तूं शरीरी झालासी ॥८॥ दुष्टां देडावयासी। इष्टां पाळावयासी। तूं जी जी लीला करिसी। ती आम्हां तारक ॥९॥ मानसं शुद्ध व्हावया। तुङ्या लीला सोङ्गुनिया। आम्ही इतर उपाया। सुगम न मानून् ॥१०॥ जे सर्व खल्विदं म्हणोन। असे श्रुतिवचन। तेही ये अनुभवून। त्वल्लीलासेवन होतांची ॥११॥ जें स्वांत्र चंचळ। त्वल्लीला

१. यथार्थ वक्ता. \*मांडूक्योपनिषत्

ऐकतां तत्काळ । मोहित होऊनी निश्चल । राहे केवळ निर्विकल्प ॥१२॥  
 उपास्योपासकभाव<sup>१</sup> । कल्पुनी करी भाव<sup>२</sup> । होतो द्वैताचा अभाव<sup>३</sup> । हें वैभव  
 त्वल्लीलेचें ॥१३॥ जें रूप तुझें निर्गुण । त्याचें बुद्धीला नोहे ग्रहण । म्हणूनी हें सगुण ।  
 सुखानें मिळो आम्हांला ॥१४॥ सर्वव्यापक जें निर्गुण । त्याचें चित्तीं ग्रहण ।  
 उत्तमाधिकारावीण । नोहे प्रमाण वेद येथें ॥१५॥ जो व्याख्या करी शास्त्राची । वार्ता करी  
 शास्त्राची । निर्गुण रूपीं साची । मती तयाची न रिघे ॥१६॥ जो आनंद निरतिशय । तो  
 तया केवीं होय । जो सगुण रूप हें ध्येय । सेवी तया तोही मिळे ॥१७॥ सर्व भूतनियामक ।  
 तोचि तूं सगुण एक । खास आमुचा तारक । येथें वितर्क नसेची ॥१८॥ वस्त्रीं तंतू जसे ।  
 त्वद्वूपीं जग हें तसें । ओतप्रोत भरलें असे । मग तें कसें भिन्न होय ॥१९॥ तेहां भगवंता मी  
 तुझा । तूं न होसी माझा । तरी हा भाव<sup>२</sup> माझा । प्रेमा तुझा वाढवू ॥२०॥ सद्भाव<sup>२</sup> देऊनी  
 वदविसी । तूंची तुझ्या चरित्रासी । त्याणे ह्या चित्तासी । प्रेमपाशीं बांधिसी ॥२१॥ ते  
 त्वद्भक्त भाविक । त्यांचें जें कथानक । तें श्रोत्याचे मोह शोक । वारी निःशंक  
 श्रवणेची ॥२२॥ तेहां विशेषेंकरून । त्वद्भक्तांचें गातां गुण । तुझेंच घडे भजन । ज्यानें जन  
 उद्धरती ॥२३॥ जो शिष्य<sup>२</sup> तुमचा अर्जुन । जो भक्त मदालसानंदन । त्याचें करविलें वर्णन ।

तसें करवा इतरांचे ॥२४॥ ही मदिच्छा पुरवीं आतां म्हणूनि भावें विनवितां । कृपा आली गुरुनाथा । स्फूर्तीं चित्ता देता झाला ॥२५॥ मग तिये स्फूर्तींनें । आठवलें जे, दीपकानें । पुसितां कथिलें वेदधर्म यानें । आयुराजाख्यान तें ॥२६॥ गुरुस पुसे दीपक । जो भक्त आयुनामक । त्याचें गोड कथानक । सांगावें कृपा करूनी ॥२७॥ अपूर्व वाटे भक्तलीला । ती गातां देवांला । आनंद वाटे मग मानवाला । प्रेमाश्रुकला कां न यावी ॥२८॥ चित्तमोहक याहून । नाहीं दुसरें साधन । हा निश्चय करून । धरिलें चरण तुमचें म्यां ॥२९॥ ज्या शडळका उपजती । त्यांची होतसे शांती । म्हणूनी करितां प्रणती । गुरुमूर्ती प्रसन्न झाली ॥३०॥ म्हणे रमणीय तुझा प्रश्न हा । आनंद दे मला हा । जो निवारी मोहा । तो महायोगी आठवे आतां ॥३१॥ राजा एक आयुनामक । सोमवंशीय धार्मिक । पुरुरव्याचा लेंक । झाला सेवक श्रीदत्ताचा ॥३२॥ राजा वंदान्य<sup>१</sup> धर्ममत । चक्रवर्ती विख्यात । भूमंडल समस्त । जिंकिलें ज्याणे निजबळे ॥३३॥ अन्याय२ सर्वथा न करी । भक्ती ठेवी विप्रांवरी । अदंड्या दंड न करी । दंडन करी दंड्याचें ॥३४॥ जो सच्या वचनाचा । त्राता शरणागताचा । मायबाप प्रजेचा । दुर्जनाचा घातक जो ॥३५॥ त्या अन्यत३ सर्व असे । परी एक संतान मात्र नसे । म्हणूनी खिन्न होतसे । चैन नसे अनुदिन ॥३६॥ जें जें त्रिदशां

१. दाता. २. दुसरें. ३. देवांस.

दुर्लभ । तें तें तया होय सुलभ । परी एक दुर्लभ । अर्भक तया दैवयोगे ॥३७॥ पुत्रकामेष्टी करी । धर्म करी नानापरी । परी न वचें<sup>१</sup> कवणेपरी । अनपत्यदोष तयाचा ॥३८॥ जें मुलावांचूनी घर । तें अरण्य घोर । असें मानूनी नृपवर । करी अपार दुःख तो ॥३९॥ सांगती लोक जे जे उपाय । ते ते करी नृपवर्य । परी पुत्र न होय । शोक होय रायासी ॥४०॥ म्हणे तंतू तुटतां । पितर जाती अधःपाता । काय करावे आतां । आमुची पुढे काय गती ॥४१॥ वंशांत व्हावा पुत्र । तरीच सुख इहपरत्र । नातरी बुडे गोत्र । असें शास्त्र बोलतें ॥४२॥ हे वेदवचन । अपुत्रस्य लोको न<sup>२</sup> । जरी होमहवन दान । केलें तरी वृथैव ते ॥४३॥ जो जाप्योपासनादि धर्म । तोहि न देईल शर्म । पुत्र नसतां व्यर्थ वर्म<sup>३</sup> । माझें दुष्कर्म काय हें ॥४४॥ ही शङ्का मनीं आणून । ज्योतिषिकां बोलावून । तयां करी प्रश्न । म्हणे संतान वाढेल कसें ॥४५॥ तुम्ही रक्षा आमुचें कुळ । असे म्हणें नृपाळ । मग ते ज्योतिःशास्त्रकुशल । सांगती वेळ पाहूनी ॥४६॥ भूपा एकही योग नसे । मग संतान होई कसे । ज्योतिःशास्त्रीं जें असें । तें परीसें तत्व तूं ॥४७॥ जो देव गुरु भाव धरी । त्याचा स्वामी जरी । षष्ठाष्टद्वादश स्थानावरी । राहे तरी अपुत्र तो ॥४८॥ जन्मसमयलग्न । आणि पंचम नवम रथान । त्याचें स्वामी त्रिकीं<sup>४</sup> जाऊन । राहतां संतान न होयी ॥४९॥ जे गुर्वंग्नि

१. गेला नाही. २. लोक नाहीं. ३. विशिष्ट नाम. ४. षष्ठाष्टद्वादश.

सेविती । सत्पुरुषांते भजती । त्यांना ग्रह इष्ट होती । त्यांची संतती वाढते ॥५०॥ जे बाह्यन्दियविषय । सोडून असती ब्रह्मगमय । तयांचे धरितां पाय । दुर्लभ काय मानवा ॥५१॥ असे तुयांचे वचन । ऐकोनी बोले उर्वशीनंदन<sup>१</sup> । तुम्ही सांगा मजलागून । असा सज्जन कोठे वसे ॥५२॥ साक्षादुब्रह्मब्राह्मण । म्हणोनी तुमचे धरिले चरण । करा माझे उद्धरण । आलों शरण तुम्हांसी ॥५३॥ जे तुम्हा आकळे । तें देवाला न कळे । म्हणोनी म्यां ये वेळे । चरणकमळे धरिलीं तुमचीं ॥५४॥ हृदय तयाचे ओळखून । मग म्हणती दैवज्ञ । त्वां सह्याद्रीवरी जाऊन । अत्रिनंदनपद धरी ॥५५॥ असे मातापुर । असे तयाचे समोर । सह्यपर्वतशिखर । अनसूयाकुमार तेथें वसे ॥५६॥ तो आत्माराम दैवत । तयाचा हो तूं भक्त । तो तुझे मनोरथ । अविलंबित पुरवील ॥५७॥ तोचि ब्रह्म केवळ । करी भक्तांचा प्रतिपाळ । त्याचे चरणकमळ । धरितां बाळ होईल ॥५८॥ जे ब्रह्मदेवें शिरीं । लिहिले नसे तरी । श्रीदत्तें स्पर्शितां करीं । अलभ्य जरी तरी तें मिळे ॥५९॥ जो असोनि निराकार । भक्तांकरितां साकार । झाला, तयाचा किंकर । होतां दुष्कर काय लोकीं ॥६०॥ जो भय सोडून । मनीं धीर धरून । भावे करी भजन । तया वरदान देतसे ॥६१॥ ज्याचे माहात्म्य निर्जर । नेणती तेथें पामर । कायसे बापुडे हे नर । त्यांचे धर चरण तूं ॥६२॥ महात्मा तो

१. उर्वशीचा मुलगा आयु.

जाणून । तूं धरी त्याचे चरण । एसें त्याचें वचन । राजा ऐकून हृष्ट झाला ॥६३॥ मग  
चरणीं चालत । राजा आला तेथ । जेथें होतां अत्रिसुत । ध्याननिष्ठ सिद्धासनीं ॥६४॥ राजा  
 तुष्ट होऊन । श्रीदत्ता पाहून । करी साष्टांग नमन । भाव धरून मानसीं ॥६५॥ तो  
बाष्पाकुल होऊन । प्रेमभरें दाढून । म्हणे मी झालों पावन । होतां दर्शन भगवंताचें ॥६६॥  
 जगज्ञालीं पडतां । नाना योनी हिंडतां । दैवयोगें हें आतां । भगवंताचें दर्शन झालें ॥६७॥  
 जो योग याग करितां । नये सहसा हातां । तो पुर्वपुण्योदयें आतां । दृष्टिपथा पातला ॥६८॥  
 याप री अंतरीं चिंतून । राजा करी नमन । राजाचें पहावया मन । अत्रिनंदन काय  
 करी ॥६९॥ जी अतुकर्य शक्ती । जिला माया म्हणती । तिला बनवूनी युवती । अंकीं घे  
 तियेसी ॥७०॥ अंकीं स्थान देऊन । घे तिचें आलिंगन । दे तिला चुंबन । प्रेमें करून  
 आदरें ॥७१॥ ते विनोद पाहून । राजाचें न विटे मन । म्हणें हा खेळ करून । मला भ्रमून  
 ठेवितसे ॥७२॥ हा तो बहुरूपधर । कोण जाणे त्याचा पार । दत्त म्हणे येथून सत्वर । जा  
 बाहेर भूपाळा ॥७३॥ मी बहिः(ष)कृत न जाणसी । तूं कां येथें आलासी । जरी सत्वर न  
 जासी । तरी प्राणासी मुकसी ॥७४॥ माझा प्रबळ कोप । मी व्रात्य तूं संभावित भूप । येथूनी  
 न जातां घेसी शाप । मग वदे भूप वंदोनी ॥७५॥ नाभिज्ञः शपति<sup>१</sup> असें । मला ठाऊक

१. अभिज्ञः न शपति, ज्ञानी शाप देत नाहीं.

असे। मी तरी शरणागत असे। आतां भय कसें ये मज ॥७६॥ तूंचि समर्थ जाणून। धरिले  
तुझे चरण। आतां मला कसें कोटून। ये मरण सांगावे ॥७७॥ जो शप्तां९ तारितों। सर्व  
शापा उद्धरितो। मग स्वयें शापा देतो। न घडे हें तो कालत्रयी ॥७८॥ आतां गती९  
खुंटली। मिळतां कृपेची साउली। जरी मारील माउली। तरी लाड आपुले पुरवील ॥७९॥  
असा एक निर्धार। करूनी राहे नृपवर। जरी दत्त दे मार। तरी दूर न सरे तो ॥८०॥ तूं  
नको राहूं म्हणून। वारंवार लोटे भगवान। तरी तो सर्व साहून। राहे मन दृढ  
करूनी ॥८१॥ तन्मन ओळखून। मग बोले अत्रिनंदन। जरी करिसी सेवन। तरी राखीन  
तुज येथें ॥८२॥ एरविं बाहेर घालवीन। ऐसें ऐकतां उर्वशीनंदन। म्हणे आज्ञा पाळीन।  
अनुमान न करीन मी ॥८३॥ योगीश तें ऐकून। म्हणे नृकपालांतून। ताजें मद्य मांस  
आणून। अनुदिन त्वां द्यावें ॥८४॥ नृपति तें ऐकून। तसें देतों म्हणून। साक्षात् पशु सोम  
मानून। दे आणून मद्य मांस ॥८५॥ यागमुखें हवी खातां। ज्या न ये तृप्तता। तो प्रेमें मद्य  
मांस देतां। मानी तृप्तता यज्ञेश्वर ॥८६॥ सुमुख (:) होऊनी दत्त बोले। भूपा त्वां वचन  
पाळिले। माझें मन तृप्त केले। वर घे भले देतों मी ॥८७॥ नर स्थूल दृष्टीने पाहती। तें  
माझें तत्व नेणती। म्हणूनी दोष ठेविती। मंदमती मजवरी ॥८८॥ विशालदृष्टी माझें तत्व।

१. शापित झालेल्यास. २. ईश्वरापर्यंत गती होती त्याप्रमाणे मी येथें तुमचेजवळ आलों. आतां यापुढे कोणीकडेहि जाणें नाही.

नेणूनी ते अज्ञत्व । धरूनी माझें अभोक्तृत्व । अलिप्तत्व नेणती ॥ ८९ ॥ यज्ञभुग् मी सर्वसाक्षी । परी किमपि न भक्षी । जो जीव कर्मफळें भक्षी । तया निरीक्षी साक्षित्वें ॥ ९० ॥ अहं वैश्वानर म्हणूनी । असें माझें वचन । तें यथार्थ जाण । माझ्याविण कोण चालक ॥ ९१ ॥ मी वैश्वानरांतर्गत । सर्व भोगी निश्चित । परी अभुक्त असें सतत । म्हणूनी अलिप्त कर्मासी ॥ ९२ ॥ ऐकूने श्रीदत्तवचन । राजा हृष्ट होऊन । म्हणे मी झालों पावन । आपण प्रसन्न होतांची ॥ ९३ ॥ जो पुरःसर देवांचा । तो तूं विष्णु साचा । तरी मनोरथ आमुचा । पुरवी वर देऊनी ॥ ९४ ॥ मी अप्रेज असें देवा । तरी मला वर घावा । मला सुपुत्र व्हावा । पितृदेवां भजे असा ॥ ९५ ॥ सत्पथवर्ती सुरासुराजेय । देवविप्रपर सर्वज्ञ पूज्य । शूर रणकूर महावीर्य । अनाथपति पूज्य दक्ष कवी ॥ ९६ ॥ ज्या नमस्कारितील मांडलिक । रणकूर शूर धार्मिक । दाता भोक्ता याजक । शरणागता वत्सल ॥ ९७ ॥ प्रजापालक मान्य होय । पितृगुर्वतिथिश्लाघ्य । असा व्हावा तनय । वीरगेय यशस्वी ॥ ९८ ॥ जो सद(ः)स्या<sup>१</sup> मान्य होय । असा उर्वशीतनय । वर मागे मग दत्तात्रेय । म्हणे अलभ्य जरी हें ॥ ९९ ॥ तरी स्वभक्ताचें मन । न करावें उद्दिग्न । म्हणोनी देतों वरदान । देतों म्हणून बोलिलों जें ॥ १०० ॥ हा स्वप्नसमान संसार । पुत्रादिसुख हें नश्वर । तरी तूं पुत्रार्थी होऊनि वर ।

मागसी मायामोहित ॥१०१॥ मुक्तिस्थानापन्न होऊन । मागशी केवळ संतान । ज्ञानप्रतिबंध आहे म्हणून । तुझें मन हेंचि इच्छी ॥१०२॥ हें हि नोहे सुकृतावांचून । करितां सकाम भजन । क्रमें निष्काम होऊन । घे निर्वाण मद्भक्ता ॥१०३॥ यत्प्रातः संस्कृतं चान्नं सायं तच्च विनश्यति । तदन्नरसवृद्धेऽस्मिन्काये का नाम नित्यता ॥१०४॥ असें प्रत्यक्ष अनुभवून । लोक जाती मोहून । हें मायेचें आवरण । मत्प्रसादाविना दूर नोहे ॥१०५॥ न राङ्गः खलु दोषोऽत्र । असें म्हणूनि अत्रिपुत्र । म्हणे तसा तुला पुत्र । होईल सर्वत्र विख्यात ॥१०६॥ भूपास् असा वर देऊन । हातीं एक फल देऊन । हें जायेस दे म्हणून । तया पाठवून दे दत्त ॥१०७॥ तो सप्तां गांसह मनें करून । देवा नमस्कार करून । आज्ञा श्रीदत्ताची घेऊन । करी प्रयाण निजपुरा ॥१०८॥

इति श्रीमत्परमहंसपरिव्राजकाचार्यवासुदेवननंदसरस्वतीविरचिते श्रीदत्तमाहात्म्ये  
नवत्रिंशतितमोऽध्यायः ॥३९॥

॥श्रीगुरुदत्तात्रेयार्पणमस्तु ॥

## अध्याय ४० वा

श्रीगुरुदत्तात्रेयाय नमः ॥

जो योगज्ञ वेदधर्म मुनी। सांगे शिष्यालागूनी। असा वर घेऊनी। आयू स्वसदनीं पातला ॥१॥ राजा एवढा सूज्ञ असून। न मागे पुत्रावांचून। तरी अर्थार्थी भक्त मानून। दे वरदान तदनुरूप ॥२॥ जडो कोणतीही भक्ती। तरी अनुक्रमें ती। पुढे होईल परा भक्ति। हे युक्ति भगवंताची ॥३॥ पुण्य नसे ज्याचे पदरीं। तो क्षुद्र देवाची भक्ति करी। तो पडे संसारी। येराजारी न चुके त्याची ॥४॥ ह्या गोविंदाची जरी। सकाम भक्ती घडे तरी। अनुक्रमें हो अधिकारी। पुनः संसारीं न पडेल तो ॥५॥ निराश होईल उत्तरोत्तर। ह्या भक्तीचा हा महिमा थोर। असो हें तो नृपवर। स्वभार्येसी भेटला ॥६॥ नृपति म्हणे प्रियेसी। म्यां सेविलें दत्तासी। वर दिधला आम्हांसी। आतां लाधसी पुत्र तूं ॥७॥ पुत्र मुख आतां पाहून। आम्ही जाऊं तरुन। असें भार्येसी सांगून। फळ दे तिच्या हातांत ॥८॥ प्रमुखः सर्वदेवानां सुमुखः पुण्यकारिणां। य उन्मुखः<sup>१</sup> स्वभक्तानां स दत्तोऽदादिदं<sup>२</sup> फलं ॥९॥ दत्त प्रसाद झाला आतां। नको पुत्राची चिंता। हें फळ भक्षण करितां। तूं सुता लाधसी ॥१०॥

१. समोर येणारा. २. अदात् - देता झाला.

आतां विस्तारेल कुल । म्हणूनी सांगे भूपाळ । मग राज्ञी हर्षूनी तत्काळ । तें फळ भक्षीतसे ॥११॥ मग विलासें करून । पतीसीं रत होऊन । राज्ञी करी गर्भधारण । दत्तवचन अन्यथा नोहे ॥१२॥ ती भुक्तभोग होऊनी । पहुडे आपुले शयनीं । तंव अकस्मात स्वप्नी । देखे नयनीं महापुरुषा ॥१३॥ चार भुजा दिसती । केयूर कंकणे झळकती । मोतियाचे हार कंठी । कर्णी शोभती कुंडलें ॥१४॥ स्वभक्तैकगम्य<sup>१</sup> जें । तें हास्य मुखीं विराजे । दिशा भासे स्वतेजें । शिरीं विराजे शेषछत्र ॥१५॥ सुतेज रत्नांकित । शोषाच्या फणा अनंत । छत्रापरी शोभत । वरदहस्त पुरुष दिसे ॥१६॥ तो हंसोनी तिच्या हार्तीं । देतसे अमूल्य मोतीं । दुग्धपूर्ण शंख हातीं । घेऊनी प्रोक्षी तिच्यावरी ॥१७॥ ती तद्विलोकनेकरून । परमानंद पावून । आश्चर्य करी तंव तत्क्षण । अदृश्य होऊनी गेला तो ॥१८॥ असें ती स्वप्नी पाहून । तात्काळ जागृत होऊन । पुनः पुनः तें आठवून । होऊनी दीन बोलतसे ॥१९॥ हें प्रायः भगवद्रूप कीं । स्वप्नीं जें मी विलोकी । तें पाहतां एकाएकीं । गुप्त झालें कां कळेना ॥२०॥ माझें पाप प्रचंड । म्हणोनी देव झाला आड । सोङ्गूनी विषयाची चाड । मन आवड ठेवी ज्याची ॥२१॥ यो यादःपतिशायी । तो कीं स्वप्नी येयी । दर्शने प्रीति देयी । किमर्थ होयी गुप्त तो ॥२२॥ तन्मय ती होऊनी । इंदुमती राजपत्नी । स्वर्भानुची नंदिनी । खेद मनीं करी असा ॥२३॥

१. जें स्वरूप भक्तांनाच कळणारें.

सर्वत्र ती अवलोकूनी। न दिसतां तें रूप नयनीं। तेंची पुनः पुनः मनीं। आणुनी हृष्ट होतसे ॥२४॥ हा वासुदेवाचा प्रसाद। म्हणोनी मानी आनंद। ती आयुराजाला विशद। सांगे गोविंद देखिला तें ॥२५॥ मी सुप्तोत्थित होतां। न दिसे तें रूप आतां। असें पत्नीचें वाक्य ऐकतां। राजा आनंद पावला ॥२६॥ वडे नरपती तियेसी। आतां सोडी निंद्रेसी। तरीच स्वप्नफला लाधसी। निजतां फससी निश्चित ॥२७॥ अनुकंपा करूनी। काय सुचविलें देवें स्वप्नीं। हें प्रातःकाळीं मुनीपासुनी। तें कळून येईल ॥२८॥ स्वप्न चमत्कारिक जाणून। त्वां न करावें शयन। असें राजाचें वचन। राणी मानून न निजे ती ॥२९॥ तें ध्यान धरून। राहे राणी तंव अरुण। उदित झाला तो पाहून। दंपती उठोन स्नान करिती ॥३०॥ प्रातःकाली कर्म करून। मंगल द्रव्य स्पर्शून। शौनका पाचारून। राजा वंदून प्रश्न सांगे ॥३१॥ तें सुमंगल जाणून। ऋषी बोले सुहास्यवदन। म्हणे भूपा हें उत्तम स्वप्न। सावधान ऐक आतां ॥३२॥ तूं जी कामना धरून। केलें दत्ताचें आराधन। तें सफळ झालें जाण। वाहे आण निश्चयें ॥३३॥ परमभाग्य तुझें जाण। जें केलें फळ भक्षण। त्या प्रभावेकरून। गर्भधारणा करी राणी ॥३४॥ तुझा यत्न सफळ झाला। दिक्पाळांश गर्भी आला। आतां पुत्र होईल तुला। होईल भाविक वैष्णव ॥३५॥ महातेज धर्मनिपुण। सोमवंशाचें भूषण। ख्यातीनें जसा नारायण। बळपूर्ण वेदवेत्ता ॥३६॥ सज्जनपालक होईल। हुंडासुरा मारील। चक्रवर्ती नामा पावेल। तो शोभेल सर्व गुणी ॥३७॥ अनुकंपा करून। पंगु दीनांध आर्तजन। यांचें

करील पालन। म्हणून सांगे शौनक।।३८।। अग्नी चहूंकडून। करो गर्भाचें रक्षण।  
 मत्युपाशापासूनी वरुण। करो रक्षण दहा मास।।३९।। तो शौनक आशीर्वचन। असें देतसें  
 हर्षून। मग तया पूजून। करी बोळवण भूपाळ।।४०।। जें हें ख्वप्जफळ मुनी। सांगे तें देवांनीं  
 जाणुनी। पुष्पवृष्टी करूनी। ख्वर्गी केला उत्सव।।४१।। सुखप्जं जातं म्हणूनी। देव गाती  
 हर्षूनी। असें होतां तेच क्षणी। हुंडनंदिनी ख्वर्गी गेली।।४२।। पृथ्वीपती आयू जे वेळी। तपा  
 गेला ते वेळी। हुंडनामा दैत्य त्या वेळी। भूमंडलीं उपजला।।४३।। जो वश्य करी ठूगोल।  
 जिंकी देव सकळ। असा तो दैत्य खळ। बळे धरीं शुककन्येतें।।४४।। तीणे तिरस्कारुनी  
 तयातें। आयुपुत्र मारील तूतें। असें शापितां तो तीतें। कारागृहीं ठेवितसे।।४५।। कन्या  
 तयाची सुंदरी। ती गेली ख्वर्गावरी। खेळे नंदनवनांतरीं। अंतरीं आनंद पावूनी।।४६।।  
 द्विषत्सुता<sup>१</sup> ही असें नेणून। परस्पर बोलती चारण। हुंडासुराचें हनन। आयुस्तुत  
 करील।।४७।। जो सुषुप्त<sup>२</sup> होतां निश्चित। तया मृत्यु अकस्मात। पातला देवनिर्मित। हें  
 निश्चित वाटतें।।४८।। प्रसुप्तं च प्रमत्तं च कार्याकार्याविदं खलम्। मृत्युर्ग्रसिष्यति क्षिप्रं  
 देवगोविप्रपीडकम्।।४९।। असें सुरचारणभाषण। ती कन्या ऐकून। त्वरें कांचननगरीं  
 येऊन। सांगे वर्तमान हुंडासुरा।।५०।। जो इषुधीं धनुष्य ठेवून। राहे तो हें ऐकून। आठवे

१. वैन्याची मुलगी. २. निष्काळजी, बेफिकीर.

मनीं डचकून। शापवचन अशोकसुंदरीचे ॥५१॥ तो गुप्तपणे येऊन। पाहे राज्ञीस भिऊन। कृष्णाग्रपुष्टस्तन। तो पाहून म्हणतसे ॥५२॥ अवरथा इची पालटली। ही खास गर्भिणी झाली। तरी गर्भपात ये वेळी। प्रयत्ने करावा ॥५३॥ जंव न झाली प्रसूत। तंव मारावा इचा पोत। असें म्हणे तों अकस्मात। दिसलें त्याला सुदर्शन ॥५४॥ त्वरें एकसरें गरगरां। राणी भोंवती घाली फेरा। तें पाहतां त्या असुरा। थराथरां कांपरा आला ॥५५॥ विलोकितसे दुरोन। म्हणे इचें रक्षण। गुप्तरूपे करी कोण। माझा यत्न थकला आतां ॥५६॥ स्वर्गी भूमीतळीं। अथवा रसातळीं। मत्समान नाहीं बळी। तरी हा ह्या वेळीं कोण आला ॥५७॥ ही प्रातःकालीन सूर्यासमान। तेजें भासे म्हणून। इचे पोटीं दारुण। माझा शत्रू पातला ॥५८॥ जरी प्रयत्नेकरून। याचा घ्यावा प्राण। तरी हें सुदर्शन। आड येऊनी राहिलें ॥५९॥ ही प्रज्ञा येथें खुंटली। आतां शक्ती गळाली। आयुष्याची दोरी तुटली। म्हणोनी बली हा झाला ॥६०॥ तरी न टाकावा प्रयत्न। यत्ने न टाळतां मरण। मग अपराध म्हणेल कोण। हा पूर्ण सिद्धांत ॥६१॥ जें न घडे उद्योगानें। तेथें दोष कोण म्हणे। असें म्हणून असुरानें। दुःखप्ले दाविलीं तियेसी ॥६२॥ मरून गर्भ बाहेर। पडे तया नसे शिर। भिन्न दिसे उदर। असें स्वप्न पाहे ती ॥६३॥ एकाएकीं दचकून। उठे भयभीत होऊन। म्हणे हें दुःखप्ल। काय दुश्चिन्ह सुचविते ॥६४॥ बर वा वर लाधून। मी झालें

गर्भीण । आतां हें दुःस्वप्न । काय सुचवून देतसे ॥६५॥ अत्रिनंदन आठवून । ती प्रातःकाळीं उठून । प्रातःस्नान करून । प्रार्थी वंदून सूर्यासी ॥६६॥ नमो दयासागरा । श्रीसूर्या प्रभाकरा । अभयदा दिवाकरा । सुरवरा त्रिमूर्ति ॥६७॥ हें मम दुःस्वप्न । निवारूनी करी सुस्वप्न । तुला करितें नमन । माझें मन प्रसन्न करी ॥६८॥ जें हें योगीश्वरें फळ । दिधलें तें होवो सफळ । सुखें उपजो हा बाळ । वाढो कुळ आमुचें ॥६९॥ आतां ह्या दुःस्वप्ना पाहून । मनीं भीत होऊन । आल्यें तुला शरण । करी रक्षण आमुचें ॥७०॥ तू आनंददाता । अससी जगत्प्रसविता । अशी प्रार्थूनी ती वनिता । स्वस्थचित्ता राहिली ॥७१॥ तें सुदर्शन राणी न पाहे । तें तो असुरचि पाहे । म्हणूनी दुष्ट स्वप्न पाहे । दावितसे दैत्य तिला ॥७२॥ हुतभुक्सम चक्रकांती । पाहूनी दैत्य घे भीति । म्हणे उद्योग निष्फळ होती । म्हणूनी खंती करी तो ॥७३॥ दैत्याचे माये करून । न हो गर्भाचें पतन । ज्याला रक्षी अत्रिनंदन । वरदान सफळ व्हावया ॥७४॥ मग तो दुष्ट असुर । सोडूनियां आहार । गुप्त राहूनी अहोरात्र । पाहे अंतरघात कराया ॥७५॥ ज्याचें मुनी करिती ध्यान । तो दत्त स्वतः राहून । करी गर्भाचें संरक्षण । तेथें कोण घात करी ॥७६॥ जो सुख(ः)स्वरूपदाता । कसा कोण तया दत्ता । ठकवील हे सर्वथा । कानीं कथा न पडेल ॥७७॥ निज प्रारब्ध नेणून । दैत्य गेला व्यर्थ शिणून । तंव राणीचा गर्भ पूर्ण । सुखें करून वाढला ॥७८॥ मंत्रज्ञ विप्र बोलावून । राजा

करी पुंसवन। अनवलोभन सीमंतोन्नयन। करी हर्षून विष्णुबलि ॥७९॥ सुविस्तृत होईल वंश। म्हणूनी राजा धरी आस। अमित धन ब्राह्मणांस। दे संतोष मानूनी ॥८०॥ मग ती दहा मास लोटतां। राणी प्रसूत न होतां। राजा करीतसे चिंता। अजूनी प्रसूत कां न हो ही ॥८१॥ हें प्रायः कांहीं तरी विघ्न। असावें असें मानून। विप्रा म्हणे जळ मंत्रून। देतां सुखानें प्रसवेल ही ॥८२॥ तें नृपाचें वचन। ते ब्राह्मण मानून। देती जळ मंत्रवून। चिंतून अश्विनीकुमारां ॥८३॥ वचो दः शृणुतं दर्खौ<sup>१</sup> सप्तवधिं च मुंचतं। नाथमानमृषिं भीतं दशमार्थं यथासुखं ॥८४॥ मंत्रें एक वेळ देतां जळ। तें पितां तत्काळ। ती प्रसवली बाळ। न होतां व्याकूळ, सुखानें ॥८५॥ अशेष तेज एकवट। होऊनी झाली कीं बाळ स्पष्ट। असें वाटे अवचट। बाळाचा ललाट लागतां ॥८६॥ योग सकळ पातले। पांच ग्रह परमोच्चीं आले। अस्त नसे तये वेळे। कोणत्याही ग्रहाचें ॥८७॥ जो सर्वेश्वराचा प्रसाद। तो मध्यरात्रीं झाला विशद। त्याच्या तेजें दीप होती मंद। नृपा आनंद झाला ॥८८॥ योगीश्वराचें वरदान। तें हें पुत्ररूपेंकरून। उपजतां सर्वाचें मन। समाधान जाहलें ॥८९॥ जसा रवी नभोमंडळीं। तसा पुत्र तो भूमंडळीं। शोभे मग तये वेळीं। आयुराजा तेथें आला ॥९०॥ बाळ एकाएकीं पाहून। राहे

१. हे दस्त्री, अदः वचः शृणुतं, नाथमानं सप्तवधिं मुंचत इ. अश्विनीकुमार हो, हें वचन ऐका, सप्तधातुवेष्टित सोडा. प्रार्थना करणारा दहा महिन्यांचा सुटो.

हृष्ट होऊन। म्हणे मी ऋणापासून। मुक्त झालों निश्चयें। ॥१॥ संतो ष मानूनी असा मरीं। राजा स्नान करूनी। ब्राह्मण बोलावूनी। जातकर्म करी तो। ॥२॥ विप्रांस धन देऊनी। नांदीश्राद्ध करूनी। सुवर्ण मधुघृत घेऊनी। बाळाचे वदनी घाली तो। ॥३॥ अपूर्व लाभ मानून। राजा भांडार फोडून। विप्रां म्हणे लुटा धन। समाधान व्हा तुम्ही। ॥४॥ दैवज्ञ येथें येऊन। जन्मलग्न साधून। ग्रहयोग पाहून। म्हणती सावधान ऐक भूपा। ॥५॥ नृपा एवढा राजयोग। आम्ही न ऐकला चांग। हा बळे घेर्इल स्वर्ग। असा सुयोग दिसतसे। ॥६॥ चंद्रा षो(S)डश कला असती। हा जाणेल कला चौसष्टी। चौदा विद्या जाणूनी ख्याती। मिरवील हा सर्वत्र। ॥७॥ जन्मान्तरीचें होते सुकृत। म्हणोनी हा झाला सुत। हा महावीर प्रख्यात। दाता धर्मरत होर्इल हा। ॥८॥ हा आर्याचा रक्षक। अनार्याचा शिक्षक। परंतु बाल्यावस्थेंत शोक। दर्देल तोक हा तुम्हां। ॥९॥ हो साम्येसी याचिया। असा न दिसे दुसरा राया। असे वचन ऐकूनियां। राजा तयां ग्राम देई। ॥१०॥ संतोष मानूनी असतां। विप्राचें वचन परिसतां। मग राजाच्या चित्ता। ये खिन्नता किंचित। ॥११॥ शोकयोग न यावा म्हणून। तत्काळ विप्रां वरून। म्हणे करा अनुष्ठान। शोकशमन व्हावया। ॥१२॥ ज्याणे निःशेष दोष वारून। दिधला हा नंदन। तो अत्रिनंदन। शोकशमन करो माझें। ॥१३॥ माझा सर्वपरी भार। आहे ज्याच्या पदावर। तो श्रीदत्त देववर। आपुला वर सत्य करो। ॥१४॥ म्यां सर्वभावेंकरून। धरिलें त्याचें चरण। पुनः पुनः प्रार्थून। काय

।।श्रीदत्तमाहात्म्य ॥

मागून घ्यावें म्यां ॥१०५॥ सर्वस्य चाहं हृदि संनिविष्ट । ही त्याची प्रतिज्ञा स्पष्ट । तो सर्वज्ञ अंतर्निष्ठ । सर्व कष्ट वारील ॥१०६॥ बाळ प्रत्येक वेळीं । रडे मातेजवळी । माता आश्वासी त्या त्या वेळीं । प्रेमे सांभाळी ज्यापरी ॥१०७॥ आम्ही भक्तवत्सलाजवळी । त्यापरी<sup>१</sup> मारुं आरोळी । तोचि राखो वेळोवेळी । असा त्या वेळीं प्रार्थी भूप ॥१०८॥

इति श्रीमत्परमहंपरिव्राजकाचार्यसवासुदेवानन्दसरस्वतीविरचिते श्रीदत्तमाहात्म्ये  
चत्वारिंशोऽध्यायः ॥४०॥

।।श्रीगुरुदत्तात्रेयार्पणमस्तु ॥

१. त्या पोराप्रमाणे.

अध्याय ४१ वा  
श्रीगुरुदत्तात्रेयाय नमः ॥

म्हणे वाराणसीवासी। वेदधर्मा दीपकासी। पाहतां त्या राजपुत्रासी। हुंडासुरासी भय  
ज्ञालें ॥१॥ वैरूप्य वैवर्ण्य होऊन। म्हणे माझें सरे जीवन। तेजस्वी हा नृपनंदन। करील  
कदन पुढे माझें ॥२॥ हाचि यौवना येतां। मग नये माझ्या हाता। जरी धरावा आतां। तरी  
चित्ता भिती वाटे ॥३॥ कोणी हि समर्थ देव। ह्याचा रक्षी जीव। म्हणोनी माझें बुधिवैभव।  
सर्वथैव खचले हें ॥४॥ स्वर्ग भूमि पाताळ। ह्यां धुंडितां असा प्रबळ। कोणी नसे तेव्हां  
घननीळ। हा सबळ खास असे ॥५॥ असता इतर जरी। तरी खास तयावरी। माझी माया  
पडती निर्धारी। तेव्हां दैत्यारी हा असावा ॥६॥ होईना कां घननीळ। महामाया<sup>१</sup> असें  
सबळ। तिचें धरितां चरणकमळ। ती बळ देर्झेल मला ॥७॥ हें आणून मनांत। हुंडदैत्य कर  
जोडून। म्हणे महामाये ये धांवून। दे आश्यासन ह्या दासा ॥८॥ हें अंतःकरण माझें। इच्छी  
चरण तुझे। तूं सर्व दुःखांचें ओझें। आज माझें उतरी हें ॥९॥ तुझा प्रसाद ज्ञाल्यावरी। मग  
कोण मशीं वैर करी। मीच सर्वाच्या उरावरी। बसेन मातोश्री निश्चयें ॥१०॥ मी अज्ञा तुझा  
बाळ। तूं करी माझा प्रतिपाळ। माझ्या हातीं दे हा बाळ। करी सफळ उद्योग माझा ॥११॥  
मी अन्न पान सोडून। टपून राहिलों अनुदिन। आतां तूं कृपाकरून। अवलोकन करी माते

१. मोहिनी देवता.

॥१२॥ जरी बळी असेल अरी। किंवा साह्य करी हरी जरी। तूं कृपा करिसी तरी। पर्वा  
न घरी कोणाची॥१३॥ मी बहिःस्थ असोन। राहिलों दीनवदन। आंत जावया मन।  
अनुमान करीतसे॥१४॥ तूं क्षिप्र प्रसाद करिसी। तरी अशक्य काय आम्हासी। मग मी  
कोणासी। न आटोपेन॥१५॥ सर्वज्ञ जो वैकुंठवासी। प्रलयीं तूं तयासी। निद्रारूपे  
व्यापिसी। मग इतरासी कोण गणी॥१६॥ मी अन्नोदकाविण। येथें पावतों शीण। तूं न  
करितां कृपेक्षण<sup>१</sup>। मजला मरण येईल॥१७॥ आतां भक्तवत्सले हो प्रसन्न। तुला मद्यमांस  
बळी देईन। महामाये तुला नमन। दे वरदान मोहिनी॥१८॥ दैतेय असा मोहिनीसी। भक्ती  
धरूनी राजसी। प्रार्थी मग तियेसी। ये करुणा तयाची॥१९॥ तों अंतःपुरांतून। दासी  
बाहेर येऊन। बैसली तिला पाहून। दैत्याचें मन हष्ट झालें॥२०॥ म्हणे प्रवेशून इच्या  
शरीरीं। सुखे जावें अंतःपुरीं। असें आणूनि अंतरीं। तिच्या शरीरीं प्रवेशिला॥२१॥ जी  
विज्ञाप्ती<sup>२</sup> तियेची। तिला तो सर्वथा खेंची। जी शक्ती स्वतःची। तिची व्याप्ती करी  
अंगी॥२२॥ प्रच्छन्नपणे तो असा। सूतिकागृहीं सहसा। आला तिच्यासह तसा। कोण कसा  
ओळखी तया॥२३॥ म्हणे प्रसन्न झाली मोहिनी। म्हणूनी आलों या सदनीं। आतां जपून  
प्रस्वापिनी<sup>३</sup>। सर्वा मोहूनी ठेवितों॥२४॥ जी तूं झान्याच्याही बुध्दीसी। प्रस्वापिनी<sup>३</sup> मोह

१. कृपावलोकन. २. ज्ञानशक्ती. ३. या नांवाचा मंत्र.

घालिसी । ती तूं आतां या समयासी । निजवी सर्वासी सत्वर ॥२५॥ कोणी न पाहावें मज ।  
 अशी सर्वा येवो नीज । प्रातःकाळीं सहज । सर्वाची नीज खुलावी ॥२६॥ झोप घनदाट सर्वा  
 यावी । असा मंत्र मायावी । योजी मग ती देवी । गाढ निजवी सर्वाते ॥२७॥ तो आनंद  
 पावूनी । त्या बाळा उचलूनी । घे त्वरें करुनी । चाले निजपुरा ॥२८॥ तया न वारी दत्त ।  
 मंत्रशक्तीते मान देत । सर्व होती मोहित । दैत्यचेष्टा नेणती ॥२९॥ सर्व प्रसुप्त पडले ।  
 कोणी त्याला न पाहिले । त्याणे आकाशगमन केले । बाळा नेले नगरांत ॥३०॥ सर्वज्ञ  
 भगवान् दत्त । ज्याचे अगाध चरित । भक्तांचे करावें हित । हेंचि सतत चिंती जो ॥३१॥  
 सकृद्भासः उच्चारितां । जो तारी निजभक्तां । मग सतत सेवितां । तो नित्ययुक्तां टाकील  
 की ॥३२॥ बाळाप्रति\* नेऊनी । दैत्य स्वभार्येला बोलावूनी । तिचे करीं बाळा देऊनी । म्हणे  
 छेदूनी शिजवीं याते ॥३३॥ जो यज्ञ तप आदिक । करुनी राजा उपजवी लेंक । तो हा  
 माझा अंतक । याचा पाक करी वेगे ॥३४॥ म्यां हा महायत्न । करुनी मिळविला जाण ।  
 याला आतांच हाण । प्रातरशन करावया ॥३५॥ हें अदृष्ट माझें सबळ । म्हणूनी मिळाला हा  
 बाळ । हयगय करितां हा काळ । निर्मूळ करील ॥३६॥ अरिष्ट माझें टाळावया । याला  
 आणिले भक्षावया । त्याचें हें वाक्य ऐकूनियां । त्याची भार्या भ्याली ॥३७॥ बोले मग ती

१. एकवार. \*पाठ - 'बाळा गुहाप्रति नेऊनि । '

पतीसी। कां मारितां बाळासी। हा बाळ तुम्हासी। केवीं शत्रु होईल ॥३८॥ तुम्ही व्यर्थ घात। करितां शास्त्रनिंदित। कुळाचा करील घात। बाळहत्यापाप हें ॥३९॥ हें केवळ साहस। लोकीं होय परिहास। दैत्य म्हणे तियेस। काय उपदेश तुझा हा ॥४०॥ दैवें हा शत्रु उपजविला। हा घेईल माझ्या प्राणाला। कष्टें म्यां मिळविला। हा दयेला पात्र नाहीं ॥४१॥ आचार्य आमुचा विरोचन। त्याचें असे वचन। अकार्यही करून। आत्मरक्षण करावें ॥४२॥ हेंचि मत मान्य असे। देह हाची आत्मा असे। हा प्रत्यक्ष दिसतसे। न तसें तें असद्ब्रह्म ॥४३॥ हेंचि ग्राह्य होय मत। होता आत्मयाचा घात। मग कोण भोगील अर्थ। हा पुनः दुर्लभ ॥४४॥ हें गुह्य शास्त्रमत। स्त्री पुत्र गृह वित्त। ज्याकरितां प्रिय होत। तो प्रेष्ठ देह आत्मा ॥४५॥ देहमत्र सदा रक्षेद्वारैरपि धनैरपि। पुनर्दाराः पुनर्वित्तं न देहात्मा पुनः पुनः ॥४६॥ हेंचि लक्ष्यांत आणून। गुरुमतासी मानून। ह्या बाळा मारून। पाक करूनी दे सत्वर ॥४७॥ समक्ष करवीं पाक। असें सांगूनी तो बालक। तिच्या करीं दिधला ती धाक। मानूनी तोक घेतसे ॥४८॥ चरण धरूनी बाळाचे। ती हातीं दे सैरंध्रीचे<sup>१</sup>। तिला सांगे याचें। हनन करी सत्वर ॥४९॥ हा मम पतीचा वैरी। ह्याचा पाक शीघ्र करी। आतां ह्याचीच न्हेरी। करील राक्षसेंद्र ॥५०॥ मृत्यु चिंता मग जाईल। पती अमर होईल। असें सांगोन देई

१. दासी.

बाळ । स्वयें गुंते कार्यात्तरी ॥५१॥ अपत्य तें घेऊन । पाकस्थानीं नेऊन । बल्लवाचे हातीं देऊन । सैरंध्री वचन बोलतसे ॥५२॥ तुवां महाशस्त्र घेऊन । याचें करी हनन । मग मी पाक करून । देईन नेऊन हुंडासी ॥५३॥ तो सव्य करें धरी बाळ । वामहस्ते करवाल । धरूनियां दोन वेळ । प्रहार करी जोरानें ॥५४॥ शस्त्र पडतां तयावरी । धार मोडोनी पडे दूरी । मग तो बाळा भूमीवरी । ठेवूनी मारी जोरानें ॥५५॥ दत्त देवानें सुदर्शन । तयावरी ठेविलें रक्षण । म्हणूनी शस्त्र गेलें मोळून । हें कोणी नेणती ॥५६॥ अदृश्य असे सुदर्शन । त्यावरी शस्त्र खणखण । वाजूनी जाय मोळून । बाळ हंसूनि राहिला ॥५७॥ बाळा मेषापरी माराया । यल्न केला तो वायां । गेला हें पाहूनियां । आश्चर्य तयां वाटलें ॥५८॥ बाळका धरी सैरंध्री । म्हणे बल्लवा बाळावरी । आतां शस्त्र न मारी । याचा कैवारी थोर असे ॥५९॥ हा आत्मज कोणाचा । कोण कैवारी याचा । हा निश्चय आमुचा । होत नाहीं यथार्थ ॥६०॥ दैव प्रबळ याचें । म्हणोनी मन आमुचें । द्रवलें आतां याचें । आम्ही रक्षण करावें ॥६१॥ कां दैत्य मारवी त्यासी । हें न कळे आम्हासी । राजचिन्हं दिसती यासी । हा दैवाचा पुतळा ॥६२॥ हा होय रत्नोपम । याला मारील कोण अधम । याचीं लक्षणे उत्तम । हा परमभाग्यशाली ॥६३॥ मग साहस सोळूनी । बल्लव द्रवला मनीं । बाळाचे दैवेंकरूनी । शांत होऊनी बोले तो ॥६४॥ हे सैरंध्री याला आतां । मी न मारीन सर्वथा । तेजस्वी हा ह्या

पाहतां । पशुघ्नचित्ताही<sup>१</sup> द्रव ये ॥६५॥ पहा प्रबल दैव याचें । शस्त्र मोडलें आमुचें । परी एक रोम न तुटे याचें । वज्राचें कवच यावरी ॥६६॥ शस्त्रे पंचत्व न पावे । याला दुष्ट दानवें । व्यर्थ कां मारवावें । परि हा दैवे रक्षिला कीं ॥६७॥ हा वांचोनी हंसतसे । ज्याचें दैव प्रदक्षिण<sup>२</sup> असे । त्याला कर्म रक्षितसे । तया कसे कोण मारील ॥६८॥ जे आपत्तीमध्ये पडती । घोरवनी हिंडती । नदी प्रवाहें वाहती । किंवा पडती अडचणींत ॥६९॥ तया शरण होतां देव । कोण घोई त्याचा जीव । शस्त्राग्नी विष वैभव । तेथें अभाव<sup>३</sup> पावेल ॥७०॥ हा अमंदभाग्य जाणून । म्यां शस्त्र दिलें ठेवून । असें बल्लवाचें वचन । ऐकून बोले सैरंध्री ॥७१॥ तुझें शांत मन झालें तर । दुसरें ठारीं सत्वर । नेऊन ठेवीं हा कुमार । हें कृत्य असुर न जाणो ॥७२॥ असो तंतू<sup>४</sup> हा कोणाचा । तूं प्राण वांचवीं याचा । मग असा हा बोल तिचा । बल्लवाच्या मना आला ॥७३॥ ही अशि मती तयांची । वळे ही कृपा दत्ताची । अंतर्यामी तो सर्वाचीं । अंतःकरणे कां न वळवी ॥७४॥ बाळा वसिष्ठाचे दारांत । तें नेऊनी ठेविती त्वरित । मारूनी मृगाचा पोत । विश्वासे मांस ते देती ॥७५॥ दैत्य मनीं हर्षूनी । तें बाळमांस मानूनी । विश्वासे खाऊनी । धन्य मानी आपणा ॥७६॥ हें मद्वैच्याचें मांस । मी भक्षिलें आतां खास । म्यां जिंकलें मृत्यूस । चिरंजीवी झालों म्हणे मीं ॥७७॥ अस्वतंत्र

१.खाटीक . २. शुभ, अनुकूल. ३. पराभव. ४. मुलगा

असूनी। मूर्खंडी घमंडी मानी। ज्यावेळीं ज्याची मृत्यूहानी। तीतें कोण फिरवील ॥७८॥ तो पांच घटी शेष रात्र। राहतां इकडे मुनिश्वर। उठोनी ये बाहेर। तंव दारीं पोर रडतसे ॥७९॥ तें कौतुक मानूनी। मुनिगणासह येऊनी। त्या बाळकातें पाहूनी। आश्चर्य मनीं करीतसे ॥८०॥ किमर्थ ह्याला कोणी रात्रीं येथें। ठेविलें हें नकळे मातें। आतां लावूनी ध्यानातें। ज्ञानें यातें जाणावें ॥८१॥ जो सम्मत देवांस। तो वसिष्ठ ध्यानें जाणें त्यास। मग म्हणे मुनिगणास। याचा इतिहास सांगतों ॥८२॥ वदान्य जो श्रीदत्त। तो आयुराजातें वर देत। इंदुमतीच्या उदरांत। हा सुत जन्मा आला ॥८३॥ शुक्रांन्तेवासी<sup>१</sup> हुंडासुर। त्यानें रिपु मानूनी हा पोर। माराया आणिला सत्वर। तो हा दैवें येथें आला ॥८४॥ हा दिसतो दिव्यलक्षण। पूर्णचंद्रसम वदन। रत्नोपम राजलक्षण। विशाळलोचन सुंदर ॥८५॥ वाटे आतांच जन्मला। देवगर्भसा दिसे भला। दत्त रक्षितसे याला। यावर घाला कोण घालील ॥८६॥ परा त्मा दत्तात्रेय। जगद्व्यापक श्रुतिगेय। त्याचा प्रसाद मिथ्या न होय। हा बाळ अजेय होईल ॥८७॥ दैत्यास मारून सत्वर। सर्वापती करील दूर। हा चक्रवर्ती होईल शूर। सोमवंशाधार हा ॥८८॥ हें भविष्य खास म्हणूनी। जंव बोले वसिष्ठमुनी। तंव आकाशांतुनी। देवांनीं केली पुष्पवृष्टी ॥८९॥ मुन्याझेनें ते ऋषी। आशीर्वाद देती बाळासी। जो व्यापी जगासी। तो दत्त बाळासी प्रतिपाळो ॥९०॥

१. शुक्राचा शिष्य.

जो पयःफेनधवल । तो दत्त रक्षो बाळ । आपत्ती वारूनी त्रिकाळ । रक्षो भूतखलग्रहणंता ॥११॥ तो वसो हृदयांत । अरिष्टांचा करो घात । असें म्हणूनी विभूत । लाविती ते बाळासी ॥१२॥ हृदय वसिष्ठाचें मोहिलें । तया बाळा उचलिलें । अरुंधतीचें करीं दिलें । मन झालें तिचें हष्ट ॥१३॥ जसा मातेच्या स्तना । बाळ पाहतां सुटे पान्हा । तसा सुटला पान्हा । तिच्या स्तनांतुनी तेव्हां ॥१४॥ सर्वात्मा अत्रिपुत्र । त्याचें कौतुक विचित्र । आपण राहूनी स्वतंत्र । जगद्यंत्र चालवी ॥१५॥ मुन्यध्यक्ष वसिष्ठऋषी । म्हणे हा बांधील शत्रूसी । म्हणूनी नहुषः नाम यासी । ठेविलें म्यां ॥१६॥ सत्पक्ष हा धरूनी । दुष्टां ठेवील बांधूनी । नह बंधन असें स्मरूनी । नहुष नाम ठेविलें ॥१७॥ हाचि रक्षिल देवांस । म्हणूनी नाम ठेविलें नहुष । असें म्हणूनी बाळास । आशीर्वाद देई ॥१८॥ जो नमोऽतप्रणवादी । दत्तात्रेय चतुर्थ्यंत मधीं । तो मंत्र लिहून कंठी बांधी । आधिव्याधि हरावया ॥१९॥ बाळकावरी प्रीती । ठेविती दंपती । सर्व प्रकारें रक्षिती । न विसंबिती क्षणभरी ॥१००॥ त्याणे रोदन करितां । अरुंधती गाऊनी गीता । थारवी तया पोता । दैवनाथाः क्षणोक्षणी ॥१०१॥ समाधिसुख अंतरून । मुनी करी बाळासी जतन । त्याचा स्नेह वाढवून । राजनंदन वाढे तो ॥१०२॥ मानी माता अरुंधतीसी । ताता म्हणे वसिष्ठासी । असा तो पुत्र तयांसी ।

१. नहनं बंधनं योऽरेः कर्ता स नहुषः स्मृतः २. १. दैव हेंच नाथ

मोहाविष्ट करी ॥१०३॥ तो मात्रंतर नेणे बाळ । दैवे वाढला विशाळ । येतां मुंजीबंधनकाळ ।  
उपनयन करी मुनी ॥१०४॥ जो नृपाचा अधिकार । तदनुसार संस्कार । करुनी सांगे वेद  
चार । सहा शास्त्रांसहित ॥१०५॥ तो चौदा विद्या निपुण । झाला चौसष्टकळाप्रवीण ।  
धनुर्वेदनिपुण । न्यायसंपन्न झाला तो ॥१०६॥ परमादरे करुन । मुनीचे करी सेवन । वसिष्ठ  
प्रसन्न होऊन । दे सांगोन अस्त्ररहस्य ॥१०७॥ त्या पुत्रा सोमवंशी । जन्म असूनी  
वसिष्ठापाशी । विद्या मिळाली दैववशी । हें आयुसी न ठावे ॥१०८॥

इति श्रीमत्परमहंसपरिव्रजकाचार्यवासुदेवानन्दसरस्वतीविरचिते श्रीदत्तमाहात्म्ये  
एकचत्वारिंशोऽध्यायः ॥४१॥

॥श्रीगुरुदत्तात्रेयार्पणमस्तु ॥

## अध्याय ४२ वा

श्रीगुरुदत्तात्रेयाय नमः ॥

दैत्ये माया जी योजिली। ती प्रातःकाळीं दुरावली। सर्वांची झांप खुलली। जागी झाली इंदुमती ॥१॥ ती पुत्रातें न पाहूनी। इकडे तिकडे शोधूनी। पुसे दासीलागुनी। त्याही झांपेतुनी उठल्या ॥२॥ त्या आश्चर्य मानिती। डोळे पुसोनी पाहती। बाळाची न दिसे गती। चित्तीं खंती करिती त्या ॥३॥ माता पाहे इकडे तिकडे। परी बाळ दृष्टीस न पडे। मग ती मोठ्याने रडे। मूर्छित पडे भूमीवरी ॥४॥ राणी दाटे शोकेंकरून। म्हणे हाय हाय माझें जीवन। कोणी नेलें चोरून। हें पसरून मायाजाळ ॥५॥ म्हणे अहाहा परमेश्वरा। कोणी नेलें माझ्या पोरा। हाय हाय जगदीश्वरा। करूणाकरा। काय करू ॥६॥ ह्या शोकाग्नींत ढकलून। कोरें गेला माझा नंदन। सोमवंशभूषण। मनोरंजन न दिसे कोरें ॥७॥ पामर कोण गे आला। कसा माझा पुत्र नेला। हा घाला कसा घातला। मला निद्रा कां आली ॥८॥ कष्ट उत्कट करितां। दुष्कर तप आचरतां। तीव्रतर नियम होतां। जो हातां ये सुता ॥९॥ तो एकाएकीं कसा। हाय हाय झाला नाहींसा। दिसे तो देवसुतसा। स्वप्नीही तसा न पाहिला ॥१०॥ तो हिरोनी कसा। कोणी नेला सहसा। श्रीदत्ताचा प्रसाद

कसा । दे असा ताप मला ॥११॥ ज्याचा महिमा अगाध । ज्याला वंदिती विबुध<sup>१</sup> । तोचि दत्त विबुध<sup>२</sup> । दे प्रसाद आम्हांसी ॥१२॥ ज्याला काल भीतसे । त्या दत्ताचें वचन कर्से । व्यर्थ झाले हें असें । वाटतसे आश्चर्य ॥१३॥ मनोरमा सुकुमारा । येरे वत्सा गुणाकरा । कोठें लपसी सुंदरा । प्राणाधारा ये त्वरें ॥१४॥ तूं कां इतुका रागावसी । मी निजल्यें म्हणोनी कीं रुससी । ये रे आतां त्वरेसी । हयगय ती न करीन ॥१५॥ (पद).दुर्मति हरहर मी सुता । हाय हाय काय करूं मी आतां ॥ध्रु.॥१६॥ जरी जागी राहती । जरि मी न निजती । तरि अशी कशी गति । मग होती बा पुता ॥१७॥ गुणगणमंडित । होसील पंडित । ही आस खंडित । केली तुवां बा पुता ॥१८॥ तूं अरि मारशील । पुढे राज्य करशिल । वृद्धपणीं तारशिल । आम्हा वाटले पुता ॥१९॥ सतत मी नवमास । ओङ्गें पाळिले हें त्रास । न मानिली तुझी आस । धरि खास बा पुता ॥२०॥ अवरथा ती स्वप्नापरी । भासली या अवसरी । दुःखाद्रि हा मजवरी । कोसळला कीं पुता ॥२१॥ जो मनोरथ माझा । होता तो तूं आत्मजा । पुरविला नच दुजा । कोण पुरवी आतां ॥२२॥ माझी वैखरी हे शिणे । परि नोहे दुःख उणे । वाटे माझें सरें जिणे । कोण भेणे नच वारितां ॥२३॥ मी विश्वास तुझा केला । कसा टाकसी तूं मला । द्रव कसा नये तुला । सांग मुला तूं आतां ॥२४॥ होतां न तूं ह्या

१. देव. २. पंडित. \*

दिशा । शून्य वाटती मदाशा । भंग होतां ये दुर्दशा । वांचूं कशाला आतां ॥२५॥ (ओंवी) असें  
रो(S)दन करून । त्याचें रूप आठवून । घे कपाळ फोडून । म्हणे कां मरण मला न  
ये ॥२६॥ पुत्रा का रे मुख न दाविसी । तूं कोठें लपलासी । पान्हा आला स्तनासी । कां न  
येसी अजूनी ॥२७॥ हें उरःस्थळ जळजळतें । मन हें कळकळतें । मी एथें वळवळतें । परि न  
वळे तुझें मन ॥२८॥ पुत्र प्रवसलें तुला । हें म्हणतां लाज ये मला । ह्या तोडा काळिमा  
आला । हें दावूं कोणाला आतां ॥२९॥ तूं प्रथमतः जरी । न येतासी उदरीं । दुःख न वाटतें  
भारी । परी हें गिरिप्राय वाटे ॥३०॥ दूध माझें जातें वांयां । ये लवकर धावूनियां । तूं कोठें  
जाऊनियां । लपसी वांयां रुसोनी ॥३१॥ काय माझा अन्याय । पाहूनी लपला तनय । जो  
वाटे आनंदमय । एकदां ही पय जया न दिलें ॥३२॥ रे पुत्रा(SS) ये धावून । तुझ्या मुखीं  
देतें स्तन । न राही आतां लपून । कठोर मन करूनी ॥३३॥ जो प्राप्तेश्वरप्रसाद<sup>१</sup> । तोही  
पुत्राचा खेद । न साहेल मी तरी मंद । हा खेद कसा वारू ॥३४॥ ईश्वरानें पाठ केली ।  
म्हणोनी ही दशा आली । जीवनकळा तुटली । आपुली आतां वाटतें ॥३५॥ दिसे दिव्य  
दर्शन । उपजतांची नंदन । तयाचें म्यां लालन । न केलें पालन पापीण मी ॥३६॥ परम<sup>२</sup> पुत्रा  
मांडीवरी । न घेतला क्षणभरी । पाळण्यांत घालोनी दोरी । मी न धरी मुखें गात ॥३७॥

१. मुक्त. २. उत्तम.

ममत्वाने ओढूनी। जो गेला मज सोडूनी। एकदांही म्यां न माखूनी। किंवा न्हाणूनी न ठेविला ॥३८॥ होते द्वा<sup>(१)</sup>रीं द्वारपाळ। त्यांच्या डोळ्यांवरी पटळ। बांधोनियां कोण खळ। नेला बाळ कळेना ॥३९॥ हें स्वप्नोपम सर्व झालें। व्यर्थ म्यां ओङ्झें वाहिलें। कष्टे व्यर्थ मी प्रवसलें। व्यर्थ केलें जातकर्म ॥४०॥ मागुति पुत्र दिसेल म्हणोन। भरवंसा धरील कोण। मी जाईन मरून। शोक करून पुत्राचा ॥४१॥ हळहळते माझें मन। कशी मीही पापीण। कां न गेल्यें मरून। माझें प्राक्तन असें कर्सें ॥४२॥ केलें वैषम्य पंक्तींत। किंवा केला विश्वासघात। किंवा कोणाचें वित्त। अपहृत केलें कीं ॥४३॥ किंवा सर्प मारिला। किंवा विप्र लुटला। किंवा गांवावरी घाला। घातला पूर्वजन्मी ॥४४॥ जें सर्वांहूनी अधिक। ब्रह्मस्वापहारपातक। जें केवळ पावक। सकळ कुळ जाळीं जें ॥४५॥ महान्का<sup>(२)</sup> होईना। जरी घे ब्राह्मणधना। तरी जन्मांतरीं संताना। न देखे ह्या वचना ऐके मीं ॥४६॥ तरी माझ्या हातून। घडलें ब्रह्मस्वहरण। म्हणोनी हा नंदन। नष्ट होऊन गेला कीं ॥४७॥ हा विना कर्मावांचून। अनर्थ न ये घडून। कीं केलें न्यासापहरण<sup>(३)</sup>। तें वृजिन<sup>(४)</sup> हें ये कीं ॥४८॥ पुत्र दिसला रत्नासमान। पूर्वीं मी कोणाचें रत्न। घेतलें कीं चोरून। म्हणून पुत्ररत्न नष्ट झालें ॥४९॥ हें आश्चर्य वाटें केवळ। पुढचें गेलें बाळ। जेवतां पुढची पत्रावळ। म्यां कोणाची ओढली कीं ॥५०॥

१. मोठा पुरुष कां होईना.२. ठेवा, विश्वासानें ठेवलेलें द्रव्य. ३. पातक.

जो शुभलक्षणी सुत । एकाएकीं झाला गुप्त । हें मित्रद्रोहदुरित । झालें उदित वाटते ॥ ५१ ॥  
 किंवा वधिला ब्राह्मण । किंवा बाळहत्या केली दारूण । त्या पापापासून । माझा नंदन नष्ट  
 झाला ॥ ५२ ॥ किंवा यति क्षोभविला । कीं अतिथी परतविला । कीं ग्रास हिरोनी घेतला ।  
 म्हणूनी गेला हा पुत्र ॥ ५३ ॥ अभय देऊनी कीं कोणाला । पूर्वी मी फसविला । कीं देवाचा  
 दिवा मालविला । म्हणोन गेला हा सुत ॥ ५४ ॥ पापें एवढीं जरी । न करिते जन्मांतरीं । तरी  
 बाळ ये अवसरीं । कोण चोरी करूनी नेता ॥ ५५ ॥ कीं न वंदिले महंत । कीं निंदिले  
 परदैवत । कीं पूजितां स्वदैवत । अकस्मात मध्येंच उठे ॥ ५६ ॥ बरवे अन्न करून । म्यां  
 पंक्तिभेद करून । केले असेल कीं भोजन । म्हणूनी नंदन अंतरला ॥ ५७ ॥ कीं मट्डभरेंकरून ।  
 अपमानिला ब्राह्मण । कीं गोग्रास घेतला हिरोन । म्हणून नंदन अंतरला ॥ ५८ ॥ किंवा  
 स्वजनाचा केला भेद । कीं पतीस दिधला खेद । कीं दंपतीसी लाविला वाद । म्हणोनी खेद  
 हा झाला ॥ ५९ ॥ दुःस्वप्न जें पाहिलें । त्याचें हें फळ आलें । सूर्याचें स्तवन केलें । व्यर्थ गेलें  
 तें कर्से ॥ ६० ॥ अवस्था ही माझी असी । म्यां सांगावी कोणासी । धीर माझ्या जीवासी ।  
 देईल दुःखासी वारून ॥ ६१ ॥ हे नं झाले उद्घिन । काय करावे राज्य घेऊन । सर्व वाटे  
 विषासमान । पुत्रधन हरपतां ॥ ६२ ॥ समस्तैश्वर्याहून । अधिक वाटे पुत्रधन । जया नसे  
 संतान । त्याचें सदन कोण पाहे ॥ ६३ ॥ जी वांज असे नारी । भिक्षा न घेती तिचें घरीं ।

पुत्रवती होय जरी। जगाभीतरी मान्य ती। ॥६४॥ वना समान तें घर। ज्या घरी नसे पोर।  
 कासया संपत्ती थोर। घरीं कुमार नसतां। ॥६५॥ स्वर्गी उभय कुळ। वाट पाहती निश्चल।  
 म्हणती वंशी झालिया बाळ। आम्हा निश्चलपद ये। ॥६६॥ आतां कासया वांचावें। वांज  
 म्हणून घ्यावें। त्या पक्षीं वाटे मरावें। न उरावें लोकांत। ॥६७॥ असें रोदन करून। ती पडे  
 मूर्छा येऊन। दासी राजाप्रती जाऊन। वर्तमान कळविती। ॥६८॥ तो उद्धिग्न होऊन। तेथें  
 आला त्वरे धांवून। तंव मूर्छा येऊन। राणी दीन पडली पाहे। ॥६९॥ शोकें ती पडे  
 भूमिवरी। वान्यानें केळ ज्यापरी। दासी तीसी सांवरी। परी न उठे सर्वथा। ॥७०॥ त्या  
 रायाचें मन। मग गेलें घाबरून। हाय हाय म्हणून। तोहि पतन पावला तेथें। ॥७१॥  
 क्षणमात्र पडून मूर्छित। उठे उर्वशीचा सुत। मारी कपाळावरी हात। पुनः रडत पडे  
 तो। ॥७२॥ जें पुत्रोत्सवें झालें सुख। त्याला झांकीं पुत्रशोक। एकाएकीं उसळे दुःख।  
 त्याला लेख न करवे। ॥७३॥ तें उत्कट दुःख येतां। भूपा आली शून्यता। भ्रम जाहला  
 चित्ता। म्हणे मरतों आतां शोकानें। ॥७४॥ जो वर्षा(त)कालीन घन। तो ते अश्रुपात पाहून।  
 लज्जायमान होऊन। आश्चर्य पावून राहिला। ॥७५॥ थोडे उघडी नयन। ते दिसती  
 रक्तवर्ण। सूर्य तयां पाहून। गेला लाजून आभाळांत। ॥७६॥ राजा भयभीत होऊनी। पाहे तों  
 वत्सावांचुनी। गाय हंबरडे तशी राणी। तिला पाहूनी स्वयें रडे। ॥७७॥ अभय देऊन  
 माघारी। कां देवा दुःखसागरीं। लोटिसी आम्हां शोकसागरीं। तूं हरी मग कसा। ॥७८॥

पुत्रत्वा पाववूनी। मग अपुत्र करूनी। ठेविसी कां या भुवनीं। काय मनीं तुझ्या देवा ॥७९॥  
 मी द्वंद्वोत्कट दुःख सोसूनी। जें फळ घेतलें मागूनी। तें घेसी कां हिस्कूनी। काय मनीं  
 तुझ्या असे ॥८०॥ मी सत्कर्म जें केलें। तें माझें बुडालें। माझें दैव आतां फुटलें। देव  
 रुसले मजवरी ॥८१॥ जो हर्ष मज झाला। तो अकस्मात डुबाला। आतां वाचावें कशाला।  
 मृत्यु आला तर वरा ॥८२॥ असति परिखा प्राकार<sup>१</sup>। तयां असो धिक्कार। असती कपाटें  
 थोर। तयां धिक्कार सर्वथा ॥८३॥ जें व्यूह रचूनी ठेविलें सैन्य। त्यां टाकावें धिक्कारून।  
 जे वीर शस्त्र धरून। होतें तयां धिक्कारावें ॥८४॥ कोण वैरी आला कोदून। पुत्र नेला  
 उचलून। तो गेला कसा कोदून। इकडे कोण लक्ष्य न देती ॥८५॥ मी आज्ञा दिली  
 वीरांला। वेढा द्या गर्भगृहाला। कशी झोप आली त्यांला। असो तयांना धिक्कार ॥८६॥ सुर  
 नर कीं असुर। घेऊनी पळाला कुमार। ठेविलें यंत्र मंत्र। तया धिक्कार असो ॥८७॥ माझी  
 संतती खुंटली। कुळदेवता रुसली। तपशक्ती वायां गेली। भंगली धर्मशक्ती ॥८८॥ वाट  
 तसे धर्म निर्बळ। तपा अंगीं नाहीं फळ। दान समजे निष्फळ। माझा बाळ नष्ट  
 होतां ॥८९॥ दुर्गतिंत पितरांसहीत। आतां मी पडेन निश्चित। जन्मांतरीचें दुरित। तें हें  
 फळित जाहलें ॥९०॥ मला सन्तान नाही म्हणून। असें ज्योतिषांचे वचन। तें ऐकतांही मूर्ख

१. वाडे, हवेल्या.

होऊन । केले साधन व्यर्थ ॥११॥ कसें माझें मूर्खपण । व्यर्थ पावलों शीण । हटानें तप करून । फळ कोण लाधला ॥१२॥ दैवीं नव्हतें म्हणून । धरिले देवाचे चरण । जो अनन्य शरण । तयाचे रक्षण करी जो ॥१३॥ तपश्चर्यादिके करून । जो न होई प्रसन्न । तो भगवान् अत्रिनंदन । मज प्रसन्न जाहला ॥१४॥ जो स्वभक्तांचा कैवारी । तो फळ दे माझे करीं । त्याच्या वचनावरी । विश्वास धरीं मी खास ॥१५॥ भगवद्भक्तां कैचें दैन्य । हेंचि सर्वासी मान्य । मी भक्त अनन्य । कां वदान्य मज उपेक्षी ॥१६॥ मन्मति पालटली । कीं मला भूल पडली । कीं काय चूक झाली । न उमजली ती मला ॥१७॥ जो नानारूपधर । ज्याच्या महात्म्याचा पार । नेणती सुर योगीश्वर । मी पामर काय जारें ॥१८॥ सुहास्यान्वित मुख । ज्याचे पाहतां हो हरिख । तोचि देईल सुख । सर्व दुःख वारूनी ॥१९॥ ज्याचा ब्रह्मादिकां पार । न कळे त्याला नमस्कार । असो, तो सर्वेश्वर । दुःख दूर करो माझें ॥१००॥ जो ब्रह्मचि केवळ । तयाचें वंदूं पदकमळ । तो करो प्रतिपाळ । दोष सकळ वारूनी ॥१०१॥ देवा विश्वेश्वरा दत्ता । सांभाळीं आपुल्या भक्ता । तुझ्याविना बा आतां । ह्या आर्ता कोण पाळी ॥१०२॥ तूं सत्कुल विद्या धन । न पाहसी तप आचरण । धरितां भावे चरण । शरण होसि निश्चित ॥१०३॥ जें भले भले असती । ते पदोपदीं चुकती । मी तरी मंदमती । चुकलों किती वेळ नेणें ॥१०४॥ आतां भक्तवत्सला । पदरीं घोई मला । आर्त हाऊनी तुला ।

।।श्रीदत्तमाहात्म्य ॥

प्रार्थी मला अभय दे ॥१०५॥ तूं देव अनंत। माझा काय पाहसी अंत। मी करितों  
आकांत। होऊनी आर्त ये वेळीं ॥१०६॥ ही मति खचली आतां। पुत्र आत्मा नष्ट होतां।  
आर्तावरी दृष्टी आतां। करीं दत्ता दयाल्ये ॥१०७॥ अभय दे मज आतां। सर्वापराधजातां।  
क्षमा करीं बा दत्ता। दुजा त्राता कोण मला ॥१०८॥ असा एकाग्र होऊन। श्रीदत्ता  
आठवून। आयुराजा करी नमन। अति दीन होऊनी ॥१०९॥

इति श्रीमत्परमहंसपरिव्राजकाचार्यवासुदेवानन्दसरस्वती विरचिते श्रीदत्तमाहात्म्ये  
द्वित्त्वारिंशोऽध्यायः ॥४२॥

।।श्रीगुरुदत्तात्रेयार्पणमस्तु ॥



## अध्याय ४३ वा

श्रीगुरुदत्तात्रेयाय नमः ॥

दत्ता वंदितों तुझे चरण । अपराधक्षमापन । करी असें म्हणून । पडे भूमीवरी भूप ॥१॥ म्हणे  
वेदधर्मा दीपकासी । त्या आयुराजासी । चिंता जाहली अशी । होय मानसीं उद्घेग ॥२॥ चार  
दत्ताचे भक्त । पहिला अर्थी दुजा आर्त । तिसरा मुमुक्षु चौथा मुक्त । पुण्यवंत हे सर्व ॥३॥  
जरी सुकृत असे पदरीं । तरी भक्ती जोडे ईश्वरीं । नातरी क्षुद्र देवतांतरीं । भक्ती जडे  
खास ॥४॥ जें इषुकार<sup>१</sup> लक्ष्यावरी । चित्त ठेवी त्यापरी । मुक्ताची वृत्ती त्यापरी । ईश्वरीं  
सादर ॥५॥ सुषुप्त हो कां जरी । लक्ष्य त्याचें ईश्वरीं । लक्ष्य न चुके निर्धारीं । त्यापरी न  
दुज्याचें ॥६॥ अवस्था ही मुक्तांची । अंतर्निष्ठा ईश्वराची । जशी जारीं जारिणीची । वृत्ती  
जडे दृढ ॥७॥ जें मनःपूर्वक । होई तेहां तें सम्यक । न तसें तें कायिक । न घडे सम्यक  
केवळ ॥८॥ मुक्त प्रायः अंतर्निष्ठ । जरी होई बहिर्निष्ठ । तरी चिदन्वये<sup>२</sup> स्पष्ट । व्यवहार  
त्याचा ॥९॥ हा प्राज्ञोत्तम वरिष्ठ । चहूंमाजी श्रेष्ठ । त्याहूनी तो कनिष्ठ । मुमुक्षु जो  
प्रेमळ ॥१०॥ घरीं मन त्याचें न लागे । उदासीनपणें वागे । भगवद्भजनीं जागे । तया न  
लागे विषयगोडी ॥११॥ टाकी काम्य कर्म । करी निष्कामकर्म । आदरे भागवत धर्म । सेवी

१. बाण करणारा. २. चैतन्याचे व्याप्तीने.

शर्म व्हावया तो ॥१२॥ ईश्वरप्रीत्यर्थ किया । करी भाव ठेवूनियां । तिसरा आर्त म्हणोनियां ।  
 तो याहूनी कनिष्ठ ॥१३॥ जी विस्तृत आशा संसारी । ती एकाएकी भंगे तरी । आर्त होय  
 निर्धारी । तो तत्क्षणीं जाण ॥१४॥ किंवा तीव्र पीडा होई तरी । जरी पुण्य असें पदरीं । आर्त  
 भक्ती होय तरी । ईश्वरीं केवळ ॥१५॥ व्हावया ज्ञानिभक्तता । आधीं पाहिजे जिज्ञासुता । ही  
 अशी येतां आर्तता । जिज्ञासुता सहज ये ॥१६॥ जो कामार्थी लोकीं । धन स्त्री पुत्रादिकीं ।  
 दृष्टी ठेवी अविवेकी । न विलोकी परमार्थ ॥१७॥ तो पुत्रादिक अर्थ इच्छी जरी । पुण्य  
 असतां पदरीं । भक्ती जडे ईश्वरीं । ना तरी क्षुद्र दैवतीं ॥१८॥ अर्थ मिळावया जरी ।  
 क्षुद्रदेवभक्ती करी । भजनासी असे बरोबरी । परी मूढ भुलती ॥१९॥ देवतेचा प्रेरक ।  
 फलदाता ईश्वर एक । हें न जाणती लोक । म्हणूनी दुःख पुनः भोगती ॥२०॥ ईश्वर सर्वही  
 देतो । असें जो जाणतो । तो ईश्वरासी भजतो । सुकृती तो अर्थार्थी होय ॥२१॥ जो पापी  
 अर्थार्थी । त्याची ईश्वरीं न वळे मती । तो शीघ्र फलाची प्राप्ती । इच्छी ती नश्वर ॥२२॥  
 देवतेपरी ईश्वर । फळ न दे सत्वर । भजनें पापाचा संहार । होतां वर देतसे तो ॥२३॥ हे  
 पूर्वार्जितानुसार । भक्ती घडे जीणे नर । हो कां जरी पामर । तरी सत्वर पावन हो ॥२४॥  
 जरी मिळे एखादी भक्ती । तरी न ये दुर्गती । ती आणि तया वरती । दुर्मती पालटूनी ॥२५॥  
 जे नानोपाय मुक्तीचे । ते सर्व कष्टाचे । सुलभ साधन भक्तीचें । हें सुखाचे साधन ॥२६॥  
 सुमति तो मग जरी । दैवयोगें पडे तरी । ईश्वर खास तयावरी । कृपा करी सर्वथा ॥२७॥ हें

महत्त्व भगवद्भक्तीचें। पतन न होऊं दे भक्ताचें। दुर्वर्तन जें पूर्वीचें। तेंही तयांचें पालटीं॥२८॥ दुष्ट वासना ज्या असती। त्याही नष्ट होती। उत्तरोत्तर ये शांती। जडे विरक्ती अनुक्रमें॥२९॥ असें इतर साधन। दीपका नसे जाण। पहा हा उर्वशीनंदन। पुण्यवान् निश्चित॥३०॥ राजा दंभादि टाकूनी। पुत्रार्थी होऊनी। दत्तापाशीं येऊनी। सेवा करूनी राहिला॥३१॥ त्याचें सर्व पाप जाऊन। पुत्ररूपी अर्थ मिळवून। राहतां सुखेंकरून। आर्तपण दैवें ये॥३२॥ तो पूर्वभक्त्यनुसार। आर्त झाला तरी सत्वर। दत्तपदीं निर्धार। ठेवी सादर आर्तत्वें॥३३॥ सकाम भक्ती एकपट। ती आर्त होतां दुप्पट। ती करावी तिप्पट। म्हणूनी स्पष्ट देव इच्छी॥३४॥ शोकें पीडित होऊन। राजा राहिला हें जाणून। नारदाप्रती वचन। अत्रिनंदन बोलतसे॥३५॥ नृपति शोकें व्यापिला। दैवें आर्त भक्त झाला। उपदेशूनी तयाला। भला बोध करीं तूं॥३६॥ तपश्चर्या करून। झाला शुद्धांतःकरण। आतां बोध घेऊन। मुमुक्षु होऊन राहिला॥३७॥ असें भगवद्वचन। तें नारद मानून। स्कंधीं वीणा घेऊन। हरिभजन करित आला॥३८॥ मुनी वदे हरिहरी। वीणा वाजवी करीं। राजा त्या अवसरीं। नमन करी नारदाला॥३९॥ नृप ति म्हणे स्वागमन। झालें दैवें करून। असें म्हणून बसवून। त्याचें पूजन करी तो॥४०॥ विनयपूर्वक बोले। आजि सुदिन हें आपुलें। मला दर्शन झालें। संतपाउलें पूजिलीं॥४१॥ संतांएवढे उपकारी। नसती ब्रह्मांडोदरीं। जे कोमळ अंतरीं। मेघापरी दया वर्षती॥४२॥ ज्याला वंदितां दैवत। सर्व होती संतृप्त। नर

जे अज्ञानसुप्त। तयां जागृत करिती जे ॥४३॥ मी येवेळीं दुःखाब्धीत। बुडालों हें श्रीदत्त।  
 जाणुनी द्यावया हात। तुम्हां येथें धाडी कीं ॥४४॥ मला दत्तानें पुत्र दिला। तो अकस्मात्  
 नष्ट झाला। त्याचा विरहशोक मला। झाला आतां काय करूं ॥४५॥ त्याचें असें तें वचन।  
 हंसे नारद ऐकून। म्हणे ज्याचें एकदां स्मरण। करितां भवभंजन होतसे ॥४६॥ राजा  
 माहुरीं तूं राहून। त्या दत्ताचें सेवन। शंभर वर्षे करून। अजून शोक करसी कीं ॥४७॥ तो  
 पुत्र गौणात्मा तुला। जरी असता कळला। तरी अवकाश या शोकाला। कसा झाला असता  
 रे ॥४८॥ हें आश्चर्य वाटे फार। पुत्रदारादि नश्वर। तसेंच हें कलेवर। परी नर शाश्वत  
 मानिती ॥४९॥ राजा तुला भ्रम हाची। म्हणूनी गौणात्म्याची। चिंता करिसी वायांची<sup>१</sup>।  
 मुख्यात्म्याची वार्ता सोडूनी ॥५०॥ समर्थोक्ती अवधारी। देह घटसा विकारी। त्याचा साक्षी  
 तूं अविकारी। जाण अंतरीं अजरामर ॥५१॥ नको व्यर्थ करूं भ्रमण। प्राण इंद्रियें मन।  
 बुद्धि अहंकार यांहून। साक्षी तूं आन जाणरे ॥५२॥ देह वधू पुत्रादिक। ज्याला आवडे तो  
 तूं अधिक। लोहचुंबकसा चाळक। तूं एक केवळ ॥५३॥ हे देहादिक तुझ्या योगें रे।  
 चेतनसे होती सारे। तो तूं ह्या मनाचें फेरे। पाहसी रे स्वस्थपणीं ॥५४॥ अनार्यः स तु  
 विज्ञेयो देहेंद्रियमनोधियां। साक्षिणं परमात्मानमसंगं यो न वेत्यजम् ॥५५॥ बुद्धी प्रलीन  
 होतां। मग ये सुषुप्त्यवस्था। तीच बुद्धी जागी होतां। जागृतावस्था दिसतसे ॥५६॥ हा

१. व्यर्थच.

प्रपंच बुधिनिष्ठ। तूं तिचा साक्षी स्पष्ट। तूं अससी अदृष्ट। तुला शोककष्ट कसा  
ये । ५७ ॥ मी वांचोनी असावें। हे प्रेम घे स्त्रीपुत्रादिक अवघे। जो स्वप्रीत्यर्थ जोडूनी घे। न  
होई आपण तत्प्रीत्यर्थ । ५८ ॥ जो हा पर सर्वाहूनी वेगळा। तो तूं आतां तें सांगतो तुला।  
सर्वज्ञ म्हणती ज्याला। पाळी लोकांला ईश्वर जो । ५९ ॥ प्रतिशरीरीं जीवरूपें खेळे। ज्याला  
जाणतां सर्व कळे। जीवा कर्तृत्व ये ज्यामुळे। कर्मफळे देतो जो । ६० ॥ जो तमःकार्या<sup>१</sup> न  
शिवे। ज्याला स्थूल सूक्ष्म न म्हणावे। सर्वानंदाचे ठेवे। जेथें विसावा घेतात । ६१ ॥ हेंचि  
शिव परमत्मारूप। तें मी असे लक्षितां रूप। मग दुःख शोक कामकोप। पाप ताप कोठें  
रे । ६२ ॥ देह वो(५)वळा मिथ्यात्मा। साक्षी सोवळा मुख्यात्मा। पुत्र जाण गौणात्मा। तो  
दुःखात्मा निरंतर । ६३ ॥ हें अद्वैत ज्याला न विदित। त्यांना न होतां सुत। दुःख देई  
संतत। येतां गर्भात पीडी मग । ६४ ॥ तो सुत प्रसूतिसमयीं। मरणप्राय वेदना देई। उपजतां  
चिंता देई। ग्रहपीडा होईल कीं याला । ६५ ॥ व्याधी एकाएकीं येती। तेणे मायबापां ये  
भीती। थोर होतां आळी<sup>२</sup> येती। गाळी देती सेजारी । ६६ ॥ होतां वयानें थोर। वाटे मूर्ख  
होईल कीं पोर। विद्या न येतां थोर। चिंता घोर वाढवी तो । ६७ ॥ वर्षे मोजिती  
तयाचीं। म्हणती अजून याची। योजना नोहे विवाहाची। पुढे याची काय गती । ६८ ॥

१. माया, प्रपंच. २. आरोप

ही शङ्का थोर वाढे। दैवें विवाह होतां पुढे। परस्परांची प्रीती न जडे। चिंता पडे ती  
मोठी॥६९॥ ते परस्पर हृष्ट असतां। तया संतती न होतां। मग दुसरा विवाह आतां।  
करावा कीं याचा॥७०॥ दैवें आपत्काळ येई। संतती बहुत होई। तरीही चिंता येई। काय  
सोई निर्वाहाची॥७१॥ पुत्रात्मैकदृष्टी देऊन। जे राहती जन। तयां उत्तरोत्तर दारूण।  
आमरण दुःख घोर॥७२॥ प्रसव न झाल्यापासूनी। हा पुत्रशोक अग्नी। मायबापां  
जितेपणी। टाकी जाळूनी निश्चयें॥७३॥ असें संतानसुख जाणून। गौणात्म्याचें प्रेम  
टाकून। मुख्यात्मा प्रिती धरून। समाधान राहें तूं॥७४॥ तूं ज्याविषयी शोक करिसी।  
हुंडासुरे त्या सुताशी। शत्रू मानून मारावयासी। नेला नगरासी आपुल्या॥७५॥ तोचि  
शत्रूच्या हातांतून। दैवयोगें सुटून। एका मुनीच्या हातीं मिळून। सुख पावून असे तो॥७६॥  
पुढे त्या शत्रूला मारून। विद्यावंत होऊन। स्वयें विवाह करून। भेटेल येऊन  
स्त्रियेसह॥७७॥ त्या आत्मजाची नको चिंता। तो राज्य करील आतां। पुढे इंद्रपदावरता।  
त्या देहानें बसेल॥७८॥ असें ना(SS)रद सांगोन। गेला त्वरें निघोन। राजा समाधान  
होऊन। बोले वचन प्रियेप्रती॥७९॥ जो आत्मानात्मविवेक। नारदानें केला सम्यक्। त्याचा  
करूनी विवेक। सर्व शोक टाकी तूं॥८०॥ कोण नंदन कोणाचा। कासया मोह वायांचा।  
तोडी पाश स्नेहाचा। मग होय मनाचा उपशम॥८१॥ मीं प्रयत्न करून। श्रीदत्ता केलें  
प्रसन्न। माग म्हणतां वरदान। पुत्रावांचून न मागें मी॥८२॥ मग एकचि वरदान। मागतां

दत्त दे सुचवून। शोक देईल नंदन। हें उमजून घेतलें ॥८३॥ माझा वंश वाढावा म्हणून।  
 कपाळांत वेड भरून। व्यर्थ गेलों फसून। आतां उमजून आलें तें ॥८४॥ वदे वेद परोक्ष जें।  
 तें मूढा न उमजे। तें भलतेंच समजे। मग होईजे तो अनर्थ ॥८५॥ नारद बोलिला जें  
 वचन। तें आलें उमजोन। जें केलें दत्ताचें सेवन। फळ जाण त्याचें हें ॥८६॥ तपोयज्ञ  
 जपदान। करितांही न दे दर्शन। जो भक्तिगम्य अत्रिनंदन। मला दर्शन दे तो ॥८७॥  
 त्याचा एवढा हा उपकार। असें बोले नरेश्वर। तें ऐकतांचि सत्वर। राणीचें अंतर  
 द्रवलें ॥८८॥ राणी वंदूनी दत्तासी। प्रेमें दाटूनी मानसी। म्हणे प्रिया या वचनासी। मृत  
 संजीवन मानी मी ॥८९॥ सर्व वेदसारभूत। तें नारदाचें भाषित। ऐकतां माझें मन शांत।  
 होऊनी निवांत राहिलें ॥९०॥ त्या श्रीदत्ते कृपा केली। म्हणूनी नारदाची फेरी झाली।  
 मनाची भ्रांती फिटली। भक्ती जडली दत्तपदी ॥९१॥ जय भ\*गवंता दत्ता। पुरुषोत्तमा  
 अनंता। अधोक्षजा तूंचि कर्ता। भर्ता संहर्ता विभु तूं ॥९२॥ गुणद्रव्य क्रियात्मक। भाससी तूं  
 ज्ञानशक्तिक। नानारूपनायक। मायीकसा दिससी तूं ॥९३॥ तूं शङ्कर संहारक। तूं  
 ब्रह्मांड उत्पादक। तूं विष्णू जगत्पालक। तूंचि एक अनेक होसी ॥९४॥ अपर्णेश्वरा  
 लक्ष्मीवरा। सावित्रीहृदयसंचारा। तुज नमो सर्वाधारा। परात्परा सगुणरूपा ॥९५॥

\* शांतिपाठ (ॐ)

मायाभिः पुरुरूपस्त्वं<sup>१</sup> प्रतिरूपो विभासि यत्। रूपं रूपं स्वभक्तानामुध्दारायेंद्रं ते  
क्रिया ॥१६॥ मोहशृङ्खला माझी तोडी। हे देह खोडी<sup>२</sup> मोडी। कामादि पायिकां दवडी।  
लावी गोडी त्वद्भजनाची ॥१७॥ मी नेणुनी त्वत्पद। केलें हे नाना फंद। आतां  
त्वद्भजनस्वाद। देऊनी भेद दवडी माझा ॥१८॥ विषयां इच्छितां विषय देशी। मुमुक्षुला  
मोक्ष देशी। मुक्ता स्वपदीं रमविशीं। तूं भाससी चिंतामणीसा ॥१९॥ तूंची मम सद्गती।  
अशी प्रार्थी इंदुमती। मग हात जोडुनी नृपती। दत्ता प्रार्थी सप्रेम ॥१००॥ \*देवदेवा दत्ता।  
तव पदीं चित्ता। ठरवीं विश्वनाथां वरकथा गातां ॥१०१॥ माझी वाणी गुण तुझे वाखाणून।  
रमो हैंचि धन दान देगा ॥१०२॥ तुझ्या भजकांची सेवा करो कर। हाचि देई वर  
वरदेशा ॥१०३॥ मन द्रवो माझें गुण गातां तुझे। उतरे कर्मओझें माझें जेणे ॥१०४॥  
सकम्प रोमांच अंगीं व्हावे उंच। न दिसावे उच्च-नीच कोठे ॥१०५॥ जेवी श्येन जाळे  
तोडोनियां पळें। तसें भवजाळे बळे तोडवी हें ॥१०६॥ आतां माझा भाव तव पदीं ठाव।  
घेवो हें वैभव नित्य असो ॥१०७॥ असा क्षमापती<sup>३</sup> सादर। दत्ता स्तवी वारंवार। राहे तो  
संसारसागर गोष्ठदाकार मानूनी ॥१०८॥ इति श्री.प.प.वासुदेवानंदसरस्वतीविरचिते  
श्रीदत्तमाहात्म्ये त्रिचत्वारिंशोऽध्याय ॥४३ ॥। श्रीगुरुदत्तात्रेयार्पणमस्तु ॥

१. मायेचे योगानें तूं अनेक रूप घेणारा होतोस. प्रत्येक रूपी तूं निरनिराळा भासतोस. हे इंद्र (परमेश्वर) भक्ताच्या उद्धारार्थ ही तुझी लीला आहे. २. खोडा. ३. पृथ्यीचा पति. \* अभंग

## अध्याय ४४ वा

श्री गुरुदत्तात्रेयाय नमः ॥

निरभिमानी दीपक । गुरुचं वंदूनी पदक । म्हणे आयुराजाचा लेंक । काय कौतुक करितां झाला ॥१॥ जो सूर्यसंकाश । उपजला दिक्पालांश । ज्याला रक्षी योगीश । तो दैत्यास कसा मारी ॥२॥ हें मज विस्तारूनी । सांगा म्हणतां तो मुनी । म्हणे एकाग्र होऊनी । पी कानी कथामृत ॥३॥ सगोत्राः पितरौ चास्य वियुक्ता बाल्य एव सः । निमित्तीकृत्य नहुषो मुनिं दत्तेन रक्षितः ॥४॥ मुनी स्थितप्रज्ञ असून । श्रीदत्तानें वळविता मन । दे सोडूनी ध्यान । करी पालन नहुषाचें ॥५॥ असुरैश्वर्यहारक । देवैश्वर्यवर्धक । वसिष्ठशिक्षणे सम्यक् । कुमार समर्थ झाला ॥६॥ जो वारंवार धनुर्वेद । अभ्यासी न मानिता खेद । शस्त्रशास्त्रविशारद । झाला वादप्रवीण ॥७॥ ज्याची गैरचाल नसे । नित्य गुरुसमीप वसे । कधीं उध्दत नसे । विनीत असे संतत ॥८॥ निंदास्तुती दे सोडून । आपल्या अभ्यासा झटून । सर्व विद्यानिपुण । नहुष झाला तो ॥९॥ तें सुष्टु आचरण । वसिष्ठ त्याचें पाहून । म्हणे नहुषा वर्णीं जाऊन । करी हनन हिंसांचें ॥१०॥ तेधवां तो राजनंदन । आज्ञा शिरसा मानून । धनुष्यबाण घेऊन । चाले वन लक्षूनिया ॥११॥ गायींस जे मारिती । मनुष्यास जे पीडिती । त्या व्याघ्रादि हिंसा जाती । तेणे वनांती मारिल्या ॥१२॥ तें हस्त लाघव त्याचें । अचूक पाहतां देवांचें । मन

हष्ट झालें साचें। असें वाचेने बोलती देव ॥१३॥ तूं तनुज इंदुमतीचा। सोमवंशीय आयुराजाचा। पुत्र अससी साचा। नससी ऋषीचा सुत ॥१४॥ हा अभिमान दे सोळून। मायबापां दे दर्शन। तुझ्या पदीं लावी मन। अशोकसुंदरी वरी तिला ॥१५॥ जो चर्व्य<sup>१</sup> मानितों नरा। त्वां तयां हुंडासुरा। मारूनी जा निजपुरा। मातापितरां भेटावयां ॥१६॥ तूं निःशेष दैत्यासी। निजबळे मारिसी। दत्तवरें समर्थ अससी। न करीं मानसीं तूं चिंता ॥१७॥ तो व्योमध्वनी ऐकून। नहुष करी चिंतन। मी तरी वसिष्ठनंदन। हें आकाशवचन कां चळवी ॥१८॥ नभीं देव हें वदती। किंवा कपटी हे उक्ती। गुप्तपणे येथें वदती। कराया मतिभ्रंश कीं ॥१९॥ असें वचन ऐकून। अनेक तर्क करून। नहुष आश्रमी येऊन। सांगे वंदून मुनीला ॥२०॥ मुनीहि तें ऐकून। म्हणे नहुषा तूं जाण। इंदूमतीगर्भरत्न। आयुनंदन सोमवंश्य ॥२१॥ जो स्वतंत्र दत्तदेव। तत्प्रसादें तुझा उद्भव। तो तुला रक्षिल सदैव। अरिष्ट सर्व वारूनी ॥२२॥ तो होय तुझा कैवारी। जेव्हां इंदुमतीचे उदरीं। तूं आलासी अवसरीं। असुरे ते जाणिले ॥२३॥ हुंडानव गर्भाला। माराया सिध्द झाला। सुदर्शन ठेवूनी रक्षिला। तुला गर्भीं दत्तानें ॥२४॥ हा आयुःसुत पुढे मज। मारील म्हणूनी दनुज। उपजतांची तुज। माया पसरूनी नेता झाला ॥२५॥ तुला स्वनगरीं नेऊन। माराया

१. चुरमुरे, पोहे वगैरे चावून खाण्याचे जिन्नस.

दे स्त्रियेलागून । मग तिचे हातांतून । दासीकरीं गेलास तूं ॥२६॥ तूं नास्तिकाच्या हातांत । पडतांही तेथें दत्त । राखी तुझें जीवित । ही मात न वर्णवे रे ॥२७॥ ऐक नहुषा नवल तें । दासी उचलोनी स्वहस्तें । तुला देऊनी बल्लवातें । म्हणे यातें शीघ्र तोड ॥२८॥ मग इंद्र वज्र जसें । पर्वतावरी टाकी तसें । बल्लव शस्त्र मारीतसे । तुळेवरी तीन वेळ ॥२९॥ नरद्रोही असुर हिंसा । जेव्हां तुळ्यावर शस्त्र । टाकी तेव्हां दत्त चक्र । तुळ्यावरी धरीतसे ॥३०॥ तो प्रवृद्धक्रोध दानव । खपतां बळवैभव । मर्नीं आणी दयाद्रव । तुळा जीव राखावया ॥३१॥ तूं विध्द न होसी तें पाहून । शस्त्र मोडितां विस्मित होऊन । म्हणे याला नेऊन । कोठें तरी ठेवावा ॥३२॥ ह्या आश्रमीं तो मग । तुला आणूनी ठेवी सवेग । असा तुळा दैवयोग । तुळें अंग दत्त राखी ॥३३॥ दानवानें<sup>१</sup> तुला टाकिलें । तेव्हां म्यां न पाहिलें । मग ध्यानें सर्व जाणलें । पालन केलें तुळें म्यां ॥३४॥ तुळें स्वस्ति व्हावें म्हणून । येथेंच केलें पालन । जरी देतों पाठवून । पितयालागून तुजला ॥३५॥ तैं नास्तिक पुनः जाऊन । तुला पीडितील म्हणून । येथेंच केलें पालन । आतां दैत्यहनन करीं तू ॥३६॥ तूं पुनः येथें येऊन । माझा प्रसाद घेऊन । स्वपुरासी जाऊन । राज्य करूनी सुखी राहे ॥३७॥ शापी पूर्वी अशोकसुंदरी । दैत्या तूं मरशील नहुषांचे करी । मग दैत्यें कारागारीं । अशोकसुंदरी ठेविली ॥३८॥ नहुषा ती तप करून । तुला वरावें म्हणून । तव चरणीं मन । लावूनी ती राहिली

<sup>१</sup>.बल्लवानें.

असे ॥३९॥ आतां विलंब न करी । सर्व दैत्यांसी मारी । जाऊनियां स्वपुरीं । दर्शन करी मायबापांचें ॥४०॥ जो विश्वपालक दत्तात्रेय । तो तुङ्गा वारील अपाय । त्याचे चितूनियां पाय । युद्धीं दैतेय मारिसी ॥४१॥ आतां वेळ न लावी वीरा । आयुष्मान्भव शूरा । महाबाहो धरीं धीरा । सर्व असुरां हाण तूं ॥४२॥ वरदः संतु पितरो बलदाः संतु ते सुराः । यशोदाः संतु ते मंत्रा । आयुर्दाः संतु ते द्विजाः ॥४३॥ असो स्वस्ति क्षेम तुङ्गें । हें आशीर्वचन घे माझें । सुयश पसरो तुङ्गें । दिगंतरीं रे नहुषा ॥४४॥ तो आस्तिकपणे नहुष । शिरसा मानी आशिष । पावूनिया संतोष । म्हणे विशेष काय बोलूं ॥४५॥ असें नहुष बोलून । धरी वसिष्ठाचें चरण । म्हणे माझें हेंचि तारण । सर्वज्ञ आपण जाणतां ॥४६॥ मनस्त्वाप देती अधिक । ते वैरी कामक्रोधादिक । हे चरण सेवितां घेती धाक । होती सेवक ते मग ॥४७॥ जें ताक्ष्योङ्गाण<sup>१</sup> पाहून । सर्प जाती भिऊन । तेवीं सेवितां तुमचे चरण । अरिगण निर्बल होती ॥४८॥ असा असे चरणप्रसाद । मग ह्या वैन्याची काय बिशाद । करूनी चरणाची याद । दैत्याचा शिरच्छेद करीन ॥४९॥ यापरि बोलतां नहुष । उठवी मुनी त्यास । हुंगून त्याच्या मस्तकास । म्हणे जयश्रीस वरीं तूं ॥५०॥ अरिष्ट सर्व वारून । रक्षोत पितृदेव ब्राह्मण । द्यावाभूमी करो पालन । अघशमन करो पूषा ॥५१॥ ऋषीने असें बोलतां । नहुष झाला चालता । म्हणे श्रीदत्त प्रसन्नता । करो आतां मजवरी ॥५२॥ न नमिः()तां जो

१. गरुडाचें उङ्गाण.

गर्भपासून । आजपावत करी रक्षण । लोभ ठेवी पूर्ण । वंदू चरण त्या दत्ताचे ॥५३॥ करो स्वस्ति क्षेम तोचि । रणीं जय देउनी आमुची । वासना पुरवुनी पदाची । सेवा साची घेवो ॥५४॥ जो नास्तिकशिक्षक । जो आस्तिकरक्षक । तोचि श्रीदत्तदेव एक । माझा रक्षक सर्वथा ॥५५॥ जो मनोविनोदास्पद । त्या दत्ताचें चिंतितां पद । न होतां अणुमात्र खेद । जय विशद मिळो मला ॥५६॥ कुंठे बृहस्पतीची मती । गातां ठके अहिपती । परी त्याच्या गुणाची समाप्ती । न करिती कोणी ॥५७॥ दोनी हस्त जोडून । तया करूं भावें वंदन । तो दत्त कृपा करून । करो रक्षण सर्वथा माझें ॥५८॥ परस्पर युद्ध होतां । किंवा कपटें कोणी मारितां । किंवा रणीं संकट येतां । तोचि रक्षो सर्वथा ॥५९॥ मद्गति सुगम व्हावी । देवांनी सर्वत्र रक्षा करावी । वेळीं सुजळाऱ्यें मिळावीं । आगती व्हावी संतोषें ॥६०॥ संमर्द्दन रणीं करितां । ज्याला बोलाविती तो आतां । इंद्र करो सहायता । भयभीतां तो रक्षी ॥६१॥ सावधानपणीं असें । नहूष स्तवन करीतसे । देवां हर्ष होतसे । त्याचें तसें धैर्य पाहुनी ॥६२॥ माथा तुङ्कविती सुर । वर्षती पुष्पांचे भार । नहूष चाले सत्वर । तंव मार्गावर शकुन झाले ॥६३॥ ये गाई\*, कन्या समोर । दही, फळे, फुलांचे हार । पूर्णकुंभ दोघे विप्र । मृगवर करिती प्रदक्षिणा ॥६४॥ तो तशा शकुनांप्रती । पाहुनी हर्षे चित्तीं । पायीं चालतां पुढती । इंद्र तयाप्रती पाहतसे ॥६५॥ मधवा देवाप्रती बोले । हा आमुच्या काजा चाले । दुखती तयाचीं  
अ. शांतिपाठ पूर्ण. \* ईशावास्योपनिषत्

पाऊलें । सहाय केलें पाहिजे याला ॥६६॥ माझा स्यन्दन<sup>१</sup> मी आतां । पाठवितों भूमीवरता । तुम्ही करा सहायता । युद्ध करितां दैत्यासी ॥६७॥ मग मिळेल जय तुम्हांसी । असें म्हणूनी मातलीसी । घेऊनी साश्वरथासी । नहुषासी भेट जा ॥६८॥ छत्र दंशन<sup>२</sup> तूणीर । किरीट कुंडलें केयूर । चाप विविध शस्त्रास्त्र । जा सत्वर घेऊनी तूं ॥६९॥ तें वासवाचें<sup>३</sup> वचन । मातली मान्य करून । आज्ञेप्रमाणे सर्व घेऊन । येऊन नहुषा भेटला ॥७०॥ जो गुर्वंग्रि स्मरून । चाले दत्ता चिंतून । त्या नहुषापुढे येऊन । इंद्राचें वचन सांगे मातली ॥७१॥ हा हययुक्त रथ । सर्वसामग्रीसहित । इन्द्रें पाठविला येथ । हा स्वीकारीं युद्धांत सुख व्हाया ॥७२॥ अन्यत्किंचिन्न्यून नसे । यावरी सर्व भरलें असे । मातली बोलतां असें । स्वीकारितसे नहुष तो ॥७३॥ चकचकित रत्नजडित । शिरीं धरी तो मुकुट । कानीं कुंडलें लखलखित । घालितसे तो ॥७४॥ सुतेज दृढ कवच तें । अंगीं वांधी तयातें । मंत्रपूर्वक सर्वातें । धारण करी अनुक्रमें ॥७५॥ तो मग रथा वंदून । प्रदक्षिणा करून । यथोक्त मंत्र म्हणून । दत्ता आठवूनी चढे रथीं ॥७६॥ तो मोत्यांचे हार कंठीं । घालून बैसला रथीं । म्हणे मातलीप्रती । चालवी रथ सत्वर ॥७७॥ तें राजेपुत्राचें वचन । मातली अंगिकारून । हातीं चाबुक घेऊन । लगाम धरून रथ चालवी ॥७८॥ जो जगत्‌पालक दत्त । तो होतां सहायीभूत । न्यून काय

१. रथ. २. चिलखत. ३. इंद्राचें.


मग तेथे । होय समस्त परिपूर्ण ॥७९॥ मग ते तीस कोटी देव । तेथें घेती धांव । म्हणती  
नहुषा आम्ही देव । आलों तव साह्यार्थ ॥८०॥ बोले नहुष देवांला । दत्त राखी सदा मला ।  
तोचि करवी तुम्हाला । मला सहाय ये वेळीं ॥८१॥ मी नित्य गुर्वाज्ञा प्रमाण । मानी त्याचें  
हेंच कारण । करी कष्टें निवारण । सदा प्राणरक्षिता तो ॥८२॥ जो भर्तेच्छापूरक । तो दत्त  
योगीनायक । साह्य होतां कांहीं एक । न्यून नसे साख माझी घ्या ॥८३॥ असें नहुष बोलून ।  
त्या देवांस घेऊन । पुढे करितां गमन । ये कळून अशोक सुंदरीसी ॥८४॥ या विभुं  
प्रार्थयंतीशं नहुषो मां वृणोत्तिति । सा तदागमनं ज्ञात्वा रंभां तस्मै समीरयत्<sup>१</sup> ॥८५॥ रंभा  
जी पाठविली । ती नहुषासमोर आली । म्हणे एक माझी बोली । मी आल्ये ज्यासाठीं ॥८६॥  
तूं रथारुढ होऊन । येसी हें ध्यानें जाणून । मजला दे पाठवून । अशोकसुंदरी ये वेळीं  
॥८७॥ सखी माझी अशोकसुंदरी । ती पडे हुंडाचे कारागारीं । नित्य तुला अंतरीं । चिंती  
चिंतातुरा ती ॥८८॥ तुझी गृहिणी ती जाण । तिचें करीं मोचन । जरी भोगितसे बंधन ।  
निर्दोष जाण ती साधी ॥८९॥ वा अधःपात होवो आम्हांसी । जरी बोलूं मिथ्या वचनासी ।  
नहुष म्हणे तीसी । येथोनी तूं जा आतां ॥९०॥ मज कळले यथार्थ । तूं धरीं आपुला पंथ ।  
होतां हुंडासुराचा अंत । दर्शन तेथे होईल ॥९१॥ सुहास्य होऊनी रंभा मग । भूपाज्ञेने ये  
सवेग । सखीसी सांगे सोड उद्वेग । येतो सुयोग लवकर ॥९२॥ तपस्विनी अशोकसुंदरी ।  
१. प्रेरिती झाली

ऐकतांचि आनंद करी। इकडे तों सुरवरीं। केला भारी कोलाहल ॥१३॥ ते सिद्ध साध्य  
विद्याधर। गंधर्व यक्ष किन्नर। नाग गुह्यक यांही थोर। कलकलाट थोर केला ॥१४॥ जो  
आनंदें होता सुप्त। तो हुंडासुर झाला जागृत। म्हणे कोण येतो अहित। कलकलाट करीत  
हा ॥१५॥ दूता कुठोनि हा कोण। शत्रू आला दारुण। हा कोणाचा कोण। किती सैन्य  
घेऊन आला हा ॥१६॥ जा सर्व हें जाणून। तूं सत्वर ये परतून। असें दूताला सांगोन।  
पाठवून दे हुंडासुर ॥१७॥ आसन्नेसी येऊन। दूत सर्व घे जाणून। पुनः हुंडापासीं तो  
जाऊन। म्हणे सावधान ऐक तूं ॥१८॥ येतो वेगें आयुराजसुत। तेतीस कोटी देवांसहित।  
तुझा करावया घात। असें दूत बोलिला ॥१९॥ तें सहन न झालें त्यासी। बोलावूनी  
भार्येसी। म्हणे पूर्वी दिल्हा त्या बाळासी। त्वां समक्ष मारविला कीं ॥१००॥ त्याला कंसा  
कोणा हातीं। मारिला हें सांग निगुती। ती म्हणे मारिला दासीहातीं। मी होत्यें  
तेथेंच ॥१०१॥ तच्चर्मास्थि सुद्धां जाण। न दिधल्या टाकून। असें तिचें वचन ऐकून। पुसे  
बोलावून दासीस ॥१०२॥ तो कोणि मारिला बाळ। ती म्हणे राणी होती जवळ। म्यां  
मारिला तो बाळ। सत्य सत्य बोलत्यें ॥१०३॥ दैत्य जिव्हा चावून। म्हणे तरी आला हा  
कोटून। आधीं शत्रू मारून। तुम्हां शिक्षा करीन मग ॥१०४॥ हा आजी शत्रु आला। आतां  
मारावया याला। आज्ञा देतों सर्व दैत्यांला। चला सत्वर युद्धासी ॥१०५॥ जे जीविताशें न  
जाती। त्यांला आधीं या हातीं। मारूनियां उपरांती। शत्रुप्रती जाईन ॥१०६॥ अभिषेक

करुन । सेनापती पांच योजून । सर्वा देई पाठवून । उग्रशासन दैत्य तो ॥१०७ ॥ तें तच्छब्द  
कठोर । मानुनी युद्धा निघती असुर । म्हणती रणी मरतां होऊं सुर । कर्ल उपकार  
धन्यावरी ॥१०८ ॥

इति श्रीमत्परमहंसपरिग्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
चतुश्चत्वारिंशोऽध्यायः ॥४४ ॥

॥श्रीगुरुदत्तात्रेयर्पणमस्तु ॥



## अध्याय ४५ वा

श्रीगुरुदत्तात्रेयाय नमः ।

परतंत्र असोनी जीव। होऊ म्हणती चिरंजीव। वेदधर्मा म्हणे जंव। तत्त्वभाव न कळला ॥१॥ देहास आत्मा म्हणती। अजरामरता इच्छिती। परी देहाची स्थिती। भंगे ती क्षणोक्षणी ॥२॥ निगमाः प्रलयोत्पत्तिः कथयन्ति प्रतिक्षणं। पांचभौतिकदेहस्य जडस्याननेरिवार्चिषां<sup>१</sup> ॥३॥ असा एवढा मूढ असुर। करी मृत्युप्रतीकार। परी मृत्यु आला घोर। कोण पामर वारी तया ॥४॥ भाग्यवेंत जो असे। तो देवाचे पाय धरीतसे। तया मृत्यु भीतसे। इतरां असे मृत्युभय ॥५॥ अजत्व आपुले जो जाणे। भगवत्पदीं ऐक्यपणे। ठेवी आपुले येणे। तो नेणे जन्ममृत्यु ॥६॥ तो होयिना कां सुर। जो नेणे प्रत्यग्विचार। जाणावा तो क्रूर असुर। तया अमर कोण म्हणे ॥७॥ असा नाशवंत देहासी। अजरामर करावयासी। हुंडासुर इच्छी त्यासी। दैवे मृत्यु पातला ॥८॥ तो सैन्य सर्व घेऊन। रथीं आपण बैसून। सर्व शस्त्रे घेऊन। सन्नद्ध होऊन चालिला ॥९॥ तों तेथें शत्रूसमोर। वेंगे आला हुंडासुर। तंव पाहिला नहुषवीर। शूर इंद्ररथावरी ॥१०॥ भासे तो(S) सूर्यापरी। धनुर्बाण घे करीं। किरीट कुंडले शोभति शिरीं। पाहतां सुरारी डचकला ॥११॥ तो हस्ति

१.ठिणग्या. ज्वाळा.

अश्व रथ पदाती। देऊनियां सेनापती। पाठवी असुरपती। तेही जाती युद्धार्थ ॥१२॥ ते  
दानव महाशूर। चालिले देवसैन्यावर। करिती शब्द घोर। ब्रह्मांडोदर गाजविती ॥१३॥  
दैत्य करिती वाद्यगजर। कोलाहलें भरे दिगंतर। करिती घोर समर। ते अमर  
शत्रूणी ॥१४॥ ते वर्म भेदिती असुर। सोडिती शूल तोमर। शक्ती परशू तलवार। गदा शर  
सोडिती ॥१५॥ ते बलिष्ठ असुर। देवां करिती जर्जर। देती नाना शस्त्रांचा मार। अनिवार  
असुर ते ॥१६॥ वैरूप्य करिती परस्पर। शस्त्रे तोडिती परस्पर। असे युद्ध झाले घोर।  
नभीं अमर पाहती ॥१७॥ दैत्य तेजस्वी असती। देवां पराभूत करिती। मग खचे देवांची  
शक्ती। न राहती समोर ते ॥१८॥ हनन करितां दैत्यांनी। युद्ध सोडिलें देवांनी। देव आर्त  
झालें तें पाहूनी। पुढें होऊनी नहुष ये ॥१९॥ म्हणे रे रे हुंडासुरा। माझेंवरी लोटीं असुरा।  
करितों तयांचा चुरा। यमपुरा धाडितों ॥२०॥ तुम्हीं असुर महापाप। द्विजदेवां देतां ताप।  
तुम्हांवरी म्यां केला कोप। तुम्हीं झोंप उघडा आतां ॥२१॥ तुम्हीं सुरांची घेतलीं पदें। तुम्हीं  
माजलेंत मदें। आतां तुम्हां रगडून पादें। देवपदें हिस्कून घेतों ॥२२॥ अनार्यांचे करितां  
कदन। संतोषे जनार्दन। असें नहुष बोलून। शरसंधान करीतसे ॥२३॥ दैत्य नानायुधे  
सोडिती। नहुष तत्काल तोडी तीं। असुर त्यांशीं भिडती। बळे पडती त्यावरी ॥२४॥ राजा  
म्हणे मग घे इंद्रचाप। टणत्कारुनी करी कोप। टणत्कारे दैत्या ये कंप। आपोआप भ्रात  
होती ॥२५॥ राजा तेजस्वी प्रबळ। निर्दाळी तो दैत्यकुळ। चवतळले महाखळ। चतुरंगबळ

घेऊनी ॥२६॥ सैन्य लोटिती नहुषावर । नहुष तरी महाधीर । महाशूर महावीर । करी जर्जर दैत्यांसी ॥२७॥ दैत्य काळाला न जुमानिती । ते या नहुषाला भिती । बाणजाळे सोडिती । आच्छादिती भूपाला ॥२८॥ पडे अंधकार घोर । ओळखूं नये परस्पर । मग नहुष महावीर । तोडी शरजाळ तेव्हां ॥२९॥ आयुधे दैत्यांची तोडी । कित्येकांचे चाप मोडी । गजांची गंडस्थळे फोडी । खाली पाडी निषाद्या ॥३०॥ त्या दानवां पाशें ओढी । घोड्यांचे गळे तोडी । ध्वजांसह रथ मोडी । वीरां पाडी भूमीवरी ॥३१॥ बळे तयांची कवचे फोडी । शस्त्रांसह हात तोडी । एका एकी मान खंडी । पोटे फोडी तयांची ॥३२॥ दैत्य मग देती दडी । तयांपुढे मारी उडी । दडतांही शोधून काढी । भूमीवरी पाडी धडधडा ॥३३॥ सहसा(SS) दैत्यांची बांधी मुंडी । तयां फरफरां ओढी । सर्वांची तो खोड तोडी । शौर्य झाडी तयांचे ॥३४॥ तो प्रवृद्धकोपे हांक फोडी । म्हणे भोगा पापाची जोडी । आली शेवटली घडी । सधर्मीं गोडी ठेवा सातां ॥३५॥ ये मृताः समरे धर्मे शुद्धास्ते सूर्यमंडलं । भित्वा याता विरजसो योगज्ञो यतिनो यथा ॥३६॥ हें आतां मनीं आणून । पुढे समोर राहून । युद्धीं देह सोडून । चला भेदून सूर्यमंडल ॥३७॥ स्वर्णस्तेय ब्रह्महनन । सुरापान गुरुतल्पगमन । या पापांचे होईल क्षालन । युद्धीं मरण येतां धर्मे ॥३८॥ असें प्रेमळ बोलून । धर्मयुद्ध करून ।

१. माहूत.

केलें दैत्यांचे हनन। सरसरोन नहुषाने ॥३९॥ त्या दैत्याच्या सेनेचा भंग। करून टाकी तो  
 सवेग। असें मारितां मग। रक्ताचे ओघ चालिले ॥४०॥ छिन्नभिन्न होतां वीर। करिती मग  
 हाहाकार। तें देखूनी हुंडासुर। ये समोर नहुषाच्या ॥४१॥ हुंड गर्जोनी बोलत। असे तूं  
 मनुष्याचा पोत। व्यर्थ सांडिसी जीवित। माय तात रडतील जा ॥४२॥ मी स्वच्छंद  
 लोकशास्ता। माझा प्रताप नेणसी पोता। जरी वांछिसी जीविता। तरी आतां शरण  
 ये ॥४३॥ तूं मतिमंद बाळ। म्हणोनी सांगतो एक वेळ। नको मरूं निष्फळ। पदकमळ धरी  
 माझें ॥४४॥ जरी येसी शरण। तरी देतो जीवदान। नातरी देवांसहवर्तमान। तुझें हनन  
 करीन मी ॥४५॥ असी केवळ भीती। घालितसे दैत्यपती। नहुष म्हणे तूं मंदमती। नेणसी  
 गती सोमवंशाची ॥४६॥ तूं वाचाळपणा करिसी। येणे काय मिळविसी। जरी तूं शूर  
 अससी। करीं मर्शीं युद्ध आतां ॥४७॥ तूं आत्मस्तुती करिसी। परी धर्मतत्त्व नेणसी। तूं  
 महापापी अससी। स्वदोष मानसीं विचारीं ॥४८॥ बाळ हत्या करायासी। उपजतांचि मज  
 पळविसी। विरहदुःख जननीसी। तूं देशी पापिया ॥४९॥ जो मनोरथ करून। मला  
 आलासी घेऊन। तो तुझा झाला कीं पूर्ण। मला कोण मारील ॥५०॥ अत्रिज जो श्रीदत्त।  
 तो मला राखी संतत। मूढा तूं माझा कसा घात। करिसी मृतप्राय तूं ॥५१॥ मलिनाः  
 कुदृशो हिंसा घातुकाः परवंचकाः। स्वकर्मणैव ते सर्वे म्रियन्ते सहसा स्वयं ॥५२॥ खळा  
 असा तूं घातुक। मी झालों तुझा अंतक। आतां दावीं युद्धकौतुक। न धरी धाक

मानसीं ॥५३॥ मृत्युने दिल्हें आमंत्रण। म्हणोनी जिव्हेसी फाटे फोडून। करिसी असें वलान। आतां वचन पुरे हें ॥५४॥ तू मज ठावा अससी। आतां न सोडी युद्धासी। असें सांगोनी दैत्यासी। ओढी चापासी आकर्ण ॥५५॥ जोडी देवदत्त बाण। सोडी असुरा लक्षून। तोडी त्याचें तनुत्राण। मोडी शरासन तयाचें ॥५६॥ दैत्य कंकपत्रांचित। बाण सोडी असंख्यात। तितुकेही अकस्मात। आयुःसुत तोडितसे ॥५७॥ दैत्य मग काय करी। आसुरी माया पसरी। नहुषासी भ्रम करी। तो अमरारी तेधवां ॥५८॥ जेथें नसे तेथें भासे। जेथें भासे तेथें नसे। दैत्य ख्याल<sup>१</sup> करी असे। जाणतसे नहुष तो ॥५९॥ तो हंसोनी म्हणे मातलीस। जेथें पाहसी दैत्यास त्याच्या उलट रथास। फिरवीं खास मारितों ॥६०॥ तें राजेपुत्राचें वचन। त्या मातलीने मानून। उलट फिरविला स्यंदन। मग हनन करी नहुष ॥६१॥ महावीर नहुष। करी आसुरी विद्येचा नाश। मग समोर नहुष। भासे दैत्यास भास्करसा ॥६२॥ म्हणे योध्दा हा दुर्धर। मला नाटोपे हा वीर। असें म्हणूनी असुर। सोडी अपार शस्त्रें तो ॥६३॥ राजा नैसर्गिक बळे करून। टाकी शस्त्रे तोडून। मग दैत्य शक्ति तोमरबाण। सोडी प्राणहारक ॥६४॥ राजा न लागता क्षण। एक बाणे दे तोडून। सर्वेच बाण सोडून। छिन्न भिन्न करी दैत्या ॥६५॥ तो तदेह भयंकरसा। शोभे पुष्पित पळस

१. खेळ.

मूर्छा येऊनी सहसा । दैत्य रथावरी पडे तो ॥६६॥ जरा वारा घेऊन । पुनः सावधान होऊन । अमित बाण सोडून । ठेवी आच्छादून राजाला ॥६७॥ थोर आरोळी देऊन । म्हणे मी शत्रू जिंकून । आतां विजयी होऊन । समाधान पावलों मी ॥६८॥ मामाप्नुवन्श्री<sup>१</sup> भूतिजया इति । असा तो दैत्यपती । गर्जना करी खोटी । प्रौढी मोठी दावूनी ॥६९॥ ते देव गर्जना ऐकून । नहुषा न पाहून । जाहले दीनवदन । मुनिगण तेही तसे ॥७०॥ महान्पूर्वी पराक्रम । ज्याने दाविला निस्सीम । त्याच बाळाचा होम । दैत्यपराक्रम करी कीं आतां ॥७१॥ हे सर्व आम्ही सुर । आलों ज्याचे भरंवशावर । तो आतां न दिसे शूर । राजकुमार कोठेही ॥७२॥ ते अमरादिक दीन । होतां उठे आयुनंदन । सोडूनियां एक बाण । तोडी बाणजाळ तें ॥७३॥ विमर्षत्<sup>२</sup> त्रिदशगण । त्यांचा संशय निवारून । दैत्याचे धनु तोडून । सहसा टाकून दे नृप ॥७४॥ पुनः तत्सारथी घोडे । मारूनी करी रथाचे तुकडे । मग दैत्य अन्यरथीं चढे । त्याचे तुकडे करी तो ॥७५॥ ते सिद्धादिक पाहून । नहुषा देती आशीर्वचन । ‘स्वस्त्यस्तु ते जय’ म्हणून । सुप्रसन्न होऊनी ॥७६॥ दानव मग शक्ती घेऊन । दे नहुषावरी सोडून । नहुषे बाण सोडून । तिलशः खंडन केलें तिचें ॥७७॥ मग तो(S) नृपनंदन । वसिष्ठाते वंदून । भावे दोनी कर जोडून । दत्ता चितून बोलतसे ॥७८॥ मी अन्या न जाणतों । दत्ता तुझा मी म्हणवितो । आतां तुलाच स्मरतो । तरी दैत्य तो मरो आतां ॥७९॥

१. लक्ष्मी, ऐश्वर्य, विजय. २. संशय पावलेला.

असें नमन करून । अर्धचंद्राकार दोन बाण । धनुष्यास जोडून । दे सोडून असुरावरी ॥८०॥  
 ते दैत्येश्वराचे हातावर । लागले दोनी शर । हात तोडून सत्वर । भूमीवरी पडती ते ॥८१॥  
 तो अति भयंकर । शब्द करूनी घोर । तोंड पसरून नृपावर । धावें असुर भक्षावया ॥८२॥  
 नृपति पुनः दोन बाण । तसेचि तीक्ष्ण सोडून । दोनी पाद तोडून । टाकी क्षण न  
 लागतां ॥८३॥ तो ओष्ठ चावूनी असुर । तोंड करूनी वर । सर्पापरी नृपावर । आला सत्वर  
 भक्षावया ॥८४॥ श्रीदत्तेपद चिंतून । नृप दे ऐंद्री शक्ती सोडून । तीर्णे तो भग्न होऊन । गेला  
 मरून हुंडासुर ॥८५॥ सुविस्मित होती मुनीश्वर । आश्वर्य करिती सुर । पुष्ये वर्षती  
 नृपावर । जयजयकार करूनी ॥८६॥ प्रसन्न होती सुर । म्हणती नृपा घे वर । नृप म्हणे  
 धर्मावर । श्रद्धा निरंतर असावी ॥८७॥ त्या नृपोत्तमाप्रती । देव तथास्तु म्हणती । आज्ञा  
 घेऊनी जाती । स्वर्गाप्रती स्वस्थानीं ॥८८॥ हातीं माळ घेऊन । रंभेसह येऊन । अशोकसुंदरी  
 नमून । बोले वचन नहुषाप्रती ॥८९॥ मी ही तेनु तुला अर्पिली । अंगीकारीं ही आपुली ।  
 असी तिची ती बोली । ऐकूनी बोले तो नहुष ॥९०॥ मी वरितां येथें तुज । दोष लागेल  
 मज । गुरु आज्ञा झालिया मज । मग तुज वरीन मी ॥९१॥ ते आश्वासन मानून । ती  
 तथास्तु म्हणून । रंभेसह रथारोहण करून । त्यासवें चालिली ॥९२॥ आनंद पावून नृपती ।

लुटी असुरांची संपत्ती। आणूनी दे वसिष्ठाप्रती। करून प्रणती बोले तो। ॥१३॥ जी आधार आपुला। होता परिपूर्ण मला। म्हणून असुर मारिला। जय मिळाला दत्तवरें। ॥१४॥ मी मतिमंद अधीर। हा तुमचा कृपावर। असें वदतां राजकुमार। मुनीश्वर हृष्ट झाला। ॥१५॥ मग तच्चरणावरी। पडे अशोकसुंदरी। म्हणे मला नृपाचे पदरीं। तुम्ही घाला मुनीश्वर हो। ॥१६॥ आनंदे मग मुनी वदे नहुषा। ही असे निर्दोषा। ही आवडे मला स्नुषा। स्वीकारीं योषारत्न हें। ॥१७॥ तू आजची वरीं इला। सुमुहूर्त असे ये वेळा। नृप तथास्तु असें वदला। मग करविला स्वयंवर। ॥१८॥ त्याप्रती म्हणे मुनी। तू स्त्रियेसह पुरा जाऊनी। मायबापां भेटूनी। राज्य करूनी राहें सुखें। ॥१९॥ असें तयाचें वचन। नहुषें स्वीकारून। अरुंधतीवसिष्ठाचे चरण। धरून प्रेमाश्रु गाळी। ॥१००॥ संपत्तैश्वर्य असून। मायबाप गेले अंतरून। आपण मायबाप होऊन। केलें पाळण ते कोण विसरें। ॥१०१॥ जें आजपर्यत। स्नेहें पाळण केलें तें सतत। घोळतसे माझ्या मनांत। तेणे दुःखित होतसे मी। ॥१०२॥ नृपति असें स्नेहें बोले। वसिष्ठें तया तत्त्व उपदेशिलें। मग तया पाठविलें। ते आले स्वनगरी। ॥१०३॥ भेटे तया मायबापा। सर्व सांगूनी म्हणे कृपा। मजवरी करा हो मायबापा। दैवें अपराधी असें मी। ॥१०४॥ जे मद्भूर गमनादिक। तें जाणा सर्व दैविक। आयुराजा म्हणे तो शोक। नसे आम्हां दुःख दत्तवरें। ॥१०५॥ विसरे मी शोकमोहासी। असे म्हणून नहुषासी। देऊनी राज्य वनासी। चाले भार्येशीं सह आयु। ॥१०६॥ तेथें तप आचरोनी।

।।श्रीदत्तमाहात्म्य ॥

उभयही ज्ञानी होऊनी । दत्तरूपीं जाती मिळोनी । भक्तिप्रभाव हा दीपका ॥१०७॥ जगद्वंद्य  
हो नहुष । येथे राज्य करून देवेश । त्याच देहें झाला खास । काय भक्तांस न मिळे  
बरें ॥१०८॥

इति श्रीमत्परमहंसपरिग्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
पंचत्वारिंशोऽध्यायः ॥४५॥

।।श्रीगुरुदत्तात्रेयर्पणमस्तु ॥



## अध्याय ४६ वा

श्रीगुरुदत्तात्रेयाय नमः ।

प्रणति करून दीपक वदे । म्हणे गुरुजी मी आनंदे । श्रीदत्तचरित संवादें । परी तृप्ती न दे ढेंकर ॥१॥ मी हो केवळ तृष्णित । मज पाजा दत्तकथामृत । तुम्ही संत कीर्तनभक्त । श्रवण भक्त भाविक मी ॥२॥ दत्त तरी ब्रह्मानंदमूर्ती । जो पूर्वी घेऊनी भक्ती । मग स्वभक्तां दे मुक्ती । ज्याचे चित्तीं असा लोभ ॥३॥ जो सदंतरीं करी विहार । जें भक्तांचें शरीर । तें त्या देवाचें दुकान थोर । तेथें व्यापार होत याचा ॥४॥ भक्त तयापरी सादर । करिती उधार व्यापार । मुद्दलासी न लावितां कर । वरचेवर वाढविती ॥५॥ घेणार जसे जसे जाती । तशा तशा तयांप्रती । आळस सोडूनी दाविती । करिती साचा व्यापार ॥६॥ आलस्य तयां नसे । दुकान बंद होत नसे । जें एकदां खरेदी केलें असे । तें जसें तसें तयांचें ॥७॥ तयांस न ठावा दुकाळ । तयांचा सदा सुकाळ । त्यांवरी कधीं नये खोटसाळ । ज्यांचा सांभाळ करी हरी ॥८॥ जें सर्व जनांसी रसाळ । मग कोण त्यांवरी घे आळ । त्यांच्या पदीं सकळ । शिरकमळ ठेविती ॥९॥ रहस्य सर्वाचें जाणती । तयां संतांची गती । मूढ लोक नेणती । देवही नेणती गती त्यांची ॥१०॥ ही हो तयांच्या व्यापाराची रीती । तेच करूं जाणती । जरी सर्वस्व गमविती । तरी भले म्हणविती आपपरां ॥११॥ अशा दुकानावर । हा मी पातलों

लाचार । मला घावया उधार । तुम्ही धीर समर्थ आहां ॥१२॥ आयूस जसा मुक्त केला ।  
 तसा यदूस तारिला । असे ऐकिलें ती मला । दत्तलीला ऐकवा ॥१३॥ अपूर्व वाटे हरिलीला ।  
 नित्य नूतन वाटे कानाला । ती नको होईल कोणाला । पशुच्छाला<sup>१</sup> भली होवो ॥१४॥  
 तपस्या हेचि आमुची । चाड नाहीं यज्ञदानकर्माची । असी वाणी दीपकाची । ऐकतां मुनीची  
 मती द्रवे ॥१५॥ रहस्य जे उपनिषत्सार । ती अवधूतगीता मनोहर । यदूप्रती योगेश्वर । ती  
 सादर ऐक म्हणे ॥१६॥ शुक्रबाला देवयानी । वृषपर्वकन्येशीं नग्नपणीं । जळीं खेळतां नरा  
 देखूनी । लाजून ये बाहेर ॥१७॥ ती बाह्यप्रदेशीं येतां । तत्पूर्वीं त्वरें वृषपर्वसुता । जीचें नाम  
 शर्मिष्ठा । ती देवयानीचें वस्त्र नेसे ॥१८॥ तें स्वतःचें वस्त्र जाणूनी । तीवर कोपे देवयानी ।  
 शर्मिष्ठा तिला निंदूनी । दे ढकलूनी कूपांत ॥१९॥ दैवें ययाती तेथें आला । शर्मिष्ठा गेली  
 गृहाला । रोदन ऐकूनि राजा द्रवला । म्हणे तिला कोण तू ॥२०॥ तिणे स्तुती करून । सर्व  
 दिलें सांगून । कर धरूनि तिला काढून । स्वार्ध वसन दे तिला तो ॥२१॥ नृपास म्हणे  
 देवयानी । कचें शापिलें म्हणूनी । त्वां धरिला माझा पाणी । झाले त्वत्पत्नी ब्राह्मणजा मी  
 ॥२२॥ तो पूर्वापार जाणूनी । तिला घे वरुनी । शुक्रा हृष्ट करावा म्हणूनी । दासी शर्मिष्ठा  
 करूनी । दिली दैत्यें ॥२३॥ ते क्षणि शुक्र म्हणें । शर्मिष्ठेचा संग न करणे । ययाती तथास्तु

१. खाटकाला.

म्हणे । चाले पुरा स्त्रियांसह ॥२४॥ रमे भूप देवयानीशीं । शर्मिष्ठा झाली तिची दासी । दोन पुत्र झाले देवयानीसी । यदु तुर्वसू नामक ॥२५॥ जी सुता वृषपर्व्याची । ती सेवा करितां राजाची । म्हणे एकांती रतिसुखाची । गोडी थोडी तरी घ्या ॥२६॥ अनन्या ती जाणून । तिशीं रमला नृप द्रवून । ती गर्भिणी होऊन । प्रसवली तीन आत्मज ॥२७॥ ते आत्मज तिचे पाहून । देवयानी कोपून । पितयातें दे सांगून । शुक्र कोपून शापी भूपा ॥२८॥ या कन्येच्या दासीसी । राजा तूं रत झालासी । माझ्या वाक्या टाळलेसी । वृद्ध होसी आतांच तूं ॥२९॥ असें वाक्य परिसतां । तत्काळ भूपा ये वृद्धता । कांप वळ्या पलितां पाहतां । भूप खिन्न झाला ॥३०॥ त्राण नुरे शरीरांत । खोकलां ये अकस्मात । विषयभोगानें ज्याचें चित्त । तृप्त नाहीं जाहलें ॥३१॥ असा पती क्षीण होतां । देवयानी करी चिंता । म्हणे पापीण मी ह्या अनर्था । करवीं आतां काय करूं ॥३२॥ अवश्य जें होणार । पूर्वीच तसा विकार । बुद्धीस होतो अनिवार । तेव्हां अविचार सहज ये ॥३३॥ हा पति असा होतां । माझे भोग अंतरले सर्वथा । अजूनी माझ्या चित्ता । असे चिंता विषयांची ॥३४॥ भूपासह ती देवयानी । असा पश्चाताप करूनी । शुक्रापाशीं जाऊनी । प्रार्थूनि मागे ती तारुण्य ॥३५॥ तें स वं समजून । बोले शुक्र दयाघन । भूपा तुझें वृद्धत्व देऊन । पुत्राचें तारुण्य घे तूं ॥३६॥ मग भूप म्हणे पुत्रांसी । कोणी तरी ह्या वृद्धत्वासी । घेऊनी घ्या तारुण्यासी । तें चौघांसी नावडे ॥३७॥ राजा तेव्हां तयांसी । शापी तुम्हीं सह संततीसी । छत्र सिंहासनासी । योग्य न व्हाल

निश्चयेण ॥३८॥ शप्तेषु तेष्वग्रजेषु कनिष्ठः पुरुरात्मजः । शर्मिष्ठाया वयो दत्त्वा पित्रे स्वं  
तस्य चाददे ॥३९॥ पित्याचा तोष व्हावा म्हणूनी । स्वतारुण्य देऊनी । राजाची अवस्था  
घेऊनी । वृद्ध होऊनि राहे पुरु ॥४०॥ जो आत्मानात्मविवेक । न करी म्हणूनी मूर्ख । गोड  
मानी विषयसुख । केवळ दुःखरूप जें ॥४१॥ तो आनंदित होऊनी । शतवर्षे विषय भोगूनी ।  
दैवं विरक्त होऊनी । देवयानीप्रती बोधी ॥४२॥ संतत प्रवल इंद्रियगण । ज्ञात्यालाही वळवी  
म्हणून । हो कां माता, पुत्री, बहीण । एकासन वर्जावें ॥४३॥ हो कां तो स्वयं जीर्ण । निकट  
न घ्यावी स्त्री हो कां जीर्ण । जेवीं वस्त्र अतिजीर्ण । जडे जीर्ण गोदडीस ॥४४॥ जें मन  
विषयासक्त । तें विषयभोगानें न हो तृप्त । जेवीं ओतितां घृत । अग्नि प्रदीप्त होतसे ॥४५॥  
आतां विरक्तता येतां । मना ये शांतता । असें बोलूनी कनिष्ठ सुता । देता झाला  
तारुण्य ॥४६॥ तो त्यजुनी विषयवासना । घेर्इ आपुल्या वृद्धपणा । पुरुला राज्य देऊनी  
वना । चालिला मना शमवूनी ॥४७॥ जे भागुन दिले देश । तयांवरी पुरु अधीश । हें पाहूनी  
त्रास । यदूच्या मनास वाटला तो ॥४८॥ तो अप्सरातुल्य भोगी नारी । गजाश्व धन पुत्राढ्य  
जरी । तरी शीणे अंतरी । पुरु राज्य करी म्हणूनी ॥४९॥ वदे तेहां यदु त्रस्त । हा  
मातृदासीचा कनिष्ठ सुत । सिंहासनीं बसे मुदित । तेणे दुःखित चित्त माझें ॥५०॥ हा मी  
यदु विनीत । ज्येष्ठ राणीचा ज्येष्ठसुत । हें पाहूनी आतां येथ । कसें जीवित घालवू  
हें ॥५१॥ हें विस्मित झालें माझें मन । कीं हें पूर्व कर्म दारुण । आतां सर्व सोडून ।

वनसेवन करावें कीं । ॥५२ ॥ महान्समर्थ दैवयोग । तोच भोगवी भोग । तो येतां सवेग । त्याचा  
कोण भंग करी कसा । ॥५३ ॥ म्यां पूर्वापर विचारितां । निश्चित केलें स्थिरवूनी चित्ता ।  
संसारीं सुखवार्ता । नसे सर्वथा कदापी । ॥५४ ॥ हें प्राणिमात्र जाणूनी । व्यर्थ पडती मोहूनी ।  
त्या सुखा धिक्कारूनी । जातों वनीं मी आतां । ॥५५ ॥ असा भूप विचार करूनी । दृढ वैराग्य  
धरूनी । सुखदुःखादि साहूनी । फिरे वनीं मोक्षार्थी । ॥५६ ॥ तो होता दत्तार्चक । त्याला असा  
होतां विवेक । दत्त म्हणे हा सम्यक । ज्ञानाधिकारी जाहला । ॥५७ ॥ जो संन्यासाचा  
अधिकार । तो याला ये साचार । आतां श्रवणीं सादर । होईल राजकुमार हा । ॥५८ ॥ जें  
स्वात्मैकरहस्य । तें याला सांगावें अवश्य । असें म्हणूनी तया दृश्य । जाहला अदृश्य  
असतांही । ॥५९ ॥ पार्थिवाचे दृष्टीसमोर । एकाएकीं दिसे दिगंबर । पहुडला धरणीवर । अंतरीं  
दर न धरितां ॥६० ॥ हर्षे भूप तया पाहूनी । त्याच्या समीप जाऊनी । भावें वंदन करूनी ।  
म्हणे या घोर वनीं । कोण तूं ॥६१ ॥ येथें द्वितीय कोणी नसे । हें घोर वन असें । येथें  
योगक्षेम कसें । होतसे हें कळेना ॥६२ ॥ मनुजाची स्थिती पाहतां । कोणी आयुष्याकरितां ।  
कोणी संपत्तीकरितां । झटटी यशाकरितां कित्येक ॥६३ ॥ कोणी न राहती सडे । कोणी  
वळती धर्माकडे । कोणी अर्थकामभोगाकडे । मोक्षाकडे विरळ ॥६४ ॥ हें अंतःकरण । कांही  
कर्मणुकीवांचून । कसें निश्चळ होऊन । राहे समाधान चिरकाल ॥६५ ॥ जगांत पाहतां

जागोजाग। कामक्रोधलोभ आग। पेटतां हैं तुझें आंग। सांग करसें न भाजलें। ॥६६॥ सर्वत्र तूं उदासीन। संपत्तीकडे न देसी मन। जीविताची पर्वा सोडून। कीर्तीची गरज न ठेविसी। ॥६७॥ जगीं कोणी ज्ञानहीन। कोणी शक्ती नसोन। कोणी निपुणता नसून। राहती बसून अकर्तृत्वे। ॥६८॥ मला मोह पडतो आतां। तुला शक्ती निपुणता। अंगी उत्तम ज्ञान असतां। अकर्तृता कशी ये। ॥६९॥ हैं रहःस्थान गहन। कसा निर्वाह करून। येथे रहासी है मजलागून। दे सांगून आवडे तरी। ॥७०॥ हा मी कःपदार्थ। आपल्यापुढे असमर्थ। तथापि प्रश्नोत्तर यथार्थ। सांगे समर्थ तूं दयाळू। ॥७१॥ मोहशोकादि सोडून। निराशपणे राहून। स्त्रीपुत्रादि नसून। आनंदघन कसा होसी। ॥७२॥ हे लोक आम्ही कुटुंबांत। धनस्त्रीपुत्रांसहित। असतांही होतों दुःखित। आपुले विपरीत वर्तन करसें। ॥७३॥ असें एवढे प्रश्न। यदू करी ते परिसून। अवधून तो हंसून। बोले वचन तयाप्रति। ॥७४॥ मन करून समाधान। राजा ऐक माझें वचन। मला लाधलें तत्वज्ञान। तेणे असा होऊन राहिलों। ॥७५॥ हैं तत्वज्ञान जाण। म्यां चौवीस गुंरुपासून। यत्ने केलें संपादन। तें एक सांगेन तुज आतां। ॥७६॥ ज्याचें मनन करितां। ब्रह्म उमजे तत्वतां। निदिध्यासन करितां। साक्षात्कारता होईल। ॥७७॥ हा मनुष्यासच विचार। घडतसे साचार। शरीरे जीं इतर। तीं आहारविहार घेण्याचीं। ॥७८॥ येथें परमात्मा उघड। अन्यत्र अवघड। येथें प्रज्ञानाचें बिन्हाड। असे दृढ जाण तूं। ॥७९॥ अवश्य नरदेहीं जाण। मिळविजे विज्ञान।

शास्त्रानुमानेकरून । ये कळून सर्वही ॥८०॥ जें अंतःकरणविंवित । तें ब्रह्म निश्चित ।  
 वृत्तिज्ञानें होई विदित । जेणे मुक्त होई नर ॥८१॥ चौवीस गुरुपासून । हेयोपादेय<sup>१</sup> लक्षण ।  
 घेतलें मी तत्त्वज्ञान । तेणे मन शांत झालें ॥८२॥ घेणे परित्याग करणे । असें जगीं शोधणे ।  
 हेय तें टाकणे । आदरें घेणे उपादेय तें ॥८३॥ अनार्थ हें नेणती । त्यांची पशूबरोबर गणती ।  
 ते तृण न भक्षिती । पशूजातीचें हें भाग्य ॥८४॥ श्रुति गाजती मोठ्यानें । महती विनष्टी<sup>२</sup>  
 म्हणून । तरी नरजन्मा येऊन । हेंच साधन करावें ॥८५॥ ज्या इच्छु नये म्हणे वेद । त्या  
 विषयांचा नाद । न सोडिती मतिमंद । करिती विशेष छंद ते ॥८६॥ अनुक्रमें करून ।  
 सांगतों तत्त्वज्ञान । पहिला गुरु पृथ्वी जाण । दुसरा पवन तो गुरु ॥८७॥ हें व्योम तिसरा  
 गुरु । चौथा उदक गुरु । पांचवा जाण अग्नि गुरु । सहावा गुरु चंद्रमा ॥८८॥ सूर्यकालात्मा  
 सातवा गुरु । कपोत आठवा गुरु । नववा अजगर गुरु । दहावा गुरु समुद्र ॥८९॥ तो होय  
 अक्रावा गुरु पतंग । बारावा गुरु भूंग । तेरावा गुरु मातंग । मधुहा<sup>३</sup> हा गुरु चौदावा ॥९०॥  
 मृग मम गुरु पंधावा । मत्स्य गुरु सोळावा । पिंगळा वेश्या गुरु सत्रावा । गुरु अठरावा  
 कुरर<sup>४</sup> ॥९१॥ जे तीव्र मानापमान चिता । तत्परिहाराकरितां । बालक गुरु तत्त्वतां । हा आतां

१. हेयउटाकण्याचा आणि उपादेय उ घण्याचा २. विनष्टि - हानि. हेमकोटिभिरप्यायुः क्षणमात्रं न लभ्यते । तत् चेद्याति  
 मृषा सर्व का हानिरधिका ततः ॥ ३. तेल-तूप सांडले तर हानी झाली म्हणतात; परंतु आयुष्य जातें आहे त्याची हानी कोणी  
 मानीत नाहीं. ४. मधमाशी.

एकुणिसावा ॥१२॥ कंकण कुमारीचे विसावा गुरु । एकविसावा सर्प गुरु । बाविसावा गुरु । शरकार<sup>१</sup> जाण तूं ॥१३॥ गुरु मम तेविसावा । पेशस्कार<sup>२</sup> जाणावा । कोळी गुरु चोविसावा । ज्ञानार्णवा घे यापासुनी ॥१४॥ त्यात र्नान करून । सर्व पाप धुवून । ज्ञानसंपन्न होऊन । मी भय सोडून पडें येथें ॥१५॥ मी ह्याविवेके संपन्न । ज्ञालों असें म्हणून । सर्व तळमळ जाऊन । आनंदें भरून राहिलों येथें ॥१६॥ निजरंगे रंगून । मी सर्वदा असें म्हणून । सुखदुःखाचे स्फुरण । नसे जाण सर्वथा मला ॥१७॥ नित्यशुद्धबुद्धमुक्त । मी असें योगयुक्त । केले सर्व परित्यक्त । असे असक्त सर्वत्र ॥१८॥ विशुद्ध ज्ञानाकरितां । एका गुरुचे पाद धरितां । येतसे कृतार्थता । तरी इतुके गुरु किमर्थ ॥१९॥ जेवी मना आवडती । तितके करितां पती । त्या स्त्रीला व्यभिचारिणी म्हणती । निंदिती जगांत ॥१००॥ तेवी पाहिजे तितुके जरी । नर तसे गुरु करी । करी तो व्यभिचारी । होय म्हणसी तरी ऐक तूं ॥१०१॥ गुरु परमार्थे एक । श्वेतकेतु भृगु प्रमुख । करूनी गुरु एक । घेऊन विवेक मुक्त झाले ॥१०२॥ गुरु विद्योपदेश करी । मग असंभावनादि<sup>३</sup> ये तरी । मग वेदांतानुसारी । अंगीकारी जे तर्क ॥१०३॥ विशुद्धं ब्रह्मविज्ञानं बुद्धि नारोहतीति चेत् । वेदानुकूलतर्केण<sup>४</sup> तर्क्यतां मा

१.बाण करणारा शिल्पकार. २. कुंभारीण माशी. ३. संशय दूर करण्यासार्ठी. ४. वेदान्ताला अनुकूल तर्क करावा; परंतु कुतर्क करू नये.

कुत्कर्यताम् ॥१०४॥ असा करणे तर्क तर। कीजे ह्या द्वैतावर। अद्वैत ब्रह्मावर। नसे  
अवसर तर्काला ॥१०५॥ तर्क विवेक ध्यावया। म्यां हें गुरु केले राया। येणे असंभावनादिक  
लया। गेले निश्चय ठेवितां ॥१०६॥ हे वर्म जाणून। सूक्ष्म वस्तू कळावी म्हणून। असे गुरु  
केले म्हणून। मग कोण दोष देईल ॥१०७॥ ऐकूनी असें वचन। त्या अवधूता वंदून।  
परमानंद पावून। राजा वचन पुनः बोले ॥१०८॥

इति श्रीमत्परमहंसपरिव्राजकाचार्यवासुदेवानंदसरस्वतीविरचिते श्रीदत्तमाहात्म्ये  
षट्कृत्यारिशोऽध्यायः ॥४६॥

॥श्रीगुरुदत्तात्रेयार्पणमस्तु ॥

## अध्याय ४७ वा

श्रीगुरुदत्तात्रेयाय नमः ॥

हा ऋषी असें मानून। यदु लीन होऊन। म्हणे चोवीस गुरुंपासून। मिळालें तें ज्ञान मला सांगा ॥१॥ असें परिसोनी त्याचें वचन। अवधूत हर्षून। सांगतसे ज्ञान। म्हणे चित्त देऊनि ऐक शिष्या ॥२॥ उपरि जावया शिडी जशी। सहनशीलता तशी। पाहिजे मुमुक्षूसी। हें भूमीपाशीं शिकलों मी ॥३॥ जेंवी भूमीवरी नर। टाकिती मळमूत्र। थुंकिती तरी त्यांवर। न होतां क्रूर क्षमा करी ॥४॥ म्हणे स्वदैवानुसार। घडे सर्व संस्कार। हा बोल कोणावर। कवणेपरी कसा ठेवावा ॥५॥ जो स्वयंभू इंश्वर। त्याणे हे दैवानुसार। प्राणी ठेविले मजवर। तयां आधार दुसरा नसे ॥६॥ सर्व भूतांचें जीवन। योजिलें मजपासून। म्हणोनि मला खोदून। फाळून जाळून पीक घेती ॥७॥ स्वकार्याकरितां चालतां। जीव मजवरी देती लाता। म्हणों तरी त्याणीं जातां। पाय कोरें ठेवावे ॥८॥ सर्वथा मी मातेपरी। हे जीव पोरापरी। यांहीं कांहीं केलें तरी। म्यां अंतरीं तें न धरावें ॥९॥ पोरा तनूवरी धरूनी। दूध पाजितां लातांनी। मारितां तया जननी। न हाणी सर्वथा ॥१०॥ जरी थान देतां बाळ। अंगवरी मूत्रमळ। टाकी तरी माता तत्काळ। तया न दे गाळ न मारी ॥११॥ मींहीं तो भाव धरीं। असें पृथ्वी मानी बरी। मींहीं तसी क्षमा धरीं। सहन करीं सर्वथा ॥१२॥ मोक्षार्थाकडे

दृष्टि देऊन। करावे सर्व सहन। जरी पीडिती जन। त्यांवरी कोप न करावा ॥१३॥  
 महान्व्यवसाय<sup>१</sup> हाची। धैर्य धरून साची। पदवी न सोडावी धर्माची। हाचि उपदेश  
 धर्माचा ॥१४॥ नेत्रे दटाविती कोणी। अपमान करिती कोणी। अपशब्द बोलती कोणी।  
 हाणिती कोणी जरी तरी ॥१५॥ कोणी धाड घालिती। कोणी अपहार करिती। कोणी  
 बडीमार<sup>२</sup> देती। कोणी थुंकिती अंगावरी ॥१६॥ परेच्छाप्रारब्ध एक। दुजें स्वेच्छापूर्वक।  
 अनिच्छाप्रारब्ध देख। तीन प्रकारचे प्रारब्ध ॥१७॥ हा नश्वर देह जाणून। त्याला  
 प्रारब्धाधीन करून। साक्षिभूत होऊन। राहतां आपण दुःख कोणा ॥१८॥ टोंची तीं जरी  
 काटचानें। त्यांवरी कोप न करणे। जरी लिंपती चंदनें। न करणे हर्ष त्यांवरी ॥१९॥  
 असभ्य कोणी म्हणो। कोणी सभ्य म्हणो। कोणी मूर्ख म्हणो। आपण क्षमा धरावी ॥२०॥  
 जें दुर्स्सह मानवांसी। तें क्षमा धरी तयांसी। सुसह होई तत्क्षणेंसी। निश्चयेंसी जाण  
 ॥२१॥ ही क्षमा ज्याचें पदरी। त्याला ब्रह्मांडोदरी। कोणी न दिसती वेरी। दैवावरी दृष्टी  
 ज्याची ॥२२॥ असभ्यः सभ्यतां याति क्षमा यस्य वशे स्थिता। सभ्योप्यसभ्यतां याति  
 क्रोधनो<sup>३</sup> यः क्षमोज्जितः<sup>४</sup> ॥२३॥ क्रोध अंधकार घोर। क्षमा ही देवलोक थोर। असा जाणे  
 जो नर। तोचि पार जाईल ॥२४॥ कीजे धंदा परोपकारार्थ। हे जन्मही तदर्थ। हाची

१. मोठा निश्चय. २. काठीनें मार देतात. ३. क्रोधवश झालेला. ४. क्षमेला सोडलेला.

आपुला स्वार्थ । कृतार्थ हो जेणे नर ॥२५॥ केला तरु गुरु त्यासाठी । तरु पृथ्वीचे पोटीं ।  
 भेद केला ज्ञानासाठीं । उत्तम गुण घ्यावया ॥२६॥ जे तमःप्रभव<sup>१</sup> असून । ते वृक्ष नित्य उभे  
 राहून । परोपकार करून । सर्व जन्म घालविती ॥२७॥ नित्य प्रसन्न असती । जरी पराधीन  
 असती । तरी परोपकार करिती । वृक्षजाती आमरणात्त ॥२८॥ पक्षी विविध येऊन । वरी  
 राहती बसून । कित्येक घरें करून । राहती तयां न निवारती ॥२९॥ भय शंका न धरिती ।  
 शीत उष्ण सोशिती । जरी पशु पाला खाती । तरी न होती वृक्ष दुःखी ॥३०॥ तोडिती  
 कोणी कोणी उपटती । कोणी मुळ्या काढिती । कोणी साल काढिती । कोणी तोडिती  
 फुलें ॥३१॥ किती ये(४)क पाला नेती । कित्येक फळे तोडिती । कित्येक चीक नेती ।  
 ढाळ्या तोडिती किती एक ॥३२॥ असें विविध दुख होतां । तें मनीं न आणतां । परोपकार  
 करितां । सर्व जीविता घालविती ॥३३॥ सुख द्यावें परासी । हें जितेपणीं त्यांसी । घडें तसें  
 मेलियासी । देती लोकांसी वृक्ष सुख ॥३४॥ वृक्ष मुळासह तोडिती । त्याचीं काढें काढिती ।  
 घरें दारें बांधिती । काढें जाळिती यथेच्छ ॥३५॥ स्वयंपाक करणे । करी काष्ठाविना न  
 होणे । राख झाली तरी तिणे । पिके उत्तम संपादिती ॥३६॥ जसा सर्व प्रकारे वृक्षांचा ।  
 उपयोग होतो साचा । तसा मनुष्यानें देहाचा । उपयोग करावा ॥३७॥ जसे ते श्रमलियासी ।

१. तमोगुणापासून झालेला तरु.

विसांवा देती पांथांसी । तसा गृहरथे पांथांसी । विसावा द्यावा ॥३८॥ ते शीत उष्ण साहून । मार्गी उभे राहून । आल्या देती आश्वासन । वांकडी मान न करिती ॥३९॥ नरें तोचि उपदेश घेऊन । सुख दुःख साहून । घरीं आल्याचें आश्वासन । करावें खिन्न न होतां ॥४०॥ नरें भूक तहान दुसच्याची । जाणूनि तयाची । पुरवावी इच्छा त्याची । करूनि शक्तिची मर्यादा ॥४१॥ दैवें यदा कदाचित । संपत्ती येतां न व्हावें उन्मत्त । जेवीं फलसंपत्ति येतां वृक्ष । ताठा न धरिती ॥४२॥ नरा इतर मदांहून । संपत्तीचा मद गहन । पुढे जयापासून । अनर्थ घडून येतसे ॥४३॥ यास्तव नरांनी । संपत्ति येतां नमूनी । असावें हें वृक्षांपासूनी । घ्यावें शिकूनी उत्तमें ॥४४॥ वृक्षाते फलसंपत्ति येतां । खालीं करिती माथा । कोणी फळें तोडितां । चित्रीं खिन्नता न धरिती ॥४५॥ पर्वत पृथ्वीपासून । घेतलें मी शिक्षण । पोटीं सर्व संग्रह करून । परोपकारार्थ ठेवावा ॥४६॥ मोठ्या मोठ्या खाणी रत्नांच्या । पोटीं असती पर्वताच्या । त्यापासूनी लोकांचा । उपयोग बरा होतसे ॥४७॥ नरें यत्नेकरून । उत्तम विद्या सांठवून । द्यावी लोकां लागून । तरीच भूषण तयांचे होय ॥४८॥ जसे उदकाचे झारे । पर्वत सोडीतसे तसे नरें । थंड गोड शब्द बरे । सोडावे खरे शांतिकर ॥४९॥ जेवी विविध गुहा राखून । पर्वत राही म्हणून । संतसज्जन येऊन । आश्रम करून राहती ॥५०॥ तसा द्यावा नरें नरा आश्रय । सत्संगती होतां श्रेय । होईल हा निश्चय । पर्वतांपासून हें शिकलों ॥५१॥ हा वायांचा संसार । ह्यामध्ये हेंची सार । सत्संगतीच घडे तर । चुकेल येरझार

आपुली ॥५२॥ चतुरपणे असा म्यां। पृथ्वी गुरु करुनियां। असा उपदेश घेऊनियां। शांत होऊनियां राहिलो ॥५३॥ विरताः<sup>१</sup> परिमुच्यते। असीं असती मतें। जरी क्षमा अंगीं ठरे ते। विरक्ततेवांचूनि व्यर्थ ॥५४॥ क्षमा असोनी अंगी। बहिर्मुख विषय भोगी। न होय तो विरागी। मग योगी कसा होईल ॥५५॥ जो अन्य गोडी न पाहतां। आहारमात्रे घे तृप्तता। त्याला ये योग्यता। वायु गुरु करितां हें कळे ॥५६॥ प्राण देहस्थ वायु जाण। त्यापासून जें शिक्षण। घेतलें तें सांगेन। चित्त देऊन ऐक राया ॥५७॥ प्राणवायु अन्न न मिळतां। शिथिल होय तत्पतां। आहारमात्र मिळतां। रसाची अपेक्षा न ठेवी ॥५८॥ हें बहु मिष्ट असे। हें अन्न गोड नसे। हें अन्न विरस असे। कदापि प्राण असें न विचारी ॥५९॥ जें चर्वित अन्न। मिळे तें सेवून। आपुला व्यापार चालवून। राहे प्रसन्न प्राणवायू ॥६०॥ जें खाद्य असे आपुलें। दैवयोर्गे मिळालें। म्हणजे मन आपुलें। समाधान केलें पाहिजे ॥६१॥ या भयानें जरी नर। सोडीन म्हणेल आहार। तरी मनाला ग्लानी थोर। येईल विकार वाचेला ॥६२॥ हीं शून्य होतां दोनीं। ज्ञान जाईल नासूनी। मग मुक्ति तरी कोटूनी। येईल शयनीं लोळतां ॥६३॥ आनंदाचाही मग। सर्वथा होईल भंग। मिताहार नसतां योग। सर्वथा व्यंग होईल ॥६४॥ जो बहु स्वादिष्ट अन्न। खाई पोटभरून। त्याचेंही चित्त विक्षेपून। न होय ध्यान

१. विरक्त असतात ते मुक्त होतात.

सर्वथा ॥६५॥ सर्व रस रसना जाणे । तिच्या नादा लागतां क्षणें । परमार्थपासूनी मुकणे ।  
जन्म घेणे घडे पुनः ॥६६॥ जो हें विरस हें सरस । असें पारखी अन्नास । थोडे मीठ पडतां  
त्यास । एकही ग्रास न गिळवे ॥६७॥ सुविद्य अथवा अविद्य नर । सर्व रस जिंकी तर ।  
तोची जाणावा ईश्वर । हो कां नर देहानें ॥६८॥ विषया सर्वथैव टाकावें । असेंही स्वयें न  
करावें । आपोआप ते सुटावे । तरीच बरवें वैराग्य ॥६९॥ नरें इच्छा असतां किंवा नसतां ।  
दैवें विषयभोग मिळतां । न ठेवावी आसक्तता । वायु गुरु करितां कले हें ॥७०॥ जो गति  
करिता वात । शीत उष्ण मार्गात । भेटतां न हो आसक्त । न शिवे तो गुणदोषां ॥७१॥ नरें  
शुद्ध स्वभावें रहावें । गुणदोषादि न मानावें । शीतोष्णांत फिरावें । न रमावें कोठेंही ॥७२॥  
नित्य श्रुतिमार्ग लंघून । यथेच्छ करावें गमन । विटाळ न घ्यावा लावून । जसा पवन  
निर्दोष ॥७३॥ देहामध्येंही राहून । अहंपणा घ्यावा सोडून । जसा गंधाश्रय होऊन । जसा  
पवन वेगळा ॥७४॥ जो सुधी देहधारी । दैवें विषय घे जरी । आपणां वेगळा पाहे तरी । न  
धरी विषयसंबंधासी ॥७५॥ त्या नरासी विषय घेतां । कसी येईल अलिप्तता । तरी सांगतों  
आतां । ययातीसुता ऐक तूं ॥७६॥ कारणांवांचून । कार्य न घडे म्हणून । विकल्पासी कारण ।  
प्रमाद जाण सर्वथा ॥७७॥ हर येक प्रकारेंकरून । इतर व्यासंग सोडून । ठेवितां  
स्वरूपानुसंधान । अलिप्त होऊन राहिला ॥७८॥ हे दोन प्रकारेंकरून । अंतर्वाह्य वायु

जाणून। म्यां घेतले हें शिक्षण। दिली सोङ्गून रसासक्ती। ॥७९॥ समर्त साधनांहून। प्राणवृत्तीनें संतोषून। राहणे हें उत्तम साधन। नित्य सोङ्गून रसासक्ती। ॥८०॥ हेंची द्वितीय गुरुपासून। असे घेतले मी ज्ञान। आतां तिसन्या गुरुपासून। मिळाले ज्ञान तें ऐक। ॥८१॥ आत्मा चराचर व्यापून। निर्विकारपणे एक असून। राहे अचळ असें ज्ञान। आकाशापासून शिकलो। ॥८२॥ चराचर देहांतरीं। आत्मा एकची अवधारी। जेवी नाना घटांतरीं। असे आकाश तरी एक। ॥८३॥ जो साक्षिभूत आत्मा। तो जरी भासला गुणात्मा। तरी तो नोहे जडात्मा। सच्चिदानन्दात्मा एक तो। ॥८४॥ हें खरेपण असून। आवरण आहे म्हणून। मना न ये ठसून। म्हणून विचार करावा हा। ॥८५॥ ह्या विविध देहासी जाण तूं। काल कर्म गुण हेतू। जोंवरी असे हेतू। तंव वरी जाण तूं भेद हा। ॥८६॥ हे नद्यांच्या पुरापरी। चालती एकसरी। जो ह्यांचा विचार न करी। तो ह्या पुरीं वाहूनि जाई। ॥८७॥ गुणां चा जो क्षोभक। त्याला काळ म्हणती लोक। जें जन्माला निमित्त एक। नृपा ऐक कर्म तें। ॥८८॥ जे त्रिविध गुण। सत्त्व रज तम म्हणून। तेंची उपादान कारण। घड्याला कारण माती जसी। ॥८९॥ जे आद्यांती<sup>१</sup> नसती। ते देहामध्ये भासती। त्याला हें कारण असती। काल कर्म गुण जाण। ॥९०॥ चराचर देह जाण। काल कर्म गुणाधीन। हें सिद्ध असे म्हणून। नश्वर

१. आदि आणि अंतीं.

जाण ते सर्व ॥११॥ भूपा यदाकदाचित । काल कर्म गुणांचे विभाग होत । तेघवां अकस्मात ।  
 देह नासत असे हा ॥१२॥ समस्त देह मेले तरी । आत्मा न मरे न मारी । तो आकाशाचे  
 परी । निर्विकारी व्यापक एक ॥१३॥ मग द्वेष्टा कोण प्रिय कोण । आत्मा एकचि परिपूर्ण ।  
 म्हणशी प्रसिद्ध जन्ममरण । हें कोण दूर करी ॥१४॥ जंव दोषदृष्टी असे । तंव हें  
 भासतसे । आकाशा तळ मलिनता<sup>१</sup> नसे । परी भासे ती मूढां ॥१५॥ हो कां भलीं दिसोंत  
 शरीरें । तीं तेजोन्नजलविकारें । येती जाती जसीं अभ्रें । वायूच्या जोरें आकाशीं ॥१६॥ जो  
 नियंता आत्मा एक । तो सर्व देहव्यापक । जरी देह अनेक । तरी एक प्रत्यगात्मा हा ॥१७॥  
 देहासह तो हाले चाले । असे जरी भासले । तरी तो न हाले न चाले । असें जाणिलें म्यां  
 राजा ॥१८॥ जो देहयोगे आत्म्यास । दिसे आकाराचा भास । तो जेवीं आकाशास । घड्यानें  
 आकाराभास दिसे तसा ॥१९॥ जरी अचळ आकाश असे । तरी घड्याबरोबर जसें ।  
 चालतसे असें भासे । परी नसे तसें तें ॥२०॥ तो जेवि अचळ । आत्मा तसा निश्चळ ।  
 देह चालेल तरी अढळ । जो केवळ अकंप ॥२१॥ महद्यशा म्हणून । वेद बोले ज्यालागून ।  
 तो अप्रतिम जाण । तया कोण हालवील ॥२२॥ आत्मा यापरी निराभास । त्याचा कोण  
 करील नाश । जसा घडा फुटतां आकाश । अविनाश न फुटे ॥२३॥ फुटे मृत्तिकेचा

१. मलिनपणा.

॥श्रीदत्तमाहात्म्य ॥

पिंड। तेवीं मरतां देहपिंड। आत्मा न मरे जो सुदृढ। तो अखंड अज सदैव ॥१०४॥ हो  
मृत्युंजय तच्चिंतक। त्यापुढे वापुडा अंतक। जो प्रत्यगात्पा तेंच एक। ब्रह्मविवेक असा  
केला ॥१०५॥ तया तीनीं देहांचा। संग नसे तयाचा। भेद नोहे हा साचा। आकाशाचा  
शिष्य जाणे हें ॥१०६॥ ये तीत्वाऽपारमज्ञानसागरं ज्ञाननौकया। आकाशकल्पमात्मानं  
प्रत्यञ्चं यांत्यभेदतः ॥१०७॥ असें विज्ञान म्यां राया। आकाश गुरु करुनियां। मिळविलें  
म्हणूनियां। सोडिलें भया एकत्रें ॥१०८॥

इति श्रीमत्परमहंसपरिव्राजकाचार्यवासुदेवानंदसरस्वतीविरचिते श्रीदत्तमाहात्म्ये  
सप्तचत्वारिंशोऽध्यायः ॥४७॥

॥श्रीगुरुदत्तात्रेयार्पणमस्तु ॥



## अध्याय ४८ वा

श्रीगुरुदत्तात्रेयाय नमः ॥

जो आद्यन्तरहित । तो भगवान् श्रीदत्त । म्हणे राया सतत । स्वच्छ असावें उदकापरी ॥१॥  
 नित्य या जगीं सर्वाशीं । स्नेह ठेवावा दिवानिशीं । कडू न व्हावें कोणासी । रहाटी अशी  
 असावी ॥२॥ जे अमृतासम भाषण । तें परिमित बोलून । सर्वाशीं गोडी ठेवून । अनुदिन  
 वागावें ॥३॥ अमृतप्राय गोड बोलतां । सर्व वळती तत्वतां । उदकाला गुरु करितां । ये हातां  
 हा गुण ॥४॥ जसें मधुर स्वच्छ जळ । स्वभावें असे निर्मळ । म्हणोनी लोक सकळ । पाहतां  
 जळ धांवती ॥५॥ या अश्नुवंति<sup>१</sup> ता आपः । म्हणोनी उदका म्हणती आप । पाहिजे तिकडे  
 होतां व्याप । आप समान ॥६॥ नरें तेवीं गोड भाषण । सर्वाशीं स्नेह ठेवून । सर्वात जावें  
 खपून । उदकासमान निरंतर ॥७॥ जळ अँगी प्रोक्षितां । पितां आचमन करितां । किंवा  
 दृष्टीनें पाहतां । स्नान करितां पवित्र करी ॥८॥ सर्व धंदे जळावर । लोक करिती वारंवार ।  
 परी तें न विटे साचार । तसा आचार नरें ठेवावा ॥९॥ सतत स्वच्छ राहे नर । त्याचें होतां  
 दर्शनमात्र । प्राणी होई पवित्र । असे चरित्र स्वच्छतेचें ॥१०॥ जो नमः (स्)कार करी ।  
 किंवा सेवा करी । तयातें स्वच्छ नर तारी । तीर्थजळापरी निरंतर ॥११॥ नरें प्रशस्तपणा

१. व्यापणारा.

धरून। जलाप्रमाणे राहून। स्वयें पवित्र असून। इतरां पवित्र करावें॥१२॥ हाच विशेष गुण। जळ पोटी मळ ठेवून। बाहेर स्वच्छ असून। करी मळ क्षालन इतरांचें॥१३॥ जो निःशंकपणे हा देह। मळमूत्रकफांचे गेह। पंच भूतांचा समूह। तयाचा मोह कासया॥१४॥ सुमति जो मानव। तो मोह न धरितां सदैव। ह्याच देहें ज्ञानवैभव। मिळवी भवनाशक॥१५॥ ज्ञान येतां हातासी। कृतार्थता ये तयासी। तरी न टाकी देहासी। राखी लोकांसी तारावया॥१६॥ कर्म संचित जाळून। क्रियमाण टाळून। प्रारब्धमात्र घेऊन। राहे पावन कराया लोकां॥१७॥ स्वेच्छे भूमीवरी फिरून। दर्शन स्पर्शन देऊन। करी लोकांते पावन। उदकासमान होऊनी॥१८॥ स्वगति करिता जळ। सोडूनी दे उच्चस्थळ। उन्नत वृक्षा पाडी समूळ। तारी नम्र लक्ष्म्या॥१९॥ तसा मुक्त नर जाण। गर्वे ताठरती त्यां टाकून। वळती लीना देखून। घालवून त्याचे पाप॥२०॥ जे कां पाखंड दुर्मती। शापूनी तयांप्रती। समूळनाशा पावविती। तारिती सदा लीनांते॥२१॥ जळास गुरु करून। घेतले म्यां हें शिक्षण। हा चवथा गुरु जाण। पांचव्याचा गुण सांगतो॥२२॥ तपें तेजस्वी असावें। लोकां प्रदीप्त दिसावें। पाहिजे तिकडे खावें। परी न शिवावें दोषासी॥२३॥ जनांत वागतां आपण। राहावें गुप्तपणा धरून। केव्हां केव्हां प्रगटपण। धरून राहटी करावी॥२४॥ भजतो जो आपणासी। पुरचावें त्याच्या कामासी। भजकांच्या पापासी। नाश करावें समूळ॥२५॥ जरी भूमीवरी फिरतां। कांहीं मिळे खाण्याकरितां। त्याचा न करावा सांठा।

अग्नि गुरु करितां कळे हें ॥२६॥ जो स्वयमेव तेजस्वी । लोकां आपुली दीप्ती दावी । तापें  
शीत पळवी । प्रकाशें घालवी अंधकारा ॥२७॥ अग्नि इकडे तिकडे फिरून । पाहिजे तें  
खाऊन । पुनः सोंवळा राहून । सर्वासमान वागतसे ॥२८॥ अग्नि वरिष्ठ होऊन । पाहिजे तें  
खाऊन । दोषाचा लेषही न घेऊन । शुद्धपणा न विटवी ॥२९॥ ज्याचा तेजस्वीपणा अचाट ।  
कोठेंही जया नये वीट । हें शिक्षण नीट । साधकें धीटपणे घ्यावे ॥३०॥ कुंडांत अग्नीस  
ठेवून । काष्ठानें प्रदीप्त करून । अग्निहोत्री करिती हवन । तया पावन करी तो ॥३१॥  
कोणी मोकळा ठेविती । तो अजस्र पक्ष म्हणती । कोणी गोळा देऊन झांकिती । उद्धरण  
करिती होमकाळी ॥३२॥ तया यजमानाचे स्वाधीन । अग्नी सदा राहून । नित्य सेवा घेऊन ।  
करी पावन तयासी सदा ॥३३॥ जशी उपासना जयाची । तशी इच्छा पुरवी तयाची ।  
आहुती ज्या देवांची । देती तयां ती पोंचवी ॥३४॥ अग्नी संग्रहही न करी । त्याला काष्ठादि  
मिळे तरी । जाळूनी त्याची राख करी । यापरी नरे वागावे ॥३५॥ जो विभू परमात्मा जाण ।  
तया आकार नसून । आकार ये दिसून । तो मिथ्या जाण अग्नीपरी ॥३६॥ मिळे त्यांत  
प्रवेशून । त्या त्या काष्ठा जाळून । स्वयें निराकार असून । तसा दिसून ये अग्नी ॥३७॥ जें  
थोर काष्ठ असे । तया झळकूनी थोर दिसे । लहानाच्या योगे लहान दिसे । लांब चवडा<sup>९</sup>

९. रुंद.

वाटोळा ॥ ३८ ॥ विमताः<sup>१</sup> सकला जीवाः । ध्रौव्यादाकारवर्जिताः यत्तारतम्यं तेषां तु तत्काष्ठाश्रितवह्निवत् ॥ ३९ ॥ अग्नी असे निराकार । काष्ठ मिळतां तदाकार । दिसे तसा हा साकार । नानाशरीरयोर्गें आत्मा ॥ ४० ॥ अनन्य शरण जो नर । तो ज्ञानबळे सत्वर । टाकी उपाधी नश्वर । होई निराकार परब्रह्म ॥ ४१ ॥ कर्म देहाचे मूळ । ते ज्ञाने जाळी समूळ । मग निरुपाधिक केवळ । होयी विमळ परब्रह्म ॥ ४२ ॥ अग्नी वाढूनी काष्ठाबरोबर । दावी काष्ठासारिखा आकार । राख करूनी सत्वर । आकार टाकी तसा आत्मा ॥ ४३ ॥ जो बहुधा बहुरूप । रूपं रूपं प्रतिरूप । हा वेदाचा आलाप । तेव्हां रूपरहित आत्मा ॥ ४४ ॥ हें निःसंदेह कळावें म्हणून । अग्नीस गुरु करून । देहाभिमान सोडून । राहे पडून ये स्थळीं ॥ ४५ ॥ क्षणभग्नत्व देहाचें । जाणतां वैराग्य बाणे साचें । हेंही जाणाया अग्नीचें । ज्याळेचें शिष्यत्व कीजे ॥ ४६ ॥ बरवा विचार करून पाहतां क्षणोक्षण । देहसंबंधीं भुतें उपजोन । जाती मरोन प्रत्यहीं ॥ ४७ ॥ ज्याळा दरवेळीं जशा । उपजूनी पावती नाशा । देहासंबंधी भुतांची ती दशा । सूक्ष्मदशा कळे ही ॥ ४८ ॥ हें मान्य करी जो नर । तो देहा क्षमभंगुर । मानुनी वैराग्ये सादर । भवसागर उलंडी ॥ ४९ ॥ हे उदोरत्व थोर । सोडावें देहाचें ममत्व सत्वर । हा बोध घेतला सादर । पांचव्या गुरुपासून ॥ ५० ॥ जे बहु विकार । भासती ते शरीरावर । न घडे न वाढे आत्मा पर । हे निशाकर गुरु सांगे ॥ ५१ ॥ पहा रवी हा

१. वादग्रस्त.

तेजोमंडळ । ग्रह नक्षत्रे उदक मंडळ । तेव्हां चंद्र जलमंडळ । हे निखळ<sup>१</sup> जाणावे । ५२ ॥  
जेव्हां संयोग सूर्यचंद्रांचा । एक नक्षत्रयोगे साचा । तेव्हा चंद्रकलांचा । नाश होय ती  
अमावस्या । ५३ ॥ चंद्र भचक्रीं साठ कलांनी । जाय नक्षत्र भोगूनी । सवादों दिवसांनी । तेरा  
दिनांनी रवी जातो । ५४ ॥ रङ्गलौर्जवात्<sup>२</sup> पुरतो<sup>३</sup> याति रवे: स्वस्थान्वहं<sup>४</sup> गतिः । मध्या गोक्षाः<sup>५</sup>  
कला इंदोरभ्रगोश्वमिताः<sup>६</sup> कलाः । ५५ ॥ त्यांची इतुकी गति म्हणून । प्रतिपदेपासून । विषम  
सूर्यमंडळ होऊन । प्रतिबिंबून दिसतसे । ५६ ॥ जी प्रतिदिनीं पंधावा भाग । चंद्रमंडळीं भासे  
चांग । ती कला होय मग । अशा पंधा बिंबती । ५७ ॥ कला शुक्लपक्षीं चढती । कृष्णपक्षीं  
कमी होती । तेरा नक्षत्रे अंतरती । समोर होती तेव्हा दोघे । ५८ ॥ ती विश्रुत पूर्णिमा जाण ।  
संपूर्ण मंडळ बिंबून । चंद्र दिसे वाटोळा होऊन । भूछाया चिन्हसहित । ५९ ॥ प्रथम  
अमावस्येची । सूक्ष्म कला चंद्राची । शुक्लपक्षीं वेरीज पंधांची । मिळोनी सोळांची संख्या  
। ६० ॥ हा सुधीचा<sup>८</sup> उपचार । सोळाकला चंद्रावर । अशी दिसती तदनंतर । प्रतिपदेपासून  
वैषम्य । ६१ ॥ उफराटेपण मंडळा । येतां कमी होती कळा । अशा चंद्रमंडळा । कळा घटती  
वाढती । ६२ ॥ कारणांतें न जाणून । केवळ कार्या पाहून । जे जन जाती भुलून । ते कुरत्के

१. स्वच्छ २. चंद्र. ३. वेग. ४. सूर्याचे पुढे. ५. अन्वहंउ हररोज. ६. लंकेतील सूर्याची ५९ गति. ७. चंद्राच्या ७९० कळा.  
८. पंडित.

करून फसती ॥६३॥ जेवीं येतां जातां कळा । विकार नसे चंद्रमंडळा । जरी दिसला डोळा । तरी तो व्यर्थ भास होय ॥६४॥ आत्मा न होयी न वाढे न मरे । हे विकार सारे । भूपा जाण देहावर रे । चंद्रमंडळीं कळा जशा ॥६५॥ समर्स्त देह असे जरी । तरी कां वागती व्यवहारी । असें म्हणसील तरी । अवधारी सांगतों ॥६६॥ चंद्र द्वितीय मंडळापरीं । भासतां आकाशांतरी । सूर्यसत्तेने त्याचे परी । निवारी अंधकाराते ॥६७॥ स्वयें चन्द्रमंडळ जळ । म्हणोनीं भासे शीतळ । यापरी आत्मसत्तेने केवळ । देह सकळ घेतनसे ॥६८॥ जळ चन्द्रमंडळीं जसें । देहीं अंतःकरण तसें । त्यांत आत्मा बिंबितसे । तेणे भासे विषय जात ॥६९॥ हा साक्षिभूत आत्मा न नासे । हें चंद्रापासून असें । ज्ञान घेतलें असें । सातवा परिसे गुरु आता ॥७०॥ हा फिरे देह जसा । आत्माही फिरतो तसा । मग अचल आत्मा कसा । प्रश्न असा तरी ऐक ॥७१॥ आत्मा संपूर्ण देहगत । असा ज्ञाला प्रतीत । तरी तो भेदशून्य स्वतः । आकाशापरी कथिला ॥७२॥ व्यक्ती भूत<sup>१</sup> देहाद्युपाधी<sup>२</sup> । तद्गत<sup>३</sup> आम्हां ही बुद्धी । जाणावी कुबुद्धी<sup>४</sup> । सूर्यप्रतिबिंबन्यायानें<sup>५</sup> ॥७३॥ हे मर्तिंत भरावें म्हणून । सांगतों उदाहरण । घटी जळ भरून । सूर्यमंडळाखालून फिरवावे ॥७४॥ पात्रच फिरतां प्रतिबिब फिरे । पात्र हालतां हाले बरें । असें पाहती सारे । परी तें खरे काय असे ॥७५॥ जे जे

१. देहादि व्यक्ति. २. उपाधि. ३. त्यामधें आत्मा भासतो ही बुद्धि. ४. ही कुबुद्धि आहे. ५. सूर्यप्रतिबिब जळामध्यें दिसतें तसा आत्मा देहामध्यें दिसतो.

विकार जळावर । ते ते प्रतिबिंबावर । भासती ते सूर्यावर । नसती हें सादर आण  
मर्नी । ॥७६॥ जे जे नाना विकार । ते ते उपाधीवर । ते नसती आत्म्यावर । तो साक्षी पर  
उपाधीहूनी । ॥७७॥ हें निःशंक जाणून । भ्रम द्यावा सोडून । आणिक एक सूर्यापासून ।  
शिक्षण घेतलें तें ऐक । ॥७८॥ चराचर जगांत । जें दिसेल उपयुक्त । तें ठेवावें सुरक्षित ।  
आपण आसत्त न होतां । ॥७९॥ पुढे यथायोग्य काळ । पाहूनी मग तें सकळ । पात्रीं सोडावें  
केवळ । परोपकारमतीनें । ॥८०॥ समर्स्त संपले तरी । खेद न धरावा अंतरी । पुढे तसें  
काळांतरीं । मिळतां अंतरीं न हर्षावें । ॥८१॥ राग द्वेष सोडून । अनायासें अर्थ जोडून ।  
यथाकाळीं पात्रीं सोडून । अलिप्त होऊन रहावें । ॥८२॥ गुण दोषबुद्धी नसून । हा व्यवहार  
करून । असतां नये बंधन । हें सूर्यापासून शिकलों । ॥८३॥ सूर्य भविष्य जाणून । जळ ठेवी  
करीं सांठवून । तें यथाकाळीं दे सोडून । परी अभिमान न करी । ॥८४॥ अभयंकर हें ज्ञान ।  
घेतलें सूर्यापासून । आतां आठव्या गुरुपासून । घेतलें ज्ञान तें ऐक । ॥८५॥ जरी सतत  
स्त्रीपुत्राशीं । ठेवीं अति स्नेहासी । किंवा करी अतिप्रसंगासी<sup>१</sup> । त्यासी कपोतापरी बंध  
ये । ॥८६॥ जे मोहं युक्त होती । तया कपोतापरी ये गती । एका वर्नीं कपोत कपोती । करिती  
निवास । ॥८७॥ कधी विरहित न होती । अन्योन्य स्नेहें बद्ध होती । असे ते दंपती । बांधती

१. ललनादिकांशीं आसक्ति.

मती परस्पर ॥८८॥ त्या वनामध्ये बरोबर। करिती दोघेही संचार। जातां येतां अंतर।  
 परस्पर ठेविती ॥८९॥ ते विशेषेंकरून। घरटयामध्यें बसून। परस्परांचे वदन। परस्पर  
 विलोकिती ॥९०॥ हर्षू न ते चुंबन। घेती मोहित होऊन। मंजुळ शब्द करून। पक्ष  
 उभारून आलिंगिती ॥९१॥ पुढे मृत्यु येईल। अकस्मात देह पडेल। असें नेणतां हे ख्याल।  
 करिती निष्फल विषयार्थ ॥९२॥ जो मृत्युंजय ईशान। त्याचें न करिती स्मरण। असे भोग  
 भोगून। हर्ष मानून रमती ॥९३॥ दंपती असें खेळतां। काळ कितीक गेला आतां। हें नेणती  
 सर्वथा। वाटे आतां क्षण गेला ॥९४॥ मासत्त्वादि काळ। घिरट्या घालून केवळ।  
 आयुष्याला घाली पीळ। हें नेणती मूळ मत्त ॥९५॥ असे संसारी कवड्याचें। मन रमलें  
 स्त्रियेचें। सहास<sup>१</sup> वीक्षणालाप त्यांचें। चित्त रमविती ॥९६॥ मग भूक तहान नाठवून। तो  
 तिचें राखी मन। तीही संभोगालिंगन देऊन। ठेवी बांधून चित्त त्याचें ॥९७॥ मग त्याच्या  
 संगेंकरून। कपोती गर्भिणी होऊन। अंडे प्रसवे तें पाहून। तिची जतन करी तो ॥९८॥ तो  
 अमृतप्राय ग्रास। कष्टे आणूनी दे तीस। ती उबेनें त्या अंडांस। रात्रंदिवस रक्षितसे ॥९९॥  
 अंडांत जळ असून। स्वभावकर्मादि शक्तीकरून। ती अंडी फुटून। पोरे व्यक्त दिसूं आलीं  
 ॥१००॥ त्यांचें मन हृष्ट होऊन। पोरांचें करिती पालन। त्यांला आच्छादून। मुखीं कवल

१. हास्ययुक्त.

आणून सोडिती ॥१०१॥ यो नाश्नुते निजानंदं स्वाधीनं सुलभं परं । स्त्रीपुत्रादिभवं सौख्यं ।  
भुक्त्वापि स न तुष्टिः ॥१०२॥ मग ते पोरां आलिंगन । घेती देती आलिंगन । आपणा  
घडल्याही उपोषण । त्यांला कण देती ते ॥१०३॥ पोरहि थोर जाहले । त्यांचे आहार  
वाढले । म्हणूनी दोघेही वरीं चालले । पोर आले घराबाहेर ॥१०४॥ त्यावर जाळीं घालून ।  
भोयी घेई धरून । तंव माता येऊन त्यां पाहून । ती मोहे बंधनगत झाली ॥१०५॥ हिरण्मय  
स्वगृह शून्य पाहून । विरहें विधुर होऊन राहे कोण । असें तो कवडा मानून । स्वयें बंधनगत  
झाला ॥१०६॥ विषयें जे शांत न होऊन । घरीं राहती परिवारीं रमून । कवड्यापरी सहसा काळ  
येऊन । परिवारासह मारून ने तयां ॥१०७॥ असे नसे मोकळे मुक्तिद्वार । तें हें दुर्लभ  
नरशरीर । सुट्टां ये पुनः दुःख घोर । हें कवडा गुरु करूनी जाणिले ॥१०८॥

इति श्रीमत्परमहंसपरिव्राजकाचार्यवासुदेवानंदसरस्वतीविरचिते श्रीदत्तमाहात्म्ये  
अष्टचत्वारिंशोऽध्यायः ॥४८॥

॥श्रीगुरुदत्तात्रेयार्पणमस्तु ॥

## अध्याय ४९ वा

श्रीगुरुदत्तात्रेयाय नमः ॥

जो कृपासागर । तो श्रीदत्तमुनीश्वर । म्हणे राजा ऐक सादर । नवव्या गुरुचाउपदेश ॥१॥  
 स्त्रीपुत्रेच्छा धरून । विषयीं राहे रमून । तया अकस्मात् ये पतन । म्हणून सोडून द्यावें  
 घर ॥२॥ कल्याण किंवा अकल्याण । तें आपोआप ये घडून । त्याला कर्म कारण । मग  
 वांयां भ्रमण कां करावें ॥३॥ सर्वास प्रारब्ध कारण । तेणे अवश्य सुख मिळे जाण । जसें  
 उद्योगाविण । दुःख येऊन भिडतें ॥४॥ हें सत्य मानून । वर्थ उद्योग करून । सुखार्थ  
 आयुष्य न खर्चून । राहावें पडून आरापरी<sup>१</sup> ॥५॥ रहस्यार्थ हाच जाण । स्वर्गीं नरकींही  
 असतां जाण । इंद्रियसुख ये मिळून । प्रारब्धाधीन तें असें ॥६॥ यद्यपि कुत्रा झाला । कुत्री  
 मिळे भोगाला । दैवयोगें स्वर्गीं गेला । इंद्राणी त्याला मिळेल ती ॥७॥ इंद्रहि इंद्राणीशीं  
 रमून । सुख घे मैथुन करून । कुत्राही कुत्रीपाशीं जावून । घेई रमून तेंच सुख ॥८॥ परतंत्र  
 इंद्रियसुख । सर्वासी समान देख । आदि अंतीं सर्वत्र दुःख । मध्यें हा सुखभासमात्र ॥९॥ हें  
 तों मुख्य सुख नसे । तथापि जीव जेथें वसे । तेथें दैवें तेंहीं मिळतसे । कळे असें आरापासून  
 ॥१०॥ मनीं खंत न धरून । आर राहे पडून । तसें राहावें उदासीन । नित्य धरून

१.अजगर.

अजगरवृत्ति ॥११॥ संतत पडूनी आर। विश्वास ठेवी दैवावर। जो जेव्हां जसा आहार।  
 संतोषे तसा तो खातसे ॥१२॥ स्वल्पत्व महत्व न पाहून। मिळेल तें घे खावून। कधी ये  
 मिष्ट मिळून। कधीं विरस तरी न टाकी ॥१३॥ तें सम्पूर्ण खाऊन। तेथेंच राहे पडून। न  
 मिळतांही तेथें अन्न। धैर्य धरून पडून जागे ॥१४॥ विशेष धैर्य नरें धरून। आरापरी राहावें  
 पडून। थोडें अधिक गोड अन्न। मिळे तें जेवून तोषावें ॥१५॥ तें अन्न तसेंही न मिळतां।  
 धीरपणा दैवावरता। धरूनी पडतावें न निजतां। स्वरूपीं दृष्टी लावुनी ॥१६॥ अंगी पाहिजे  
 तसें बळ। असतांही राहावें निश्चळ। असा पडतां सकळ। दर्शनादि व्यापार लोपती ॥१७॥  
 भाळी वृत्ती जी लिहिली। आयुष्मरेखा जी काढिली। असें पडतां ती नष्ट झाली। न ऐकिली  
 बोली ही ॥१८॥ हें जाणुन मी येथ। पडलों अजगरवत। सदा आनंदभरित। सांगतो आतां  
 दहावा गुरु ॥१९॥ असा सतत पडतां। भोग मिळतां अथवा न मिळतां। न कीजे  
 हर्षविषादता। समुद्रा गुरु करितां हें कळे ॥२०॥ तो नित्य पूर्ण असून। वर्षाकाळीं नद्या  
 येऊन। मिळतां न जाय फुटून। हर्षे वेळा सोडून बाहेर ॥२१॥ विविध नद्या त्या ग्रीष्मीं  
 वाळती। समुद्रा न मिळती। तरी दुःखें न वाळे सरित्पती। ती रीती घ्यावी ॥२२॥  
 स्वधर्माधीन राहावें। भोग मिळतां हृष्ट न व्हावें। न मिळतांही दीन न व्हावें। असावें  
 एकरूप ॥२३॥ जरी यत्न केला तरी। ठाव न लागे समुद्रीं। रत्ने किती अंतरीं। हा लांब  
 रुंद किती असे ॥२४॥ हेची दृढ निश्चय करून। जसें न ये कळून। तसें योग्यानें होऊन।

अनुदिन स्वरथ असावें ॥२५॥ विशिष्ट किंवा हा निकृष्ट नर। असा लोकीं करितां विचार। न लावूं द्यावा अंतपार। दुरत्यय<sup>१</sup> असावें ॥२६॥ गुण येथें किती असती। न करूं द्यावी ही गणती। निर्विकारपणे स्थिती। धरूनी राहावें निश्चल ॥२७॥ सदा पूर्ण समुद्रापरी। प्रसन्नता दावावी बाहेरी। हें समुद्रापासूनी खीकारी। अवधारीं आतां अक्रावा गुरु ॥२८॥ जो विषय पांच पंचेंद्रियांनी। सेवी तो जाय मरूनी। हें पांच गुरु करूनी। शिक्षण घेऊनी विषय सोडी ॥२९॥ स्वपन्नेव न जानाति सतोऽपि विषयान्यथा। तथैव जागरुकश्चेत्को न मुच्येत बंधनात ॥३०॥ जो नकरीं इंद्रियें स्वाधीन। स्त्रियांचे विलास लावण्य पाहून। जाई मोहित होऊन। पतंगासमान मरे तो ॥३१॥ जो हर्षे पाहतां रूप। तो पतंग देखोनि दीप। त्यावरी घाली झेप। मग आपोआप जळे तेथें ॥३२॥ जो जाय नर भुलुनी। पाहतां नवी रमणी। फर्डी विलासिनी तरुणी। तो व्यर्थ मरून जाईल ॥३३॥ वस्त्रे मणी सुवर्ण भूषण। टिळे टिकके भांग सोडून। पाहतां काय ये दिसून। प्रेतासमान जें असे ॥३४॥ ती असूनी अमंगळा। हाडासासांचा एक गोळा। येथें कां भूल घे डोळा। घ्यावया सुखकळा। म्हणाल जरी ॥३५॥ अनार्य हे त्याहुनी। मंडुकाचें पोट फाडूनी। कां रमांना सुख इच्छुनी। समान दोनी असती हो ॥३६॥ व्रणप्राय जें स्थळ। किञ्चांचें घर केवळ। तेथें वाटे सुख विपुळ।

१. दुःखाचे अतिक्रमण करून जावें.

तरी किड्यांचे कुळ सोडू नका ॥३७॥ इश्शा जाऊ द्या तो भाग । हर हर शिरशिरतें अंग ।  
 आतां बारावा गुरु भृंग । दे ज्ञान योग द्विविध तो ॥३८॥ राजा परिसे मधुकृत् । दोन असती  
 प्रख्यात । मधु कृतति पुष्पादाच्छिद्य गुहणातीति मधुकृत् । तो मधुकृत् भ्रमर रे ॥३९॥ हा  
 सत्य दुसरा मधुकृत् । मधुमक्षिका नांवे ख्यात । आहारत्वेनस्वरूपेण च मधु करोतीति  
 मधुकृत् । यांपासून शिकलों तें ऐक ॥४०॥ शास्त्र व्यूह नानाप्रकार । ते न मिळती पढतां  
 जन्मभर । त्यांचे घ्यावे सार । हें भ्रमर ज्ञान देई ॥४१॥ हें रहस्य दुसरें ऐक । रस मिळेल  
 अधिक । म्हणोनी कमळ धरितां एक । हो दुःख तें मावळतां ॥४२॥ मंदिर एक धरी अबुध ।  
 जरी रस मिळती विविध । तरी त्यांचा स्नेहें ये बंध । ध्यान छंद सुटोनी ॥४३॥ जें  
 रश्मीश्वरापासून । घेतलें संग्रहाचें शिक्षण । हें जाण त्याहून । विलक्षण जाण भूपा ॥४४॥  
 महान्सङ्ग्रह करून । न खाती न देती जे जन । जिभेस कांटा लावून । धन सांठवून ठेविती  
 जे ॥४५॥ तें समूळ नेती चोर चोरून । पूर्वीं घेती त्याचा प्राण । जरी ठेविती लपवून । तरी  
 शोधून काढिती ॥४६॥ जेवी हरयेक प्रकारेंकरून । अडचणींत जावून । माशा उंच वृक्ष  
 पाहून । यत्ने मधु झाकून ठेविती ॥४७॥ तसें तेथें राखतां । कोणा न देतां स्वयें न खातां ।  
 यत्ने त्यां जाळून सर्वथा । लोक नेती तें मधु ॥४८॥ तेव्हां जो सांठा करी । त्याचा उपयोग  
 न करी । तो त्या सांठयाबरोबर । खरोखरी नाश पावेल ॥४९॥ असा यदुराया हा उपदेश ।  
 सांगे गुरु द्वादश । आतां तेराव्या गुरुचा उपदेश । सावकाश ऐक तू ॥५०॥ स्वसत्तेची किंवा

पराची । नारी असो तिची । प्रीति धरितां स्नेहाची । बेडी दृढ़ पडेल ॥५१॥ जरी रूपवती काष्ठमयी । नारी असो तिला पायी । स्पर्श करतां बद्ध होई । गज देई साक्ष ही ॥५२॥ गजा पंचाननावांचून । आकळी असा नसे कोण । तया खड्डयात घालून । ठेवी हत्तीण काष्टाची ॥५३॥ मग कसी बरें नारी । मांसमयी असे तरी । न बांधील हें अंतरी । कोण धरी सांग बा ॥५४॥ आपुल्या हितासाठी । नारी मोहगर्ती लोटी । तिचे प्रेम जो पोटीं । ठेवी तो शेवटीं नरकी जाय ॥५५॥ हत्तीण पाहून हत्ती । आलिंगावया धांवती । तेथें जे बलिष्ठ असती । ते हाणती निर्बळा ॥५६॥ नर तसे जे स्त्री पाहून । जाती जरी धांवून । त्वरें बलिष्ठ येऊन । त्याला मारून टाकिती ॥५७॥ स्त्री अमंगळ प्रेतापरी । दृष्टीही तिजवरी । न करावी मग दूरी । आलिंगनाची वार्ता ती ॥५८॥ जगांत भुलले हे जन । जेथूनी होती उत्पन्न । तेथेंची राहती रमून । मग पशूसमान कां न म्हणावें ॥५९॥ जो मत्तेभाचेपरी<sup>१</sup> । पाहतांचि सुंदरी । धाव घे तिजवरी । तो नरकाभीतरी लोळेल भूपा ॥६०॥ तोचि परम पावन । जो नर वयांत येऊन । स्त्रियांसी न घे शिवून । शिवसमान जाण तो ॥६१॥ स्वर्वेश्यावलोकन करून । जसा न भुलला नारायण । तसें धैर्य धरून । राहे तो जाण परब्रह्म ॥६२॥ स्त्री तमिस्त्रा<sup>२</sup> दिसतां । विलासांधकार पसरतां । हर्ष वाटे कामीभूतां<sup>३</sup> । नानाचेष्टा

१. मत्त हत्ती. २. स्त्रीरूपी रात्र. ३. कामरूपी पिशाच्य.

करावया ॥६३॥ धीर यो(S)गी चतुर । स्त्रीतमित्रा दिसतां सत्वर । बसती सिद्धासनावर ।  
 निरंतर जागती ॥६४॥ मी असा गजापासून । उपदेश घेतला जाण । चौदाव्या गुरुपासून ।  
 घेतले शिक्षण सांगतो ॥६५॥ जरी वसें ध्यानयोगी । किंवा गुंतें तपालागी । किंवा  
 विद्याभ्यासालागी । तरी पोटालागी न शिणावें ॥६६॥ भूपा सौख्यकारकसाधन । भूक  
 लागल्या जाण । हाती झोळी घेऊन । भिक्षाटण करावें ॥६७॥ गृहीं पुरुष फिरुन । अनेक  
 उद्योग करुन । नानाठायीं फिरुन । कष्ट करुन जें संपादी ॥६८॥ जो पुरुष गृहस्थ ।  
 त्याला श्रम पडती बहुत । ग्रामीं वनीं दुकानीं हिंडत । काष्ट भाजी धान्य घ्याया ॥६९॥ जे  
 उषःकालापासून । इकडे तिकडे फिरुन । धान्यादिक संपादून । स्वयंपाक करुन  
 ठेविती ॥७०॥ दुःख सो(S)सून पाक करिती । पोराबाळांलाही न देती । तंव भिक्षू घाला  
 घालिती । मधुहा<sup>१</sup> जेवीं ॥७१॥ ज्या महत्तर कष्ट करुन । नाना वनीं फिरुन । मिळेल तसें  
 संपादून । माशया<sup>२</sup> सांठवून ठेविती मधु ॥७२॥ माशया महत्तर कष्ट करिती । यत्ने मधु मिष्ट  
 करिती । स्वयें बिंदुमात्र न खाती । न देती पोरांलाही ॥७३॥ सुविस्मित मधुहा होऊन ।  
 यत्ने तेथें जाऊन । त्यांच्या खाण्यापूर्वी घाला घालून । तें घेवून जातसें ॥७४॥ पार्थिवा पाहें  
 हें उद्योगावांचून । अकस्मात् ये मिळून । हें शिक्षण घेऊन । सुखें जेवून असावें ॥७५॥ हीच

१. मधु हरण करणारा मनुष्य. २. मधमाशा.

युक्ती बरी जाण । चूल चौका करी कोण । धूमानें डोळे फोडून । हात भाजून कोण घेई  
 ।।७६॥ आहारमात्र सिद्धान्न । भिक्षा मागून आणून । अनायासें खाऊन । ध्यान करून  
 जिरवावें ।।७७॥ खाऊनि जो विशेष अन्न । ध्यानादिक न करून । राहे बोकळून । त्याला  
 पतन घेईल खास ।।७८॥ बा ख्याल खुशाली करावया । ही वृत्ती नसे राया । केवळ ध्यान  
 करूनियां । जिरवितां उभयां हे श्रेय ।।७९॥ पंच महापापें गृहस्थाचीं । भिक्षा देतां तीं जाती  
 त्याचीं । अतिथी फिरविती तयाची । हानी मोठी होईल ।।८०॥ पक्षी मृगयुक्त जसे वन । तसें  
 तें घर जाण । जेथूनी अतिथी जाई फिरून । पुण्य घेऊन गृहस्थाचें ।।८१॥ घरांत वैश्वदेव  
 न होतां । ब्रह्मचारी यती येतां । यज्ञफळ ये त्याला अन्न देतां । त्या फिरवितां चांद्रायण  
 प्रायश्चित्त ।।८२॥ भूपा मला शिक्षण । मिळाले चवदाव्या गुरुपासून । आतां पंधाव्यापासून ।  
 घेतलें शिक्षण तें ऐक ।।८३॥ त्वरें थेट सारखे धांवती । वायूपरी ज्यांची गती । जे मृग हातीं  
 न लागती । ते बद्ध होती गीतशब्दे ।।८४॥ हें उदंड मोहन । जाई चित्त वेधून । जें टाकी  
 मृगां बांधून । एक क्षण न लागतांची ।।८५॥ वर्नी भले गवयी जाऊन । वीणा सारंगी  
 वाजवून । नाना आलाप घेऊन । सुस्वर गाऊन राहती ।।८६॥ अकस्मांत तें ऐकून । त्या  
 गीता लुब्ध होऊन । मृग सर्व विसरून । पडती येऊन त्यावरी सारे ।।८७॥ मृग तंत्रीस्वरीं  
 होतां लीन । मृगयूऱ्यांचे करी बंधन । त्यापासून घेतलें शिक्षण । नाद सोडून द्यावया ।।८८॥

गीत शब्द वाटे मधुर। ऐकतां कोमळ सुस्वर। तो वेधीतसे अंतर। हें दृढतर बंधन  
जो।।८९।। ज्या नारी सुस्वर गाती। कोकिलेपरी आलाप घेती। ऐकतांच तें चिर्तीं। लागे  
अति मोहकसें।।९०।। नाना रंग दावून। तालकाल साधून। रागरागिणी उजळून। गाती तें  
दुरुन ऐकावें।।९१।। जेथें ॐकारपूर्वक। साम गाती भक्तिपूर्वक। किंवा गाती भाविक।  
ईश्वरगुणानुवाद।।९२।। तें आक्रन्दन जाण। हो कां सुस्वर गायन। जे भगवद्गुणविण।  
किंवा कोल्ह्याची ओरड।।९३।। जसा तो ऋष्यश्रृंगमुनी। जो झाला मृगीपासूनी। स्त्रियांचें  
नृत्यादिक पाहूनी। भुलुनी बद्ध जाहला।।९४।। तेहां स्मरणसुद्धां ग्राम्यगीतांचें। न कीजे हें  
पंधाव्या गुरुचें। सांगणें आतां सोळाव्याचें। मित साचें सांगतो।।९५।। सत्वर गति जया  
असे। जो जळीं धांवतसे। धरितां हाता न येतसे। तो बद्ध होतसे जिव्हेमुळे।।९६।। नित्य  
कृतजळवास। जिव्हा नावरी त्यामुळे खास। धरिती त्या मत्स्यास। सोळूनी बडिश<sup>१</sup>  
मांसयुक्त।।९७।। नको तंवरी सुखाशा। जंव न सुटली रसाशा। मासा अशा उपदेशा।  
देतसे रसाशा टाकावया।।९८।। मनीं स्मरतां रसांला। लाळ सुटे जिव्हेला। मग घेतां  
सुवासाला। त्या नराला कोण आवरी।।९९।। जे ही रसना नावरती। ते देशोदेशी भटकती।  
गुरें घरें पोरें विकिती। रसनातृप्ती करावया।।१००।। पराक्रम थोर करिती। जे शत्रुंलाही

जिंकिती। तयांलाही नावरे ती। रसना वरी हुळकी<sup>१</sup> जी। ॥१०१॥ जरी तो विचारशीळ। सभेत जिंकी शास्त्रीमंडळ। तयालाही जिव्हा केवळ। निखळ दुर्जय हो। ॥१०२॥ हा विस्मय वाटे आम्हां। चार आंगुळे जिव्हा तुम्हां। कां नावरे हे आम्हां। कारणा सांगा विचारूनी। ॥१०३॥ असा रसनेचा हा अभ्यास। चालिला बहुत दिवस। चालिला म्हणतां तुम्हांस। सांगतो तसें आचरा। ॥१०४॥ असें कृत्य आतां करा। थोडा थोडा रस कमी करा। प्राणवृत्ती परी आचरा। जिंकाल मग रसना ती। ॥१०५॥ तुम्ही तंववरी जितेंद्रिय न व्हाल। जंवर रसना न जिंकाल। रस जिंकतां सर्व जिंकाल। जितं सर्वं जिते रसे। ॥१०६॥ हेंची रमरण ठेवून। अनुक्रमें रस जिंकून। सर्वत्र विजयी होऊन। येथें पडून राहिलों सुखें। ॥१०७॥ असें रसना आवरण्याचें। हें सोळाव्या गुरुचें। शिक्षण लाधलें साचें। रसाचें प्राबल्य निवारिजे। ॥१०८॥

इति श्रीमत्परमहंसपरिव्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
एकोनपंचाशत्तमोऽध्यायः ॥४९॥

॥श्रीगुरुदत्तात्रेयार्पणमस्तु ॥

१. लालूच ठेवणारी.

## अध्याय ५० वा

श्रीगुरुदत्तात्रेयाय नमः ॥

म्हणे अवधूत यदूसी। सत्रावा गुरु केला पिंगलेसी। म्हणोन झालों निराशी। असे ऐशी  
शिक्षा हे ॥१॥ ज्या लग्नें न करिती। प्रतिवारीं पती वरिती। तयां वारस्त्रिया म्हणती।  
काळजे तीं लांडग्यांची ॥२॥ जयां नसे सोंवळेपणा। नेणती सतीच्या आचरणा। त्यांच्या  
मद्ययुक्त चुंबना। घेती त्यांना अधोगती ॥३॥ असो यव्हढाचि हा बोल। एक विदेहनगर  
विमळ। जेथें वसती पुण्यशील। तेथें पिंगळा वेश्या होती ॥४॥ जीची सुवर्णापरी दीप्ती।  
नवयोवन चंद्रकांती। जिला पाहतां वस्त्रे गळती। नरांची मती भ्रष्ट होई ॥५॥ थट्ठा  
परिहास कौटिल्य। ती जाणे चटक कापट्य। गीत वादित्र नाट्य। वारस्त्री ती  
जाणतसे ॥६॥ सर्वथा जेथें दुर्गुण। कापट्याची पूर्ण खाण। असी ती वेश्या जाण। आशा  
दारूण जिला असे ॥७॥ धनराशी मिळावी म्हणून। जो ये त्यापाशीं मागे धन। तो जें दे  
त्याहून। अधिक इच्छून फिरवी तया ॥८॥ हा तियेचा ल्हाव जाणून। कामी पुरुष तिचें  
सदन। मग देती सोडून। तरी ती नटून राहे द्वारीं ॥९॥ वेश्या असी बसे दारांत। पुनः  
जाई घरांत। दोल्या<sup>१</sup> प्रमाणे फिरत। निद्रा न ये तियेसी ॥१०॥ अकस्मात् दैवयोगेंकरून।

१. पाळणा.

वैराग्य तिला होऊन । म्हणे हाय मी हीन । दुराचरण इच्छी हें ॥११॥ महान्विचार माझ्या वित्ता । ज्ञाला द्रव्यतृष्णा करितां । विवेक तृप्ती ये आतां । मूर्खता जातां ती ॥१२॥ जो विश्वाधार अंतर्यामी रमण । तो रती अर्थ देऊन । रमवी तया सोडून । भयशोकमोहदा कां इच्छी ॥१३॥ मी अनित्य मर्त्या इच्छी, मला । धिक्कार असो ये वेळां । हा देह विकून विमळा । आत्मारामा भजेन ॥१४॥ मी त्या देवाशीं रमेन । असा निश्चय करून । सांकेतवृत्ती सोडून । निराश होऊन सुखें निजें ॥१५॥ आशा वसे जयापाशीं । सुखें निद्रा नये त्यासी । हें शिक्षण घेतलें वेश्येपाशीं । आतां अठराव्या गुरुचें ऐक ॥१६॥ जंववरी निराश न ज्ञाला । तंववरी सुख नये त्याला । तसाही होतां परिग्रहाला<sup>१</sup> । सोडी त्या स्वस्थता ये ॥१७॥ म्यां हें युक्ती घेतली कुररापाशीं । एकदां कुरर<sup>२</sup> मांसासी । विभागूनी खाती त्या वेळेसी । मांससंग्रह करी ऐक ॥१८॥ जें ज्यांना वाटलें । तें त्यांणीं भक्षिलें । ज्यानें शिल्लक राखिलें । त्याला टोचूं लागले सर्व ते ॥१९॥ सर्वानी आम्हीं संपविलें । त्वां विशेष घेऊन हें ठेविलें । असें ऐकतां तें त्याणें सोडिलें । त्याहीं सोडिलें तया मग ॥२०॥ म्यां हें विलोकन करून । नृपा घेतलें हें शिक्षण । परिग्रह दुःखाला कारण । टिटावूपासून कळलें ॥२१॥ जो विद्वान् परिग्रहरहित । मिळे तें खाई अग्निवत् । तो जरी धनरहित । तरी तो सतत सुखी होई ॥२२॥ मांसयुक्त होतां जंव कुरर । त्याला तंव मिळाला मार । मांस टाकून होता दूर ।

१. संग्रह. २. टिटवी.

दुःखही त्याबरोबर दुरावलें ॥२३॥ जरी योगी परिग्रह करी। त्याचें चित्त जाई तयावरी। त्याचें चित्त नये अंतरीं। म्हणूनी परिग्रह नसावा ॥२४॥ स्वसाध्य साधावें म्हणून। कुरराचें घेतलें शिक्षण। मानापमानचिंता सोडून। द्यावया बाळ गुरु झाला ॥२५॥ जो भर्सम किंवा चिखल। नेणे सुगांधी परिमळ। सत्कार तिरस्कार सकळ। नेणे बाळ निजानंदें ॥२६॥ हा रज्जु किंवा सर्प। नेणे तो न करी अनुताप। जो नेणे पुण्य पाप। न घे लेप आपणावरी ॥२७॥ हो बहु सवंगायी। अथवा होवो महागायी। त्याची चिंता न घेई। न होई जो कदापि खिन्न ॥२८॥ ह्या घरात काय न्यून। कसें करावें संपादन। आतां होईल कीं अपमान। हेंही घरी राहून न चिंती ॥२९॥ मरण आतां हें येईल। किंवा आपत्ती होईल। किंवा अपकिर्ती होईल। हेंही बाल न चिंती ॥३०॥ धन मेळवावें कसें। तें रक्षावें कसें। परिवारा पाळावें कसें। बाळ असें कधींही न चिंती ॥३१॥ जो मनोरथ न करी। आपण आपल्यासी क्रीडा करी। आपणावरी प्रीती करी। यापरी बाळ सुखी ॥३२॥ ज्याची भूक तहान भागतां। खेळे असो का एकुलता। ह्या बाळा गुरु करितां। अंतर्निष्ठता सहज ये ॥३३॥ हा मायिक संसार। कोण कोणाचा परिवार। कोणाचें कोठें घर। चिंतेचा बाजार हा सर्वही ॥३४॥ ते मिष्ठांन कसें मिळेल। ह्या लोकांशीं स्नेह कसा जुळेल। दुःख कसें टळेल। सवंगाई होईल कधीं आतां ॥३५॥ ह्या चिंतेनें निरंतर। व्याप्त असती जे नर। न व्हावा तिरस्कार। व्हावा सत्कार म्हणती जे ॥३६॥ त्यांची न होई अंतर्वृत्ती। जरी ते श्रवण

करिती । तरी आंत नये वृत्ती । म्हणोनी बाळरीती घेतों ॥३७॥ तो कामचार<sup>१</sup> तें वय । मननीं उपयोग काय । म्हणूनी रागद्वेषादि राहित्य । घेतलें एकुणिसाव्या गुरुपासून ॥३८॥ असा उक्त बालवत । व्हावया आनंदभरित । अभ्यास कीजे पाहूनी एकांत । हें कुमारीकंकणशिक्षित सांगेन ॥३९॥ विविक्तिं<sup>२</sup> हित होईल । हें ह्याच शिक्षणे कळेल । एक कन्या सुशील । विवाहयोग्य जाहली होती ॥४०॥ आले विद्वान ब्राह्मण । तिला वरावी म्हणून । तत्पूर्वी निघून । तिचे स्वजन गांवीं गेले ॥४१॥ घरीं धेनू होती म्हणून । गेले घरीं तिला ठेवून । तिणे त्यांला देखून । आसन देऊन सत्कार केला ॥४२॥ त्यांच्या मध्यान्हाकरितां । तिणे साळी कांडतां । कांकणे खळखळतां । तिच्या चित्ता वाईट वाटे ॥४३॥ हें ये पूर्वजांस कीं दूषण । म्हणून दोन दोन कंकणे राखून । कांडी तींही आपटून । खणखण होती ॥४४॥ संपूर्ण काढितां ये दोष । म्हणोन एक एक राखी शेष । त्याचा न झाला घोष । तिला संतोष झाला मग ॥४५॥ तेंच मज मिळालें शिक्षण । बहुत जमतां होई भाडण । दोघांचेही होई भाषण । एक असतां ध्यान घडे ॥४६॥ प्रमादः खलु संगेन । असा निश्चय करून । राहिलों एकला पडून । तेणे समाधान विसावा ये ॥४७॥ जरी पूर्णानंदभरित । राहावें म्हणेल सतत । तरी त्यांने एक नियमित । स्थान कदापि न धरावें ॥४८॥ संपूर्ण लोक जाणती । असी

१. पाहिजो तिकडे - पाहिजे त्याकडे जाणे । २. एकांतीं ।

करितां वसती । लोक उपद्रव देती । सर्पापासूनी ती शिक्षा घेई ॥४९॥ सर्प मिळोनी न फिरती । शब्द न करितां सावधान जाती । गुहेमध्ये वास करिती । नित्य न राहती एके ठाई ॥५०॥ विशदपणे न फिरे सर्प । निर्धोकाने न घे झाँप । निष्कारण आपोआप । न करी कोप कोणावरी ॥५१॥ हे सम्पूर्ण गुण घ्यावे । सर्पापरी वागावे । सिद्धस्थान लक्षावे । आइत्या घरांत नागोबा जसा ॥५२॥ कां पर्णाचेंही घर । करी त्या दुःख ये घोर । हे नश्वर शरीर । नकळे पूर्वीच पडेल कीं ॥५३॥ सरित्पूर<sup>१</sup> जसा पळे । तसें आयुष्यही पळे । तें माघारां न वळे । नकळे केव्हां संपेल तें ॥५४॥ संपूर्ण आयुष्य जयासी । कर्म एकत्र न ठेवी तयासी । म्हणोन न बांधावे घरासी । सर्पापाशीं शिकलों हैं ॥५५॥ ध्यानीं मुख्य आसन श्वासजय । होतां न कळे बाह्य । शरकार गुरु दें हैं ऐकाग्न्य । बाविसावा हा गुरु ॥५६॥ बाणदत्तचित्त शरकार । पुढ्यांतून राजा सपरिवार । चाले सवे गजर । होई तरी नेणे तो ॥५७॥ अवाच्य बोले कोणी । हो कां जवळ मोठा ध्वनी । राहे जो एकाग्र होऊनी । त्याचे मनीं हैं न भरे ॥५८॥ योगी तेवीं आसनश्वास जिंकून । वैराग्याभ्यासें लक्ष्य धरून । राहे तरी द्वैतभान । सोङ्गून होई समाधिस्थ ॥५९॥ जर पूर्वी आसन श्वासजय । न करी तरी ये अंतराय । होतांच श्वासजय । मनोजय होतसे ॥६०॥ संपूर्णपणे अंतरीं । चित्त न ठरे जरी । तरी सगुण

१. नदीचा पूर.

ईश्वररूप अंतरी। धरितां चित्त रमेल ॥६१॥ रहस्य हेंची योगाचें। अभ्यासें बंधन होय  
मनाचें। मग लक्षावरी त्याचें। स्थैर्य होतसे ॥६२॥ तो अपूर्व देखावा दिसतां। विषया न  
स्मरतां। झाँपेंतही न जातां। स्वरूपींच लीन होई ॥६३॥ संपूर्णपणे सत्त्वगुण। वाढता  
रजस्तम गुण। लीन होई मन। काष्ठ जळतां अग्नी जसा ॥६४॥ असें मानस लीन होतां।  
नेणवे बाह्याभ्यंतरता। शरकार गुरु करितां। हें तत्वता कळलें ॥६५॥ जो सदा ज्याचें  
करी ध्यान। तो जाई तदाकार होऊन। हें पेशस्करापासून<sup>१</sup>। म्यां शिक्षण घेतलें ॥६६॥ जेवीं  
यत्ने कीटा आणून। भिंतीवरी घरांत ठेवून। पेशस्कार पुनः पुनः येऊन। कूस<sup>२</sup> मारी  
त्यावरी ॥६७॥ तेव्हां पूर्वरूप विसरून। भयाने पेशस्कार चिंतून। कीटरूप टाकून।  
पेशस्कार होऊन राहे कीट ॥६८॥ जो वर्ण आश्रम जाती। सोडूनि सर्वदा चित्तीं। चिती  
ईश्वराची मूर्ती। त्याला गती तीच ये ॥६९॥ स्वयमेव ब्रह्म असून। ब्रह्माचेंच करितां चिंतन।  
जीव जाई ब्रह्म होऊन। हें आश्चर्य कोण मानील ॥७०॥ ह्या जीवा कीटापरी। स्नेहें द्वेषें  
भयें जरी। ईश्वराचें ध्यान घडे तरी। ईश्वरापरी होईल तो ॥७१॥ जो जीव स्नेहेंकरून।  
करी ईश्वराचें चिंतन। तो ऐहिक सुख भोगून। घे निर्वाण परत्र ॥७२॥ ऐक शिष्या जो  
ईश्वरा। भयें द्वेषें भजे त्याही नरा। परत्र मोक्ष मिळे बरा। हा तेविसाव्या गुरुचा उपदेश

१. कुंभारीण माशी. २. नांगी.


।।७३।। म्यां शिष्य होऊन कोळियाचा । उपदेश घेतला अद्वैताचा । हा चोविसाव्या गुरुचा । ऐक साचा उपदेश ।।७४।। भूप ते हें नोहे चित्र । कोळी नाभीपासून काढी सूत्र । त्याचें घर करोनी अहोरात्र । करी विचित्र क्रीडा तेथें ।।७५।। मग अन्तीं तें सूत्र खाऊन । राही एकला होऊन । असा ईश्वर जाण । सृष्टिसंरक्षण करीतसे ।।७६।। पूर्वीं तो ईश्वर एक असून । कांहीं सामग्री नसून । ईक्षणलेशेंकरून । स्वयें उत्पन्न करी लोकां ।।७७।। तोचि देव विश्वाधार । येथे करी विहार । मग त्याचा करी संहार । काळशक्तीने आपुल्या ठाई ।।७८।। तेधवा सत्त्वरजस्तमःशक्ती । प्रधान पुरुषासह लीन होती । उपाधी नष्ट होती । मग होतो एकला ।।७९।। पूर्वीं अखिल ब्रह्मादि जीव । त्याचे ठाई जे घेती ठाव । त्यांचा पुनः करावा उद्भव । असें तो देव इच्छि मग ।।८०।। जे जिवंतपणीं नर मुक्त न होती । मेल्यावरी कर्म भोगिती । ते प्रलयींही न मिळती । ईश्वरस्वरूपीं सर्वथा ।।८१।। त्या हेतुभूत वासना त्यांच्या । फळोन्मुख होतां ईश्वराच्या । चित्रीं येई आतां त्यांचा । उद्भव करावा असें भूपा ।।८२।। त्या मनोरथेंकरून । गुणात्मक माया प्रगटून । अनुक्रमेंकरून । पुनः उत्पन्न करी तो विश्व ।।८३।। हा प्रयत्न त्याला न पडे । संकल्पमात्रे सर्व घडे । क्रीडा करूनी तो पुनः पुढे । पूर्ववत् संहारी ।।८४।। तेव्हां तो आत्मा आहे एक । दिसतें हें सर्व मायिक । सर्वही नावरूपात्मक । असा विवेक केला म्यां ।।८५।। हा जेवि कोळी एकला । इच्छीना सामग्रीला । तसा हा आत्मा मला । गमला अभिन्न निमित्तोपादान ।।८६।। तो विष्णु व्यापक । मीच असें एक ।

असा घेतला विवेक । असें हे चौबीस गुरु करून म्यां ॥८७॥ हे निर्विशेष ब्रह्मज्ञान । न ठसे वैराग्यावंचून । त्यासाठीं देहास गुरु करून । घेतलें हें शिक्षण ऐक तूं ॥८८॥ माझाचे हा देह म्हणून । व्यर्थ करिती पालन । अंतीं ज्याला कोल्हे श्वान । जाती खाऊन तो कोणाचा ॥८९॥ जो शुक्रशोणितापासून । मातेच्या विटाळांत झाला उत्पन्न । त्याचें नित्य धारण । करितां शीण वाटला ॥९०॥ या अमेध्य देहावंचून । वैराग्यकारण आणावें कोटून । येथें ज्याचें विटें मन । त्याला कोण बोध करी ॥९१॥ देह पृथिव्यादि भूतांचा गोळा । जो आपुल्यासह परिवाराला । रक्षूनी मागे बीजाला । ठेवून मरे वृक्षापरी ॥९२॥ ह्या पृथिवीवरी वृक्षजाती । मार्गे बीज राखून मरती । बीजाचे वृक्ष पुनः होती । तीच रीती देहाची ॥९३॥ नाना व्यासंग करून । त्रिविध कर्म करी उत्पन्न । तेंच पुढें देह करी उत्पन्न । असें ज्ञान होई तंव ॥९४॥ मनस्सङ्कल्प उठती । इंद्रियें इकडे तिकडे ओढती । जेवी एका पुरुषा सवती । ये ती गती देहास ॥९५॥ विक्षिप्तसा होई व्याकुळ । सर्व तापांचे हें मूळ । असा हा देह अमंगळ । तरी दुर्मिळ असे हा ॥९६॥ विविधाकार शरीरें । निर्मिलीं जरी इश्वरें । तरी शेवटीं हीं मनुष्यशरीरें । पाहतां नुरे ठाव हर्षा ॥९७॥ याच मनुष्यशरीरें करून । मिळे असें हे मोक्षसाधन । म्यां घेतले साधून । म्हणून निःशंक पडे येथें ॥९८॥ युक्तिभिः सततं भूप पूर्वोक्ताभिर्यथा धिया । स्वात्मरूपं विविच्येह ब्रह्मभूतोऽस्म्यसंशयः ॥९९॥ असें इतुके हें ज्ञान । ऐकता यदू झाला सावधान । हाच आहे अत्रिनंदन । असें जाणून वंदन करी ॥ १०० ॥

म्हणे दंभदर्पादि टाकून। म्यां घेतलें हें ज्ञान। तुम्ही मला केलें पावन। आतां किमपि न  
इच्छी मी।।१०१।। हेंचि विश्वरूप तुमचें। मी अर्चन करीन याचें। आतां येथें द्वैत कैचे।  
वाक्य तुमचें ऐकतां।।१०२।। तूं विष्णु विधि हर। असें म्हणोनी करी नमस्कार। आज्ञा  
घेऊनी भूमीवर। ययातीकुमार स्वच्छंद फिरे।।१०३।।

इति श्रीमत्परमहंसपरिव्राजकाचार्यवासुदेवानन्दसरस्वतीविरचिते श्रीदत्तमाहात्म्ये  
पंचाशत्तमोऽध्यायः।।५०।।

।।श्रीगुरुदत्तात्रेयार्पणमस्तु ॥



## अध्याय ५१ वा

श्रीगुरुदत्तात्रेयाय नमः ॥

जें निर्विकल्प परब्रह्म। तेंच परंधाम। तें कळावया सगुणब्रह्म। कथिलें दीपक वेदधर्म संवादें ॥१॥ हा पांच हजार चारशे ग्रंथ। पन्नास अध्याय केलें येथ। भक्तिज्ञान वैराग्य येथ। स्पष्ट यथार्थ वर्णिले ॥२॥ अनुक्रमेंकरून। ज्या अध्यायांत जें कथन। तें संक्षेपेंकरून। आतां निरूपण करूं येथें ॥३॥ स्वयमेव केलें मंगलाचरण। नवविध भक्तीचें वर्णन। सांगितलें क्रमेंकरून। सृष्टिक्रमण संक्षिप्त ॥४॥ दत्तात्रेयाचे मायबाप। यांचे गुणस्वरूप। गुरुशिष्यकथेचा संक्षेप। प्रथमाध्यायीं जाणावे ॥५॥ बहुधा केले दीपके प्रश्न। वेदधर्मा हर्षून। पितृपुत्रसंवाद सांगून। कौशिकाख्यान कथन करी ॥६॥ शापूनि सूर्या ठेवी सती। अनसूयेसी देव स्तविती। अनसूया ये सतीप्रती। द्वितीयाध्यायीं ही कथा ॥७॥ सूर्योदय करवितां। कौशिका मृत्यू येतां। अनसूया करी जिता। स्तविती देवता अनसूयेसी ॥८॥ वसुधेश्वरें मांडव्या सोडिला। त्रिमूर्ति दत्त अवतरला। नानापरी करी लीला। तृतीयाध्यायी हे कथा ॥९॥ व्हावा परमोत्कृष्ट सुत। म्हणून भानुसप्तमीव्रत। कथिलें अनंतव्रत। कार्तवीर्यार्जुन जन्मला ॥१०॥ गर्गं दंडनीती ऐकवून। दत्तमाहात्म्य सांगून। वळविलें अर्जुनाचें मन। हे कथा चवथ्यांत ॥११॥ भूपास सांगे गर्गमुनी। देव जिंकिले दैत्यांनीं। ते

दत्तापाशीं येऊनी। सेवा करूनी राहिले ॥१२॥ दैत्यां मूढ करून। देवांहातीं मारवून। स्वर्गीं पाठविलें देवगण। पंचमाध्यायीं हें कथा ॥१३॥ समूळ होऊनी भक्तीरसें। दत्ता अर्जुन भेटतसे। दत्त बीभत्सरूप दावीतसे। न विटतसे अर्जुन ॥१४॥ दत्तें मनोरथ पुरवितां। अर्जुन बसे गादीवरता। त्याच्या राज्याची व्यवस्था। षष्ठाध्यायीं वर्णिली ॥१५॥ स्वारस्य विषयांचे जाऊन। अर्जुन विरक्त होऊन। दत्तापाशीं येऊन। करी स्तवन नानापरी ॥१६॥ त्या नृपांतःकरणा पारखून। दत्त दे आश्वासन। मग नृप करी प्रश्न। हें कथन सप्तमाध्यायीं ॥१७॥ गुरुसुरेंद्र संवाद। सात गाथेचा अनुवाद। शिल्पज्ञ कथा विशद। जन्मांतर तयाचें ॥१८॥ एक रेवातटस्थ ब्राह्मण। कामशास्त्रप्रवीण। तो अनुक्रमें घे निर्वाण। अष्टमाध्यायीं हे कथा ॥१९॥ गायत्रीजापक सुशीलास। पीडिती सात राक्षस। श्रीदत्त भेटोनी त्यांस। मंत्र देऊनी घालवी ॥२०॥ प्रामाणिक विष्णुदत्त। भूतें तया दाविला दत्त। दत्त तया मुक्त करीत। नवमाध्यायीं हे कथा ॥२१॥ जो उपजल्यापासून। रोगें ग्रासिला ब्राह्मण। कर्मविपाक सांगून। त्या दे जीवन विष्णुदत्त ॥२२॥ फल दाऊनी औषध पाजिले। झोटिगाचें बंधन केले। शास्त्रतत्त्व कथिले। दहाव्या अध्यायांत ॥२३॥ जीवा विविध भ्रमण। कर्मयोगेकरून। गर्भवासनिरूपण। अवस्था लक्षण यथार्थ ॥२४॥ पुत्र चतुर ज्ञानी असून। जड होई भिऊन। विष्णुदत्त त्या दे आश्वासन। अक्रावे अध्यायीं हे कथा ॥२५॥ सृष्टिक्रम

कथन । व्यष्टि समष्टि लक्षण । विक्षेप आवरण । सदाचरण गुरुसेवा ॥२६॥ त्या क्रमे श्रवण मनन । परोक्षापरोक्षज्ञान । जीवरूप कथन । हें वर्णन बाराव्या अध्यायांत ॥२७॥ वाक्यविवरण पूर्ण । षड्लिंगांचें कथन । प्रत्येकाचें लक्षण । तत्त्वं पदार्थ लक्षणही ॥२८॥ तो विष्णु आत्मा तत्पदार्थ । जीव हा त्वं पदार्थ । लक्षलें यांचें ऐक्य यथार्थ । तेराव्यांत असे हें ॥२९॥ जें स्वर्गोपविष्ट देवांही । सुख ठावें होत नाहीं । अष्टांगयोगें तेंही । मिळे निश्चित अभ्यासे ॥३०॥ हें नृपा सांगे दत्त । यमनियमासन यथार्थ । प्राणायामादिक समर्थ । चौदाव्यांत बोलिला ॥३१॥ सांगे अवधूतज्ञान । सजातीय प्रत्ययलक्षण । विजातीयनिरसन । निदिध्यासन यथार्थ ॥३२॥ दत्त दावी अभ्यासमार्ग । तसा राजा करी सांग । समाधिस्थ हो मग । पंध्राव्यांत हे कथा ॥३३॥ जो अभ्यः(स)तयोग । त्याचें दाढ्य करवी मग । दत्त म्हणे असंग । प्रारब्ध भोग अर्जुना ॥३४॥ आला अर्जुन स्वनगरीं । समुद्राचा गर्व हरी । यज्ञदानादिक करी । षोडशांतरीं हे कथा ॥३५॥ नृप तो यज्ञ करी । तेणे देव भीती अंतरीं । अतिथि होऊन रवी ये द्वारीं । राख करी वृक्षांची ॥३६॥ राजा धर्मिष्ठ असून । दैवें वसिष्ठ कोपून । शाप दे हे कथन । सत्राव्या अध्यायांत ॥३७॥ स्वधर्मार्ने मरण । दत्तापाशीं मागे अर्जुन । ऋचीकाचें आख्यान । विधिने लग्न सत्यवतीचें ॥३८॥ वाखाणि भविष्य भृगुमुनि । शिव झाला जमदग्नी । विश्वामित्र राजा झाला मुनी । अठराव्यांत हे कथा ॥३९॥ राम धाकुटा पुत्र जमदग्नीचा । अवतार विष्णूचा । निरोप मानून पित्याचा । तोडी मातेचा गळा

तो ॥४०॥ त्या परशुरामे ख्याती केली । रेणुकेला वांचविली । पित्याची सेवा केली । एकुणिसाब्या अध्यायी हें ॥४१॥ देव यन्महत्व ठेविती । त्या देवांची केली स्तुती । मुनिगृहीं ये भूपती । आतिथ्य करी मुनि त्यांचें ॥४२॥ राजा विधिवशें भुलुन । चाले धेनूस घेऊन । त्यावरी धांवे भृगुनंदन । हें कथन विसाब्यात ॥४३॥ श्रीविष्णोः कलेयं असें मानून । युद्ध करी अर्जुन । रामे परशु धरून । भुज तोडून टाकिले त्याचे ॥४४॥ राम करी अर्जुनाचा नाश । पिता म्हणे दोषी त्यास । राम जाई तीर्थटणास । एकविसाब्या अध्यायी हें ॥४५॥ अधर्मातें स्वीकारून । जमदग्नीची मान । तोडिती अर्जुनाचे नंदन । करी आक्रंदन रेणुका ॥४६॥ तें क्षणि राम वनांतून । येई दुःखी होऊन । करी शत्रूंचे हनन । हें निरूपण बाविसाब्यांत ॥४७॥ मग परशुराम मायबापांसी । घेऊन भेटे दत्तासी । रेणुका स्तवी दत्तासी । रेणुकेसी स्तवी दत्त ॥४८॥ आवश्यक करून । रेणुका सिद्ध होऊन । करी सहगमन । हें निरूपण तेविसाब्यांत ॥४९॥ तत्सुत राम करी क्रिया । पूजी दत्ताचार्या । दत्त पुनः दावी तया । मायबापांसी ते क्षणीं ॥५०॥ क्षत्रियहनन करून । राम कश्यपा दे भूदान । राहे समुद्रतीरीं जाऊन । हें कथन चौविसाब्यांत ॥५१॥ पुत्र तोचि सांगे पित्यासी । गालवे अश्व देऊनी ऋतध्वजासी । नेला यज्ञरक्षणासी । पातालकेतूसी तो वेधी ॥५२॥ तो तीव्र बाणासह गेला पाताळीं । राजा मागे चालें त्यावेळीं । तया मदालसा भेटली । पंचविसाब्यांत हे कथा ॥५३॥ ती सुता गंधर्वाची । सखीकरवीं गुरुची । भेटी करवूनि भूपाची । भार्या साची

जाहली ॥५४॥ दैत्या निर्दाळूनि भूप ये पुरासी। कपटी फसवी मदालसेसी। तिणे देह दिला  
अग्नीसी। सब्बीसाव्यांत हे कथा ॥५५॥ तो नृप स्त्रीच्या विरहें। भोग सोङ्गून वर्नी राहे।  
अश्वतर नाग सुतस्नेहें। नाग तत्स्नेहें दुःखी होती ॥५६॥ दुःखारप्पद सुत पाहूनी नाग।  
सरस्वती वरें मग। शिवतोषे मदालसेला अव्यंग। मिळवी हें सत्ताविसाव्यांत ॥५७॥ नृपा  
शेषानें पाताळीं आणून। स्ववृत्त सर्व सांगून। दे मदालसा दान। पूर्ववत् तिला पाहून नृप  
हर्षे ॥५८॥ दिसे इंदिरेपरी, तिला। नृप घेऊनि पुरा आला। एक पुत्र तिला झाला। बोधी  
त्याला अड्हाविसाव्यांत ॥५९॥ नरेंद्र मूर्ख पुत्र जाणून। करी शोक अनुदिन। मग तया सांगे  
नंदन। माता हें ज्ञान दे आम्हां ॥६०॥ वैरस्य तें मानून। मदालसेवरी नृप कोपून।  
प्रवृत्तिमार्गाचें स्तवन। करी एकुणतिसाव्यांत ॥६१॥ ते अयुक्त जरी तरी। मदालसा  
स्वीकारी। अलर्काला व्यवहारी। हुशार करी नृपाज्ञेने ॥६२॥ साम्राज्य अलर्काचें पाहून।  
त्याला विरक्त करावा म्हणून। सुबाहू करी रण। हें कथन तिसाव्यांत ॥६३॥ तें दुरस्सह  
दुःख पाहून। करी अलर्क पलायन। मातृवचन स्मरून। भेटें येऊन श्रीदत्ता ॥६४॥ त्या  
दुःखातें वारून। अलर्क प्रबुद्ध करून। दत्त उपदेशी ज्ञान। हे कथन एकतिसाव्यांत ॥६५॥  
सांगे तत्त्वज्ञान आत्रेय। मनोभंग वासनाक्षय। यांचे सुगमोपाय। योगिराय अलर्कातें ॥६६॥  
त्या अद्वितीयात्मक दर्शन। व्हावा अष्टांगयोगसाधन। सांगे सयुक्तिक अत्रिनंदन। बत्तिसाव्या  
अध्यार्थी ॥६७॥ तद्विष्णोः परमं पदं। असें सांगे जें वेद। तें कळावें विशद। म्हणूनी

धारणाभेद सांगे दत्त ॥६८॥ योग पदरीं पडावा म्हणून । अभ्यासाचे दोष गुण । दत्त करी निरूपण । तेतिसाव्या अध्यायी ॥६९॥ सुविरक्त व्हावे म्हणून । आणिमादि सिद्धींचे वर्जन । सांगे दत्त नृपा ध्यान । सगुणागुण भेदानें ॥७०॥ योग मंद न व्हावा म्हणून । दत्त सांगे योगचर्या लक्षण । भिक्षेचेंही वर्तन । चौतिसाव्या अध्यायी ॥७१॥ सांगे परम योगसाधन । अनाहताचे अनुसंधान । करावया स्थिर मन । प्रणवध्यान सांगे दत्त ॥७२॥ नृपोदंत<sup>१</sup> सांगे विशद । साडेतीन मात्रांचा भेद । क्रममुक्तिपद । पस्तिसाव्या अध्यायी ॥७३॥ भूपास सांगे दत्त । मृत्युज्ञान वर्षाचे आंत । योगी लावावया चित्त । शीघ्र विरत व्हावया ॥७४॥ सर्वदा योग करितां । मध्येंच मृत्यु येतां । म्हणे ये क्रममुक्तता । छत्तिसाव्यांत श्रीदत्त ॥७५॥ नृप परमानंद पावून । करी दत्तगुरुचे स्तवन । बंधूचे उपकार मानून । भक्तिरस प्रगटवी ॥७६॥ अदृश्य रूपाहून । सगुण अधिक मानून । अलर्क करी स्तवन । हें कथन सदतिसाव्यांत ॥७७॥ तो भ्रान्ति वारून । नृप दत्ताज्ञेनें येऊन । स्वबंधूस भेटून । आत्मज्ञान निवेदितसे ॥७८॥ अनसूयू<sup>२</sup> सुबाहु काशिराजासी । बोधूनि जाई वनासी । पुत्र राज्य देऊनि वनासी । अलर्क ये अडतिसाव्यांत ॥७९॥ पुरुरव्याचा लेंक । आयुनाम पुण्यश्लोक । पुत्र नाहीं म्हणून करी शोक । होई सेवक दत्ताचा ॥८०॥ तो वयःप्रमाण बरेंच । दत्तसेवेंत करी खर्च । मिळवी

१. नृपाची वार्ता. २. १. दोषारोप न करणारा.

प्रसाद साच । कथन हेंच एकुणचाळिसाव्यांत ॥८१॥ राजा दिव्य फल दे राणीला । तिला  
गर्भ राहिला । तिणे स्वप्नी देव पाहिला । शौनके कथिला तदभिप्राय ॥८२॥ महावीर्य  
हुंडासुर । गर्भा माराया हो सादर । दत्तप्रसादें जन्मला कुमार । हा प्रकार  
चाळिसाव्यांत ॥८३॥ दानव मोहन घालून । नगरीं पोरा नेऊन । माराया दे, त्याचें रक्षण ।  
अत्रिनंदन करिता झाला ॥८४॥ दत्तेंच रक्षिला म्हणून । वसिष्ठाचें हातीं मिळून । नहुषाचें  
झालें रक्षण । हें एकेचाळिसाव्यांत ॥८५॥ ते चक्षुर्बधन मोहन । नासतां राणी उठोन । पुत्रातें  
न पाहून । दुःखी होऊन प्रलापी ॥८६॥ आयुराजा तेथें येऊन । सर्वा धिकारून । शोक करी  
दारुण । बेचाळिसाव्यांत हे कथा ॥८७॥ दुःखित राजा जाणून । दत्त नारदा दे पाठवून ।  
नारद तेथे येऊन । सांगे ज्ञान रायासी ॥८८॥ अस्वतंत्र आपणां जाणून । राजा राणी  
करिती स्तवन । श्रीदत्ताचें हें कथन । त्रेचाळिसाव्यांत ॥८९॥ वनांत नहुष जाऊन ।  
आकाशवाणी ऐकून । वसिष्ठापाशीं येऊन । घे जाणून सर्व तें ॥९०॥ देवद्विजपीडकासुर ।  
त्या माराया चाले कुमार । त्यांचें साह्य करिती सुर । हें चौवेचाळीसाव्यांत ॥९१॥ सोडी  
प्राणहारक बाण । दैत्यसैन्य मारून । नहुष तो निर्भत्सून । मारी झुंजून हुंडासुरा ॥९२॥  
ख्याती सोमवंशाची करून । अशोकसुंदरीस वरून । मायबापां भेटे तो येऊन । हें  
पंचेचाळीसाव्यांत ॥९३॥ विनवितां गुरुसी । गुरु सांगे दीपकासी । ययाती वरी देवयानीसी ।  
केली दासी शर्मिष्ठा ॥९४॥ पुरुषकार जाणून । त्या दे ययाती सिंहासन । दुःखें यदु वर्नीं

जाऊन । दत्ता भेटे शोचाळीसाव्यांत । १५ ॥ त्या शून्य वर्नीं असून । निर्भय व्हावयाचें कारण ।  
 पुसतां करी कथन । तत्वज्ञान अवधूत । १६ ॥ स्वभावोदित गुण । घेतले म्हणे गुरुपासून ।  
 पृथ्वी वाताकाश शिक्षण । सांगे सत्तेचाळीसाव्यांत । १७ ॥ त्या राजासी सांगे अवधूत ।  
 जलशिक्षणें झालों पूत । अग्निशिक्षणें वीट । घालवून नीट राहिलों । १८ ॥ ह्या जाग्रदादि  
 अवस्था सोडाया । चंद्रार्क गुरु केले म्हणे म्यां । कवडा गुरु स्नेह सोडाया । अड्वेचाळीसाव्यांत दत्त  
 वदे । १९ ॥ म्हणे वांछा सोडाया आर गुरु । गांभीर्यार्थ समुद्र गुरु । रूप सोडाया पतंग गुरु ।  
 सार घ्यावया गुरु मधुकर । १०० ॥ स्त्रियेस सोडाया गज गुरु । भिक्षार्थ मधुहर गुरु । गीत  
 रस सोडाया मृग मत्स्य गुरु । हें एकुणपन्नासाव्यांत । १०१ ॥ मनस्समाधानार्थ । गुरु केले हे  
 यथार्थ । पिंगला वेश्या बाळ ख्यात । कुरर म्हणजे टिटावू । १०२ ॥ गुरु मीं केले म्हणे दत्त ।  
 स्त्रीकंकण सर्प शरकार ख्यात । पेशस्कार कोळी देह विश्रुत । पन्नासाव्यांत बुद्धीबळे । १०३ ॥  
 विविध धर्मान्वित । ज्ञान भक्तिरसभरित । असें हें श्रीदत्तचरित । मूर्तिमंत ब्रह्म कीं । १०४ ॥  
 ब्रह्म ते अरूप असून । कोणा नये दिसून । करितां उपनिषदज्ञान श्रवण । मनन ध्यानें मग  
 कळे । १०५ ॥ मंदां विशोषेंकरून । नुमजे औपनिषदज्ञान । त्यांकरितां हें लेखन । करवी  
 अत्रिनंदन दयाळू । १०६ ॥ श्रीविष्णो जगत्पालका । जय विधे जगत्कारका । जय शंभो  
 जगत्तारका । चित्तहारका तुज नमो । १०७ ॥ तूं आर्यसंरक्षक । तूंची अनार्यशिक्षक । तूंची हे  
 ग्रंथकौतुक । करविसी लोक तारावया । १०८ ॥ परात्पर परंज्योती । तूंची परब्रह्ममूर्ती । कोण

।।श्रीदत्तमाहात्म्य ॥

जाणे तुझी गती । स्वयंज्योती तूं श्रीदत्त ॥ १०९ ॥ विहार तुझा स्वभक्तहृदयांत । तूं भक्ताधीन  
सतत । मी मागतों पसरून हात । ह्या ग्रंथीं सतत सान्निध्य ठेवीं ॥ ११० ॥ तूंच मंदानुग्राहक ।  
तूंचि वक्ता श्रोता पृच्छक । तूंचि चालक भासक । होसी ग्रंथग्राहक निर्मत्सर ॥ १११ ॥ कधीं  
पद्धिनी बोलावी भ्रमरा । कधीं चंपक फिरवी माघारा । धरूनि ह्या विचारा । एवढा पुरा केला  
लेख ॥ ११२ ॥ त्र्यश्चिदंतिक्षिति १८२३ मिते शालिवाहनशके कलौ अभ्राभ्राक्ष ५०० मिते  
क्षिप्रातटे ग्रंथोयमुद्गतः ॥ ११३ ॥

इति श्रीमत्परमहंसपरिव्राजकाचार्यश्रीवासुदेवानंदसरस्वतीकृतं श्रीदत्तमाहात्म्यं संपूर्णम् ।

।।श्रीगुरुदत्तात्रेयार्पणमस्तु ॥

।।दिगंबरा दिगंबरा श्रीपाद वल्लभ दिगंबरा ॥

## ॥ श्रीदत्ताची आरती ॥

(१) करितों प्रेमें तुज नीरांजन स्थिरवुनियां मन ॥ दत्तात्रेया सद्गुरुवर्या भावार्थकरुन ॥४६॥ धरणीवर नर पीडित झाले भवरोगें सर्व ॥ कामक्रोधादिक रिपुवर्गे व्यापुनि सर्गव ॥ योग याग तज दान नेणती असतांहि अपूर्व ॥ सुलभपणे निजभजने त्यांसी उद्घरि जो शर्व ॥१॥ अत्रिमुनीच्या सदनीं तीनी देव भुके येती ॥ भिक्षुक होउनि अनसूयेप्रति बोलति त्रयमूर्ती ॥ नग्न होउनी आम्हांप्रति द्या अन्न असें वदती ॥ परिसुनि होउनि नग्न अन्न दे तंव ते शिशु होती ॥२॥ दुर्वासाभिध मौनि जाहला शंभू प्रमथेंद्र ॥ ब्रह्मदेव तो जाहला चंद्र जाहला तो उपेंद्र ॥ दत्तात्रेय जो वीतनिंद्र तो तारकयोर्गिंद्र ॥ वासुदेव यच्चरण चिनुनी हो नित्य अतंद्र ॥३॥

(२) जय जय श्रीमद्गुरुवरदेवाधिदेवा । पंचारति हे चरणीं घडवी मज सेवा ॥ जय जय श्री ॥ वास तुझा ब्रह्मांडीं चालक तूं देवा । अससी तूं सर्वांचा आनंदठेवा । वदति वेद सरस्वति न होय हा ठावा । का मति माझी नमितो पदि देइ ठावा ॥१॥ सद्वाता तव महिमा वर्णितसे वेद । मोक्षाची सत्रें हीं ठेविल बहुसुखद । अतिदुःखें शक्ति नसे हरि माझा खेद । ज्ञानामृत पाजुनि दे अखंड तव पद ॥२॥ लीला अनंत तुझ्या वदला आनंत । चारी साही अठरा पाहतां नच अंत । नारदव्यासमुनींद्र ध्याता नच येत । तो तूं देहा धरुनी देसि कली स्वार्थ ॥३॥ पदि गंगा कटिं शोभे कौपीन । हृदयीं लक्ष्मीकौस्तुभभृगुपदलांछन । दंडकमंडलु हातीं रवींदुसम वदन । राहो माझे हृदयीं हैंचि सदा ध्यान ॥४॥ आलिंगो त्वमूर्ति दिसोच हे नयना । ऐको कर्ण गुणातें नामामृत रसना । त्वत्पदसुगंध सदा लागो हा घाण । दे परभक्ति श्रद्धा सतत करूं नमना ॥५॥